

”فہم دین کورس“

اسلامی عقائد

تیسرا ایڈیشن 2016ء

ڈاکٹر مفتی عبدالواحد

(ایم بی بی ایس)

(سابق) مفتی جامعہ مدنیہ لاہور

رئیس دارالافتاء و تحقیق چوہدری پارک لاہور

مجلس نشریات اسلام

ا۔ کے۔ ۳، ناظم آباد مینشن، ناظم آباد نمبر ۱، کراچی۔ ۷۴۶۰۰

یہ کتاب

محترم جناب ڈاکٹر مفتی عبدالواحد صاحب (ایم بی بی ایس)

مفتی جامعہ مدنیہ لاہور کی

اجازت سے شائع کی جا رہی ہے

نام کتاب: اسلامی عقائد

تصنیف: ڈاکٹر مفتی عبدالواحد (ایم بی بی ایس)

طباعت: احمد برادرز پریس کراچی

اشاعت:

ضخامت: 312

ناشر

فضل ربی ندوی

مجلس نشریات اسلام

۱۔ کے۔ ۳، ناظم آباد مینشن، ناظم آباد نمبر ۱، کراچی۔ ۷۴۶۰۰

اسٹاکسٹ مکتبہ ندوۃ۔ قاسم سینٹر اردو بازار کراچی

فون: ۲۶۳۸۹۱۷

فہرست مضامین

10	تعارف	
14	مقدمہ	
20	اللہ تعالیٰ کی ذات و صفات کا بیان	باب: 1
20	وجود باری تعالیٰ پر قرآن کا طریق استدلال	
23	اللہ تعالیٰ ایک ہے کوئی اس کا شریک نہیں	
25	اللہ تعالیٰ کی ذات قدیم ہے	
25	اللہ تعالیٰ کی صفات	
26	صفات ذاتیہ، صفات فعلیہ	
27	اللہ تعالیٰ کی تمام صفات قدیم ہیں	
27	اللہ تعالیٰ کی صفات میں ترتیب نہیں ہے	
27	اللہ تعالیٰ کی صفات ان کی ذات کا عین ہیں یا غیر ہیں؟	
30	بنیادی صفات کا تفصیلی بیان	
30	صفت حیات	
30	صفت سمع	
31	صفت بصر	
31	صفت علم	
33	صفت ارادہ و مشیت	
34	صفت کلام	
38	صفت قدرت	
52	صفت تکوین	
52	اشیاء کے وجود کا تعلق کیا کلمہ کن کے ساتھ ہے؟	

- 53 ممکنات اور ان کے آثار و خواص سب اللہ تعالیٰ کی ایجاد ہیں
- 54 بندوں کے افعال کا خالق اللہ تعالیٰ ہے
- 56 خیر و شر دونوں کے ساتھ ارادہ خداوندی کا تعلق
- 58 عالم کے ساتھ اللہ تعالیٰ کا تعلق
- 62 صفات متشابہات
- 69 اسمائے حسنیٰ
- 70 حدیث میں وارد اللہ تعالیٰ کے 99 نام
- 78 اللہ تعالیٰ کی تزیینات
- 78 پہلی تزیینہ۔ وہ کسی کا کسی چیز میں محتاج نہیں
- 78 دوسری تزیینہ۔ حق تعالیٰ کسی چیز کے ساتھ متحد نہیں ہوتا
- 79 وحدۃ الوجود کی تحقیق
- 80 وحدۃ الشہود کی تحقیق
- 81 تیسری تزیینہ۔ اس کی ذات و صفات کو کبھی فنا اور تغیر نہیں
- 82 چوتھی تزیینہ۔ کوئی چیز اس پر واجب نہیں
- 84 پانچویں تزیینہ۔ اللہ تعالیٰ اس سے منزہ ہیں کہ ان کو بدلا ہو
- 84 بدلا کی تین قسمیں
- 85 بدانی الامر اور نسخ کے درمیان فرق
- 85 بدلا کی تینوں قسمیں لازم آنا
- 85 عقیدہ بدلا کا نتیجہ
- 86 عقیدہ بدلا کا قرآن کے مخالف ہونا
- 86 قائلین بدلا کے دلائل اور ان کے جواب
- 88 انبیاء و رسل سے متعلق عقائد
- 88 شریعت میں نبی کس کو کہتے ہیں؟
- 88 لفظ نبوت اور رسالت کا مفہوم

- 89 نبی اور رسول میں فرق
- 89 نبوت و رسالت عطیہ الہی ہے اکتسابی نہیں
- 90 کسی ایک نبی کو جھٹلانا تمام انبیاء کو جھٹلانے کے مترادف ہے
- 90 انبیاء پر ایمان کے بغیر اللہ پر ایمان معتبر نہیں
- 91 انبیاء علیہم السلام امین ہوتے ہیں
- 92 انبیاء علیہم السلام منصب نبوت سے کبھی لائق معزولی نہیں ٹھہرتے
- 92 سب سے پہلے نبی حضرت آدم علیہ السلام ہیں۔
- 92 ڈارون کے نظریہ ارتقاء کا رد
- 93 عصمت انبیاء علیہم السلام
- 95 عصمت انبیاء کے ثبوت پر اعتراض اور اس کا جواب
- 102 معجزات یا دلائل نبوت
- باب: 3 معجزہ کی حقیقت۔ عادت اللہ کی دو قسمیں (1) عام جاری عادت
- 109 (2) خاص موقت عادت
- 110 قدرت اور عادت کے درمیان فرق
- 111 معجزہ کا دلیل نبوت ہونا
- 117 انبیاء علیہم السلام میں حضرت محمد ﷺ کے امتیازات
- باب: 4 حضرت محمد ﷺ پر ختم نبوت اور اس کے دلائل
- 117 حضرت محمد ﷺ کی نبوت کا سابقہ آسمانی کتابوں سے ثبوت
- 121 حضرت محمد ﷺ کی بعثت و نبوت تمام عالم کے لئے عام ہے
- 125 حضرت محمد ﷺ تمام پیغمبروں کے سردار اور سب سے افضل ہیں
- 126 حضرت محمد ﷺ کو تمام مخلوقات سے زیادہ علوم عطا ہوئے
- 128 عقیدہ حیات النبی
- باب: 5
- 136 بعض بدعتیوں کا نبی ﷺ کی شان میں غلو اور اس کا جواب
- باب: 6 پہلا غلو۔ نبی ﷺ کے لئے جمیع ما کان وما یکون کا علم ماننا
- 136

- 139 دوسرا غلو۔ نبی ﷺ کو مختار کل ماننا
- 139 تیسرا غلو۔ نبی ﷺ کو عالم الغیب کہنا
- 142 فرشتوں کا بیان باب: 7
- 147 کتب الہیہ کا بیان باب: 8
- 149 جنات کا بیان باب: 9
- 153 علامات قیامت باب: 10
- 154 قیامت کی علامات دو قسم کی ہیں صغریٰ اور کبریٰ
- 154 قیامت کی علامات صغریٰ کا بیان
- 155 قیامت کی علامات کبریٰ کا بیان
- 155 ظہور مہدی علیہ السلام
- 158 خروج دجال
- 158 نزول عیسیٰ ابن مریم علیہ السلام
- حضرت عیسیٰ علیہ السلام کے زندہ ہونے اور صلیب پر چڑھائے
- 160 نہ جانے کے دلائل
- حضرت عیسیٰ علیہ السلام نزول کے بعد شریعت محمدیہ کا اتباع کریں
- 165 گے
- 167 خروج یا جوج و ماجوج
- 174 خروج دخان یعنی دھوئیں کا ظاہر ہونا
- 174 مغرب سے طلوع آفتاب
- 176 داہتہ الارض کا نکلنا
- 177 ٹھنڈی ہوا کا چلنا
- 177 حبشیوں کا غلبہ
- 177 آگ کا نکلنا
- 179 باب: 11 قبر میں عذاب و راحت اور فرشتوں کا سوال ثابت ہے۔

184	عقائد متعلقہ عالم آخرت	باب: 12
185	قیامت کا آغاز کس طرح ہوگا؟	
185	قیامت برحق ہے	
186	دلائل بعث بعد الموت	
188	ابطال عقیدہ تناسخ	
188	وزن اعمال	
189	شفاعت کبریٰ	
190	نامہائے اعمال کی تقسیم	
190	نامہائے اعمال پڑھنے کے بعد محاسبہ شروع ہوگا	
193	حوض کوثر	
194	پل صراط	
196	عقیدہ شفاعت	باب: 13
199	شفاعت کی حقیقت	
202	شفاعت کس کے لئے نہ ہوگی؟	
202	شفاعت کے لئے ضابطہ	
204	شفاعت کون کرے گا	
206	جنت و دوزخ	باب: 14
206	جنت و جہنم حق ہیں	
206	جنت اور جہنم دونوں پیدا ہو چکی ہیں اور فی الحال موجود ہیں	
209	جنت اور جہنم دونوں دائمی ہیں ان کے لئے کبھی فنا نہیں ہے	
209	ایک سوال اور اس کا جواب	
210	دوسرا سوال اور اس کا جواب	
213	اعراف حق ہے	
214	آخرت میں دیدار الہی	

- 218 عقائد متعلقہ صحابہ کرام باب: 15
- 219 تمام انبیاء کے بعد حضرت محمد ﷺ کے صحابہ کا مرتبہ ہے
- 220 صحابہ کرام کی خصوصیات
- 225 انبیاء کے بعد سب سے افضل انسان حضرت ابو بکرؓ ہیں
- 131 خلفائے راشدین کے بعد عشرہ مبشرہ کا درجہ
- عشرہ مبشرہ کے بعد اہل بدر پھر اہل احد اور پھر اہل بیعت رضوان
- 231 کا درجہ ہے
- مشاجرات یعنی حضرت عثمانؓ کے بعد صحابہ کے مابین جو
- 233 اختلافات پیش آئے ان کا مبنی اجتہاد ہے ہوا و ہوس نہیں
- 237 تقدیر کا بیان باب: 16
- 239 اشکالات اور ان کا حل
- 244 بعض اعمال سے تقدیر و قضا کے بدل جانے کی حقیقت
- 246 امامت و خلافت باب: 17
- 247 اسلامی حکومت کی تعریف۔ خلافت راشدہ
- 247 اسلامی حکمران
- 248 خلیفہ اور امیر کی شرائط
- 250 امامت کے بارے میں مذہب شیعہ
- 251 امیر مملکت اور خلیفہ کے فرائض
- 253 طریقہ انتخاب امیر
- 254 زبردستی امیر و خلیفہ بنا
- 256 ایمان کا بیان باب: 18
- 256 اصطلاح شریعت میں ایمان
- 257 زبان سے اقرار
- 258 ایمان اور اعمال صالحہ

259	ایمان کا کم و بیش ہونا	
259	ایمان اور اسلام	
261	قبض روح اور معائنہ عذاب دیکھ کر ایمان لانا مقبول نہیں	
261	کبیرہ گناہ سے ایمان نہیں جاتا	
	کسی ویرانے میں بالغ ہونے والے اور وہ شخص جس کو دعوت	
262	اسلام نہ پہنچی ہو ان کے اسلام و ایمان کا مسئلہ	
266	شُرک کا بیان	باب: 19
271	شُرک کی برائی	
273	انبیاء کی بعثت کا اصل مقصد تو حید ہے	
275	شُرک کے درجے اور ان کا حکم	
279	شُرک فی العلم	
284	شُرک فی التصرف	
287	شُرک فی العبادۃ	
293	شُرک فی العادات	

تعارف

بسم اللہ الرحمن الرحیم

الحمد لله و كفى و سلام على عباده الذين اصطفى - اما بعد
اللہ تعالیٰ نے محض اپنے فضل و کرم سے دنیوی تعلیم سے آراستہ مسلمانوں کی دینی تعلیم کے لئے فہم دین کے نام سے ایک نصاب و کورس ترتیب دینے کی توفیق عطا فرمائی۔ کورس مندرجہ ذیل تین کتابوں پر مشتمل ہے۔

1- اسلامی عقائد

2- اصول دین

3- مسائل بہشتی زیور (2 حصے)

یہ نصاب کسی اچھے عالم دین سے پڑھا جائے جو اس کی خوب اچھی طرح تیاری کر کے پڑھائیں اور تعلیم کی ترتیب یہ ہو کہ روزانہ ایک گھنٹہ تعلیم ہو جس میں دو سبق پڑھائے جائیں۔ ہفتہ وار ناغہ کی رعایت کرتے ہوئے یہ نصاب چھ مہینے میں پورا کرایا جاسکتا ہے۔ احکام و مسائل کا سبق پورے چھ مہینے چلے جب کہ عقائد اور اصول کی کتابیں تین تین مہینے میں مکمل کی جائیں۔ پہلی سہ ماہی میں عقائد کی کتاب پڑھائی جائے اور دوسری سہ ماہی میں اصول کی کتاب کی تعلیم ہو۔ دوران تعلیم اس بات کا اہتمام کیا جائے کہ سبق کے وقت میں سبق سے خارج اور غیر متعلقہ بحثوں میں نہ لگیں۔ البتہ طالب علموں کو سوال کرنے کی مکمل آزادی ہو بلکہ حوصلہ افزائی کی جائے اور پڑھانے والے ان کے تحقیقی جواب دیں اگرچہ مہلت لے کر ہی دیں۔

عقائد اور اصول پر اپنے دور کی ضروریات اور اپنے زمانے کے ذوق کے مطابق کوئی جامع کتاب نظر نہ آئی اس لئے ان موضوعات پر معتبر کتابوں سے متفرق مواد کو لے کر ایک جگہ ترتیب دیا گیا اور اس طرح سے اسلامی عقائد اور اصول دین کے نام سے دو کتابیں وجود میں آئیں۔

احکام و مسائل میں حضرت مولانا اشرف علی تھانوی رحمۃ اللہ علیہ کی مشہور کتاب ”مسائل بہشتی زیور“ کو لے کر اس کو نئے سرے سے ترتیب دیا، اس کی تسہیل کی اور بہت سے جدید مسائل اور نئے ابواب کا اضافہ کیا۔ اس طرح سے یہ اپنے موضوع پر مکمل اور UP-TO-DATE کتاب ہے۔

یہ کتابیں ان شاء اللہ پڑھنے والوں کی دینی ضروریات کو بھی پورا کریں گی۔ بہت سے ذہنی خلیجان کو بھی دور کریں گی اور بہت سی گمراہیوں کے مقابلہ میں مؤثر ہتھیار ثابت ہوں گی۔ اللہ تعالیٰ ان کو اپنی بارگاہ میں قبول فرمائیں اور نافع خلائق بنائیں۔

زندگی کے تمام ہی شعبوں سے تعلق رکھنے والے حضرات کے لئے الحمد للہ یہ بہت ہی مفید نصاب ہے جس کی تحصیل بہت ہی مختصر وقت میں کی جاسکتی ہے۔

وہ تمام حضرات جنہوں نے ان کتابوں کی تالیف اور نشر و اشاعت میں تعاون کیا ہے۔ خصوصاً دارالافتاء جامعہ مدنیہ کے معاون مولوی مختار احمد سلمہ۔ اللہ تعالیٰ ان کو اس پر بھرپور اجر عطا فرمائیں۔

آخر دعوانا ان الحمد لله رب العالمین۔

عبدالواحد

دارالافتاء۔ جامعہ مدنیہ۔ لاہور

شوال المکرم 1418ھ

عرض ثانی

اسلامی عقائد چونکہ ایک نصابی کتاب کے طور پر ہے اس لئے اس کو پڑھانے کے دوران اساتذہ کو جن باتوں میں کچھ اجمال نظر آیا اس کی اس دوسرے ایڈیشن میں تفصیل کر دی گئی جہاں کچھ اغلاق تھا اس کو کھول دیا گیا اور کہیں کہیں مضمون کی ترتیب کو بہتر بنایا گیا ہے۔ جنات کے موضوع پر ایک نئے مختصر باب کا اضافہ کیا گیا ہے۔ اس دوسرے ایڈیشن کے لئے ہمارے جامعہ مدنیہ کے ساتھی مولوی حفیظ الرحمن سلمہ برابر کے شریک کارر ہے۔ درجہ تخصص کے طالب علم مولوی قاسم سلمہ کی محنت اور خلوص بھی قابل قدر ہے۔ مجلس نشریات اسلام، کراچی کے جناب فضل ربی صاحب کی اس دوسرے ایڈیشن کی طباعت و اشاعت میں دلچسپی نے ہمت بندھائی۔ ان سب حضرات کے لئے دعا ہے کہ اللہ تعالیٰ ان سے بیش از بیش اپنے دین کا کام لیں اور ہم کمپوزر جناب شاہد صاحب کے لئے بھی دعا گو ہیں کہ اللہ تعالیٰ ان کو ان کے بھرپور تعاون پر دارین کا اجر عطا فرمائیں۔

عبدالواحد

جامعہ مدنیہ، لاہور

ذیقعدہ 1422ھ

تیسری گزارش

بِسْمِ اللّٰهِ حَامِدًا وَ مَصْلِيًّا

قارئین کے ہاتھوں میں کتاب کا یہ تیسرا ایڈیشن ہے۔ اس کی ضرورت اس لیے پڑی کہ کتاب کے کچھ مباحث اجمال و اختصار کے ساتھ تھے۔ ہمارے بعض ساتھیوں کا مطالبہ تھا کہ بحث کو پورا ذکر کیا جائے۔ اس مطالبہ کو مفید جانتے ہوئے مندرجہ ذیل مباحث کو قدرے تفصیل سے لکھا ہے:

اس طرح کرنے سے یہ کتاب نہ صرف طلبہ کے لیے مزید مفید ہوگی بلکہ اہل علم کی ضرورت بھی بن گئی

ہے۔

(1) اعتقادی مسائل کے بارے میں ضابطہ۔

(2) اللہ تعالیٰ کی صفات کیا ان کی ذات کا عین ہیں یا غیر ہیں۔

(3) اللہ تعالیٰ کی صفات متشابہات۔

(4) اللہ تعالیٰ کو امور قبیحہ کرنے کی قدرت ہے یا نہیں۔

(5) افعال و اشیاء کے وجود میں سمیت اور شرطیت وغیرہ کو دخل ہے یا نہیں۔

(6) یا جوج و ما جوج کا تعارف اور ان کا قرب قیامت میں خروج اور انجام۔

(7) حضرت عیسیٰ علیہ السلام کا آسمانوں پر زندہ اٹھایا جانا اور قرب قیامت میں ان کا آسمان سے نازل ہونا۔

تعاون اور خیر خواہی کرنے والوں کے لیے دعا ہے۔

عبدالواحد

ربیع الاول ۱۴۳۷ھ

1436ھ

مقدمہ

بسم اللہ الرحمن الرحیم

الحمد لله على نواله والصلوة والسلام على سيدنا محمد بقدر حسنه وجماله وعلى اهل

بيته وآله

انسان خیال کرے کہ دنیا میں ہمیشہ کوئی نہیں رہا۔ آخر ہر شخص ایک روز یہاں سے جائے گا اور آخرت میں اپنا کیا پائے گا لہذا ضروری ہے کہ یہاں سے کمال حاصل کر کے جائے تاکہ وہاں کے عذابوں سے بچے اور دائمی عیش و آرام پائے۔ اور وہ کمال یہ ہے کہ اپنے خالق و مالک کے سب احکام کو جانے اور ماننے اور ان احکام کی دو قسمیں ہیں۔ ایک وہ کہ جن میں ہاتھ پاؤں وغیرہ اعضاء کے عمل کی حاجت ہو جیسے نماز، روزہ یعنی عبادات اور معاملات دوسرے وہ کہ جن میں اعضاء کے عمل کی حاجت نہ ہو بلکہ ان کا صرف مان لینا ہی کافی ہو جیسا کہ اللہ تعالیٰ کو ایک جاننا اور اس کو سمیع و بصیر سمجھنا یا قیامت اور جنت و دوزخ کو حق سمجھنا۔

علماء نے لوگوں کی آسانی کی خاطر قرآن و حدیث سے پہلی قسم کے احکام نکال کر ان کو تفصیل سے جدا مرتب کیا اور اس علم کا نام فقہ رکھا اور دوسری قسم کے احکام کو الگ تفصیل سے لکھا اور اس کا نام عقائد رکھا۔

علم عقائد کو علم کلام بھی کہا جاتا ہے جس کی ایک وجہ یہ ہے کہ جب اس علم کی تدوین ہوئی تو ہر مسئلے کے عنوان میں لفظ کلام لایا کرتے تھے اور یوں کہا کرتے تھے الکلام فی کذا یعنی فلاں مسئلہ اور عقیدہ میں کلام شروع ہے۔ اس وجہ سے اس علم کو ہی علم کلام کہا جانے لگا۔ دوسری وجہ یہ ہے کہ اللہ تعالیٰ کی صفت کلام کے بارے میں اس علم میں زیادہ تحقیق ہے لہذا اس کی وجہ سے اس کو علم کلام کہنے لگے۔

ائمہ علم کلام

امام ابو حنیفہ، امام مالک، امام شافعی اور امام احمد بن حنبل رحمہم اللہ عقائد اور عملی احکام دونوں میں امام تھے۔ ان کے بعد مندرجہ ذیل دو حضرات علم عقائد میں زیادہ مشہور ہوئے:

1- امام ابو منصور ماتریدی رحمۃ اللہ علیہ جو تین واسطوں سے امام ابو حنیفہ رحمہ اللہ کے شاگرد ہیں اور 333ھ میں فوت ہوئے۔ یہ ماترید جو کہ سمرقند کے قریب ایک گاؤں ہے وہاں کے رہنے والے تھے۔

2- امام ابو الحسن اشعری رحمۃ اللہ علیہ 260ھ میں پیدا ہوئے اور 330ھ سے اوپر میں وفات پائی۔ یہ

حضرت ابو موسیٰ اشعری رضی اللہ عنہ کی اولاد میں سے تھے۔

یہ دونوں حضرات اہلسنت والجماعۃ کے عقائد میں امام ہیں۔ وہ مسائل جن میں ان کا آپس میں اختلاف ہے ان میں سے چند یہ ہیں:

i- امام ماتریدی رحمہ اللہ تکوین کو مستقل صفت الہی مانتے ہیں جب کہ امام اشعری رحمہ اللہ کہتے ہیں کہ یہ صفت قدرت ہی سے متعلق ہے۔

ii- امام ماتریدی رحمہ اللہ کے نزدیک افعال کا حسن (یعنی افعال کا مدح و ثواب کے قابل ہونا) و قبح (یعنی افعال کا مذمت و گناہ کے قابل ہونا) عقل سے سمجھا جاسکتا ہے جب کہ امام اشعری رحمہ اللہ کے نزدیک ان کا پتہ شرع ہی سے چلتا ہے عقل سے نہیں۔

iii- امام ماتریدی رحمہ اللہ کے نزدیک یہ کہنا کہ میں مومن ہوں انشاء اللہ جائز نہیں بلکہ فقط یوں کہنا چاہئے کہ میں مومن ہوں اور امام اشعری رحمہ اللہ کے نزدیک انشاء اللہ کو ساتھ لگانا جائز ہے۔

ان جیسے اختلافی مسائل میں شافعیہ امام اشعری رحمہ اللہ کے تابع ہیں اس وجہ سے ان کو اشعریہ اور اشاعرہ کہا جاتا ہے اور حنفی امام ابو منصور ماتریدی رحمہ اللہ کے تابع ہیں اس سبب سے ان کو ماتریدیہ کہتے ہیں۔ کبھی گمراہ فرقوں کے مقابلہ میں دونوں ہی کو صرف اشاعرہ کہہ دیتے ہیں۔

شروع کے دور میں علم عقائد میں وہ دینی عقائد جو کہ قرآن و حدیث سے ثابت تھے ذکر کئے جاتے تھے جیسا کہ امام ابو حنیفہ رحمہ اللہ کی کتاب فقہ اکبر میں ملتا ہے۔ فلسفیانہ بحثوں کو ان میں دخل نہ تھا۔ البتہ اس وقت کے گمراہ فرقوں مثلاً معتزلہ اور خوارج وغیرہ کے رد کا اہتمام کیا جاتا تھا تاکہ عام لوگ ان کی گمراہی سے بچے رہیں۔

معتزلہ کے وجود میں آنے کا قصہ یہ ہوا کہ ایک شخص واصل بن عطاء حضرت حسن بصری رحمہ اللہ کی مجلس میں بیٹھتا تھا اس نے یہ کہنا شروع کیا کہ کبیرہ گناہ کرنے سے آدمی نہ مومن رہتا ہے نہ کافر ہوتا ہے بلکہ ایمان و کفر کے درمیان کے ایک درجہ میں ہو جاتا ہے۔ حضرت حسن بصری نے فرمایا قَدْ اِعْتَزَلَ عَنَّا (یعنی یہ شخص ہم جمہور اہل اسلام سے الگ ہو گیا) کیونکہ صحیح اہل اسلام کے نزدیک گناہ کبیرہ کا مرتکب اطیمان سے نہیں نکلتا۔ اسی روز سے یہ لوگ معتزلہ کہلائے جانے لگے۔ واصل بن عطاء کا گروہ بھی اپنے آپ کو معتزلہ کہتا تھا اور اس نیت سے کہتا کہ اہلسنت کا عقیدہ باطل ہے اور وہ اس باطل سے جدا ہے۔ تفسیر کشاف کے مصنف زنجشیری نے جو معتزلی عقیدہ رکھتا تھا اپنے لئے اسی وجہ سے ابوالمعتزلہ کی کنیت اختیار کی۔ معتزلہ اپنے آپ کو اصحاب العدل

والتوحید (عدل و توحید کے علمبردار) بھی کہتے تھے۔ علی ہذا القیاس جو لوگ جمہور اہل اسلام سے عقائد میں مخالف ہوتے گئے ان کے فرقوں کے جدا جدا نام مقرر ہوتے گئے۔ مثلاً جہمیہ، مرجہ کرامیہ، رافضیہ متشبہہ، مجسمہ اور سلفیہ۔

اصل کے بعد اس کے پیرو مدت دراز تک اپنے عقائد کو فلسفیانہ دلائل سے مدلل کر کے عوام کو بہکاتے رہے یہاں تک کہ امام ابو الحسن اشعری اور ان کے استاد ابو علی جبائی معتزلی کے درمیان اصلح للعبد (جس میں بندے کا زیادہ فائدہ ہے) کے مسئلہ میں گفتگو ہوئی (یہ واقعہ آگے ذکر ہوگا)۔ اس مسئلہ میں ابو علی جبائی لا جواب ہو گیا اور امام اشعری رحمہ اللہ نے معتزلہ کے عقائد کی کوتاہی پر متنبہ ہو کر ان عقائد کو ترک کیا اور انہوں نے اور ان کے پیروکاروں نے عقائد حقہ کا اثبات اور مخالفین خصوصاً معتزلہ کا رد کرنا شروع کیا۔ پھر خلفائے عباسیہ کے عہد میں منطق اور فلسفہ کا یونانی زبان سے عربی میں ترجمہ کیا گیا تو بعد والوں نے مخالفین اور خصوصاً فلاسفہ کا انہی کے دلائل سے رد کرنے کی خاطر منطق اور فلسفہ سے علم کلام کو بھر دیا لیکن محققین نے علم کلام میں اس طرح کے اشتغال کو پسند نہیں کیا کیونکہ محض عقلی اور حسی تحقیق کسی حد تک کیوں نہ ہو شکوک و شبہات کی آلائش سے پاک نہیں ہوتی۔

اعتقادی مسائل کی تین قسمیں ہیں

1- بدیہی یعنی کھلے کھلے عقائد

جو بات رسول اللہ ﷺ سے ہم تک تو اتر سے پہنچی ہے اس کا ثبوت قطعی کہلاتا ہے جیسے قرآن، فرض نمازیں اور ان کی تعداد، فرض نمازوں کی رکعات کی تعداد اور نماز کی ہیئت، رمضان کے روزوں کی فرضیت، رسول اللہ ﷺ کی ختم نبوت، فرشتوں کا وجود، کتب الہیہ کا نزول، قیامت کا وقوع اور جنت و دوزخ کا ثبوت۔ جن باتوں کا ثبوت قطعی ہو اگر وہ اس درجہ مشہور ہو جائیں کہ ہر خاص و عام مسلمان ان سے باخبر ہو اگرچہ اس نے ان کو سیکھا نہ ہو ایسی باتوں کو بدیہیات اور ضروریات دین کہا جاتا ہے۔ ان میں سے کسی بھی ایک بات کا انکار کفر ہوتا ہے۔

2- غیر بدیہی عقائد

ان کی دو قسمیں ہیں:

پہلی قسم

وہ عقائد جن کا ذکر قرآن و صحیح احادیث میں ہے اور جن کو سلف صالحین یعنی صحابہ اور تابعین رضی اللہ عنہم نے اختیار کیا مثلاً قبر میں منکر تکبیر کا سوال کرنا، قیامت کے دن وزن اعمال، پل صراط، رویت باری تعالیٰ اور اولیاء کی کرامتیں۔ ان عقائد میں مسلمانوں کا مندرجہ ذیل اختلاف ہوا:

i- بعض نے قرآن و سنت کے ظاہر کو اور سلف صالحین کے اختیار کردہ قول کو لیا اور اس کی پروا نہیں کی کہ وہ اس زمانے کے عقلی اور سائنسی اصول اور ضابطوں کے مخالف ہیں یا موافق ہیں۔ انہوں نے ان عقائد میں عقل کا استعمال کیا تو صرف مزید اطمینان کے لیے اور فریق مخالف پر رد کرنے کے لیے اس لیے نہیں کہ اس سے عقائد ایجاد کریں۔ یہ لوگ اہل السنۃ والجماعۃ ہیں۔

ii- بعض نے جب اپنی عقل اور سمجھ کے مطابق ان مذکورہ بالا باتوں کے ظاہری معنی کو اپنے دور کے عقلی اور سائنسی اصول کے خلاف پایا تو انہوں نے یا تو ان کا انکار کیا یا ان کے ظاہری معنی کو چھوڑ کر تاویل کو اختیار کیا تاکہ بات کھل جائے اور اصل معنی سامنے آجائے۔ یہ لوگ اہل سنت سے الگ بدعتی فرقے ہوئے مثلاً معتزلہ، مرجئہ، جہمیہ اور کرامیہ وغیرہ۔

دوسری قسم:

وہ عقائد جن کا ذکر قرآن اور مشہور حدیثوں میں نہ ہو اور سلف صالحین میں بھی ان کا ذکر نہ ملتا ہو۔ ان کی پھر مختلف اقسام ہیں:

i- دلائل نقلیہ سے ان کا استنباط کیا گیا ہو، مثلاً فرشتوں پر انبیاء کی فضیلت، اور حضرت عائشہ رضی اللہ عنہا کی حضرت فاطمہ رضی اللہ عنہا پر فضیلت۔

ii- وہ امور جن پر قطعی عقائد موقوف ہوں مثلاً معجزات کا ثبوت موقوف ہے اس بات کو ماننے پر کہ سبب و مسبب کے درمیان لزوم عادی ہے یعنی جیسے آگ کا چھونا سبب ہے کپڑے کے جلنے کا اور کپڑے کا جلنا مسبب ہے اپنے سبب کا اس لیے آگ کپڑے کو چھوئے تو کپڑا عام طور سے ضرور جلتا ہے لیکن یہ اللہ تعالیٰ کی عام عادت کے اعتبار سے ہے اس کو لزوم عادی کہتے ہیں اس لیے کبھی ایسا بھی ہوتا ہے کہ اللہ تعالیٰ کی

خاص عادت کے تحت آگ کپڑے کو چھو لیتی ہے لیکن کپڑا جلتا نہیں ہے۔ اگر سبب و مسبب کے درمیان لزوم عقلی ہو تو پھر یہ نہیں ہو سکتا کہ آگ کپڑے کو چھوئے اور کپڑا نہ جلے۔

iii- قرآن و سنت میں مذکور عقائد کی تفسیر و تفصیل کرنے میں جو باتیں ثابت ہوں مثلاً:

- ا۔ اللہ تعالیٰ کے لیے سمع و بصر کے صفات ہونے پر اتفاق کے بعد ان کی تفسیر میں اختلاف ہو۔ بعض کہتے ہیں کہ ان سے مراد مسموعات و مبصرات کا علم ہے اور بعض کہتے ہیں کہ ان سے مستقل صفات مراد ہیں۔
- ب۔ اللہ تعالیٰ کا حی، علیم، مرید، قدیر اور متکلم ہونے پر اتفاق کے بعد ان کا مطلب بعض نے یہ لیا کہ یہ مستقل صفات ہیں جو اللہ تعالیٰ کی ذات کے ساتھ قائم ہیں اور بعض نے کہا کہ ان سے مراد ان کی غایتیں اور اثرات ہیں اور (سمع و بصیر سمیت) ان سات میں اور رحمت و غضب اور جود (سخاوت) میں مذکور مراد کے اعتبار سے کچھ فرق نہیں ہے۔

ج۔ اللہ تعالیٰ کے لیے صفات متشابہات استواء علی العرش، وجہ (چہرہ) اور صُحک (ہنسنے) کے ثابت ہونے پر اتفاق کے بعد ان کو بعض نے ایسی صفات کہا جن کی مراد معلوم نہیں اور بعض نے کہا کہ ان سے ان کے مناسب معنی مراد ہیں مثلاً استواء سے مراد استیلاء و غلبہ اور وجہ سے ذات مراد ہے۔

شاہ ولی اللہ رحمہ اللہ اپنی کتاب حجۃ اللہ البالغہ میں فرماتے ہیں: ”میں اس دوسری قسم میں کسی ایک فرقہ کو اہل السنۃ ہونے میں دوسرے پر فائق نہیں سمجھتا ورنہ جہاں تک خالص سنت ہونے کا تعلق ہے تو وہ یہ ہے کہ ان مسائل میں کچھ غور و فکر نہ کیا جائے جیسا کہ اسلاف کا طریقہ تھا۔“

غرض اصل صفت کو مان لینے کے بعد تفصیل و تفسیر میں اختلاف سے آدمی اہل سنت سے خارج نہیں ہوتا اور دونوں فریق اہل سنت میں سے شمار ہوں گے۔ لیکن اگر کوئی ایسی تفصیل و تفسیر کرے جو دین کی دیگر قطعیات کے مخالف و معارض ہو تو ایسا شخص اہل سنت سے خارج ہوگا جیسا کہ اللہ تعالیٰ کی صفات متشابہات کے بارے میں وہ تفسیر جو کرامیہ اور سلفیہ نے کی ہے۔ اسی طرح استنباط سے اور موقوف علیہ ہونے سے جو عقیدہ حاصل ہو اس کا اگر کوئی انکار کرے تو وہ بھی اہل سنت سے خارج نہیں ہوتا۔

اللہ تعالیٰ کی ذات و صفات کا بیان

اللہ تعالیٰ اپنی قدیم ذات اور صفات کے ساتھ خود بخود موجود اور موصوف ہے اور اس کے سوا تمام اشیاء اسی کی ایجاد سے موجود ہوتی ہیں اور اسی کے پیدا کرنے سے عدم سے وجود میں آتی ہیں۔ خدا تعالیٰ کو خدا اسی وجہ سے کہتے ہیں کہ وہ خود بخود ہے اور اس کی ذات و صفات کے سوا تمام عالم اور اس کی تمام اشیاء حادث اور نو پیدا ہیں۔

تاریخ سے معلوم ہوتا ہے کہ تاریخ انسانی کی ابتداء سے اس وقت تک دنیا کے ہر حصہ اور ہر خطہ میں تقریباً سب کے سب انسان خدا کے قائل رہے ہیں اور دنیا کے تمام مذاہب و ملل اور ادیان سب اس پر متفق ہیں کہ خدائے برحق موجود ہے۔ جو چند ایک منکرین مذہب ہیں ان کا کہنا ہے کہ خدا کا کوئی واقعی وجود نہیں خدا محض ایک موهوم اور فرضی شے ہے جس کو انسانی دماغ نے قوانین طبعیہ (Physical Laws) سے مرعوب ہو کر اختراع کر لیا ہے اور تمام اعمال و افعال اور تمام اقوال و احوال بلکہ تمام کائنات میں اس کو مدبر اور متصرف سمجھ کر اپنے وجود کی باگ اس کے ہاتھ میں دے دی اور بے وجہ اپنی امید و خوف کو اس کے ساتھ وابستہ کر لیا اور اس کو اپنا معبود سمجھ لیا ہے حالانکہ کائنات کا یہ نظام خدا کے بغیر ہی چل رہا ہے۔

منکرین خدا کا یہ دعویٰ محض فرضی و خیالی ہے جس کی کوئی دلیل ان کے پاس نہیں۔

وجود باری تعالیٰ پر قرآن کا طریق استدلال

حقیقت یہ ہے کہ خدا کا اعتراف انسان کی اصل فطرت میں داخل ہے۔ یہی فطرت ہے جس کو قرآن مجید نے ان لفظوں میں بیان کیا ہے۔

وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَىٰ أَنْفُسِهِمْ أَلَسْتُ بِرَبِّكُمْ

قَالُوا بَلَىٰ شَهِدْنَا (سورہ: اعراف: 172)

ترجمہ: ”اور جب کہ تیرے رب نے آدم کی پیٹھ سے ان کی نسل کو نکالا اور خود ان کو ان ہی پر گواہ کیا

کہ کیا میں تمہارا رب نہیں ہوں۔ سب بول اٹھے کہ ہاں ہم گواہ ہیں۔“

لیکن چونکہ خارجی اسباب سے اکثر یہ فطری احساس دب جاتا ہے اس لئے خدا نے جا بجا اسی فطرت کو متنبہ کیا ہے۔

أَفَى اللَّهِ شَكٌّ فَاطِرِ السَّمَوَاتِ وَالْأَرْضِ

ترجمہ: ”کیا اللہ کے بارے میں بھی شک ہو سکتا ہے جو آسمانوں اور زمین کا پیدا کرنے والا ہے۔“

اور چونکہ خارجی اسباب کی وجہ سے بعض اوقات یہ فطری احساس اس قدر دب جاتا ہے کہ محض اشارہ اور تنبیہ کافی نہیں ہوتی اس لئے اس پر اکتفا نہیں کیا بلکہ تجربی اور حسی مقدمات کے ذریعہ سے استدلال بھی کیا۔ انسان کو آغاز تمیز میں جن بدیہی اور حسی مقدمات کا علم ہوتا ہے ان میں ایک یہ ہے کہ وہ جب کسی چیز کو مرتب، باقاعدہ اور منتظم دیکھتا ہے تو اس کو یقین ہو جاتا ہے کہ کسی دانش مند نے ان چیزوں کو ترتیب دیا ہے۔ اگر کسی جگہ ہم چند چیزیں بے ترتیب رکھی دیکھیں تو یہ خیال ہو سکتا ہے کہ آپ سے آپ یہ چیزیں اکٹھی ہو گئی ہوں گی لیکن جب وہ اس ترتیب اور سلیقہ سے چنی گئی ہوں کہ ایک ہوشیار ضاع بھی بہ مشکل اس طرح چن سکتا ہے تو یہ خیال کبھی نہیں ہو سکتا کہ آپ سے آپ یہ ترتیب پیدا ہو گئی ہوگی۔ پھر کیونکر ممکن ہے کہ نظام عالم جو اس قدر باقاعدہ مرتب اور موزوں ہے وہ خود بخود قائم ہو گیا ہو۔ قرآن مجید میں خدا کے وجود پر اسی سے استدلال کیا ہے۔

صُنِعَ اللَّهُ الَّذِي اَتَقَنَّ كُلَّ شَيْءٍ (سورہ نمل: 88)

”یہ خدا کی کاریگری ہے جس نے ہر شے کو خوب پختہ طور سے بنایا“

مَا تَرَى فِي خَلْقِ الرَّحْمَنِ مِنْ تَفَافُوتٍ فَارْجِعِ الْبَصَرَ هَلْ تَرَى مِنْ فُتُورٍ (سورہ ملک: 3)

”رحمن کی کاریگری میں تم کوئی فرق نہیں پاتے ہو۔ پھر دوبارہ نظر دوڑاؤ کیا تم کوئی دراڑ دیکھتے ہو۔“

خَلَقَ كُلَّ شَيْءٍ فَقَدَرَهُ تَقْدِيرًا (سورہ فرقان: 2)

”خدا نے ہر شے کو پیدا کیا پھر اس کا ایک اندازہ معین کیا۔“

فَلَنْ تَجِدَ لِسُنَّةِ اللَّهِ تَبْدِيلًا (سورہ فاطر: 43)

”خدا کے طریقے میں تم ہرگز رد و بدل نہیں پاؤ گے“

ان آیتوں میں عالم کے بارے میں تین اوصاف بیان کئے ہیں۔ (1) کامل اور بے نقص ہے

(2) موزوں اور مرتب ہے (3) ایسے اصول اور ضوابط کا پابند ہے جو اللہ تعالیٰ کی عام عادت میں کبھی نہیں

ٹوٹے۔

اب دلیل یوں بنی کہ عالم اور یہ کائنات کامل اور بے نقص ہے اور موزوں و مرتب ہے اور غیر متبدل اصول کی پابند ہے اور جو چیز کامل، مرتب اور مستمر نظام والی ہوتی ہے وہ خود بخود پیدا نہیں ہو جاتی بلکہ کسی صاحب قدرت اور صاحب اختیار نے اس کو پیدا کیا ہوتا ہے لہذا یہ کائنات بھی کسی ایسے خالق کی تخلیق ہے جو صاحب قدرت اور صاحب اختیار ہے آخر ایسا کیوں نہ ہو؟ کیا کسی قصر شاہی کو دیکھ کر جس میں طرح طرح کے بالا خانے اور کمرے اور قسم قسم کے فرش اور قالین بچھے ہوئے ہوں اور حوض اور فوارے اس میں جاری ہوں کوئی یہ کہنے لگے کہ یہ محل ماہر کاریگروں کی کاریگری نہیں بلکہ اتفاق سے ایسی ہوا چلی کہ مٹی اور پانی کے بکھرے ہوئے ذرات میں حرکت پیدا ہوئی جس سے یہ کمرے اور یہ جنگلے اور یہ برآمدے اور یہ راستے اور یہ حوض اور فوارے خود بخود وجود میں آگئے اور یہ قالین اور یہ کرسیاں خود بخود بن کر یہاں بیج گئے۔ کیا جس شخص کے دماغ میں کچھ بھی عقل ہے وہ اس کو دیوانگی نہ سمجھے گا؟

ایک مرتبہ دہریوں کے ایک گروہ کے ساتھ امام ابوحنیفہ رحمہ اللہ کا مناظرہ ہوا۔ امام صاحب نے ان سے فرمایا کہ تم ایسے شخص کے بارہ میں کیا کہتے ہو کہ جو یہ کہے کہ میں نے دریا میں سامان سے بھری ہوئی ایک کشتی دیکھی ہے جو اس کنارے سے خود بخود سامان لے جاتی ہے اور دوسرے کنارے پر لے جا کر اتار دیتی ہے اور دریا کی موجوں کو چیرتی ہوئی سیدھی نکل جاتی ہے اور کوئی ملاح اس کے ساتھ نہیں خود بخود سامان اس میں لد جاتا ہے اور خود بخود اتر جاتا ہے۔ ان لوگوں نے کہا یہ بات تو ایسی خلاف عقل ہے کہ کوئی عاقل اس کو تسلیم نہیں کر سکتا۔ امام صاحب نے فرمایا افسوس تمہاری عقلوں پر۔ جب ایک کشتی بغیر ملاح کے نہیں چل سکتی تو سارے عالم کی کشتی بغیر ملاح کے کیسے چل سکتی ہے اس پر وہ مبہوت ہو گئے اور سب کے سب تائب ہو کر آپ کے ہاتھ پر مشرف باسلام ہوئے۔

دہری نے کیا دہر سے تعبیر تجھے
انکار کسی سے بن نہ آیا تیرا

اللہ تعالیٰ کی ذات کے بارے میں مزید کوئی تفصیل کسی کو معلوم نہیں اس لئے اس بارے میں کچھ خیال آرائی کرنے کی ضرورت نہیں البتہ اللہ تعالیٰ کی صفات کا تفصیل سے ذکر کیا گیا ہے جس کے بیان کا آگے ذکر ہے۔

اللہ تعالیٰ ایک ہے کوئی اس کا شریک نہیں

حق تعالیٰ ایک ہے کوئی اس کا شریک نہیں ہے۔ قرآن پاک میں ہے قُلْ هُوَ اللَّهُ أَحَدٌ (اے نبی خیر دیجئے کہ اللہ ایک ہے) وحدت کی ایک دلیل جو خود قرآن پاک میں ذکر کی گئی ہے یہ ہے۔

لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا (سورہ انبیاء: 22)

”اگر آسمان وزمین میں اللہ کے علاوہ اور معبود ہوتے تو یہ دونوں برباد ہو جاتے“

اس کی تفصیل یہ ہے کہ عبادت نام ہے کامل تذلّل کا۔ اور کامل تذلّل صرف اسی ذات کے سامنے اختیار کیا جاسکتا ہے جو اپنی ذات و صفات میں ہر طرح کامل ہو۔ اس ذات کو ہم اللہ یا خدا کہتے ہیں۔ ضروری ہے کہ خدا کی ذات ہر قسم کے عیوب و نقائص سے پاک ہو۔ نہ وہ کسی حیثیت سے ناقص ہو نہ بیکار، نہ عاجز ہو، نہ مغلوب نہ کسی دوسرے سے دبے نہ کوئی اس کے کام میں روک ٹوک کر سکے۔ اب اگر فرض کیجئے آسمان وزمین میں دو خدا ہوں تو دونوں اسی شان کے ہوں گے۔ اس وقت دیکھنا یہ ہے کہ عالم کی تخلیق اور علویات و سفلیات کی تدبیر دونوں کے کلی اتفاق سے ہوتی ہے یا گاہ بگاہ باہم اختلاف بھی ہو جاتا ہے۔

اتفاق کی صورت میں دو احتمال ہیں۔ یا تو اکیلے ایک سے کام نہیں چل سکتا تھا اس لئے دونوں نے مل کر انتظام کیا تو معلوم ہوا کہ دونوں میں سے ایک بھی کامل قدرت والا نہیں اور اگر تھا ایک سارے عالم کا کام کامل طور پر سرانجام کر سکتا تھا تو دوسرا بیکار ٹھہرا حالانکہ خدا کا وجود اس لئے ماننا پڑا ہے کہ اس کو مانے بغیر کوئی چارہ ہی نہیں ہو سکتا (یعنی اس کے بغیر) کارخانہ عالم نہیں چلتا تو جو بیکار ٹھہرا وہ خدا نہیں ہو سکتا۔

اگر اختلاف کی صورت فرض کریں تو لامحالہ مقابلہ میں یا تو ایک مغلوب ہو کر اپنے ارادہ اور تجویز کو چھوڑ بیٹھے گا تو وہ خدا نہ رہا۔ اور یا دونوں بالکل مساوی و متوازی طاقت سے ایک دوسرے کے خلاف اپنے ارادہ اور تجویز کو عمل میں لانا چاہیں گے۔ اول تو (معاذ اللہ) خداؤں کی اس رسہ کشی میں سرے سے کوئی چیز موجود ہی نہ ہو سکے گی اور موجود چیز پر زور آزمائی ہونے لگی تو اس کشمکش میں ٹوٹ پھوٹ کر برابر ہو جائے گی۔ یہاں سے یہ نتیجہ نکلا کہ اگر آسمان وزمین میں دو خدا ہوتے تو آسمان وزمین کا یہ نظام کبھی کاربہم برہم ہو جاتا ورنہ ایک خدا کا بیکار یا ناقص و عاجز ہونا لازم آتا جو خلاف مفروض ہے۔

اگر یہ شق نکالی جائے کہ دونوں خدا باوجود کامل قدرت ہونے کے آپس میں اتفاق کر لیں اور کام بانٹ لیں تو اس کا جواب یہ ہے کہ کوئی بھی وصف ہو وہ اپنا کامل ظہور چاہتا ہے اور صاحب وصف کے وصف کی

معرفت بھی اسی حساب سے ہوتی ہے جتنا اس کا ظہور ہوتا ہے۔ اگر مجوسیوں کے عقیدے کے مطابق یزداں کو خالق خیر اور اہرمن کو خالق شر مانیں تو یہ کیونکر معلوم ہوگا کہ یزداں میں بھی شر کو پیدا کرنے کی اتنی ہی قوت موجود ہے جتنی کہ اہرمن میں ہے۔ لہذا یہ ضروری ہوگا کہ اگر دو خدا ہوں اور ہر ایک کا قوت رکھتا ہو تو ان میں سے ہر ایک اپنی پوری قوت کا اظہار کرے۔ اور ہر ایک کی کامل قوت و قدرت کا اظہار اس طرح ہوگا کہ وہ دوسرے کے مخالف کام کرے۔ اور اس صورت میں فساد و خرابی کا برپا ہونا ظاہر ہے۔

جب یہ ثابت ہو گیا کہ خدا کا کوئی شریک نہیں ہے تو اس سے یہ بھی ثابت ہو گیا کہ خدا کے لئے نہ کوئی بیٹا ہو سکتا ہے اور نہ بیٹی اس لئے کہ اولاد باپ کی ہم جنس اور ہم نوع ہوتی ہے۔ زید اگر چاہے اپنے باپ کا غیر ہے مگر انسانیت میں اس کا شریک ہے۔ اس طرح اگر خدا کا بیٹا ہو تو وہ بھی خدائی میں خدا تعالیٰ کا شریک ہوگا اور خدا کی طرح وہ بھی ایک خدا ہوگا۔ اس لئے ارشاد ہے: **سُبْحٰنَہٗ اَنْ یَّکُوْنَ لَہٗ وَاٰلَہٗٓ اٰخِرٰتٌ** (پاک ہے وہ اس سے کہ اس کے لئے اولاد ہو)۔

اللہ تعالیٰ کی ذات قدیم ہے

اللہ تعالیٰ قدیم ہے اور ازلی ہے وہ ہمیشہ ہمیش سے ہے۔ اس کے وجود کی کوئی ابتدا نہیں ہے۔ یہ نہیں کہ کبھی پہلے نہ تھا پھر پیدا ہو گیا چنانچہ قرآن پاک میں ہے **هُوَ الْاَوَّلُ وَالْاٰخِرُ** یعنی وہ اللہ تعالیٰ اول حقیقی ہے کہ اس کے لئے ابتداء نہیں اور آخر حقیقی بھی ہے کہ اس کے لئے کوئی انتہا نہیں ہے۔

اس کی وجہ یہ ہے کہ اللہ تعالیٰ کا وجود ضروری اور لازمی ہے اور اسی کی ذات کا تقاضا ہے تو اگر عدم کے بعد وجود حاصل ہوا ہو تو ایسا اس وجہ سے ہوگا کہ وہ اپنے وجود کے لئے کسی چیز کا محتاج ہوگا جب وہ چیز پائی گئی تب اس کو وجود حاصل ہو گیا۔ لیکن ایسا نہیں ہو سکتا کیونکہ اللہ تعالیٰ کی ذات ہر قسم کی احتیاج اور نقص سے پاک ہے لہذا ضروری ہوا کہ اللہ تعالیٰ کی ذات ہمیشہ ہمیش سے ہو۔ اللہ تعالیٰ کی ذات اور صفات کے علاوہ کسی اور شے کے لئے ازلیت اور قدم ثابت نہیں ہے۔

اللہ تعالیٰ کی صفات

اشاعرہ و ماترید یہ اللہ تعالیٰ کی صفات کی دو قسمیں کرتے ہیں ایک صفات ذاتیہ اور دوسری صفات فعلیہ۔

صفات ذاتیہ

ان صفات کو کہتے ہیں کہ اللہ تعالیٰ کی ذات ان کی ضد کے ساتھ موصوف نہ ہو سکے۔ امام ابو الحسن اشعری

رحمہ اللہ کے نزدیک اللہ تعالیٰ کی صفات ذاتیہ سات ہیں یعنی حیات، علم، قدرت، ارادہ، سمع اور بصر اور کلام۔ اللہ تعالیٰ ان کے ساتھ تو متصف ہے ان کی ضد یعنی موت، جہل، عجز وغیرہ کے ساتھ متصف نہیں ہو سکتا۔ یہ امہات الصفات یعنی بنیادی صفات بھی کہلاتی ہیں کیونکہ یہ صفات فعلیہ اور دیگر صفات کیلئے بمنزلہ بنیاد کے ہیں اس لئے کہ اگر حیات ہی نہ ہو تو خدا ہی نہ رہے اور علم و ارادہ نہ ہو تو کوئی فعل وجود میں نہ آئے۔

صفات فعلیہ

ان صفات کو کہتے ہیں کہ اللہ تعالیٰ کی ذات ان کی ضد کے ساتھ موصوف ہو سکے اور ان کا تعلق غیر کے ساتھ ہو۔ جیسے مارنا اور جلانا، عزت دینا اور ذلت دینا، رزق دینا اور نہ دینا وغیرہ۔ ان صفات کا تعلق مخلوق کے ساتھ ہوتا ہے اور اللہ تعالیٰ جیسے زید کو زندگی دیتے ہیں اس طرح اس کو موت بھی دیتے ہیں اور جیسے وہ کسی کو عزت دینے کے ساتھ منصف ہیں اسی طرح وہ کسی کو ذلت دینے کے ساتھ بھی متصف ہیں۔ امام اشعری سب صفات فعلیہ کو بنیادی صفت قدرت کے ماتحت اور اس سے متعلق مانتے ہیں۔

امام ابو منصور ماتریدی رحمۃ اللہ علیہ بنیادی صفات آٹھ مانتے ہیں۔ ان میں سے سات تو وہ ہیں جو اوپر صفات ذاتیہ میں مذکور ہوئیں اور آٹھویں صفت تکوین ہے۔ امام ماتریدی کے نزدیک اوپر مذکور صفات فعلیہ کی بنیاد صفت تکوین ہے۔ تکوین کا مطلب ہے وجود میں لانا تو اللہ تعالیٰ وجود میں لانے والے بھی ہیں۔ اشیاء کی پیدائش کو وجود میں لانے کے اعتبار سے وہ خالق ہیں اور عطاءے رزق کو وجود میں لانے کے اعتبار سے رازق ہیں۔

اللہ تعالیٰ کی تمام صفات قدیم ہیں

اللہ تعالیٰ کی تمام صفات قدیم یعنی ازلی اور ہمیشہ ہمیش سے ہیں۔ جب مخلوق ابھی پیدا بھی نہیں کی گئی تھی اللہ تعالیٰ اس وقت بھی خالق تھے کیونکہ تخلیق کی بنیاد جو کہ امام اشعری کے نزدیک صفت قدرت ہے اور امام ماتریدی کے نزدیک صفت تکوین ہے ازل سے موجود ہے۔ اس وجہ سے خالق اس کی صفت قدیم ہے۔ اس کا خالق ہونا مخلوق کے پیدا ہونے پر موقوف نہیں بلکہ مخلوق کا پیدا ہونا اس کے خالق ہونے پر موقوف ہے۔ اگر اس میں پیدا کرنے کی صفت نہ ہوتی تو یہ مخلوق کیسے پیدا ہوتی۔ اس کو مثال سے یوں سمجھئے کہ زید نے عمدہ کتابت کی۔ اس کی کتابت اس کے پہلے سے کا تب ہونے سے ہے اس کا کا تب ہونا کتابت پر موقوف نہیں ہے۔

اللہ تعالیٰ کی صفات میں ترتیب نہیں ہے

یہ بھی جاننا چاہئے کہ اللہ تعالیٰ کی صفات میں ترتیب زمانی نہیں ہے یعنی یہ کہنا درست نہیں کہ اللہ تعالیٰ کو فلاں صفت پہلے حاصل ہوئی اور فلاں صفت بعد میں حاصل ہوئی۔ اس کی تمام صفات ازلی اور قدیم ہیں۔ یہ کہنا درست نہیں کہ اس کا علم اس کی قدرت سے پہلے ہے یا اس کی قدرت اس کے علم کے بعد ہے یا اس کی حیات اس کے علم سے پہلے ہے۔ وہ ہمیشہ ہمیشہ سے حی اور علیم اور قدیر ہے۔

کیا اللہ تعالیٰ کی صفات ان کی ذات کا عین ہیں یا غیر ہیں؟

ہر انسان کی ایک ذات ہوتی ہے اور اس کی کچھ صفات ہوتی ہیں جو وہ پیدا ہونے کے بعد حاصل کرتا ہے۔ علم، قدرت، کلام اور ارادہ ان سب صفات سے پیدائش کے وقت بچہ خالی ہوتا ہے لیکن آہستہ آہستہ وقت گزرنے کے ساتھ ساتھ بچے کو یہ مذکورہ صفات حاصل ہونے لگتی ہیں۔ سب سمجھتے ہیں کہ بچے میں یہ صفات پہلے نہ تھیں بعد میں آئیں لہذا بچے کی مذکورہ صفات بچے کی ذات پر زائد ہیں اور ذات کا غیر ہیں۔

اللہ تعالیٰ کی ذات بھی ہے اور ان کی صفات ذاتیہ بھی ہیں اور یہ ہمیشہ ہمیش سے ہیں۔ صفات الہیہ کے بارے میں سلف صالحین نے اس پر کبھی بات نہیں کی کہ صفات اللہ تعالیٰ کی ذات کا عین ہیں یا غیر ہیں یا نہ عین ہیں نہ غیر ہیں لیکن گمراہ فرقوں نے مثلاً معتزلہ نے صفات الہیہ کے بارے میں فلسفیانہ انداز اختیار کیا تو اہلسنت (اشاعرہ اور ماتریدیہ) بھی مجبور ہوئے کہ معتزلہ کو ان کی زبان میں جواب دیں۔

انسان اور دیگر مخلوقات کے برعکس ایسا نہیں ہوا کہ پہلے اللہ تعالیٰ کی ذات وجود میں آئی ہو پھر اس کے بعد کبھی ذات الہی کو صفات حاصل ہوئی ہوں۔ اللہ تعالیٰ کی ذات بھی قدیم اور ہمیشہ ہمیش سے ہے اور اللہ کی صفات بھی ہمیشہ سے ہیں۔ یہ ممکن نہیں کہ کبھی اللہ کی ذات ہو صفات نہ ہوں کیونکہ صفات کے بغیر ذات ناقص ہوتی ہے اور یہ بھی ممکن نہیں کہ کبھی صفات ہوں ذات نہ ہو کیونکہ صفات ذات کے تابع ہوتی ہیں اور اس کے ساتھ قائم ہوتی ہیں ذات کے بغیر نہیں ہوتیں۔

معتزلہ کا قول: بنیادی صفات عین ذات ہیں

اس پر معتزلہ کا یہ اعتراض ہے کہ صفات اگر ذات پر زائد ہیں اور قدیم اور ازلی ہیں تو قدماء کا متعدد ہونا لازم آتا ہے حالانکہ جو چیز قدیم ہے وہ صرف اللہ کی ذات ہے اور یہی توحید کا معنی ہے۔ معتزلہ متعدد قدماء کا قول کرنے سے بچنے کے لیے اللہ تعالیٰ کی ذات پر ان کی صفات کے زائد ہونے کا انکار کرتے ہیں اور کہتے ہیں اللہ تعالیٰ کی بنیادی صفات ان کی ذات کا عین ہیں علیحدہ سے ان کا وجود نہیں ہے۔ اس طرح سے صرف

اللہ تعالیٰ کی ذات ہے جو قدیم ہے۔

صفات الہیہ کو عین ذات کہنے کا مطلب یہ ہے کہ جن اثرات کا اللہ تعالیٰ کی صفات سے صادر ہونے کا خیال کیا جاتا ہے معتزلہ ان کو صرف اللہ تعالیٰ کی ذات سے صادر مانتے ہیں اس لیے وہ کہتے ہیں اللہ تعالیٰ عالم ہیں لیکن ان میں صفت علم نہیں ہے، وہ قادر ہیں لیکن ان میں صفت قدرت نہیں ہے اور وہ حی یعنی زندہ ہیں لیکن ان میں صفت حیات نہیں ہے۔ دوسرے لفظوں میں یہ کہا جا سکتا ہے کہ اللہ تعالیٰ کی ذات کو معلومات، مقدرات اور سموعات سے تعلق ہوتا ہے اس وجہ سے ان کی ذات کو عالم، قادر اور سمیع کہا جاتا ہے۔

متقدمین اشاعرہ و ماترید یہ کا قول: اللہ تعالیٰ کی صفات نہ عین ذات ہیں اور نہ غیر ذات ہیں: ایک کے دوسرے کے عین ہونے کا مطلب ہے کہ دونوں لفظ یعنی ذات اور صفت کے مفہوموں کا مصداق ہر اعتبار سے ایک ہی ہو۔

اور ایک کے دوسرے کے غیر ہونے کا مطلب ہے ان میں سے ایک دوسرے کے بغیر موجود ہو سکتا ہو۔ اس تفسیر کے مطابق ذات حق اور صفات میں نہ عینیت ہوئی نہ غیریت ہوئی۔ عینیت تو اس لئے نہ ہوئی کہ اس کے معنی ہیں دو چیزوں کا بالکل ایک ہونا اور چونکہ صفات، ذات پر زائد ہوتی ہیں تو دونوں کا مصداق تمام اعتبارات سے ایک نہ ہوا لہذا صفات الہی ذات الہی کا عین نہ ہوئیں۔

اور غیریت اس لئے نہ ہوئی کہ یہاں ذات اور صفات دونوں میں سے ایک چیز بھی ایسی نہیں کہ دوسرے کے بغیر اس کا پایا جانا ممکن ہو۔ صفات تو ذات کے بغیر اس لئے موجود نہیں ہو سکتیں کہ صفات تابع ہوتی ہیں اور ذات متبوع ہوتی ہے اور تابع کا وجود متبوع کے بغیر محال ہے۔ اور ذات صفات کے بغیر اس لئے نہیں پائی جاسکتی کہ ذات الہی کا صفات کمال سے خالی ہونا لازم آتا ہے اور وہ محال ہے لہذا ایک دوسرے کے لئے لازم ہے۔ اس لئے غیریت بھی نہ ہوئی۔

عام متاخرین اشاعرہ کا قول: صفات ذات کا غیر ہیں

متقدمین اشاعرہ کا مذکورہ بالا قول بھی تسلی بخش نہیں ہے کیونکہ صفات کے نہ عین ذات ہونے نہ غیر ذات ہونے کا حاصل یہ ہے کہ ذات و صفات کے مفہوم جدا جدا ہیں لیکن ایک دوسرے کے بغیر پائے نہیں جاتے۔ اس کا مطلب یہ ہوا کہ ذات و صفات آپس میں غیر ہیں لیکن دونوں قدیم ہیں۔ اس سے قدماء کا متعدد ہونا لازم ہوا۔ اور اس قول سے کوئی ایسی صورت حاصل نہیں ہوئی جو عین ذات ہونے یا غیر ذات ہونے کے مابین کوئی درمیانی تسلی بخش صورت ہوتی۔ اسی وجہ سے متاخرین اشاعرہ نے اس جواب کو ترک کر دیا اور ان کی

اکثریت نے اس بات کو اختیار کیا کہ صفات ذات کا غیر ہیں اور بعض متاخرین اشاعرہ نے صفات کو عین ذات کہا اور بعض نے سکوت اختیار کیا۔

معترضہ کے اشکال کا جواب

جو بات توحید کے منافی ہے وہ ایک سے زیادہ قدیم ذوات کا ہونا ہے۔ صفات تو ذات کے تابع ہوتی ہیں خود ذات نہیں ہوتیں۔ اور کوئی بھی ذات ہو کسی نہ کسی صفت کے ساتھ ضرور متصف ہوتی ہے لیکن ذات کے ساتھ قائم ہونے اور اس کے تابع ہونے اور غیر مستقل ہونے کی وجہ سے ذات کے مقابلے میں صفت کے لیے برابر کی حیثیت نہیں ہوتی۔ اس لیے صفات کے قدیم ہونے سے قدامت کا متعدد ہونا لازم نہیں آتا۔

بنیادی صفات کا تفصیلی بیان

1- صفت حیات

اللہ تعالیٰ جی ہیں یعنی زندہ ہیں اور صفت حیات ان کے لئے ثابت ہے جیسا کہ قرآن میں آیا ہے
هُوَ الْحَيُّ الْقَيُّومُ یعنی وہ زندہ ہے اور ہر چیز کا قائم رکھنے والا ہے۔ وجہ یہ ہے کہ جو زندہ نہ ہو وہ عالم کو نہیں بنا سکتا۔ اللہ تعالیٰ کی حیات ازلی وابدی ہے جہاں موت اور فنا اور عدم کا کہیں گزر نہیں۔

2- صفت سبوح

یعنی اس کو شنائی اور سننے کا وصف حاصل ہے۔ وہ تمام مخلوق کی بیک وقت دعا اور آواز کو سنتا ہے اور ایک بات کا سننا اس کو دوسری بات کے سننے سے مانع نہیں ہوتا اور عالم کی مختلف زبانیں اس کو اشتباہ میں نہیں ڈالتیں وہ بیک لحظہ پرندوں کے چہچہانے اور پہاڑوں کے اندر کیڑوں کے بھنھننے اور صاف چکنے پتھر پر چیونٹی کے چلنے کی آواز اور دریا میں مچھلیوں کی آوازیں سنتا ہے حتیٰ کہ مچھر اور چیونٹی کی باریک نسوں میں جب خون دوران کرتا ہوا ایک بند اور جوڑے سے منتقل ہو کر دوسرے جوڑے کی طرف جاتا ہے تو وہ اس خون کے چلنے کی آواز کو صاف سنتا ہے۔ قرآن پاک میں بھی آیا ہے: إِنَّ اللَّهَ سَمِيعٌ عَلِيمٌ یعنی اللہ تعالیٰ سننے والا خبردار ہے۔

3- صفت بصیر

یعنی اس کو وصف بصارت حاصل ہے کہ جس کے سبب ہر چیز کو دیکھتا ہے خواہ کوئی چیز اندھیرے میں

ہوخواہ اجالے میں خواہ نزدیک ہوخواہ دور ہوخواہ دن میں ہوخواہ رات میں ہوخواہ کتنی ہی چھوٹی ہوخواہ بڑی سب کو ہر وقت بلا تفاوت یکساں دیکھتا ہے کسی وقت میں کوئی شے اس سے چھپی نہیں ہے۔ قرآن مجید میں اس صفت کا ذکر کئی آیات میں آیا ہے مثلاً اِنَّهٗ بِكُلِّ شَيْءٍۢ بِصِيْرٍ (یعنی اللہ ہر چیز کو دیکھتا ہے۔) سورہ ملک: 19-

4- صفت علم

وہ علم والا ہے جس سے آسمانوں اور زمین کا کوئی ذرہ پوشیدہ نہیں

برو علم یک ذرہ پوشیدہ نیست
کہ پیدا وپہاں بہ نزدش کیے ست

ترجمہ: ”اس سے ایک ذرہ کا علم بھی پوشیدہ نہیں ہے کیونکہ کھلی اور چھپی چیز اس کے لئے یکساں ہے“

لہذا جو کچھ ہو رہا ہے اور ہوا ہے اور ہوگا ان سب باتوں کو پوری تفصیلات کے ساتھ ازل ہی میں جان لیا تھا کہ فلاں وقت فلاں شخص یہ کام کرے گا اور فلاں وقت میں یہ کچھ ہوگا یہاں تک کہ اگر ساتویں آسمان پر یا تحت الثریٰ میں چھراپنے پر کو ہلائے یا کوئی شخص اپنے دل میں کسی طرح کا وسوسہ لائے وہ بھی اس کو معلوم ہے اور ایسا اس لئے ہے کہ عالم کو پیدا کرنا پھر اس کو بانی رکھنا اور پرورش کرنا اور ہر شخص کے حسب حال حاجت روائی کرنا علم کے بغیر محال ہے۔ قرآن پاک میں ہے۔

يَعْلَمُ مَا فِي السَّمٰوٰتِ وَالْاَرْضِ وَيَعْلَمُ مَا تُسِرُّوْنَ وَمَا تُعْلِنُوْنَ وَاللّٰهُ عَلِيْمٌۢ بِذٰتِ الصُّدُوْرِ (سورہ تغابن: 4)

ترجمہ: ”اللہ جانتا ہے جو کچھ ہے آسمانوں میں اور زمین میں اور جانتا ہے جو تم چھپاتے ہو اور جو اعلانیہ

کرتے ہو اور اللہ کو معلوم ہے دلوں کی بات۔“

يَعْلَمُ مَا يَلِيْجُ فِي الْاَرْضِ وَمَا يَخْرُجُ مِنْهَا وَمَا يَنْزِلُ مِنَ السَّمٰوٰءِ وَمَا يَعْرُجُ فِيْهَا وَهُوَ مَعَكُمْ اَيْنَ مَا كُنْتُمْ وَاللّٰهُ بِمَا تَعْمَلُوْنَۢ بَصِيْرٌ (سورہ حدید: 4)

”اللہ جانتا ہے جو اندر جاتا ہے زمین کے اور جو اس سے نکلتا ہے اور جو کچھ اترتا ہے آسمان سے اور جو

کچھ اس میں چڑھتا ہے اور وہ تمہارے ساتھ ہے جہاں کہیں تم ہو اور جو کچھ تم کرتے ہو اللہ اس کو دیکھتا ہے۔“

يٰۤاَيُّهَا الَّذِيْنَ اٰنٰتُمْ مِّنْكُمْ اِنَّ تَكُم مِّنْ قَبْلِ هٰذَا لَفِيْ صٰحْرٰةٍ اَوْ فِي السَّمٰوٰتِ اَوْ فِي الْاَرْضِ يٰۤاَيُّهَا الَّذِيْنَ اٰنٰتُمْ اِنَّ اللّٰهَ لَطِيْفٌۢ خَبِيْرٌ (سورہ لقمان: 16)

”اے بیٹے اگر کوئی چیز ہورائی کے دانہ کے برابر کی پھر وہ ہو کسی پتھر میں یا آسمانوں میں یا زمین میں

لے آئے گا اس کو اللہ۔ بے شک اللہ جانتا ہے چھپی ہوئی چیزوں کو، خبردار ہے۔“

ایک حدیث میں ہے:

يَأْمَنُ لَا تَرَاهُ الْعُيُونُ وَلَا تُخَالِطُهُ الظُّنُونُ وَلَا يَصْفُهُ الْوَاصِفُونَ وَلَا تَغَيِّرُهُ الْحَوَادِثُ وَلَا يَخْشَى الدَّوَابَّ يَعْلَمُ مَنَاقِبَ الْجِبَالِ وَمَكَائِلَ الْبِحَارِ وَعَدَدَ قَطْرِ الْأَمْطَارِ وَعَدَدَ رَوَقِ الْأَشْحَارِ وَعَدَدَ مَا أَظْلَمَ عَلَيْهِ اللَّيْلُ وَأَشْرَقَ عَلَيْهِ النَّهَارُ وَلَا تُؤَارِي مِنْهُ سَمَاءٌ سَمَاءًا وَلَا أَرْضٌ أَرْضًا وَلَا بَحْرٌ مَا فِي قَعْرِهِ وَلَا جَبَلٌ مَا فِي وَعْرِهِ۔ (حصن حصين)۔

اے وہ پاک ذات جس کو نہ اس جہان میں یہ آنکھیں دیکھ سکتی ہیں، نہ کسی کے خیال و گمان کی اس تک رسائی ہو سکتی ہے، نہ اوصاف بیان کرنے والے اس کے اوصاف بیان کر سکتے ہیں، نہ حوادث زمانہ اس پر اثر انداز ہو سکتے ہیں، نہ گردش روزگار کا اس کو کوئی اندیشہ ہے، جو پہاڑوں تک کے اوزان اور سمندروں تک کے پیمانے جانتا ہے، اور بارش کے قطروں تک کی تعداد اور درختوں کے پتوں تک کی گنتی کو جانتا ہے، اور رات اپنی تاریکیوں میں جن چیزوں کو چھپا لیتی ہے اور دن جن چیزوں کو روشن کرتا ہے ان کی تعداد بھی جانتا ہے۔ نہ ایک آسمان دوسرے آسمان کو اس سے چھپا سکتا ہے اور نہ ایک زمین دوسری زمین کو اس سے چھپا سکتی ہے اور نہ کوئی سمندر ان چیزوں کو جو اس کی تہہ میں ہیں اس سے چھپا سکتا ہے اور نہ کوئی پہاڑ ان چیزوں کو جو اس کے غاروں میں ہیں اس سے چھپا سکتے ہیں.....

پھر اللہ تعالیٰ کا علم صرف ممکنات کا ہی نہیں ہے بلکہ ان چیزوں کا بھی ہے جو اپنی ذات کے اعتبار سے واجب یا محال ہیں قرآن پاک میں ہے وَاللَّهُ بِكُلِّ شَيْءٍ عَلِيمٌ یعنی اللہ تعالیٰ ہر شے سے باخبر ہے۔

5- صفت ارادہ و مشیت

یعنی اللہ تعالیٰ کو صفت ارادہ حاصل ہے کہ جس سے موجود یا معدوم کرنے میں کسی مقدر کو جس وقت چاہے اور جس طرح چاہے خاص کر لیتا ہے۔ لہذا جو بھی چیز ہوتی ہے اسی کے ارادے سے ہوتی ہے۔ اس نے ازل میں جو ارادہ کر لیا تھا اب اسی کے مطابق ہو رہا ہے۔ ارشاد الہی ہے فَعَالٌ لِّمَا يُرِيدُ یعنی جس چیز کا وہ ارادہ کرتا ہے اس کو کر لیتا ہے یہ نہیں کہ وہ کسی چیز کا ارادہ کرے پھر وہ چیز نہ ہو ورنہ عجز لازم آئے گا۔ اس لئے کہ یہ عالم کہ جس کے نظام سے عقلاء کی عقلیں حیران اور اس میں یہ گونا گوں عجائب کہ جن سے حکماء سرگردان ہیں بغیر ارادے کے پیدا کرنا محال ہے کیونکہ وہ افعال جو ارادے کے بغیر خود بخود ہوں جیسے مرتعش کے ہاتھ کی حرکتیں ان میں یہ عجیب و غریب نظام و انتظام نہیں ہوتا۔

غرض عالم کی کوئی چیز اللہ کے ارادہ اور مشیت سے باہر نہیں ہے۔ اللہ جو چاہتا ہے وہ ہوتا ہے اور جو نہیں چاہتا وہ نہیں ہوتا۔ ملائکہ اور شیاطین اور جن اور انس میں جو ارادہ ہے وہ اسی کا پیدا کردہ ہے۔ مخلوق کا ارادہ اللہ کے ارادے اور مشیت کے ماتحت ہے۔ قرآن پاک میں فرمایا:

وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ (سورہ تکویر: 29)

”تم خدائے رب العالمین کے چاہے بغیر کچھ نہیں چاہ سکتے ہو۔“

اس پر اگر کوئی یہ اعتراض کرے کہ جب پہلے ارادہ خداوندی ہوتا ہے کہ بندہ یوں ارادہ کرے اس کے بعد بندہ ارادہ کرتا ہے تو اگر بندے کا ارادہ قبیح ہے تو اس کا موثر یعنی ارادہ خداوندی بھی قبیح ہونا چاہئے۔ اس کا جواب یہ ہے کہ ارادہ خداوندی ہزاروں مصلحتوں پر مشتمل ہے کیونکہ اللہ تعالیٰ حکیم ہیں اور حکیم کا کوئی ارادہ اور فعل حکمت و مصلحت سے خالی نہیں ہوتا اس لئے وہ قبیح نہیں جب کہ بندے کا فعل برائی مقصود ہونے کی وجہ سے قبیح ہوتا ہے۔

اس پر اگر یہ شبہ ہو کہ گوارادہ خداوندی میں کوئی قباحت لازم نہیں آئی مگر بندہ کا غیر مختار ہونا تو لازم آگیا کیونکہ بندے کے ارادے کا اللہ تعالیٰ کے ارادے کے موافق ہونا ضروری ہے۔ مخالف ہو ہی نہیں سکتا۔ اس کا جواب یہ ہے کہ ارادہ خداوندی خاص اس طرح سے متعلق ہوا ہے کہ بندہ دل میں خیال آنے کے بعد اپنے اختیار سے اس خیال کو پختہ کرے گا اور عزم کر کے اس فعل کو کرے گا اور ہر شخص کا دل اس پر کافی گواہ ہے کہ وہ اپنے ارادے اور اپنے فعل پر اپنے آپ کو با اختیار اور آزاد پاتا ہے مجبور محض نہیں پاتا۔ لہذا بندے کے ارادے اور اختیار کو تو اور زیادہ تاکید حاصل ہوئی اور اس کا ثبوت اور پختہ ہو گیا نہ یہ کہ بندے کا ارادہ سرے سے کالعدم ہو گیا۔

نوٹ: اس بارے میں مزید تفصیل آئندہ آئے گی۔

غرض کائنات کی تمام چیزیں پردہ عدم میں تھیں۔ خدا تعالیٰ نے اپنے ارادہ اور اختیار سے ان کے وجود کو ان کے عدم پر ترجیح دی اور ان کے وجود کے لئے ایک زمانہ معین کر دیا۔ اس کے ارادہ کے مطابق کائنات عالم کی تمام اشیاء اپنے اپنے وقت میں اس کے حکم سے وجود میں آئیں۔

6- صفت کلام

اللہ تعالیٰ متکلم ہے یعنی کلام اس کی صفت ہے اور قدیم اور ازلی ہے اور اس کی ذات کے ساتھ قائم اور

موجود ہے لیکن اس کا کلام ہمارے کلام کی طرح نہیں۔

اللہ تعالیٰ کے لئے کلام ہونے کے دلائل یہ ہیں۔

قَالَ يٰمُوسَى اِنِّى اصْطَفَيْتُكَ عَلَى النَّاسِ بِرِسَالَاتِىْ وَبِكَ لَامِىْ (سورہ اعراف 144)

”کہا اے موسیٰ میں نے پیغمبری اور اپنی ہمکلامی سے دوسرے لوگوں پر تم کو امتیاز دیا ہے۔“

مِنْهُمْ مَنْ كَلَّمَ اللّٰهُ وَرَفَعَ بَعْضُهُمْ دَرَجَاتٍ (سورہ بقرہ: 253)

”بعض ان میں وہ ہیں جن سے اللہ نے کلام کیا اور انکے بعض کو بہت سے درجوں میں سرفراز کیا۔“

قُلْنَا يٰآدَمُ اسْكُنْ اَنْتَ وَزَوْجُكَ الْجَنَّةَ

”ہم نے کہا اے آدم تم اور تمہاری بیوی جنت میں رہو۔“

اہل حق کے نزدیک جو کلام خدا کی صفت ہے وہ حروف و آواز سے مرکب نہیں بلکہ وہ ایک صفت ہے جو اللہ تعالیٰ کی ذات کے ساتھ قائم ہے اور اس کو کلام نفسی کہتے ہیں کیونکہ کلام اصل میں دل میں موجود مضمون اور معانی کو کہتے ہیں چنانچہ اخطل شاعر کہتا ہے۔

ان الكلام لفى الفواد وانما

جعل اللسان على الفواد دليلا

کلام دل میں ہوتا ہے اور زبان تو محض اس دل کے مضمون پر دلالت کرتی ہے۔ ہم لوگ دل کے اس مضمون کو کبھی زبان سے ادا کرتے ہیں کبھی لکھ کر بتاتے ہیں اور کبھی اشاروں سے ظاہر کرتے ہیں۔ ہم کلام کی ادائیگی یعنی تکلم میں مخارج اور حروف اور صوت (یعنی آواز) کے محتاج ہیں لیکن اللہ تعالیٰ اس سے منزہ ہیں وہ ہماری طرح حروف و آواز سے تکلم نہیں فرماتے۔

اللہ تعالیٰ جب کسی سے کلام فرماتے ہیں مثلاً جیسے حضرت موسیٰ علیہ السلام سے کلام فرمایا کہ اِخْلَعْ

نَعْلَيْكَ (اپنی جوتیاں اتار لیجئے) (سورہ طہ: 12)

وَمَا تَلَّكَ بِبَيْمِينِكَ يٰمُوسَىٰ

(اے موسیٰ آپ کے داہنے ہاتھ میں کیا ہے)

تو یہاں چند باتیں قابل لحاظ ہیں

1- امام اشعری رحمہ اللہ کے نزدیک اللہ تعالیٰ کا کلام نفسی ہی قابل سماع ہے اگرچہ یہ عام عادت کے خلاف ہے جبکہ امام ماتریدی رحمہ اللہ بھی کلام نفسی کے سننے کو ممکن مانتے ہیں۔

2- کسی خاص شخص کے ساتھ کلام میں جیسا کہ مثلاً حضرت موسیٰ علیہ السلام کے ساتھ گفتگو میں ہو امام اشعری رحمہ اللہ تو یہی کہتے ہیں کہ حضرت موسیٰ علیہ السلام نے کلام نفسی کو ہی سنا البتہ امام ماتریدی رحمہ اللہ فرماتے ہیں کہ حضرت موسیٰ علیہ السلام نے ایسی آواز سنی جو کلام الہی پر دلالت کر رہی تھی اور امام ماتریدی رحمہ اللہ کے نزدیک حضرت موسیٰ علیہ السلام کو کلیم اللہ اس وجہ سے کہا جاتا ہے کہ انہوں نے اللہ تعالیٰ کے ساتھ کسی کتاب یا فرشتے کے واسطے کے بغیر کلام کیا۔

3- اللہ تعالیٰ کا کلام دو طرح کا ہے۔ ایک تو وہ ہے جو احکام و نواہی پر مشتمل ہے۔ یہ تو قدیم ہے اور اس کے اعتبار سے اللہ تعالیٰ ہمیشہ سے متکلم ہیں۔ دوسرا وہ ہے جو کسی مخلوق سے کسی خاص موقع پر کیا مثلاً وَكَلَّمَ اللَّهُ مُوسَى تَكْلِيمًا (اور اللہ نے موسیٰ سے کلام کیا)۔

امام اشعری رحمۃ اللہ علیہ کہتے ہیں کہ یہ کلام کرنا بھی قدیم ہے اور اس کی وجہ سے اللہ تعالیٰ ہمیشہ سے متکلم ہیں البتہ اس شرط کے ساتھ کہ جب وہ مخاطب پایا جائے گا تو اس خاص کلام کا تعلق اس مخاطب کے ساتھ ہوگا۔ مثلاً وَكَلَّمَ اللَّهُ مُوسَى تَكْلِيمًا (اللہ نے موسیٰ سے کلام کیا) کلام نفسی میں اس قید کے ساتھ ہمیشہ سے موجود ہے کہ جب حضرت موسیٰ علیہ السلام کو وجود حاصل ہوگا اور وہ ایک خاص موقع پر پہنچیں گے تو اس وقت اس کلام کا ربط و تعلق حضرت موسیٰ علیہ السلام کے ساتھ ہوگا۔ اکثر ماتریدیہ کہتے ہیں کہ تکلم اس وقت کہتے ہیں جب دوسرے کو سنائے۔ لہذا اللہ تعالیٰ کو ہمیشہ سے متکلم نہیں کہا جائے گا بلکہ صرف اسی وقت کہا جائے گا جب مخاطب کو وہ کلام سنایا جائے گا۔

قرآن پاک

قرآن پاک بھی اللہ تعالیٰ کا کلام ہے اور صفت قدیم ہے اس لئے اصل کے اعتبار سے تو یہ کلام نفسی پر مشتمل ہے البتہ بندے چونکہ اپنی قراءت اور تلاوت میں اور اپنی سماعت میں حروف اور صوت کے محتاج ہوتے ہیں اس لئے اللہ تعالیٰ نے قرآن کو (جو اللہ تعالیٰ کا کلام ہے) حروف اور کلمات کے لباس میں نازل کیا تاکہ بندے اس کو پڑھ سکیں اور سن سکیں۔

حضرت امام مجدد الف ثانی رحمہ اللہ فرماتے ہیں:

”قرآن مجید اللہ تعالیٰ کا کلام ہے جس کو اللہ تعالیٰ نے حرف اور آواز کا لباس دے کر ہمارے پیغمبر علیہ الصلوٰۃ والسلام پر نازل فرمایا ہے اور بندوں کو اس کے ساتھ امر و نہی کا مخاطب بنایا ہے۔ جس طرح ہم اپنے

نفسی کلام کو زبان کے ذریعہ حرف اور آواز کے لباس میں لا کر ظاہر کرتے ہیں اور اس طرح اپنے پوشیدہ مطالب و مقاصد کو عرصہ ظہور میں لاتے ہیں اسی طرح حق تعالیٰ شانہ نے اپنے کلامِ نفسی کو بغیر زبان کے وسیلہ کے محض اپنی قدرت کا ملہ سے حروف اور آواز کا لباس عطا فرما کر اپنے بندوں پر بھیجا ہے اور اپنے پوشیدہ اوامر و نواہی کو حروف اور آواز کے ضمن میں لا کر ظہور کے میدان میں جلوہ گر کیا ہے۔ پس کلام کی دونوں قسموں پر کلام کا اطلاق حقیقت کے طور پر ہے اور دونوں قسمیں یعنی کلامِ نفسی اور کلامِ لفظی حقیقتِ حق تعالیٰ کا کلام ہیں جس طرح کہ ہمارے کلام کی دونوں قسمیں نفسی اور لفظی حقیقت کے طور پر ہمارا کلام ہیں نہ یہ کہ قسم اول (کلامِ نفسی) تو حقیقت ہے اور دوسری قسم (یعنی لفظی) مجاز ہے۔

غرض کلامِ الہی کا اطلاق دو معنی پر ہوتا ہے۔ اول یہ کہ کلام اللہ تعالیٰ کی ایک صفت بسیط ہے جو اس کی ذات کے ساتھ قائم ہے اور اس کے قدیم ہونے میں کسی کا اختلاف نہیں ہے۔ دوسرے معنی یہ ہیں کہ کلام سے وہ کلمات مراد لئے جاتے ہیں جن کو حق سبحانہ و تعالیٰ نے اپنے کلامِ نفسی کے لئے بطور لباس مقرر فرمایا ہے۔ قرآن کو اللہ کا کلام اسی وجہ سے کہا جاتا ہے کہ یہ اللہ تعالیٰ کے مقرر کردہ کلمات پر مشتمل ہے۔ جو اللہ تعالیٰ کے کلامِ نفسی کے لئے بطور لباس ہیں۔ بالفاظِ دیگر ہم یوں کہہ سکتے ہیں کہ قرآن الفاظ اور معانی کے مجموعہ کا نام ہے۔ البتہ قرآن کی قراءت اور سماعت اور کتابت یہ حادث اور مخلوق ہے۔ اس لئے کہ قراءت اور سماعت اور کتابت یہ بندے کے افعال ہیں اور بندے کے افعال حادث اور مخلوق ہوتے ہیں۔

7- صفتِ قدرت

اللہ تعالیٰ قادرِ مطلق ہے قدرت والا ہے کوئی شے اس کی قدرت سے باہر نہیں ہے۔ کسی راہ سے وہاں عجز کا گز نہیں ہے۔ قرآن پاک میں ہے اِنَّ اللّٰهَ عَلٰی كُلِّ شَيْءٍ قَدِيْرٌ یعنی اللہ تعالیٰ ہر چیز پر قادر ہے۔ وہ موجود کو معدوم (ختم) اور معدوم کو موجود کر سکتا ہے۔

قدرت کا تعلق ممکنات کے ساتھ ہوتا ہے یعنی ان چیزوں کے ساتھ ہوتا ہے جن میں وجود اور عدم دونوں کی صلاحیت ہو۔ رہیں وہ چیزیں جن کا وجود عقلاً لازم اور ضروری ہو اور ان کا عدم محال ہو جیسے واجب الوجود یعنی خود ذات الہی اور صفات الہیہ تو ایسی چیزوں کے ساتھ اللہ تعالیٰ کی قدرت کا تعلق نہیں ہوتا۔ اس کی یہ وجہ نہیں ہے کہ اللہ تعالیٰ کی قدرت میں کچھ کمی ہے بلکہ یہ وجہ ہے کہ ان چیزوں میں اثر قبول کرنے کی صلاحیت اور قابلیت ہی نہیں ہے کیونکہ وہ واجب الوجود ہی کیا ہوا جس میں کسی کی تاثیر اثر کر سکے۔ اس لئے اگر کوئی یہ سوال

کرے کہ کیا خدا اپنی ذات کو یا اپنی خدائی کو یا اپنی کسی صفت کو ختم کر سکتا ہے تو جواب دیا جائے گا کہ یہ چیزیں چونکہ واجب ہیں اس لئے ان میں خدائی قدرت کو قبول کرنے کی صلاحیت نہیں اس لئے یہ چیزیں کبھی ختم نہیں ہو سکتیں۔ اسی طرح وہ چیزیں جو عقلاً محال ہیں یعنی جن چیزوں کا عدم عقلاً ضروری اور لازم ہے اور ان کا وجود عقلاً ناممکن اور محال ہے جیسے اجتماع نقیضین (مثلاً زید کے وجود اور عدم کا ایک ہی وقت اور ایک ہی حالت میں جمع ہونا) تو ایسے محالات سے بھی قدرت متعلق نہیں ہوتی اس لئے کہ محالات عقلی میں بھی اثر قبول کرنے کی صلاحیت نہیں ہوتی۔ اس کی ایک حسی مثال یہ ہے کہ سورج میں اشیاء کو گرم کرنے کی قدرت ہے لیکن بعض سنگ مرمر جو ٹھنڈے ہوتے ہیں ان ہی میں سورج کی تپش کا اثر قبول کرنے کی صلاحیت نہیں ہوتی۔ اس وجہ سے مذکورہ بالا آیت میں شئی سے مراد صرف وہ چیزیں ہیں جو اپنی ذات میں ممکن (Possibilities) ہوں۔

خلاصہ کلام یہ کہ قدرت کا تعلق ممکنات کے ساتھ ہوتا ہے واجبات اور محالات کے ساتھ نہیں ہوتا لہذا اگر کوئی یہ سوال کرے کہ کیا خدا تعالیٰ کسی واجب الوجود کو معدوم اور کسی محال کو موجود کر سکتا ہے تو جواب میں یہ کہا جائے گا کہ اللہ تعالیٰ کی قدرت اور ارادہ کو واجبات اور محالات سے کوئی سروکار ہی نہیں۔ مگر یہ کہنا کہ اللہ تعالیٰ کو اس پر قدرت نہیں یہ بے ادبی ہے ایسی عبارت جس سے عاجزی جھلکتی ہو اللہ تعالیٰ کے لیے صحیح نہیں کیونکہ اللہ تعالیٰ عجز سے پاک اور منزہ ہے۔

قبائح مثلاً وعدہ اور وعید کے خلاف کرنا اور ظلم کرنا اور خلاف واقعہ بیان کرنا کیا اللہ تعالیٰ کو ان پر قدرت ہے؟

اشاعرہ کا قول

اشاعرہ کے نزدیک مذکورہ قبیح امور ممکنات میں سے ہیں محالات میں سے نہیں ہیں لہذا یہ بھی اللہ تعالیٰ کی قدرت کے تحت شامل ہیں البتہ اللہ تعالیٰ نہ ان کو کبھی کرتا ہے اور نہ کبھی کرے گا۔

اس کا بیان یہ ہے کہ اللہ تعالیٰ نے قرآن میں فرعون و ہامان اور ابولہب کے متعلق جو یہ فرمایا ہے کہ وہ دوزخی ہیں تو یہ حکم قطعی ہے۔ اس کے خلاف کبھی نہ کرے گا لیکن اللہ ان کو جنت میں داخل کرنے پر قادر ضرور ہے عاجز نہیں ہے۔ ہاں البتہ اپنے اختیار سے ایسا نہیں کرے گا۔ اللہ تعالیٰ ارشاد فرماتے ہیں:

1- وَكُوفِرْنَا وَلَا تَابْنَا كُلُّ نَفْسٍ هُدَاهَا وَلَكِنْ حَقَّ الْقَوْلُ مِنِّي لَأَمْلَأَنَّ جَهَنَّمَ مِنَ الْجِنَّةِ وَالنَّاسِ

أَجْمَعِينَ (سورہ سجدہ: 13)

ترجمہ: ”اور اگر ہم چاہتے تو عطا کر دیتے ہر جان کو اس کی ہدایت لیکن پکی ہو چکی میری کہی ہوئی بات

کہ مجھ کو دوزخ جنوں اور آدمیوں سے اکٹھے بھرنی ہے۔“

جو بات پکی ہو چکی تھی یہ وہ تھی جو اللہ تعالیٰ نے ابلیس کے دعوے لَّا غَوِيْنَهُمْ اَجْمَعِيْنَ اِلَّا عِبَادَكَ مِنْهُمْ الْمُخْلِصِيْنَ (میں گمراہ کروں گا ان سب کو مگر جو بندے ہیں تیرے ان میں پنپنے ہوئے) کے جواب میں فرمایا فَالْحَقُّ وَالْحَقُّ اَقْوَلٌ لَّا مُلْتَفِّنَ جَهَنَّمَ مِنْكَ وَمِمَّنْ تَبِعَكَ مِنْهُمْ اَجْمَعِيْنَ (تو ٹھیک بات یہ ہے اور میں ٹھیک ہی کہتا ہوں میں ضرور بھروں گا جہنم کو تجھ سے اور ان میں سے جو تیری راہ پر چلے ان سب سے) سورہ ص (83-85)~

جہنم کو انسانوں اور جنوں سے بھرنے کے قول کے باوجود یہ فرمانا وَاَوْشِعْنَا لَآئِنَا كُلَّ نَفْسٍ هٰذَا هَا (اور اگر ہم چاہتے تو عطا کر دیتے ہر جان کو اس کی ہدایت) اس آیت سے ظاہر ہو گیا کہ اگر اللہ چاہتا تو سب کو مومن بنا دیتا لیکن وہ اپنے قول کے خلاف نہیں کرتا۔ معلوم ہوا کہ اپنے قول کے خلاف کرنے کی اسے قدرت ہے لیکن وہ قدرت کے باوجود خلاف کرتا نہیں ہے۔ مذکورہ قبائح کے عقلاً محال اور ممنوع نہ ہونے کی مندرجہ ذیل تصریحات ہیں۔

2- ارشاد الہی ہے حضرت عیسیٰ علیہ السلام روز محشر عرض کریں گے۔

اِنْ تُعَذِّبُهُمْ فَاِنَّهُمْ عِبَادَكَ وَاِنْ تُغْفِرْ لَهُمْ فَاِنَّكَ اَنْتَ الْعَزِيْزُ الْحَكِيْمُ (سورہ المائدہ: 118)

ترجمہ: ”اگر آپ ان کو سزا دیں تو یہ آپ کے بندے ہیں اور آپ ان کو معاف فرمادیں تو آپ

زبردست ہیں حکمت والے ہیں۔“

مطلب یہ ہے کہ اگر آپ ان کو ان کی بد عقیدگی یعنی شرک پر سزا دیں تو جب بھی آپ مختار ہیں کیونکہ یہ آپ کے بندے ہیں اور آپ ان کے مالک ہیں اور مالک کو حق ہے کہ بندوں کو ان کے جرائم پر سزا دے۔ اور اگر آپ ان کو معاف فرمادیں تو جب بھی آپ مختار ہیں کیونکہ آپ زبردست قدرت والے ہیں تو معافی پر بھی قادر ہیں اور حکمت والے بھی ہیں اور آپ کی معافی بھی حکمت کے موافق ہوگی اس لئے اس میں کوئی قباحت نہیں ہو سکتی۔

3- اللہ تعالیٰ نے قرآن پاک میں اپنا یہ ضابطہ ذکر فرمایا ہے اِنَّ اللّٰهَ لَا يَغْفِرُ اَنْ يُشْرَكَ بِهٖ (اللہ اس کو معاف نہیں فرمائیں گے کہ ان کے ساتھ شرک کیا جائے) تو شرک پر عدم مغفرت کی وعید ذکر کی۔ لیکن

حضرت عیسیٰ علیہ السلام عرض کر رہے ہیں کہ اگر آپ اپنے ضابطہ اور وعید کے مطابق ان کو سزا دیں تو جب بھی آپ مختار ہیں اور اگر ضابطہ اور وعید کے برخلاف آپ بالفرض ان کو معاف فرمادیں تو جب بھی آپ مختار ہیں کیونکہ آپ زبردست قدرت والے ہیں جس میں معافی بھی شامل ہے۔
علامہ بیضاوی رحمہ اللہ اس آیت کی تفسیر کے تحت لکھتے ہیں۔

وَعَدْمُ غُفْرَانِ الْمُشْرِكِ مُقْتَضَى الْوَعِيدِ فَلَا اِمْتِنَاعَ فِيهِ لِذَاتِهِ

”یعنی مشرک کی عدم مغفرت وعید کا تقاضا ہے اور وعید کی وجہ سے ہے۔ اس کی یہ وجہ نہیں ہے کہ

(مشرک کی مغفرت) اپنی ذات کے اعتبار سے محال اور ممتنع ہے۔“

ایک حدیث قدسی میں نبی ﷺ اللہ تعالیٰ کا یہ فرمان نقل فرماتے ہیں یا عبادی انی حرمت الظلم علی نفسی کہ اے میرے بندو! میں نے ظلم کو اپنے اوپر حرام کر لیا ہے۔ اللہ تعالیٰ ظلم نہ کرنے کو اپنی تعریف کی بات بتا رہے ہیں جب کہ تعریف ہمیشہ اس کام پر کی جاتی ہے جو اپنے اختیار اور قدرت سے ہو۔ اگر اللہ تعالیٰ کو ظلم پر قدرت ہی نہیں تو تعریف کس بات کی ہوئی۔ لہذا اصل بات یہ ہے کہ اللہ تعالیٰ کو ظلم اور دیگر مذکورہ باتوں پر قدرت تو ہے لیکن اللہ تعالیٰ اپنی حکمت سے ان کو کرتے نہیں ہیں۔

ماترید یہ کا قول

اشاعرہ کے برعکس ماترید یہ جو کہ عام طور سے حنفی ہیں، ان کا کہنا ہے کہ چونکہ قبائح کا اللہ تعالیٰ سے صادر ہونا ناممکن اور محال ہے، اس لیے اللہ تعالیٰ کی قدرت ان کو شامل نہیں ہے۔
شرح عقائد جلالی میں محقق دوانی رحمہ اللہ لکھتے ہیں:

قلت الكذب نقص والنقص عليه تعالیٰ محال، فلا يكون من الممكنات، ولا يشمله القدرة كما لا يشتمل القدرة سائر وجوه النقص عليه تعالیٰ كالجعل والعجز و نفی صفات الكمال۔

(ترجمہ: میں کہتا ہوں کہ جھوٹ بولنا نقص ہے اور اللہ تعالیٰ میں نقص کا ہونا محال ہے، لہذا یہ ممکنات

میں سے نہ ہوگا، اور قدرت خداوندی اس کو شامل نہ ہوگی، جیسا کہ نقص کی دیگر صورتیں مثلاً جہل، عجز اور

صفات کمال کی نفی کو قدرت الہی شامل نہیں ہے)۔

قاسم بن قطلوبغا رحمہ اللہ لکھتے ہیں:

قال فى الكفاية قال اصحابنا رحمهم الله لا يجوز من الله تعالى ان يعفو عن الكافرين و يخلدهم فى الجنة، ولا ان يخلد المؤمنين فى النار، لان الحكمة تقتضى التفرقة بين المسئى والمحسن۔ و ما يكون خلاف قضية الحكمة يكون سفهاً، و انه يستحيل من الله كالظلم و الكذب فلا يوصف الله بكونه قادراً عليه۔ و دلالة ذلك:

i- ان الله تعالى ردّ على من حكم بالتسوية بين المسلم و المحرم بقوله:

(أَفَنَجْعَلُ الْمُسْلِمِينَ كَالْمُجْرِمِينَ مَا لَكُمْ كَيْفَ تَحْكُمُونَ)

(أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ مَا يَحْكُمُونَ۔ (سوره جاثية: 22))

ii- ولان تخليد المؤمن فى النار و تخليد الكافر فى الجنة يكون ظلماً، و انه يستحيل من الله تعالى۔ و دلالة انه ظلم، فان الظلم وضع الشئ فى غير محله، و الاسائة فى حق المحسن و الاحسان و الاكرام و الانعام فى حق المسئى المعلن وضع الشئ فى غير موضعه، فيكون ظلماً مستحيلاً من الله تعالى، و مثل هذا يعد سفهاً فى الشاهد فلا يجوز نسبة ذلك الى الله تعالى عقلاً۔

(وقوله تصرف فى ملكه) قلنا التصرف فى الملك انما يجوز من الحكيم، اذا كان على وجه الحكمة و الصواب۔ فاما التصرف على خلاف قضية الحكمة يكون سفهاً، و انه لا يجوز۔ (حاشية للقاسم بن قطلوبغا على المسامرة: 177)

(ترجمہ: کفایہ میں ہے: ہمارے اصحاب (یعنی ماتریدیہ) رحمہم اللہ فرماتے ہیں اللہ تعالیٰ سے یہ بات جائز نہیں کہ وہ کافروں کو معاف کر کے ان کو ہمیشہ کے لیے جنت میں داخل کر دیں، اور نہ یہ بات جائز ہے کہ اللہ تعالیٰ مومنوں کو ہمیشہ کے لیے جہنم میں داخل کریں، کیونکہ حکمت تقاضا کرتی ہے کہ بدکار اور نیوکار کے درمیان فرق کیا جائے، اور حکمت کے تقاضے کے خلاف کرنا حماقت ہوتی ہے اور ظلم اور کذب کی طرح حماقت بھی اللہ تعالیٰ سے محال ہے، لہذا یہ کہنا درست نہیں کہ اللہ تعالیٰ کو حماقت کا کام کرنے کی قدرت ہے۔ اس کے دلائل یہ ہیں:

1- اللہ تعالیٰ نے ان لوگوں پر رد کیا جو فرمانبردار اور فرمان کو ایک جیسا قرار دیتے ہیں۔

الف: (أَفَنَجْعَلُ الْمُسْلِمِينَ كَالْمُجْرِمِينَ مَا لَكُمْ كَيْفَ تَحْكُمُونَ)۔

(ترجمہ: کیا ہم فرمانبرداروں کو مجرموں کے برابر کر دیں گے۔ تمہیں کیا ہوا تم کیسا دعویٰ کرتے ہو۔)
 ب: (أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ مَا يَحْكُمُونَ)۔

(ترجمہ: کیا خیال کرتے ہیں وہ لوگ جنہوں نے کمانی ہیں برائیاں کہ ہم کر دیں گے ان کو ان لوگوں کے برابر جو ایمان لائے اور جنہوں نے نیک عمل کیے، ان کا جینا اور مرنا ایک جیسا ہے۔ بُرے دعوے ہیں جو یہ کرتے ہیں۔)

2- مومن کو ہمیشہ کے لیے جہنم میں ڈالنا اور کافر کو ہمیشہ کے لیے جنت میں رکھنا ظلم ہے، جو اللہ سے محال ہے۔ اس کے ظلم ہونے کی دلیل یہ ہے کہ ظلم شے کو اس کے غیر مقام پر رکھنے کو کہتے ہیں، اور نیکو کار کے ساتھ بُرا سلوک کرنا اور کھلے بدکار کو حسن سلوک اور انعام و اکرام سے نوازنا بھی شے کو اس کے مقام سے ہٹا کر رکھنا ہے، لہذا یہ ظلم ہے جو اللہ تعالیٰ سے محال ہے۔ اس جیسے کام کو انسانوں میں حماقت سمجھا جاتا ہے، لہذا عقل کی رو سے اس کی نسبت اللہ تعالیٰ کی طرف کرنا جائز نہیں ہے۔
 یہ کہنا کہ مالک اپنی ملک میں جو چاہے تصرف کرے یہ ظلم نہیں ہوتا، درست نہیں کیونکہ حکمت والے کا صرف وہ تصرف جائز ہوتا ہے جو حکمت اور درستگی کے مطابق ہو۔ رہا وہ تصرف جو حکمت کے تقاضے کے خلاف ہو وہ حماقت ہوتی ہے جو جائز نہیں۔

اما الوقوع فمقطوع بعدمہ غیر انه عند الاشاعرة للوعد بخلافه و عند الحنفية و غیرهم لذلك و لقبح خلافه ہی خلاف الموعود بہ من الاثابة۔

(ترجمہ: رہا اللہ تعالیٰ سے قبیح کا وقوع تو وہ قطعی طور پر معدوم ہے۔ البتہ یہ فرق ہے کہ اشاعرہ کے نزدیک اس کی وجہ قبیح کے خلاف وعدہ کرنے کی ہے، جب کہ حنفیہ کے نزدیک ایک وجہ تو یہی ہے اور دوسری وجہ ثواب کے وعدے کی خلاف ورزی کی قباحت ہے۔)

3- ابن ہمام رحمہ اللہ مسایرہ میں لکھتے ہیں:

اماثبوتها (ای ثبوت القدرة علی السفه و الظلم و الکذب) ثم الامتناع عن متعلقها
 قسّمذهب الاشاعرة اليق و لا شك ان الامتناع عنها من باب التنزيهات فيسبر العقل في ان ای
 الفصلين ابلغ في التنزيه عن الفحشاء ا هو القدرة عليه مع الامتناع عنه مختاراً أو الامتناع لعدم
 القدرة؟ فيجب القول بادخل القولين في التنزيه۔

(ترجمہ: حماقت، ظلم اور کذب پر قدرت کے ثابت ہونے کے بعد ان سے رکنا اشاعرہ کے مذہب کے زیادہ لائق ہے۔ اس میں کوئی شک نہیں کہ ان باتوں سے رکنا تزیہات کے باب سے ہے۔ تو عقل ناپے گی کہ کون سی صورت میں برائی سے تزیہ زیادہ ہے۔ کیا برائی پر قدرت ہوتے ہوئے اس سے اپنے اختیار سے رکنے میں ہے یا قدرت نہ ہونے کی وجہ سے رکنے میں ہے۔ جس صورت میں تزیہ زیادہ ہے اس کو اختیار کیا جائے)۔

قال قاسم بن قطلوبغا:

قلت من يجوز منه وقوع تلك الامور فامتناعه مع القدرة ابلغ، لكن الباري لا يجوز منه الوقوع فلا يجوز وصفه بالقدرة عليه:

i- لان ما جاز ان يكون مقدوراً له جاز ان يكون موصوفاً به، لان تفسير كونه جائزاً ان يمكن في العقل تقدير وقوعه، و ما يمكن في العقل تقدير وجوده جاز ان يوصف الله تعالى به، و فيه تجويز كون الله تعالى ظالمًا و انه محال۔

ii- ولان الظلم لو كان جائزاً منه لكان اما مع بقاء صفة العدل و هو محال لان فيه جمعاً بين الضدين و هما العدل و الظلم۔ و اما مع زوالها و هو ايضاً محال، لان صفة العدل لله تعالى اذلية واجبة، و ما يكون اذلياً و اجباً يستحيل عدمه۔ (حاشية لقاسم بن قطلوبغا على المسامرة: 179)

(ترجمہ: جس ذات سے حماقت، ظلم اور کذب کا وقوع جائز اور ممکن ہو اس ذات کا ان امور پر قدرت کے باوجود ان سے رکنا تو اور بڑا درجہ ہے۔ لیکن اللہ تعالیٰ سے ان کا وقوع جائز نہیں لہذا یہ بھی صحیح نہیں کہ اللہ کو اس پر قدرت کے ساتھ موصوف مانا جائے۔

i- جس ذات کے لیے ان پر قدرت ہونا ممکن ہو، اس کے لیے ان امور کے ساتھ متصف ہونا ممکن ہے، کیونکہ جائز ہونے کا مطلب یہ ہے کہ عقل میں اس کے وقوع کو فرض کیا جاسکے۔ اور جس کے وجود کو عقل میں فرض کیا جاسکتا ہو اللہ تعالیٰ کے لیے اس کے ساتھ متصف ہونا ممکن اور جائز ہے۔ اس کی رو سے اللہ تعالیٰ کا ظالم ہونا جائز ہے، حالانکہ یہ محال ہے۔

ii- اگر اللہ تعالیٰ کی جانب سے ظلم جائز ہو تو وہ صفت عدل کی بقاء کے ساتھ ہوگا۔ یہ محال ہے، کیونکہ اس میں ان دو چیزوں کو جمع کرنا ہے جو ایک دوسرے کی ضد ہیں یعنی عدل اور ظلم۔ یا ظلم صفت عدل کے زوال

کے ساتھ ہوگا۔ یہ بھی محال ہے، کیونکہ عدل اللہ تعالیٰ کی صفت ازلی ہے اور واجب ہے، اور جو شے ازلی اور واجب ہوتی ہے اس کا عدم محال ہوتا ہے۔)

4- کچھ یہی مضمون ابوالمعتز نفی نے اپنی کتاب ”تبصرة الادلة“ میں لکھا ہے:

فاما وجود الكذب من الباري عزوجل ففي حيز المستحيلات لما ان صفتة تعالیٰ ازلی ممتنع العدم۔ ولا وجه لوجود كذبه مع وجود صدقه لاستحالة اجتماعهما۔ ولا وجه الى القول بانعدام الصدق ليثبت الكذب لاستحالة العدم على الازلی لكونه واجب الوجود۔ وانتفاء القدرة عما يستحيل دخوله تحت القدرة لا يكون عن عجز بل لخروج المحل عن ان يكون قابلاً للقدرة، فلا يوجب ثبوت العجز الذي هو نقيضة منافية للقدم..... وكذا صيرورة الظلم صفة لله تعالیٰ محال لما ان فعله الازلی عدل و افضال عندنا ويمتنع قيام الظلم به مع وجود ذلك۔ ويستحيل على ذلك العدم، فكان محالاً في الكذب..... (تبصرة الادلة)

(ترجمہ: رہا اللہ عزوجل سے کذب کا وجود تو یہ محال ہے، کیونکہ ان کا صدق ازلی ہے اور اس کا عدم ناممکن ہے۔ اس بات کی کوئی صورت ممکن نہیں ہے کہ اللہ کے صدق کے ہوتے ہوئے اللہ کا کذب بھی موجود ہو، کیونکہ دونوں کا اجتماع محال ہے اور یہ کہنا بھی ممکن نہیں کہ اللہ کا کذب ثابت کرنے کے لیے اس کے صدق کو معدوم سمجھا جائے، کیونکہ ازلی کے وجود کے ضروری ہونے کی وجہ سے اس کا عدم محال ہوتا ہے اور جس کا قدرت کے تحت شامل ہونا محال ہو، اس کی قدرت کا انتفاء عجز کی وجہ سے نہیں ہوتا، بلکہ اس وجہ سے ہوتا ہے کہ محل قدرت کو قبول کرنے کے قابل نہیں ہوتا، پس یہ اس نقص کا موجب نہیں ہوتا جو قدم کے منافی ہو..... اسی طرح ظلم کا اللہ کی صفت ہونا محال ہے، کیونکہ اللہ کا فعل ازلی ہمارے نزدیک عدل اور مہربانی کرنا ہے۔ اور عدل کے ساتھ ظلم کا قیام ممکن نہیں اور عدل پر عدم کا آنا محال ہے۔)

اشاعرہ کے قول کے لیے ترجیحی نکات

اگرچہ ماتریدیہ کے بعض نکات اہم ہیں لیکن اس کے باوجود زیر بحث مسئلے میں اشاعرہ کا قول وزنی ہے۔ اس کی وجوہات مندرجہ ذیل ہیں جن کی بنیاد پر متاخرین حنفیہ نے اشاعرہ کے قول کو اختیار کیا ہے جیسا کہ ”المہند“ سے واضح ہے۔

i- ہر انسان میں جھوٹ بولنے کی قدرت ہے، یہاں تک کہ انبیاء میں بھی ہے، اس قدرت کے ہونے سے

آدمی اگرچہ جھوٹ بولنے کے ساتھ متصف ہو سکتا ہے، لیکن محض اس قدرت کے ہونے سے وہ جھوٹ کے ساتھ متصف نہیں ہو جاتا، اور اس کو جھوٹا نہیں کہا جاتا۔ جب وہ جھوٹ بولے صرف اسی وقت وہ جھوٹا بنتا ہے۔ اگر اس کے ماضی، حال اور مستقبل کا علم نہ ہو تو ممکن ہے اور ہو سکتا ہے کہ وہ جھوٹ کے ساتھ متصف ہوا ہو یا ہو جائے، لیکن جس کے ماضی، حال اور مستقبل کا قطعی علم ہو کہ اس نے نہ کبھی جھوٹ بولا ہے اور نہ کبھی بولے گا تو اس کے بارے میں یہ نہیں کہا جاسکتا کہ اس کا جھوٹ بولنا اور جھوٹ کے ساتھ متصف ہونا ممکن ہے۔

ii- انبیاء اور رسولوں کو عصمت حاصل تھی، اور عصمت کا وصف ابتلاء و آزمائش کو ختم نہیں کرتا اور اس کے باوجود ان کو قدرت حاصل تھی کہ جھوٹ بول سکیں، لیکن پھر بھی انہوں نے کبھی جھوٹ نہیں بولا اور نہ ہی جھوٹ کے ساتھ متصف ہوئے۔ کافر بھی ان پر یہ اعتراض نہ کر سکے کہ آپ لوگوں کو چونکہ جھوٹ بولنے پر قدرت حاصل ہے، اس لیے آپ کا جھوٹ بولنا ممکن ہے اور اس لیے آپ کی بتائی ہوئی تعلیمات بھی ممکنہ جھوٹ سے خالی نہیں اور ہم ان کے مکلف نہیں۔ معلوم ہوا کہ جھوٹ بولنے پر قدرت کے باوجود جھوٹ نہ بولنا اور جھوٹ کے ساتھ متصف نہ ہونا ممکن ہے۔

iii- اللہ تعالیٰ کے اعتبار سے محال کی دو قسمیں ہیں۔ ایک وہ جو اپنی ذات کے اعتبار سے محال ہو، جیسے اجتماع ضدین۔ دوسری وہ جو اللہ تعالیٰ کی شایان شان نہ ہونے کی وجہ سے اللہ سے اس کا صدور نہ ہوتا ہے۔ پہلی قسم وہ اصل محال ہے جو خالق اور مخلوق کسی کی بھی قدرت کے تحت نہیں۔ رہی دوسری قسم تو وہ اپنی ذات کے اعتبار سے ممکن ہے، جیسا کہ انسان میں جھوٹ بولنا ممکن ہے، اگرچہ وہ پوری زندگی میں کبھی جھوٹ نہ بولے۔ جب اپنی ذات کے اعتبار سے وہ ممکنات میں سے ہے تو اللہ تعالیٰ کو اس پر قدرت ہونا ضروری ہے، اگرچہ اللہ تعالیٰ نے اپنے بارے میں بتا دیا کہ وہ کبھی جھوٹ نہیں بولتے۔ یہ صرف نصوص اور شریعت کی بات نہیں، بلکہ عقل بھی یہ کہتی ہے کہ ممکنات پر اللہ تعالیٰ کو قدرت ہے، لیکن چونکہ اللہ تعالیٰ کا جھوٹ سے متصف ہونا ایک عیب کی بات ہے اور صفت نقصان ہے، اس لیے اللہ کے لیے جائز نہیں کہ وہ جھوٹ بولیں۔ غرض جھوٹ بولنے کی قدرت کا ہونا اس وجہ سے ہے کہ وہ ممکنات میں سے ہے، اور اللہ تعالیٰ کا اس کے ساتھ متصف نہ ہونا اس وجہ سے ہے کہ وہ صفت نقصان ہے جو کہ قبیح

عقلی ہے۔

iv- ابن ہمام رحمہ اللہ مسایرہ میں اشاعرہ کے قول کو ترجیح دیتے ہیں:

اما ثبوتها ثم الامتناع عن متعلقها فبمذهب الاشاعرة اليق و لاشك ان الامتناع عنها من باب التنزيهات فيسبر العقل في ان اى الفصلين ابلغ في التنزيه عن الفحشاء أ هو القدرة عليه مع الامتناع عنه مختاراً أو الامتناع لعدم القدرة؟ فيحب القول بادخل القولين في التنزيه- (مسامره):

(179)

(ترجمہ: رہا ظلم و سنف و کذب پر قدرت کا ثبوت، پھر ان سے امتناع تو یہ اشاعرہ کا مذہب ہے۔ اور بلاشبہ ان امور قبیحہ کا امتناع یہ تنزیہات سے ہے، لہذا عقل کا اس میں امتحان لیا جائے گا کہ قدرت ہونے کے بعد اپنے اختیار سے امتناع کو تنزیہ میں زیادہ دخل ہے یا عدم قدرت کی وجہ سے امتناع کو زیادہ دخل ہے؟ پھر دونوں میں سے وہ قول واجب ہوگا جس کو تنزیہ میں زیادہ دخل ہوگا (اور ظاہر ہے کہ وہ اشاعرہ کا قول ہے جب کہ معتزلہ اور ماتریدیہ کے قول کہ امتناع عدم قدرت سے ہے اس کو تنزیہ میں زیادہ دخل نہیں ہے)۔

v- ابن دلیلی کہتے ہیں کہ میں حضرت ابی بن کعبؓ کی خدمت میں حاضر ہوا اور میں نے عرض کی کہ تقدیر سے متعلق میرے دل میں کچھ شبہات پڑ گئے ہیں، لہذا آپ کچھ فرمائیے شاید (اس کی برکت سے) اللہ تعالیٰ میرے دل سے ان کا ازالہ فرمادے اور ایسا باطنی نور پیدا فرمادے کہ شبہات کی کھٹک ہی سینے سے نکل جائے۔ چونکہ مسئلہ تقدیر میں گفتگو اور شبہات کی تان جس جگہ پر جا کر ٹوٹی ہے وہ انسانی جزا و سزا کا مسئلہ ہے، اس لیے حضرت ابی بن کعبؓ نے (یہاں اس دکھتی رگ کو پکڑ لیا اور اپنے کلام کا آغاز اسی سے کیا اور) فرمایا:

لو ان الله عذب اهل سماواته و اهل ارضه عذبهم و هو غير ظالم لهم۔

(سنو! عدل ہر اس تصرف کو کہتے ہیں جو اپنی ملکیت میں ہوتا ہے، اور ظلم کہتے ہیں کسی کا حق دبا لینے کو۔

اب سوچو کہ زمین و آسمان میں ایسا کون ہے جس کو ثواب دینا اللہ پر لازم اور ضروری حق ہو۔ جب یہ حق کسی کا بھی نہیں ہے تو اگر کسی کو بھی جنت عطا نہ کرے اور سب کو جہنم میں ڈال دے تو ظلم کیوں ہو، بلکہ چونکہ یہ تصرف اپنی ہی ملکیت میں ہوگا، اس لیے اس کو عین عدل کہا جائے گا۔

پیچھے ماتریدیہ کی ایک دلیل ظلم کے دوسرے معنی کے اعتبار سے ذکر ہوئی تھی۔ اور وہ یہ تھی کہ مومن کو ہمیشہ کے لیے جہنم میں ڈالنا اور کافر کو ہمیشہ کے لیے جنت میں رکھنا ظلم ہے۔ اس کے ظلم ہونے کی دلیل یہ ہے

کہ ظلم شے کو اس کے غیر مقام پر رکھنے کو کہتے ہیں اور نیکیو کار کے ساتھ برا سلوک کرنا اور کھلے بدکار کو حسن سلوک اور انعام و اکرام سے نوازنا بھی شے کو اس کے مقام سے ہٹا کر رکھنا ہے لہذا یہ ظلم ہے..... یہ کہنا کہ مالک اپنی ملک میں جو چاہے تصرف کرے یہ ظلم نہیں ہوتا درست نہیں کیونکہ حکمت والے کا صرف وہ تصرف جائز ہوتا ہے جو حکمت اور درستی کے مطابق ہو۔

اس کا جواب یہ ہے کہ حضرت عیسیٰ علیہ السلام قیامت کے دن اللہ تعالیٰ کے حضور میں کافروں اور مشرکوں کے بارے میں عرض کریں گے ہاں اگر آپ ان کو ان کی بد عقیدگی پر سزا دیں تو جب بھی آپ مختار ہیں کیونکہ یہ آپ کے بندے ہیں اور مالک کو اختیار ہوتا ہے کہ وہ اپنے بندوں کو ان کے جرائم پر سزا دے اور اگر آپ ان کو دنیا میں ان کے توبہ کیے بغیر معاف کر دیں تو جب بھی آپ مختار ہیں کیونکہ آپ زبردست قدرت والے ہیں تو معافی پر بھی قادر ہیں اور حکمت والے بھی ہیں تو آپ کی یہ معافی بھی حکمت کے موافق ہوگی۔ حضرت عیسیٰ علیہ السلام فرما رہے ہیں کہ دنیا میں توبہ کئے بغیر جو کافر ہے اگر آپ اس کو قیامت کے دن معاف کر کے جنت میں ہمیشہ کے لیے داخل کر دیں تو یہ بھی حکمت کے تحت ہوگا۔ شے کو اس کے غیر مقام پر رکھنا نہ ہوگا اور اللہ تعالیٰ کی حکمتوں کا کون احاطہ کر سکتا ہے۔

-vi ایک حدیث قدسی ہے۔ اللہ تعالیٰ فرماتے ہیں:

یا عبادى انى حرمت الظلم على نفسى۔

(اے میرے بندو! میں نے ظلم کو اپنے اوپر حرام کر لیا ہے)۔

اللہ تعالیٰ ظلم نہ کرنے کو اپنی تعریف کی بات بتاتے ہیں، جب کہ تعریف ہمیشہ اس کام پر کی جاتی ہے جو اپنے اختیار اور قدرت سے ہو۔ اگر اللہ تعالیٰ کو ظلم کرنے پر قدرت ہی نہ ہو تو تعریف کس بات کی ہوئی۔ لہذا اصل بات یہ ہے کہ اللہ تعالیٰ کو ظلم وغیرہ پر قدرت ہے، لیکن اللہ تعالیٰ اپنی حکمت سے ان کو کرتے نہیں ہیں۔

-vii حنفیہ نے جن آیتوں سے استدلال کیا ہے ان کا معنی۔

قرآن پاک میں ہے:

اِنَّفَجَعَلُ الْمُسْلِمِيْنَ كَالْمُجْرِمِيْنَ مَا لَكُمْ كَيْفَ تَحْكُمُوْنَ۔

(ترجمہ: کیا ہم تابعداروں کو مجرم لوگوں کے برابر کر دیں گے۔ تمہیں کیا ہوا۔ تم کیسا فیصلہ دیتے ہو۔)

کافروں نے یہاں دعوے کیے، ایک صریح اور ایک ضمنی۔ صریح یہ ہے کہ اللہ تعالیٰ تابعداروں اور مجرموں کے ساتھ یکساں سلوک کریں گے، اور ضمنی یہ ہے کہ اللہ کو اس کی قدرت ہے۔ صریح دعوے پر اللہ تعالیٰ

نے نکیر کی، لیکن ضمنی دعوے پر نکیر نہیں کی۔ اور ضابطہ یہ ہے کہ کسی کی بات قرآن پاک میں ذکر کی جائے اور اس پر نکیر نہ کی جائے تو وہ بات درست سمجھی جائے گی۔

ب: اَمْ حَسِبَ الَّذِينَ اجْتَرَحُوا السَّيِّئَاتِ اَنْ نَّجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ مَا يَحْكُمُونَ۔

(ترجمہ: کیا خیال کیا ہے ان لوگوں نے جنہوں نے کمائی برائیاں کہ ہم کر دیں گے ان کو مثل ان لوگوں کے جو ایمان لائے اور جنہوں نے نیک عمل کئے، ان کا جینا اور مرنا ایک جیسا ہے برے دعوے ہیں جو یہ کرتے ہیں)۔

اس آیت کا بھی وہی معنی ہے جو اوپر ذکر ہوا۔

viii- آدمی کو یہ قدرت حاصل نہیں کہ وہ بیک وقت اپنی دونوں ٹانگیں قیام کی حالت میں اٹھا سکے۔ اس عدم قدرت کے پیش نظر وہ یہ نہیں کہہ سکتا کہ میں نے اپنی دونوں ٹانگیں نہیں اٹھائیں، یا میں اپنی دونوں ٹانگیں نہیں اٹھاؤں گا، بلکہ صرف یوں کہہ سکتا ہے کہ میں بیک وقت اپنی دونوں ٹانگیں نہیں اٹھا سکتا۔ اسی طرح اگر اللہ تعالیٰ کو ظلم کرنے کی قدرت ہی نہ ہو تو اس طرح سے کہنا درست نہیں کہ میں نے اپنے اوپر ظلم کرنے کو حرام کر لیا ہے، اس طرح یہ کہنا بھی درست نہیں کہ اللہ تعالیٰ ذرہ برابر ظلم نہیں کرتے، بلکہ اللہ تعالیٰ یوں کہتے کہ میں ظلم نہیں کر سکتا۔

صفت تکوین

امام ابو منصور ماتریدی رحمہ اللہ علیہ کے نزدیک یہ صفت بھی قدیم اور ازلی ہے یعنی ہمیشہ ہمیش سے ہے اور اس کا فائدہ یہ ہے کہ جب کسی بھی شے کے وجود کا وقت جو کہ اللہ تعالیٰ کے علم ازلی میں ہے آجاتا ہے تو اس صفت کے تحت اللہ تعالیٰ اس شے کو عدم سے وجود میں لے آتے ہیں۔

تخلیق یعنی کسی شے کو پیدا کرنا، تزئین یعنی جانداروں کو رزق دینا، تصویر یعنی جاندار وغیر جاندار کو صورت دینا، سبزہ اگانا، زندہ کرنا اور موت دینا یہ سب صفت تکوین ہی کے تحت داخل ہیں۔

امام ابو الحسن اشعری رحمۃ اللہ علیہ صفت تکوین کو علیحدہ سے مستقل صفت نہیں مانتے بلکہ تکوین کو اس کی تمام تفصیلات کے ساتھ اللہ تعالیٰ کی صفت قدرت ہی کے ساتھ متعلق مانتے ہیں۔

اشیاء کے وجود کا تعلق کیا کلمہ کن کے ساتھ ہے؟

قرآن پاک میں ہے:

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ (سورہ یسین: 82)

”اس کا حکم یہی ہے کہ جب وہ کسی چیز کو کرنا چاہتا ہے تو اس کو کہتا ہے کہ ہو جا تو وہ ہو جاتی ہے۔“

1- امام اشعری رحمۃ اللہ علیہ کے نزدیک اشیاء کے وجود کا تعلق اللہ تعالیٰ کے کلام ازلی کے ساتھ ہوتا ہے اور کلمہ کن اس کلام ازلی پر دلالت کرتا ہے۔

2- امام ابو منصور ماتریدی رحمۃ اللہ علیہ کے نزدیک اس کلمہ سے مقصود صرف یہ بتانا ہے کہ اللہ تعالیٰ کی کمال قدرت سے وہ شے بلا کسی تاخیر کے وجود میں آ جاتی ہے۔ غرض محض اللہ تعالیٰ کی قدرت و عظمت کا اظہار ہے خاص یہ کلمہ کہنا مراد نہیں ہے۔

3- امام فخر الاسلام بزدوی رحمۃ اللہ علیہ کے نزدیک اشیاء کا وجود تکوین و ایجاد اور کلمہ کن کے ساتھ خطاب دونوں سے ہی ہوتا ہے۔

ممکنات اور ان کے آثار و خواص سب اللہ تعالیٰ کی ایجاد ہیں

قرآن پاک میں ہے خَالِقُ كُلِّ شَيْءٍ (سورہ مومن: 62) یعنی ہر ہر شے کے خالق اللہ تعالیٰ ہیں لہذا تمام ممکنات خواہ وہ زمین و آسمان ہوں، عناصر ہوں یا افلاک و کواکب ہوں یا دیگر مخلوقات اور نفع یا نقصان دینے والی دیگر اشیاء ہوں اللہ تعالیٰ کی ایجاد سے وجود میں آئیں اس طرح ان تمام ممکنات کے خواص (Characteristics) اور آثار اور ان کی صفات اور کیفیات بھی اس قادر مختار کی ایجاد سے ہیں۔ اگر کوئی عنصر گرم ہے تو اس کی ایجاد سے گرم ہے اور اگر کوئی عنصر سرد (ٹھنڈا) ہے تو اسی کی ایجاد سے سرد ہے۔ جس طرح آگ اور پانی کا وجود اسی کا عطیہ ہے اسی طرح آگ کی حرارت اور پانی کی برودت (ٹھنڈک) بھی اسی کی پیدا کی ہوئی ہے۔ کوئی شے خود بخود گرم اور سرد نہیں ہوتی۔

اللہ تعالیٰ جس طرح ممکنات کے وجود کا مالک ہے کہ جب چاہے ان کے وجود کو سلب کر لے اسی طرح وہ ممکنات کی خاصیتوں اور کیفیتوں کا بھی مالک ہے جب چاہے جس ممکن کی خاصیت کو چاہے سلب کر لے مثلاً اپنے کسی برگزیدہ بندہ کے لئے آگ کی حرارت سلب کر کے اس کو برد و سلام بنا دے۔

جس طرح ممکنات اور ان کی تمام صفات اپنے وجود میں حق تعالیٰ کی محتاج ہیں اسی طرح اپنی بقا میں بھی

اس کی محتاج ہیں۔ ذات ہو یا صفت حقیقت ہو یا خاصیت ان سب کا وجود اور بقاء اسی کی مشیت اور ارادہ کے تابع ہے جب تک چاہے گا اس وقت تک وہ ذات یا وہ صفت اور خاصیت باقی رہے گی اور جب چاہے گا تو اس ذات یا اس صفت اور خاصیت کو سلب کر لے گا۔ اسی نے اسباب اور مسببات (Causes And Effects) کو پیدا کیا اور اسی نے اسباب میں سمیت پیدا کی سبب خود بخود سبب نہیں بن گیا۔ وہ جب چاہے کسی سبب کی سمیت کو سلب کر سکتا ہے اور مسبب کو بغیر سبب کے پیدا کر سکتا ہے۔

بندوں کے افعال کا خالق اللہ تعالیٰ ہے

حق تعالیٰ جس طرح بندوں کی ذوات کا خالق ہے اس طرح ان کے اخلاق اور عادات اور صفات اور افعال کا بھی خالق ہے وہ افعال خواہ خیر ہوں یا شر سب اسی کی تقدیر اور علم اور ارادہ اور مشیت سے ہیں لیکن عمل خیر سے وہ راضی ہے اور عمل شر سے راضی نہیں۔

اس کی تفصیل یہ ہے کہ بندوں سے کوئی فعل صادر ہو اس کے لئے تین چیزوں کی ضرورت ہے۔ ایک یہ کہ متعلقہ اعضاء صحیح سالم ہوں، دوسرے یہ کہ بندہ خدا کی دی ہوئی قدرت کو اس فعل کے کرنے کی خاطر اعضاء کو استعمال کرنے کی طرف متوجہ کرے، تیسرے اللہ تعالیٰ کی تخلیق ہو۔

قرآن پاک میں ہے:

لَا يُكَلِّفُ اللَّهُ نَفْسًا إِلَّا وُسْعَهَا (سورہ بقرہ: 286)

یعنی اللہ تعالیٰ کسی شخص کو مکلف نہیں بناتا مگر اس کی طاقت و استطاعت کے موافق۔ پس جو چیز بندے کی طاقت و استطاعت سے باہر ہو عام ہے کہ وہ فی ذاتہ ممنوع (IMPOSSIBLE) ہو جیسے ضدین کو جمع کرنا مثلاً بیک وقت کھڑے ہونا اور بیٹھنا یا فی ذاتہ ممکن ہو لیکن بندے سے نہ ہو سکے مثلاً جو شخص ٹانگ کٹی ہونے کی وجہ سے کھڑے ہونے سے بالکل عاجز ہو اس کو کھڑے ہو کر نماز پڑھنا اللہ تعالیٰ اس کے کرنے کا حکم بندے کو نہیں دیتا۔

قدرت و استطاعت کے دو معنی ہیں۔

پہلا معنی

سلامتی اعضاء و اسباب۔

اس معنی میں استطاعت پر انسان کے مکلف کئے جانے کا دار و مدار ہوتا ہے۔ جو شخص جس چیز کے لئے

اعضاء و اسباب نہیں رکھتا اس کو اس کام کی استطاعت نہیں لہذا اللہ تعالیٰ اس کو وہ کام کرنے کا حکم نہیں دیتا۔ اور جس چیز کے اعضاء و اسباب رکھتا ہو گا اس کو اس کام کی استطاعت ہے لہذا اس کے کرنے کی اللہ تعالیٰ بندے کو تکلیف دیتا ہے جیسا کہ قرآن پاک میں ہے:

وَلِلّٰهِ عَلَى النَّاسِ حِجُّ الْبَيْتِ مَنِ اسْتِطَاعَ اِلَيْهِ سَبِيْلًا

”یعنی اللہ تعالیٰ کے لئے ان شخصوں پر کہ کعبہ تک جانے کی طاقت رکھتے ہیں حج فرض ہے۔“

دوسرا معنی

اللہ تعالیٰ نے انسان کے اندر قدرت کی ایک صفت بھی رکھی ہے جس کو انسان اپنے وجدان میں محسوس کرتا ہے۔ فعل کرنے سے پیشتر ہی انسان محسوس کرتا ہے کہ وہ اپنے اعضاء کو حرکت دے سکتا ہے۔ اسی صفت قدرت کی وجہ سے بعض اوقات وہ شخص جس کی ٹانگیں فالج زدہ ہوں یا کٹی ہوئی ہوں بے خیالی میں اٹھنے کی کوشش کرتا ہے۔ خیر و شر یعنی نیک و بد دونوں قسم کے اعمال کے ساتھ اس قدرت کا تعلق ہوتا ہے۔ امام ابوحنیفہؒ سے یہ منقول ہے:

ان القدرة صالحة للضدين عند ابي حنيفة حتى ان القدرة المصروفة الى الكفر هي بعينها القدرة التي تصرف الى الايمان لا اختلاف الا في التعلق وهو لا يوجب الاختلاف في نفس القدرة فالكافر قادر على الايمان المكلف به الا انه صرف قدرته الى الكفر وضيع باختياره صرفها الى الايمان فاستحق الذم والعقاب من هذا الباب (شرح فقه اکبر)

(ترجمہ) ”تو وہ قدرت جو کفر کرنے میں لگی وہ بعینہ وہی قدرت ہے جو ایمان اختیار کرنے میں لگ

سکتی تھی۔ وہ قدرت تو ایک ہی ہے البتہ اس میں فرق ہے کہ اس کا تعلق نیک عمل کے ساتھ ہوا ہے یا برے عمل کے ساتھ۔ لہذا کافر کو بھی وہ قدرت حاصل ہے جو وہ مامور بہ ایمان کو اختیار کرنے میں لگا سکتا تھا لیکن اس نے اپنی قدرت کو کفر اختیار کرنے میں لگایا اور اپنے اختیار سے ایمان کے لئے نہیں لگایا لہذا اس وجہ سے

ذمت اور سزا کا مستحق بنا۔“

لیکن اعضاء و اسباب کی سلامتی اور انسان میں رکھی گئی قدرت افعال کے سرزد ہونے کے لئے کافی نہیں۔ بندہ جب اپنی قدرت کو اپنے اعضاء کے استعمال کرنے کی طرف متوجہ کرتا ہے (اسی کو بندے کا کسب کہتے ہیں) تو اللہ تعالیٰ نے اپنا معمول مقرر کر رکھا ہے کہ وہ مطلوبہ فعل کو پیدا کر دیتے ہیں۔

معتزلہ اس بات کے قائل تھے کہ بندہ اپنے افعال و اعمال کا خود خالق ہے لیکن ان کی یہ بات درست نہیں کیونکہ خود قرآن پاک میں واضح طور پر فرمایا **اللَّهُ خَلَقَكُمْ وَمَا تَعْمَلُونَ** (سورہ صافات: 96) یعنی اللہ نے تم کو بھی پیدا کیا اور جو عمل تم کرتے ہو اس کو بھی پیدا کیا۔

فعل خیر اور فعل شردنوں کے ساتھ ارادہ خداوندی کا تعلق

اللہ تعالیٰ کسی شے یا فعل کی تخلیق کریں اس کے لئے قدرت اور ارادہ کا ہونا ضروری ہے۔ معتزلہ اس بات کے قائل تھے کہ کسی فتنج اور شرکاء خلق و ایجاد بھی فتنج ہے اور اس کا ارادہ بھی فتنج ہے لہذا اللہ تعالیٰ شر اور فتنج کا ارادہ نہیں کرتے اور وہ اس کا دعویٰ کرتے تھے کہ اللہ تعالیٰ کافر اور فاسق سے ایمان اور اطاعت کا ارادہ کرتے ہیں کفر اور معصیت کا نہیں۔

اہلسنت کا عقیدہ ہے کہ فتنج کا خلق اور ارادہ فتنج نہیں ہوتا بلکہ فتنج کا ارتکاب اور کسب اور فتنج کے ساتھ متصف ہونا فتنج ہوتا ہے۔ اللہ تعالیٰ کا فتنج کا ارادہ کرنا خود قرآن پاک میں مذکور ہے۔

وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا حَرَجًا (سورہ انعام: 125)

(ترجمہ: اور جس کو چاہتا ہے کہ گمراہ کرے، کر دیتا ہے اس کے سینہ کو تنگ بے انتہا تنگ)۔

علاوہ ازیں معتزلہ کے عقیدے پر لازم آئے گا کہ بندوں کے زیادہ تر افعال اللہ تعالیٰ کے ارادے کے خلاف ہوں کیونکہ کفر اور معصیت ایمان اور اطاعت کے مقابلے میں دنیا میں زیادہ ہیں۔ حالانکہ اللہ تعالیٰ ایک چیز کا ارادہ کریں اور بندے اللہ کے ارادے کے خلاف عمل کر ڈالیں اس سے اللہ تعالیٰ کا شدید عجز ہونا ظاہر ہوتا ہے جب کہ اللہ تعالیٰ ہر قسم کے عجز سے پاک اور برتر ہیں۔ خود قرآن پاک میں ہے **فَعَالًا لِّمَا يُرِيدُ** (اللہ تعالیٰ جس کام کا ارادہ کرتا ہے اس کو کر گزرنے والا ہے)۔

عمرو بن عبید ایک قدیم معتزلی تھا۔ خود اس کا کہنا ہے کہ جیسا الزام ایک مجوسی نے مجھے دیا ویسا الزام کسی اور نے نہیں دیا۔ اس نے قصہ بیان کیا کہ میرے ساتھ ایک کشتی میں ایک مجوسی بھی سوار تھا۔ میں نے اس سے کہا کہ تو مسلمان کیوں نہیں ہو جاتا؟ اس نے (معتزلہ کے عقیدے کے پیش نظر) جواب دیا کیونکہ اللہ تعالیٰ نے میرے اسلام کا ارادہ نہیں کیا (یعنی تمہارا یہ عقیدہ ہے کہ اللہ تعالیٰ شر کا ارادہ نہیں کرتے اور چونکہ اللہ نے میرے اسلام کا ارادہ نہیں کیا لہذا معلوم ہوا کہ اسلام خیر نہیں ہے بلکہ شر ہے)۔ عمرو بن عبید کہتا ہے میں نے اس مجوسی سے کہا کہ اللہ تعالیٰ تو تیرے اسلام کا ارادہ کرتے ہیں لیکن شیطان تجھے نہیں چھوڑتے ہیں تو مجوسی نے جواباً

کہا کہ پھر تو مجھے غالب فریق کے ساتھ رہنا چاہئے (یعنی اللہ ارادہ کرتے ہیں اور چاہتے ہیں کہ میں مسلمان ہو جاؤں لیکن شیطان اللہ کے ارادے کو پورا نہیں ہونے دیتے تو شیطان اللہ پر غالب ہوئے تو عقل کے مطابق دونوں میں سے جو غالب ہو اس کا عقیدہ رکھنا چاہئے نہ کہ مغلوب کا)۔

عمرو بن عبید معترزی کا یہ غلط عقیدہ ہی تھا جس کی وجہ سے مجوسی اس کو الزام دینے پر قادر ہوا۔ اور یہ بھی روایت ہے کہ اس قصہ کے بعد اس نے اپنے مذہب اعتزال کو ہی ترک کر دیا تھا۔ اہل سنت کہتے ہیں کہ اللہ تعالیٰ کافر اور فاسق سے کفر اور فسق کا ارادہ کرتے ہیں لیکن خود ان کے اختیار کے ساتھ لہذا اللہ تعالیٰ کے ارادے سے وہ کفر اور فسق پر مجبور نہیں ہو جاتے جس کی بڑی دلیل کافر اور فاسق کا خود اپنا یہ احساس اور وجدان ہے کہ وہ اپنے کفر اور فسق میں با اختیار ہے مجبور نہیں ہے۔

فقط شر کو خدا تعالیٰ کی طرف منسوب کرنا خلاف ادب ہے لہذا حق تعالیٰ کو خالق شر کہنا ہرگز مناسب نہیں ہے بلکہ یا تو خالق خیر و شر کہنا چاہئے یا خالق کل شی (ہر شے کا خالق) کہنا چاہئے۔ اسی طرح خالق القاذورات اور خالق الخنازیر (نجاستوں اور خنزیریوں کا پیدا کرنے والا) بھی ہرگز نہ کہنا چاہئے۔ حق تعالیٰ کی پاک جناب میں ایسا لفظ کہنا بے ادبی اور گستاخی ہے۔

اس کو ایسے سمجھیں کہ آدمی کا باپ اس کی ماں کا شوہر بھی ہوتا ہے۔ اب اگر یہ شخص اپنے والد کو بجائے والد صاحب یا ابا جی کہنے کے یوں کہے کہ اے میری ماں کے شوہر یا ان کا تعارف کرائے تو یوں کہے یہ میری ماں کے شوہر ہیں تو کتنی بے ادبی اور گستاخی کی بات ہے۔

عالم کے ساتھ اللہ تعالیٰ کا تعلق

فلاسفہ کہتے ہیں کہ ابتدا میں خدا کے ساتھ ایک اور شے بھی تھی جس کا نام انہوں نے مادہ اور ہیولی (Matter) رکھا ہے اور اس سے تمام کائنات کا ظہور ہوا ہے۔ یہ سب غلط ہے۔ حق یہ ہے کہ ازل میں صرف حق تعالیٰ تھا اور اس کے سوا کوئی شے نہ تھی اس نے اپنے علم اور قدرت اور ارادہ سے جس طرح چاہا کائنات کو پیدا کیا۔

اس کائنات کے ساتھ اللہ تعالیٰ کا کیا تعلق ہے اس کو شاہ اسماعیل شہید رحمہ اللہ نے عبقات میں خوب واضح کیا ہے۔

مولانا مناظر احسن گیلانی رحمہ اللہ نے اپنی کتاب الدین القیم میں اس کو سہل انداز میں یوں بیان

کیا ہے۔

”فلاسفہ اسلام اور صوفیہ کا نظریہ ہے کہ انسان کو جب کسی چیز کا علم حواس کے ذریعہ سے ہوتا ہے تو اس علمی اثر کے بعد انسان میں اس کی قدرت پیدا ہو جاتی ہے کہ اپنی معلوم کی ہوئی شے کو اپنی خیالی قوت سے پیدا کرے۔

فتوحات مکہ میں شیخ ابن عربی رحمہ اللہ لکھتے ہیں بالوہم یخلق کل انسان فی قوۃ خیالہ ما لا وجود لہ الا فیہا (یعنی وہم سے آدمی اپنی قوت خیال میں وہ چیزیں پیدا کر سکتا ہے جن کا وجود صرف اسی میں ہے۔ اس کو ہم (مجازاً) انسان کا تخلیقی عمل کہتے ہیں۔

انسان جب عالم خیال میں عمل کرتا ہے اور مثلاً یہ ارادہ کرتا ہے کہ میں ذہن کی دنیا میں بادشاہی مسجد کو پیدا کروں تو وہ اس کا خیال کرنے کے بعد ہر چیز سے منقطع ہو کر انتہائی یکسوئی کے ساتھ خیال میں قائم کی ہوئی اس عمارت کے تصور میں کچھ اس طرح منہمک اور مستغرق ہو جاتا ہے کہ وہ باتیں جو اب تک اس کے تحت الشعور میں پوشیدہ تھیں وہ اس درجہ سے نکل کر اس کے تفصیلی شعور کے سامنے آ جاتی ہیں یعنی بجائے معقول ہونے کے تخیل ہو جاتی ہیں ٹھیک جیسے نیند میں آدمی بیرونی محسوسات سے منقطع ہو کر ان ہی چیزوں کے مشاہدے میں ڈوب جاتا ہے جو اس کے خزانہ خیال میں محفوظ ہوتی ہیں۔

اپنی اس خیالی اور ذہنی تخلیق سے جس قسم کے تعلقات انسان کے ہوتے ہیں قرآن پاک نے ان سارے تعلقات کو خدا اور عالم کے درمیان ثابت کیا ہے مثلاً

1- پہلا تعلق: قرآن کا دعویٰ ہے کہ حق تعالیٰ نے عالم کو بغیر مادہ کے پیدا کیا ہے جیسا کہ بَدِيعُ السَّمَوَاتِ وَالْأَرْضِ کے قرآنی الفاظ کا تقاضا ہے۔ اسی کی تفسیر حدیث میں ہے کہ کان اللہ ولم یکن معہ شیء (عالم کو بنانے سے پہلے صرف اللہ موجود تھا اور اس کے ساتھ کوئی اور شے موجود نہ تھی) جس کے معنی یہی ہیں کہ آسمان وزمین کچھ نہ تھے اور پھر پیدا ہو گئے۔

حاصل یہ ہے کہ ابتداء میں خدا کے سوا کچھ نہ تھا یعنی مادہ وغیرہ کچھ نہیں تھا پھر خدا نے قوت کن (یعنی اپنی تخلیقی قوت) سے اس عالم کو پیدا کیا۔ ٹھیک جس طرح ہمارے خیال میں کچھ نہیں ہوتا پھر محض اپنے ارادہ سے اپنی معلومات کو ہم وجود عطا کرتے ہیں۔

2- دوسرا تعلق: اسی طرح قرآن کا بیان ہے کہ وَمَا أَمْرُ السَّاعَةِ إِلَّا كَلَمَحٍ الْبَصَرِ أَوْ هُوَ أَقْرَبُ (یعنی موجودہ نظام عالم کی بربادی کے لئے یا قیام قیامت کے لئے پلک جھپکانے بلکہ اس سے بھی کم زمانہ کی

ضرورت ہے) ہم بھی جب اپنی خیالی اور علمی مخلوق مثلاً اسی بادشاہی مسجد کو جسے خیال میں پیدا کرتے ہیں اگر برباد کرنا چاہیں تو اس کے لئے بصر (پلک چھپکانے) سے زیادہ وقت کی ضرورت نہیں صرف توجہ ہٹالینا کافی ہے توجہ ہٹالینے کے ساتھ ہی ہماری خیالی مخلوقات معدوم ہو جاتی ہیں اور بغیر کسی مادہ چھوڑنے کے معدوم ہو جاتی ہیں۔

3- تیسرا تعلق: ہماری خیالی اور علمی مخلوق مثلاً بادشاہی مسجد جس طرح پیدا ہونے میں ہمارے ارادہ اور توجہ کی محتاج ہے ٹھیک اس طرح ہر لحظہ اور ہر لمحہ اپنے قیام و بقا میں بھی ہماری توجہ اور التفات کی وہ دست نگر ہے۔ یہی قرآن کا بھی بیان ہے کہ خدائے تعالیٰ عالم کا صرف خالق ہی نہیں ہے بلکہ قیوم بھی ہے یعنی وہی اسے تھامے ہوئے ہے (یعنی عالم اسی سے قائم ہے) اگر ادنیٰ التفات اس کی طرف سے ہٹالے تو نظام عالم درہم برہم ہو جائے گا جیسا کہ ارشاد ہے۔

اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ

یعنی اللہ کے سوا کوئی معبود نہیں ہے وہ زندہ ہے (یعنی مردہ مادہ نہیں ہے) قیوم ہے (یعنی عالم کو تھامے ہوئے ہے) اسے نہ غنودگی پکڑتی ہے اور نہ نیند چھوتی ہے۔ (کیونکہ اگر ایسا ہو تو نظام عالم قائم نہیں رہ سکتا)۔ اپنے خیال میں کسی مخلوق کو پیدا کر کے یعنی تصور قائم کر کے اگر کوئی اونگھ جائے یا سو جائے تو اس کی یہ پیدا کی ہوئی مخلوق کیا باقی رہ سکتی ہے؟

4- چوتھا تعلق: اب اس پر غور کیجئے کہ مثلاً زید اپنی تخلیقی قوت سے عالم خیال میں جس وقت بادشاہی مسجد کو پیدا کرتا ہے کیا زید خود بادشاہی مسجد بن جاتا ہے یا بادشاہی مسجد زید بن جاتی ہے؟ ہم بلا غور و فکر کے جانتے ہیں کہ ایسا نہیں ہے۔ لیکن اسی کے ساتھ اس کو سوچئے کہ اس خیالی اور علمی بادشاہی مسجد کا وجود زید کے وجود اور ارادہ سے کیا جدا ہے؟ اس کے ہونے کے معنی بجز اس کے اور کیا ہیں کہ اس کا ارادہ اور اس کی توجہ اس کی طرف ہے یہ نہ ہو تو بادشاہی مسجد کی نہ دیواریں ہوں نہ محراب اور نہ منبر۔ تو اسی طرح سمجھئے کہ نہ عالم خدا بن گیا ہے نہ خدا عالم بن گیا ہے اور عالم کا وجود اللہ کے وجود اور ارادہ کے بغیر کچھ نہیں۔

5- پانچواں تعلق: اس پر بھی غور کیجئے کہ آپ جس وقت اپنی خیالی مخلوق کو ذہن میں پیدا کرتے ہیں کیا اپنے آپ کو اس خیالی مخلوق کے کسی فوقانی، تحتانی، ظاہری و باطنی حصہ سے غائب پاتے ہیں؟ غور کیجئے کہ آپ جس طرح اپنے آپ کو اس کی دیواروں کی جڑ کے پاس پاتے ہیں اسی طرح اس کے میناروں پر بھی یقیناً

پائیں گے۔ آپ کو جو نسبت اس کے ظاہر سے ہے اس کے باطن سے بھی وہی نسبت آپ کو ہوگی۔ قرآن بھی یہی کہتا ہے کہ خالق و قیوم اس عالم کے اول میں بھی ہے اور آخر میں بھی، ظاہر میں بھی ہے اور باطن میں بھی۔ ارشاد ہوتا ہے۔

هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ (سورہ حدید: 3)

”وہی اول ہے وہی آخر ہے وہی ظاہر ہے وہی باطن ہے اور وہی ہر چیز کا جاننے والا ہے۔“

لیکن فرمایا جاتا ہے کہ خدا عرش پر ہے کہیں ارشاد ہوتا ہے کہ وہ انسان کی رگ گردن کے پاس بھی ہے۔ خود ہی غور کیجئے۔ ایک خالق اور اس کی مخلوق میں اس کے سوا اور نسبت ہی کیا ہوتی ہے؟ آخر آپ بھی تو اپنے آپ کو اپنی خیالی بادشاہی مسجد کے میناروں پر بھی پاتے ہیں اور اس کی دیوار کی جڑوں کے پاس بھی۔ پھر اگر اس عالم کا خالق اگر عرش پر بھی ہو اور آپ کی شہ رگ سے بھی زیادہ قریب ہو تو اس کے سوا اور عقل سوچ ہی کیا سکتی ہے۔

6- چھٹا تعلق: اب دیکھئے بادشاہی مسجد ایک طویل و عریض عمارت ہے۔ آپ اپنے ذہن میں جس وقت اسے پیدا کرتے ہیں اس طول و عرض کے ساتھ پیدا کرتے ہیں۔ اس لمبائی اور چوڑائی کے باوجود آپ اپنے آپ کو کیا اس کے ذرہ ذرہ پر محیط نہیں پاتے؟ قرآن بھی یہی کہتا ہے وَاللّٰهُ بِكُلِّ شَيْءٍ مُّحِيطٌ (اللہ ہر چیز کو گھیرے ہوئے ہے)۔

7- ساتواں تعلق: آپ جس وقت اپنے ذہن میں کسی پہاڑ یا کسی شہر کو پیدا کرتے ہیں کیا اس ذہنی خیال یا علمی مخلوق میں کسی دوسرے کے ارادے سے کوئی چیز اپنی جگہ سے بل سکتی ہے۔ غور کیجئے اس کا ہر ذرہ آپ ہی کی مرضی اور آپ ہی کے ارادہ کا پابند ہے دوسرے کو اس میں کوئی دخل نہیں ہے۔ قرآن بھی یہی کہتا ہے۔

إِنْ يَّمْسَسْكَ اللَّهُ بِبُصْرٍ فَلَا كَاشِفَ لَهُ إِلَّا هُوَ وَإِنْ يُرِدْكَ بِبَخِيرٍ فَلَا رَادَّ لِفَضْلِهِ (سورہ

یونس: 107)

”اگر چھوئے اللہ تجھے کسی ضرر کے ساتھ تو اسے کوئی کھولنے والا نہیں لیکن وہی۔ اور وہ اگر ارادہ کرے

تیرے ساتھ بھلائی کا کوئی اس کی مہربانی کا پلٹانے والا نہیں ہے۔“

یعنی اس عالم کے کسی حصہ میں کوئی واقعہ بھی ہو اللہ تعالیٰ کے ارادہ اور اذن کے بغیر نہیں ہو سکتا اور کسی

دوسرے کا تصور یا ارادہ یا فعل اس میں قطعاً موثر نہیں ہو سکتا۔

8- آٹھواں تعلق: آپ جب خیالی بادشاہی مسجد کو پیدا کرتے ہیں تو جہاں آپ ہوتے ہیں کیا بادشاہی مسجد بھی وہیں نہیں ہوتی۔ جب ایسا ہے تو خدا نے جب عالم کو پیدا کیا اور خدا اس کا خالق اور وہ اس کا مخلوق ہے تو اس کے بعد یہ سوال کتنا بے معنی ہو جاتا ہے کہ عالم کہاں ہے اور خدا کہاں ہے؟ جب قرآن میں فرمایا گیا **هُوَ مَعَكُمْ أَيْنَ مَا كُنْتُمْ** تو لوگوں کو تعجب ہوا کہ جہاں ہم ہوتے ہیں وہیں خدا کس طرح ہو سکتا ہے لیکن لوگ اپنی ذہنی تخلیق کے متعلق نہیں سوچتے کہ جہاں وہ ہوتے ہیں وہیں ان کی وہ تخلیق بھی ہوتی ہے۔

اسی کے ساتھ اگر آدمی اپنی ذہنی مخلوقات کے متعلق غور کرے تو کیا اپنے آپ کو ان کے نیچے یا اوپر یا کسی اور سمت میں پاتا ہے؟ یقیناً خالق و مخلوق میں کوئی ایسی سمتی نسبت نہیں ہوتی۔ پھر کیا ہوا اگر قرآن میں اعلان کیا گیا کہ **أَيْنَمَا تُولُوا فَنُصِّبْهُمُ مِنْهُ** یعنی جہد تم رخ کرو گے وہیں خدا ہے۔

صفات متشابہات

قرآن پاک میں اللہ تعالیٰ کے لیے **يد** (ہاتھ) **وجه** (چہرہ) **ساق** (پنڈلی) اور **استوی علی العرش** (عرش پر مستوی ہوا) کے الفاظ استعمال ہوئے ہیں۔ ان سے اللہ تعالیٰ کی وہ صفات مراد ہیں جن کا ظاہری مطلب مراد نہیں ہے۔ چونکہ قرآن پاک میں ان کا ذکر ہے اس لیے ان پر ایمان رکھنا ضروری ہے لیکن اس طور پر کہ ہمیں ان کا معنی نہیں بتایا گیا اور ان سے جو بھی اللہ کی مراد ہے وہ حق ہے۔

صفات متشابہات کے بارے میں:

1- اہلسنت جو کہ اشاعرہ اور ماتریدیہ ہیں ان کے متقدمین کہتے ہیں کہ یہ اللہ تعالیٰ کی صفات ہیں لیکن ان کا ظاہری معنی مراد نہیں ہے اور ان کا کوئی معنی متعین کئے بغیر ہم ان کی مراد کو اللہ تعالیٰ کے حوالے کرتے ہیں اور ہم یہ عقیدہ رکھتے ہیں کہ اللہ کے نزدیک ان کے جو بھی معنی ہیں وہ حق ہیں اور اللہ تعالیٰ کی شایان شان ہیں۔ صفات متشابہات کے بارے میں اس نظریے کو تفویض کہا جاتا ہے۔

فقہ اکبر میں امام اعظم ابوحنیفہ رحمہ اللہ فرماتے ہیں:

فما ذكره الله تعالى في القرآن من ذكر الوجه واليد والنفس والعين فهو له صفات ولا يقال ان يده قدرته او نعمته لان فيه ابطال الصفة و هو قول اهل القدر والا اعتزال ولكن يده صفة بلا كيف۔

ترجمہ: قرآن پاک میں اللہ تعالیٰ نے وجہ اور ید اور نفس اور عین کا ذکر کیا ہے۔ یہ سب اللہ تعالیٰ کی مستقل صفات ہیں۔ اور یہ نہ کہنا چاہئے کہ ید (ہاتھ) سے اللہ کی قدرت یا نعمت مراد ہے اس لیے کہ اس طرح کہنے سے اللہ تعالیٰ کی صفات کا بطلان لازم آتا ہے (کیونکہ قدرت کا اللہ کی صفت ہونا معلوم ہے۔ ید سے مراد بھی اگر قدرت ہی ہو تو یہ علیحدہ صفت نہ ہوئی اور اس کا علیحدہ مستقل صفت ہونا باطل ہوا)۔ اور مثلاً ید سے قدرت مراد لینا معتزلہ اور قدریہ کا طریقہ ہے۔ (امام اعظم رحمہ اللہ کہتے ہیں) اس کے بجائے یوں کہنا چاہئے کہ مثلاً ید اللہ تعالیٰ کی صفت ہے جو کیفیت سے پاک ہے۔ (اور اس سے اللہ کی کیا مراد ہے وہ اللہ کے حوالے ہے)۔

2- اہلسنت یعنی اشاعرہ و ماتریدیہ کے متاخرین کے نزدیک بھی اصل تفویض ہے لیکن چونکہ اسلاف سے بعض جگہ تاویل منقول ہے اس لیے یہ حضرات عوام کو گمراہوں کی گمراہی سے بچانے کے لیے تاویل کرنے کو جائز کہتے ہیں۔ یہاں تاویل سے مراد ہے ظاہری معنی کو چھوڑ کر اللہ کے شایان شان کوئی اور مطلب لینا۔ حضرت عبداللہ بن عباسؓ سے منقول تاویل کی مثال یہ ہے:

ابن قدامہ اپنی کتاب ذم التاویل میں لکھتے ہیں:

ثم لو كان تاويلا فما نحن تاولنا و انما السلف رحمة الله عليهم الذي ثبت صوابهم و
 وحب اتباعهم هم الذين تاولوه فان ابن عباس و الضحاك و مالكا و سفيان و كثيرا من العلماء
 قالوا في قوله و هو معكم اى علمه۔

”ترجمہ: پھر اگر یہ تاویل ہی ہو تو یہ تاویل ہم نے نہیں کی۔ یہ تاویل ان سلف نے کی ہے جن کی درستگی ثابت ہے اور جن کا اتباع واجب ہے۔ یہ حضرت عبداللہ بن عباسؓ اور ضحاك اور مالک اور سفیان ثوری اور دیگر بہت سے اہل علم ہیں رحمہم اللہ جنہوں نے وَ هُوَ مَعَكُمْ وہ تمہارے ساتھ ہے کا مطلب یہ بتایا کہ اللہ کا علم تمہارے ساتھ ہے)۔

ابن تیمیہ رحمہ اللہ کی کتاب عقیدہ واسطیہ کی شرح میں خلیل ہر اس لکھتے ہیں:

وَسِعَ كُرْسِيُّهُ قَالَ ابْنُ عَبَّاسٍ اى علمه۔

وَسِعَ كُرْسِيُّهُ۔ (وسیع ہے اس کی کرسی)۔ ابن عباس رضی اللہ عنہ کہتے ہیں اس کا مطلب ہے کہ اللہ کا علم

وسیع ہے۔

3- بدعتی فرقہ معتزلہ کے نزدیک ظاہری معنی کو چھوڑ کر تاویل کرنا واجب ہے مثلاً ید سے قوت و قبضہ اور وجہ

سے ذات الہی مراد لینا واجب سمجھتا ہے۔ اس فرقہ کی دلیل یہ ہے کہ اگر ان سے ظاہری ہاتھ اور چہرہ ہی مراد ہو تو اللہ تعالیٰ مخلوق کی مثل ہو جائیں گے حالانکہ قرآن پاک میں ہے لَيْسَ كَمِثْلِهِ شَيْءٌ (اس کی مثل کوئی شے نہیں ہے)۔

معزز لے کی بات درست نہیں ہے کیونکہ ہم جب اللہ تعالیٰ کے لیے صفت ید مانتے ہیں اور کہتے ہیں کہ اس کا وہ معنی ہے جو اللہ کی شایان شان ہے اور اللہ سے جانتے ہیں ہم اسے نہیں جانتے تو ہم لفظ کو معنی سے خالی نہیں کہتے اور کہتے ہیں کہ اس کا معنی ہے لیکن ہم اسے نہیں جانتے ہم اس کو اللہ کے حوالے کرتے ہیں۔

4- ایک فرقہ سلفی کے نام سے مشہور ہے۔ سلفیوں کے نزدیک ان صفات کے ظاہری معنی مراد ہیں مثلاً ید (ہاتھ) سے وہ کام کرنے والا عضو مراد لیتے ہیں البتہ اس کی کیفیت یعنی شکل و صورت کو غیر معلوم کہتے ہیں۔

سلفی لوگ اس کے دعویدار ہیں کہ وہ امام احمد بن حنبل رحمۃ اللہ علیہ کے طریقے پر چلتے ہیں لیکن امام احمد رحمہ اللہ دیگر اہلسنت کی طرح تفویض اور تاویل کرتے تھے اور ظاہری معنی مراد نہیں لیتے تھے۔

امام احمد تاویل کرتے ہیں

(i) حکمی حنبلی عن الامام احمد انه سمعه يقول احتجوا على يوم المناظرة فقالوا تجيء يوم القيامة سورة البقرة و تجيء سورة تبارك قال فقلت لهم انما هو الثواب قال الله جل ذكره و جاء ربك و الملك صفا صفا و انما تاتي قدرته۔ (العقيدہ و علم الکلام ص 504)

(ترجمہ: امام احمد رحمۃ اللہ علیہ نے ذکر کیا کہ مناظرہ کے دن فریق مخالف نے میرے خلاف یہ دلیل دی کہ حدیث میں ہے کہ سورہ بقرہ اور سورہ تبارک قیامت کے دن آئیں گی۔ میں نے جواب دیا کہ اس سے مراد ان کا ثواب ہے۔ اسی طرح اللہ تعالیٰ نے فرمایا: وَجَاءَ رَبُّكَ وَالْمَلَكُ صَفًا صَفًا (یعنی اس کی قدرت آئے گی)۔

(ii) قال ابن حزم الظاهري روينا عن الامام احمد بن حنبل رحمه الله في قوله تعالى و جاء ربك انما معناه جاء امر ربك كقوله تعالى هل ينظرون الا ان تاتيهم الملائكة او ياتي امر ربك۔ و القرآن يفسر بعضه بعضا هكذا نقله ابن جوزي في تفسيره زاد المسير (العقيدہ و علم الکلام ص 504)

(ترجمہ: ابن حزم ظاہری نے نقل کیا کہ امام احمد رحمۃ اللہ علیہ نے وجاء ربك اور تمہارا رب آیا کے

بارے میں فرمایا کہ اس سے مراد ہے تمہارے رب کا حکم آیا جیسا کہ اس آیت میں ہے:

هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ أَمْرٌ رَبِّكَ۔ (نحل: 33)

(وہ نہیں انتظار کرتے مگر اس کا کہ آئیں ان کے پاس فرشتے یا آئے تمہارے رب کا حکم۔) اور قرآن کا ایک حصہ دوسرے کی تفسیر کرتا ہے۔ اسی طرح سے ابن الجوزی نے اپنی تفسیر زاد المسیر میں نقل کیا ہے۔ ان روایتوں کے مطابق امام احمد رحمۃ اللہ علیہ نے تاویل کا طریقہ اختیار کیا ہے۔

امام احمد رحمۃ اللہ تفریض کرتے ہیں

i- لما سئل الامام احمد عن احاديث النزول والروية و وضع القدم و نحوها قال نومن بها و نصدق بها ولا كيف ولا معنى۔ (اثبات الحد لله ص 218, 219)

(ترجمہ: امام احمد رحمۃ اللہ علیہ سے نزول، رویت اور پاؤں رکھنے کی حدیثوں کے بارے میں پوچھا گیا

تو انہوں نے فرمایا: ہمارا ان پر ایمان ہے اور ہم ان کی تصدیق کرتے ہیں بغیر کیفیت کے اور بغیر معنی کے۔)

(ii) و كان الأمام احمد رحمه الله يقول امرو الا حاديث كما جاءت و على ما قال جرى كبار اصحابه كابراهيم الحربي و ابى داؤد والاثرم و من كبار اتباعه ابو الحسن المنادى و كان من المحققين و كذلك ابو الحسين التميمي و ابو محمد رزق الله بن عبد الوهاب و غيرهم من اساطين الائمة في مذهب الامام احمد و جروا على ما قاله في حالة العافية و في حالة الابتلاء..... (العقيدة و علم الكلام 285)

(ترجمہ: امام احمد رحمۃ اللہ علیہ فرماتے تھے کہ احادیث کو ایسے ہی چلاؤ جیسی کہ وہ ہیں..... یعنی ان کے

الفاظ کو چلاؤ کسی بھی معنی کی تعیین کئے بغیر..... اور جیسے انہوں نے فرمایا ان کے بڑے شاگردوں نے ویسا ہی

طریقہ اختیار کیا مثلاً ابراہیم حربی، ابو داؤد اور اثرم نے اور ان کے بڑے پیروکاروں میں سے ابو الحسن

منادی نے جو کہ محقق لوگوں میں سے تھے۔ اسی طرح ابو الحسن تمیمی اور ابو محمد رزق اللہ بن عبد الوهاب وغیرہ نے

جو امام احمد رحمۃ اللہ علیہ کے مذہب کے ستونوں میں سے تھے انہوں نے بھی موافق و مخالف ہر قسم کے حالات

میں اسی طرح عمل کیا۔)

امام احمد صفات متشابہات کی تفسیر میں سلفیوں سے اختلاف کرتے ہیں۔

طبقات الحنابلة میں امام احمد رحمۃ اللہ علیہ کا یہ عقیدہ مذکور ہے:

”اللہ تعالیٰ کے دو ہاتھ ہیں اور یہ اللہ تعالیٰ کی ذات میں ان کی صفات ہیں کام کرنے کے اعضاء نہیں ہیں اور اللہ مرکب نہیں ہیں۔ اور وہ نہ جسم ہیں اور نہ اجسام کی جنس سے ہیں اور نہ محدود و ترکیب کی جنس سے ہیں اور نہ ابغاض ہیں اور نہ جوارح اور نہ ان پر قیاس کیا جاسکتا ہے۔ اور نہ اللہ کی کہنی ہے اور نہ بازو ہے اور نہ ہاتھ کے لفظ کا استعمال جن جن معانی کا تقاضا کرتا ہے ان میں سے ہیں سوائے ان کے جن کا ذکر قرآن پاک میں آیا ہو یا جو نبی ﷺ کی صحیح حدیث میں ہو۔“

سلفیوں کی ایک اور غلطی: سلفیوں کے نزدیک اللہ تعالیٰ کو عالم سے باہر ہونا چاہیے لیکن خود ان کے کہے کے مطابق وہ اس کے اندر بھی ہیں

سلفیوں نے استوی علی العرش کا یہ مطلب بنایا کہ اللہ تعالیٰ اپنی مخلوق سے جدا ہیں اور عرش جو کہ پورے عالم کو گھیرے ہوئے ہے اللہ تعالیٰ اس کے اوپر ہیں یا اس پر بیٹھے ہوئے ہیں۔

ایک سلفی علامہ عثیمین لکھتے ہیں:

فنحن نؤمن بان الله بائن من خلقه ... و نؤمن بان الله فوق العرش استوی علیہ

(ترجمہ: ہم ایمان رکھتے ہیں کہ اللہ تعالیٰ اپنی مخلوق سے جدا ہیں..... اور ہمارا ایمان ہے کہ اللہ

تعالیٰ عرش کے اوپر ہیں۔)

علامہ عثیمین یہ بتانا چاہتے ہیں کہ عالم کل کا کل اللہ تعالیٰ کی مخلوق ہے اور اس عالم کی جو خارجی تہہ ہے وہ عرش الہی ہے اور اللہ تعالیٰ چونکہ عرش سے بھی کچھ اونچے ہیں یا عرش پر بیٹھے ہیں تو ان کی ذات تمام مخلوق سے جدا ہوئی۔

لیکن سلفی اپنے اس عقیدے کو بھی بلا کسی تردد کے مندرجہ ذیل طریقوں سے توڑتے ہیں:

1- کرسی عرش کے اندر کی چیز ہے اور مخلوق ہے اور وہ اللہ تعالیٰ کے پاؤں رکھنے کی جگہ ہے۔

ایک اور سلفی علامہ خلیل ہر اس عقیدہ واسطیہ پر اپنی شرح میں لکھتے ہیں:

ان کرسیہ قد وسع السماوات و الارض جمیعا۔ و الصحیح فی الکرسی انہ غیر

العرش و انہ موضع القدمین و انہ فی العرش کحلقة ملقاة فی الفلاة۔

(ترجمہ: اللہ تعالیٰ کی کرسی تمام آسمانوں اور زمین کو گھیرے ہوئے ہے۔ صحیح بات یہ ہے کہ کرسی

عرش سے علیحدہ شے ہے اور وہ اللہ تعالیٰ کے قدموں کی جگہ ہے اور کرسی عرش کے مقابلے میں ایسے ہے

جیسے ریگستان میں پڑا ہوا چھلا)۔

2- جب تہائی رات رہ جاتی ہے تو اللہ تعالیٰ عرش سے آسمان دنیا پر اتر آتے ہیں یا پھیل کر اس تک پہنچ جاتے ہیں۔ عرش اور عرش کے اندر جو کچھ ہے چونکہ سب اللہ تعالیٰ کی مخلوق ہے تو اللہ تعالیٰ مخلوق میں داخل ہوئے مخلوق سے باہر نہ ہوئے۔

3- ابن تیمیہ سمیت تمام سلفی اس بات کے قائل ہیں کہ قیامت کے دن رسول اللہ ﷺ کو جو مقام محمود عطا ہوگا اس کے دو معنی ہیں (i) شفاعت کبریٰ اور (ii) اللہ تعالیٰ کے عرش پر بیٹھنے کا اعزاز۔ مشہور غیر مقلد عالم مولانا یوسف صلاح الدین اپنے تفسیری حواشی میں لکھتے ہیں ”یہ بھی ممکن ہے کہ اس عرش سے مراد وہ عرش ہو جو فیصلوں کے لیے زمین پر رکھا جائے گا جس پر اللہ تعالیٰ نزول اجلال فرمائے گا“ اور ظاہر ہے کہ یہ عرش اس بڑے عرش کے اندر ہوگا اور اس طرح اللہ تعالیٰ کی ذات عالم سے مباین اور جدا نہ ہوئی بلکہ اس کے اندر ہوئی۔

میدان حشر بھی اللہ تعالیٰ کی مخلوق ہوگا اور عرش کے گھیراؤ کے اندر ہوگا اللہ تعالیٰ جب قیامت کے دن نزول اجلال فرمائیں گے تو عالم کے اندر داخل ہو جائیں گے جدا نہیں رہیں گے۔

4- اللہ تعالیٰ جہنم پر اپنا پاؤں رکھیں گے۔ جہنم بھی عالم کا ایک حصہ اور مخلوق ہے تو اللہ تعالیٰ کا پاؤں مخلوق سے جدا نہ ہوا۔

اسماءِ حسنیٰ

نام دو طرح کے ہوتے ہیں۔ ایک ذاتی دوسرے صفاتی مثلاً ایک شخص کا نام زید ہے تو یہ اس کا ذاتی نام ہے جو اس کی ذات (Person) کے لئے بولا جاتا ہے۔ پھر اگر وہ گورے رنگ کا ہو تو ہم اس کو گورا کہتے ہیں اور اگر صاحب علم ہو تو اس کو عالم کہتے ہیں اور صاحب عقل ہو تو اس کو عاقل کہتے ہیں۔ یہ اس کے صفاتی نام ہیں جو اس کی صفات کی وجہ سے اس پر بولے جاتے ہیں۔

اسی طرح اللہ تعالیٰ کے نام بھی دو طرح کے ہیں، ذاتی اور صفاتی۔ خود اللہ تو ذاتی نام ہے جبکہ دیگر تمام نام صفاتی ہیں۔

اللہ تعالیٰ کے صفاتی ناموں میں یہ ضابطہ ہے کہ قرآن و حدیث میں جو الفاظ آئے ہیں ان کا استعمال جائز ہے۔ اور جن الفاظ کا ذکر قرآن و حدیث میں نہیں آیا مثلاً قدیم یا واجب الوجود یا سخی یا عاقل ان کے استعمال

کے بارے میں امام ابو الحسن اشعری رحمہ اللہ کہتے ہیں کہ یہ جائز نہیں نہ اسم کے طور پر کہ ہم اللہ کو مخاطب کر کے یوں کہیں کہ اے قدیم اور نہ وصف کے طور پر کہ یوں کہیں کہ اللہ قدیم ہے۔ البتہ امام غزالی اور امام رازی رحمہما اللہ کہتے ہیں کہ اسم کے طور پر تو ان کا استعمال جائز نہیں اور ہم اللہ کو اے قدیم کہہ کر نہیں پکاریں گے البتہ بطور صفت کے ہم ان الفاظ کا استعمال کر سکتے ہیں جب کہ ان سے اللہ تعالیٰ کی شان میں نقص کا ایہام نہ ہو مثلاً ہم یہ کہہ سکتے ہیں کہ اللہ قدیم ہے اور اللہ واجب الوجود ہے۔

اللہ تعالیٰ کے اسماء و صفات بے شمار ہیں۔ حدیثوں میں جو ننانوے ناموں کا ذکر ہے تو اس وجہ سے ہے کہ وہ ننانوے نام اللہ کی تمام صفات کمالیہ کی اصل اور بنیاد ہیں۔ ان ننانوے ناموں کے علاوہ اور بھی کچھ نام قرآن و حدیث میں وارد ہوئے ہیں مثلاً قاہر، شاکر، دائم، وتر، فاطر، علام، ملیک، اکرم، مدہر، رفیع، ذی الطول، ذی المعارج، ذوالفضل، خلاق، سید، حنان، شان اور دیان وغیرہ۔

اللہ تعالیٰ کے ذاتی ناموں میں وہ ضابطہ نہیں جو صفاتی ناموں کے لئے اوپر ذکر ہوا۔ لہذا ہر زبان میں ذات الہی کے لئے جو نام مقرر ہے جیسے اردو اور فارسی میں خدا اور انگریزی میں بڑے G کے ساتھ GOD ان کا استعمال درست ہے۔ البتہ کافروں میں اللہ تعالیٰ کے لئے استعمال کئے جانے والے جن ناموں کے بارے میں تحقیق نہ ہو کہ وہ ذاتی نام ہیں یا صفاتی نام ہیں مثلاً یہود میں یہوداہ (Jehovah) اور پارسیوں میں ایزد اور ہندوؤں میں پریشور تو ان کے استعمال سے بچنا چاہئے شاید کسی ناجائز صفت کے لحاظ سے مقرر کئے گئے ہوں مگر ان کی بے ادبی اور بے تعظیمی بھی نہ کرنی چاہئے۔

حدیث میں وارد اللہ تعالیٰ کے ننانوے نام

1- اَللّٰهُ:

یہ نام خدا تعالیٰ کی ذات کے لئے مخصوص ہے۔ غیر خدا پر اس کا اطلاق نہیں ہو سکتا نہ حقیقتاً نہ مجازاً۔ اس ذاتی نام کو چھوڑ کر باقی جتنے نام ہیں وہ سب صفاتی نام ہیں یعنی اللہ تعالیٰ کی کسی صفت کے اعتبار سے ہیں۔

2- اَلرَّحْمٰنُ: نہایت رحم والا۔

3- اَلرَّحِیْمُ: بڑا مہربان۔

4- اَلْمَلِکُ: بادشاہ حقیقی اپنی تدبیر اور تصرف میں مختار مطلق۔

- 5- اَلْقُدُّوسُ: تمام عیبوں اور برائیوں سے پاک اور منزہ، اور جسم اور جسمانی صفات سے خالی۔
- 6- اَلْسَّلَامُ: آفتوں اور عیبوں سے سالم اور سلامتی کا عطا کرنے والا۔
- 7- اَلْمُؤْمِنُ: مخلوق کو آفتوں سے امن دینے والا اور امن کے سامان پیدا کرنے والا۔
- 8- اَلْمُهَيَّبُ: ہر چیز کا نگہبان
- 9- اَلْعَزِيزُ: عزت والا اور غلبہ والا کوئی اس کا مقابلہ نہیں کر سکتا اور نہ کوئی اس پر غلبہ پاسکتا ہے۔
- 10- اَلْحَبَابُ: جبر اور قہر والا۔ ٹوٹے ہوئے کا جوڑنے والا اور بگڑے ہوئے کا درست کرنے والا۔
- 11- اَلْمُتَكَبِّرُ: انتہائی بلند اور برتر، جس کے سامنے سب حقیر ہیں۔
- 12- اَلْخَالِقُ: مشیت اور حکمت کے مطابق ٹھیک اندازہ کرنے والا اور اس اندازہ کے مطابق پیدا کرنے والا۔ اس نے ہر چیز کی ایک خاص مقدار مقرر کر دی کسی کو چھوٹا اور کسی کو بڑا، اور کسی کو انسان اور کسی کو حیوان، کسی کو پہاڑ اور کسی کو پتھر اور کسی کو مکھی اور کسی کو مچھر غرض ہر ایک کی ایک خاص مقدار مقرر کر دی ہے۔
- 13- اَلْبَارِئُ: بلا کسی اصل کے اور بلا کسی خلل کے پیدا کرنے والا۔
- 14- اَلْمُصَوِّرُ: طرح طرح کی صورتیں بنانے والا کہ ہر صورت دوسری صورت سے جدا اور ممتاز ہے۔
- 15- اَلْغَفَّارُ: بڑا بخشنے والا اور عیبوں کا چھپانے والا اور پردہ پوشی کرنے والا۔
- 16- اَلْقَهَّارُ: بڑے قہر اور غلبہ والا کہ جس کے آگے سب عاجز ہوں۔ ہر موجود اس کی قدرت کے سامنے مقہور اور عاجز ہے۔

17- الْوَهَابُ: بغیر غرض کے اور بغیر عوض کے خوب دینے والا۔ بندہ بھی کچھ بخشش

کرتا ہے مگر اس کی بخشش ناقص اور نامتام ہے کیونکہ بندہ کسی کو کچھ روپیہ پیسہ دے سکتا ہے مگر صحت اور عافیت نہیں دے سکتا۔ جبکہ اللہ تعالیٰ کی بخشش میں سب کچھ ہی داخل ہے۔

18- الْرَزَاقُ: بہت بڑا روزی دینے والا اور روزی کا پیدا کرنے والا رزق اور مرزوق سب اسی کی مخلوق ہے۔

19- الْفَتَّاحُ: رزق، صحت اور علوم کا دروازہ کھولنے والا اور بہت بڑا مشکل کشا یعنی مشکلات کی گرہ کھولنے والا۔

20- الْعَلِيمُ: بہت جاننے والا جس سے کوئی چیز مخفی نہیں ہو سکتی اس کا علم تمام کائنات کے ظاہر اور باطن کو محیط ہے۔

21- الْقَابِضُ: تنگی کرنے والا۔

22- الْبَاسِطُ: فراخی کرنے والا۔ یعنی حسی اور معنوی رزق کی تنگی اور فراخی سب اس کے ہاتھ میں ہے۔ کسی پر رزق کو فراخ کیا اور کسی پر تنگ کیا۔

23,24- الْخَافِضُ، الرَّافِعُ: پست کرنے والا، اور بلند کرنے والا۔ وہ جس کو چاہے پست کرے اور جس کو چاہے بلند کرے۔

25,26- الْمُعِزُّ، الْمُدْلُ: عزت دینے والا اور ذلت دینے والا۔ وہ جس کو چاہے عزت دے اور جس کو چاہے ذلت دے۔

27- السَّمِيعُ: سب کچھ سننے والا۔

28- الْبَصِيرُ: سب کچھ دیکھنے والا۔

29- الْحَكَمُ: حاکم مطلق، وہ جو چاہے حکم اور فیصلہ دے کوئی اس کو چیلنج کرنے والا نہیں۔

30- الْعَدْلُ: انصاف کرنے والا، وہ بالفعل کسی پر ظلم اور جور و ستم نہیں کرتا۔

31- الْكَافِيُ: باریک بین یعنی ایسی خفی اور باریک چیزوں کا ادراک کرنے والا جہاں نگاہیں پہنچ سکتیں۔ بڑا لطف و کرم کرنے والا بھی ہے۔

32- الْخَبِيرُ: بڑا ہی آگاہ اور باخبر ہے۔ وہ ہر چیز کی حقیقت کو جانتا ہے۔ ہر چیز

کی اس کو خبر ہے یہ ناممکن ہے کہ کوئی چیز موجود ہو اور خدا کو اس کی خبر نہ ہو۔

33- اَلْحَلِيْمُ: بڑا ہی بردبار، اسی لئے علانیہ نافرمانی بھی اس کو مجرمین کی فوری سزا

پر آمادہ نہیں کرتی اور گناہوں کی وجہ سے وہ رزق بھی نہیں روکتا۔

34- اَلْعَظِيْمُ: بڑی ہی عظمت والا جس کے سامنے سب ہیچ ہیں۔

35- اَلْغَفُوْرُ: بہت بخشنے والا۔

36 اَلشَّكُوْرُ: بڑا قدردان اس لئے تھوڑے عمل پر بڑا ثواب دیتا ہے۔

37- اَلْعَلِيُّ: بہت بلند و برتر کہ اس سے اوپر کسی کا مرتبہ نہیں۔

38- اَلْكَبِيْرُ: بہت بڑا کہ اس سے بڑا کوئی متصور نہیں۔

39- اَلْحَفِيْظُ: سب کا محافظ۔ مخلوق کو آفتوں اور بلاؤں سے محفوظ رکھتا ہے۔

40- اَلْمُقِيْتُ: مخلوق کو روزی اور توانائی دینے والا خواہ وہ روزی اور توانائی

جسمانی ہو یا روحانی ہو۔

41- اَلْحَسِيْبُ: ہر حال میں سب کے لئے کفایت کرنے والا اور قیامت کے دن

بندوں سے حساب لینے والا۔

42- اَلْحَلِيْلُ: بزرگ قدر۔

43- اَلْكَرِيْمُ: بہت کرم اور بخشش کرنے والا۔ وہ بغیر سوال کے اور بغیر وسیلہ کے

عطا کرتا ہے۔

44- اَلرَّقِيْبُ: بڑا نگہبان اور نگران۔ کسی شے سے وہ غافل نہیں اور کوئی چیز اس

کی نظر سے پوشیدہ نہیں۔

45- اَلْمُجِيْبُ: دعاؤں کا قبول کرنے والا۔ اور بندوں کی پکار کا جواب دینے والا۔

46- اَلْوَاْسِعُ: وسعت والا۔ وہ علم، قدرت اور نعمت میں بڑی وسعت والا ہے

یعنی ان چیزوں نے ہر شے کا احاطہ کیا ہوا ہے۔

47- اَلْحَكِيْمُ: بڑی حکمتوں والا اس کا کوئی کام حکمت سے خالی نہیں۔ وہ ہر چیز

کی مصلحتوں سے واقف ہے۔

48- اَلْوَدُوْدُ: بڑا محبت کرنے والا یعنی بندوں کی خوب رعایت کرنے والا اور ان

پر خوب انعام کرنے والا

49- الْمَجِيدُ: بڑا بزرگ۔ وہ اپنی ذات اور صفات اور افعال میں بزرگ ہے۔

50- الْبَاعِثُ: مردوں کو زندہ کر کے قبروں سے اٹھانے والا اور سوتے ہوؤں کو

بستروں سے جگانے والا۔

51- الشَّهِيدُ: حاضر و ناظر اور ظاہر و باطن پر مطلع اور بعض کہتے ہیں کہ امور ظاہرہ کے

جاننے والے کو شہید کہتے ہیں اور مطلق جاننے والے کو علیم کہتے ہیں۔

52- الْحَقُّ: ثابت اور برحق۔ اس کی خدائی اور شہنشاہی حق ہے اور حقیقی

ہے۔ اس کے سوا سب غیر حقیقی اور پیچھے ہے۔

53- الْوَكِيلُ: کارساز یعنی جس کی طرف دوسرے اپنا کام سپرد کر دیں وہی

بندوں کا کام بنانے والا ہے۔

54- الْقَوِيُّ: غیر متناہی اور بڑی طاقت و قوت والا۔ اس کو کبھی ضعف لاحق نہیں ہوتا۔

55- الْغَنِيُّ: شدید قوت والا جس میں ضعف و انحلال اور کمزوری کا امکان نہیں

اور اس کی قوت میں کوئی اس کا مقابل اور شریک نہیں۔

56- الْوَلِيُّ: مددگار اور دوست رکھنے والا یعنی اہل ایمان کا محبت اور ناصر۔

57- الْحَمِيدُ: سزاوار حمد و ثنا وہ ذات و صفات اور افعال ہر ایک کے اعتبار سے

قابل تعریف ہے۔

58- الْمُحْصِي: اپنے علم و شمار میں رکھنے والا۔ یعنی وہ کائنات عالم کی مقدار اور شمار کو

جاننے والا۔ زمین کے ذرے اور بارش کے قطرے اور درختوں

کے پتے اور انسانوں اور حیوانوں کے سانس سب اس کو معلوم ہیں۔

59- الْمُبْدِيُّ: پہلی بار پیدا کرنے والا اور عدم سے وجود میں لانے والا۔

60- الْمُعِيدُ: دوبارہ پیدا کرنے والا۔ پہلی بار بھی اسی نے پیدا کیا اور قیامت

بھی وہی دوبارہ پیدا کرے گا اور معدومات کو دوبارہ ہستی کا لباس

کے دن پہنائے گا۔

61- الْمُحْيِيُّ: زندگی دینے والا

62- الْمُمِيتُ: موت دینے والا

- 63- اَلْحَىٰ: بذات خود زندہ اور قائم بالذات جس کی ذات قائم ہو، جس کی حیات کو کبھی زوال نہیں۔
- 64- اَلْقَيُّومُ: کائنات عالم کی ذات و صفات کا قائم رکھنے والا اور تھامنے والا یعنی تمام کائنات کا وجود اور ہستی اس کے سہارے سے قائم ہے۔
- 65- اَلْوَاحِدُ: غنی اور بے پروا کہ کسی چیز میں کسی کا محتاج نہیں، یا یہ معنی کہ اپنی مراد کو پانے والا، جو چاہتا ہے وہی ہوتا ہے۔
- 66- اَلْمَاجِدُ: بڑی بزرگی والا بزرگ مطلق۔
- 67- اَلْوَاحِدُ: ایک، کوئی اس کا شریک نہیں۔
- 68- اَلْاَحَدُ: ذات و صفات میں یکتا اور یگانہ۔ یعنی بے مثال اور بے نظیر۔ (احد کا لفظ ترمذی میں اور بیہقی کی دعوات کبیر میں نہیں آیا۔ البتہ ابن ماجہ کی روایت میں یہ لفظ آیا ہے)
- 69- اَلصَّمَدُ: سردار کامل جو سب سے بے نیاز اور سب اس کے محتاج۔ یعنی ذات و صفات کے اعتبار سے ایسا کامل مطلق کہ وہ کسی کا محتاج نہیں اور سب اس کے محتاج ہیں۔
- 70- اَلْقَادِرُ: قدرت والا۔ اسے اپنے کام میں کسی آلہ کی بھی ضرورت نہیں اور وہ عجز اور لاچارگی سے پاک اور منزہ ہے۔
- 71- اَلْمُقْتَدِرُ: پوری قدرت رکھنے والا یعنی وہ بذات خود کامل القدرت کسی چیز کے کرنے میں اسے دشواری نہیں اور کسی میں یہ قدرت نہیں کہ اس کی قدرت میں مزاحمت کر سکے۔
- 72,73- اَلْمُقْتَدِمُ، اَلْمَوْجِبُ: آگے کرنے والا (مثلاً دوستوں کو) پیچھے کرنے والا (مثلاً دشمنوں کو)
- 74- اَلْاَوَّلُ: سب سے پہلا یعنی اس سے پہلے کوئی موجود نہ تھا
- 75- اَلْاٰخِرُ: سب سے پچھلا۔ یعنی جب کوئی نہ رہے وہ موجود رہے گا۔
- 76- اَلظَّاهِرُ: آشکارا، ہر چیز کا وجود و ظہور اللہ تعالیٰ کے وجود سے ہے لہذا

کائنات کی ہر چیز اور ہر ذرہ اس کی ہستی اور وجود پر روشن دلیل ہے لہذا اللہ تعالیٰ خوب ظاہر ہے۔ اس کا ایک مطلب غالب بھی ہے یعنی وہ ایسا غلبہ والا ہے کہ اس سے اوپر کوئی قوت نہیں ہے۔

77- الْبَاطِنُ: پوشیدہ۔ اس کی ذات کی کنہ اور اس کی صفات کے حقائق تک عقل کی رسائی نہیں ہے۔ کسی ایک صفت کا احاطہ بھی کوئی نہیں کر سکتا نہ اپنی رائے سے اس کی کچھ کیفیت بیان کر سکتا ہے لہذا اس اعتبار سے اس سے زیادہ کوئی پوشیدہ نہیں نیز وہ ایسا چھپا ہے کہ اس سے پرے کوئی جگہ نہیں جہاں اس کی آنکھ سے اوجھل ہو کر پناہ مل سکے۔

- 78- الْوَالِي: کارساز اور مالک اور تمام کاموں کا متولی اور منظم
- 79- الْمُتَعَالِ: سب سے عالی شان اور سب سے بلند و برتر کہ جہاں تک کوئی نہ پہنچ سکے۔
- 80- الْبُرُ: بڑا اچھا سلوک کرنے والا۔
- 81- التَّوَابُ: بہت زیادہ توبہ قبول کرنے والا، اور توجہ کرنے والا۔
- 82- الْمُتَّقِمُ: سرکشوں سے بدلہ لینے والا۔
- 83- الْعَفُوُّ: گناہوں اور کوتاہیوں سے بڑا درگزر کرنے والا اور گناہوں کو مٹا دینے والا۔
- 84- الْرُؤْفُ: بڑا ہی مہربان جس کی رحمت کی غایت اور انتہا نہیں۔
- 85- مَالِكِ الْمَلِكِ: خداوند جہاں ملک کا مالک جس طرح چاہے تصرف کرے کوئی اس کے حکم اور تصرف کو نہ روک سکے۔

86- ذُو الْحَالِ وَالْإِسْكَرَامِ: صاحب عظمت و جلال اور انعام و اکرام والا اس کا حکم جاری اور نافذ ہے اور اس کی اطاعت لازم ہے اور اپنے فرمانبردار بندوں کو عزت دینے والا اور ان پر کرم کرنے والا۔ جس کے پاس جو عزت اور کرامت ہے وہ اسی کا عطیہ ہے۔

- 87- الْمُقْسِطُ: عدل و انصاف قائم کرنے والا
- 88- الْجَامِعُ: سب لوگوں کو جمع کرنے والا یعنی قیامت کے دن اور مرکب اشیاء میں تمام متفرق چیزوں کو جمع کرنے والا۔

89- الْمَغْنِيُّ: بڑا بے نیاز اور بے پروا۔ اسے کسی کی حاجت نہیں اور کوئی اس سے مستغنی نہیں۔

90- الْمَغْنِيُّ: مخلوق کو بے پروا کرنے والا یعنی وہ خود بے نیاز ہے اور جس کو اپنے بندوں میں سے حسب حکمت و مصلحت اس کو بے پروا کر دیتا ہے چاہتا ہے اور بقدر ضرورت اس کو دے دیتا ہے۔

91- الْمَانِعُ: روک دینے والا اور باز رکھنے والا۔ جس چیز کو وہ روک لے کوئی اس کو دے نہیں سکتا۔

92,93- الْضَّارُّ، الْكَافِعُ: ضرر پہنچانے والا۔ نفع پہنچانے والا یعنی نفع اور ضرر سب اس

کے ہاتھ میں ہے۔ خیر و شر اور نفع و ضرر سب اس کی طرف سے ہے وہ بذات خود ظاہر اور روشن ہے اور دوسروں کو ظاہر اور روشن کرنے والا ہے۔ نور اس چیز کو کہتے ہیں کہ جو خود ظاہر ہو اور دوسرے کو ظاہر کرتا ہو آسمان و زمین سب ظلمتِ عدم میں چھپے ہوئے تھے۔ اللہ نے ان کو عدم کی ظلمت سے نکال کر نور وجود عطا کیا۔ جس سے سب ظاہر ہو گئے اس لئے وہ نور السماوات والارض ہے (یعنی آسمان و زمین کا نور) ہے۔

95- الْهَادِي: سیدھی راہ دکھانے اور بتانے والا کہ یہ راہ سعادت ہے اور یہ راہ شقاوت ہے اور سیدھی راہ پر چلانے والا بھی ہے۔

96- الْبَدِيعُ: عالم کو مثال اور نمونہ کے بغیر پیدا کرنے والا۔

97- الْبَاقِيُ: ہمیشہ باقی رہنے والا یعنی دائم الوجود جس کو کبھی فنا نہیں اور اس کے

وجود کی کوئی انتہا نہیں۔ اللہ تعالیٰ واجب الوجود ہے۔ ماضی کے اعتبار سے وہ قدیم ہے اور مستقبل کے لحاظ سے وہ باقی ہے ورنہ اس کی ذات کے لحاظ سے وہاں نہ ماضی ہے اور نہ مستقبل ہے اور وہ بذات خود باقی ہے۔

98- الْوَارِثُ: تمام موجودات کے فنا ہو جانے کے بعد موجود رہنے والا سب کا

وارث اور مالک جب سارا عالم فنا کے گھاٹ اتار دیا جائے گا تو وہ خود ہی فرمائے گا لِمَنِ الْمُلْكُ الْيَوْمَ (آج کے دن کس کی بادشاہی ہے) اور خود ہی جواب دے گا لِلّٰهِ الْوَاحِدِ الْقَهَّارِ (ایک قہار اللہ کی ہے)

- 99- اَلرَّشِيْدُ: رہنمائے عالم یعنی دینی اور دنیوی مصلحتوں میں عالم کار ہنما۔
- 100- اَلصَّبُوْرُ: بڑا صبر کرنے والا کہ نافرمانوں کے پکڑنے اور سزا دینے میں دشمنوں سے انتقام لینے میں جلدی نہیں کرتا بلکہ ان کو مہلت دیتا ہے۔

اللہ تعالیٰ کی تزیہات

اللہ تعالیٰ تمام نقائص اور عیوب اور حدود اور امکان کے شائبوں اور علامتوں سے منزہ و مبرا اور پاک ہے۔ وہ نہ جسم و جسمانی ہے اور نہ مکانی اور زمانی ہے۔ اس کی بارگاہ میں مکان زمان اور جہت کی گنجائش نہیں کیونکہ یہ سب تو خود اس کی مخلوق ہیں۔

پہلی تزیہ: وہ کسی کا کسی چیز میں محتاج نہیں

اپنی ذات اور صفات اور کسی کام میں وہ کسی کا محتاج نہیں کیونکہ اس کی ذات اور صفات کے سوا سب عالم (یعنی ماسوا اللہ) میں داخل ہے اور کل عالم اس کا محتاج ہے اور اس کا بنایا ہوا ہے۔ لہذا اگر اس کو کسی چیز میں کسی کی طرف حاجت ہو تو لازم آئے گا کہ اللہ خود اپنے محتاج کا محتاج ہو جائے اور یہ محال ہے۔ اللہ تعالیٰ کا ارشاد ہے۔

يٰۤاَيُّهَا النَّاسُ اَنْتُمْ الْفُقَرَاءُ اِلَى اللّٰهِ وَاللّٰهُ هُوَ الْغَنِيُّ الْحَمِيْدُ (سورہ فاطر: 15)

”یعنی اے لوگوں تم سب اللہ کے محتاج ہو اور وہ ہر چیز سے بے پروا (یعنی اپنی ذات و صفات میں غیر

محتاج) ہے اور تعریف کیا گیا ہے۔“

اسی لئے وہ جسم نہیں ہے کیونکہ جسم اپنے اجزاء سے مرکب ہوتا ہے اور اس وجہ سے جسم ایک تو اپنے اجزاء کا محتاج ہوتا ہے اور دوسرے اپنے ترکیب دینے والا کا بھی محتاج ہوتا ہے لہذا اگر خدا کے لئے بھی جسم اور بدن ہو تو خدا بھی دوسروں کا محتاج ٹھہرے گا۔

اور جب وہ جسم نہیں تو نہ اس کے لئے مکان ہے اور نہ ہی اس کو کھانے پینے اور دوسرے جسمانی، حیوانی اور انسانی ضرورتوں کی حاجت ہے۔

دوسری تزییہ: حق تعالیٰ اتحاد و حلول سے منزہ ہے

حق تعالیٰ کسی چیز کے ساتھ متحد نہیں ہوتا یعنی جیسے گرم پانی سرد میں مل کر متحد اور ایک ہو جاتا ہے اور نہ کوئی چیز اس کے ساتھ متحد ہوتی ہے یعنی جیسے برف پانی میں گھل کر ایک ہو جاتی ہے اور نہ کوئی چیز اس میں حلول کرتی ہے (ایک چیز کے دوسری چیز کے اندر سما جانے اور پیوست ہو جانے کو حلول کہتے ہیں جیسے کپڑے میں سیاہ یا سفید رنگ پیوست ہو جاتا ہے) اور نہ وہ کسی شے میں حلول کرتا ہے۔

عیسائیوں کے نزدیک خدا تعالیٰ حضرت عیسیٰ علیہ السلام میں حلول کر گیا تھا اور ہندوؤں کے نزدیک خدا تعالیٰ انسان اور حیوان شجر اور حجر میں حلول کرتا ہے۔ سامری کا بھی یہی عقیدہ تھا کہ پچھڑے میں خدا حلول کر آیا ہے۔

اہل حق صوفیاء صرف وحدت کے قائل ہیں اتحاد کے قائل نہیں ہیں کہ عالم موجود ہو پھر ذات حق کے ساتھ وجود میں متحد اور ایک ہو جائے۔ وحدت کے قول سے حلول کی بھی نفی ہوتی ہے کیونکہ حلول میں حال (حلول کرنے والا) اور محل (جس میں حلول کرے) دونوں موجود ہوتے ہیں پھر اس کے بعد ان میں ایک نوع کا اتحاد ہو جاتا ہے۔ اہل حق حضرات عالم کے وجود کو ذات حق کے وجود کے سامنے کالعدم جانتے ہیں۔ اسی لئے صوفیاء کی اصطلاح وحدۃ الوجود اور وحدۃ الشہود کا حلول اور اتحاد سے کچھ بھی تعلق نہیں۔

وحدة الوجود کی تحقیق

صوفیاء نے وحدت کا معنی یکتا کا لیا ہے اور یکتا اور بے نظیر اس کو کہتے ہیں جس کا کوئی ہمسر نہ ہو۔ کہتے ہیں فلان واحد فی الحسن، واحد فی العلم وغیرہ اس کا یہ مطلب نہیں کہ دوسرا کوئی حسین یا عالم مطلقاً ہے ہی نہیں۔ بلکہ مطلب یہ ہے کہ اس کے برابر کوئی نہیں۔ یہی مطلب وحدۃ الوجود کا ہے کہ خدا تعالیٰ کے وجود کے برابر کسی کا وجود نہیں۔ وجود حقیقی اور کامل ایک ہی ہے دوسرے وجودات اس کے سامنے اس قابل نہیں کہ ان کو وجود کہا جاسکے گو کسی درجہ میں وجود ان کا بھی ہے اور یہ مضمون قرآن وحدیث کے ذرا خلاف نہیں بلکہ عین مطابق ہے۔

غرض وحدۃ الوجود کا یہ مطلب نہیں کہ کسی شے کا وجود ہی نہیں بلکہ مطلب یہ ہے کہ وجود تو دوسروں کا بھی ہے مگر اس کے سامنے کالعدم ہے جیسے ستارے دن میں موجود تو ہوتے ہیں جس کو اہل علم جانتے ہیں مگر آفتاب کے سامنے کالعدم ہوتے ہیں۔ نیز اس کی ایسی مثال ہے جیسے ایک تھانیدار چپڑا سی پر حکومت کرتا ہے اور اس

وقت وہ حاکم معلوم ہوتا ہے مگر وزیر اعظم کے سامنے وہ بول بھی نہیں سکتا اس وقت اس کی حکومت کا عدم ہو جاتی ہے۔ نیز ایک ماہر فن قاری کے سامنے ایک طفل مکتب کو کوئی قاری نہیں کہتا گو کسی قدر پڑھنا اس نے سیکھا ہی ہو۔

غرض گفتگو میں ناقص کو کامل کے سامنے لاشے اور کالعدم سمجھا جاتا ہے اور یوں بھی کہا جاتا ہے کہ بس قاری تو فلاں ہے، سخی تو وہ ہے، حسین تو یہ ہے اور ناقص سے اس کی مکمل نفی کرتے ہیں مگر مطلب یہ ہوتا ہے کہ یہ کامل کے سامنے کوئی چیز نہیں یہ معنی نہیں کہ فی نفسہ (یعنی اپنی ذات میں) بھی کچھ نہیں۔ یہی مطلب ہے محققین کا وحدۃ الوجود سے کہ حق تعالیٰ کے وجود کے سامنے کسی کا وجود کچھ نہیں کہ کسی درجہ میں قابل ذکر نہیں۔ اس لئے ان کا قول ہے کہ وحدۃ الوجود تو ایمان ہے اور اتحاد وجود کفر ہے۔ بہر حال جب صوفیاء کے نزدیک اتحاد وجودین (یعنی دو وجودوں کا بالکل ایک ہونا) کفر ہے تو اب معلوم ہو گیا کہ محققین کے قول میں اور جہلاء کے اس قول میں کہ ہر چیز خدا ہے کتنا فرق ہے۔ وہ تو کسی شے کو موجود کہنے کے قابل بھی نہیں سمجھتے اور یہ ظالم ہر چیز کو خدا کہتے ہیں۔ نعوذ باللہ منہ

وحدۃ الوجود کی جو تحقیق ذکر کی گئی ہے جب تک یہ آدمی کے علم کی حد تک رہے تو صوفیاء اس کو توحید کہتے ہیں اور جب یہ بات کسی شخص کا حال بن جائے یعنی یہ کہ اس کی مستقل کیفیت یہ بن جائے کہ وہ اللہ تعالیٰ کے وجود کے آگے دوسروں کے وجود کو مثل معدوم کے سمجھتا ہے تو اس کو فنا کہتے ہیں اور یہی وحدۃ الشہود کا حاصل بھی ہے۔

وحدۃ الشہود کی تحقیق

اس کا ترجمہ ہے مشہود کا ایک ہونا یعنی واقع میں تو ہستی اور موجود متعدد ہے مگر سا لک کو ایک ہی کا مشاہدہ ہوتا ہے اور باقی سب کا عدم معلوم ہوتے ہیں۔

شیخ سعدی رحمہ اللہ نے اس کی ایک مثال لکھی ہے:

مگر	دیدہ	باشی	کہ	در	باغ	و	راغ
بتابد	بشب	کرک		چوں	چراغ		
یکے	گفتش	اے	کرک	شب	فروز		
چہ	بودت	کے	بیروں	نیائی	بروز		
نہ	بینی	کہ	آں	کرک	خاک		زاد

جواب از سر روشنائی چه داد
 کہ من روز و شب جز بہ صحرا نیم
 ولے پیش خورشید پیدا نیم

”ترجمہ: شاید تم نے دیکھا ہوگا کہ باغ وغیرہ میں ایک کیڑا چراغ کی طرح چمکتا ہے۔ کسی نے اس سے کہا کہ اے رات کو روشن ہونے والے کیڑے تجھ کو کیا ہوا کہ تو دن کو باہر نہیں آتا۔“
 تمہیں خبر نہیں کہ اس خاک کے کیڑے نے عقل مندی سے کیا عمدہ جواب دیا۔

کہ میں تو دن رات جنگل کے سوا کہیں نہیں ہوتا مگر سورج کے سامنے میں ظاہر نہیں ہو سکتا۔

غرض جن لوگوں کی نظر آفتاب (وجود حقیقی) پر ہوتی ہے اس وقت جگنو یعنی اشیاء عالم کا وجود ان کو نظر نہیں آتا۔ ہاں جو لوگ اندھیرے میں ہیں جن کی نظر آفتاب وجود حقیقی سے غائب ہے وہ البتہ اشیاء عالم کے وجود پر نظر رکھتے ہیں اور جو محقق ہیں کہ مغلوب الحال نہیں ہیں ان کی نظر آفتاب وجود حقیقی یعنی اللہ تعالیٰ پر ہونے کے ساتھ مخلوق پر بھی ہوتی ہے۔

مذکورہ بالا تفصیل سے معلوم ہوا کہ وحدۃ الوجود اور وحدۃ الشہود میں حقیقی نہیں بلکہ صرف لفظی اختلاف ہے مگر چونکہ وحدۃ الوجود کے معنی عوام میں غلط مشہور ہو گئے تھے اس لئے بعض محققین نے اس کا عنوان بدل دیا۔

تیسری تنزیہ: اس کی ذات اور صفات کو کبھی فنا اور تغیر نہیں

اللہ تعالیٰ کا ارشاد ہے: **كُلُّ شَيْءٍ هَالِكٌ إِلَّا وَجْهَهُ** (سورہ قصص: 88) یعنی اس کی ذات کے سوا ہر شے فانی اور ہلاک ہونے والی ہے لہذا اس کی ذات مع صفات ہمیشہ باقی رہے گی نیز فرمایا: **وَيَبْقَىٰ وَجْهَ رَبِّكَ ذُو الْجَلَالِ وَالْإِكْرَامِ** (سورہ رحمن: 27) یعنی اللہ جلال اکرام والا ہمیشہ باقی رہے گا۔

چوتھی تنزیہ: کوئی چیز اس پر واجب نہیں ہے۔

و جب سے حق تعالیٰ کے اختیار کا باطل ہونا لازم آتا ہے۔ وہ کون ہے کہ جو اللہ تعالیٰ پر کوئی چیز واجب اور لازم کر سکے۔

معتزلہ کا عقیدہ تھا کہ جو چیز بندہ کے حق میں خیر اور صلح ہے اللہ تعالیٰ پر اس کی رعایت واجب ہے۔ اہلسنت کا عقیدہ ہے کہ اللہ پر کسی کا کوئی حق واجب نہیں وہ مالک و مختار ہے اس پر نہ لطف و مہربانی واجب ہے اور نہ قہر و سختی۔ جس کو چاہے ہدایت دے اور جس کو چاہے گمراہ کرے۔ ہدایت سے بڑھ کر کوئی خیر اور صلح (بہت مصلحت کی چیز) نہیں مگر وہ بھی اللہ تعالیٰ پر واجب نہیں ہے چنانچہ قرآن پاک میں ارشاد ہے **فَلَوْ شَاءَ**

لَهَذَا كُمْ أَجْمَعِينَ (سورة انعام: 6) اللہ تعالیٰ اگر چاہتا تو سب کو ہدایت دے دیتا مگر کسی حکمت سے سب کو ہدایت نہیں دی۔ معلوم ہوا کہ ہدایت دینا اس کے ذمہ لازم نہیں۔ اور اگر اپنی رحمت سے کسی کو ہدایت بھی دے دے تو اس پر ثواب دینا اس کے ذمہ واجب نہیں۔ اگر وہ ثواب دے دے تو اس کا فضل ہے اور اگر عذاب دے تب بھی یہ ظلم نہیں ہوگا۔ ایک حدیث میں ہے حضرت ابی بن کعب، حضرت عبداللہ بن مسعود، حضرت حذیفہ بن یمان اور حضرت زید بن ثابت رضی اللہ عنہم نے فرمایا: لو ان اللہ عزوجل عذب اهل سماواته و اهل ارضه عذبهم و هو غير ظالم لهم و لو رحمهم كانت رحمته خيرا لهم من اعمالهم (ابوداؤد) اللہ عزوجل اپنے آسمان والوں (یعنی فرشتوں) کو اور اپنی زمین والوں کو (جن میں انبیاء و رسل بھی شامل ہیں) اگر عذاب دیں تو یہ ان کا ظلم نہ ہوگا اور اگر وہ ان پر رحمت فرمائیں تو اللہ تعالیٰ کی رحمت ان کے لئے ان کے نیک اعمال سے بہتر ہوگی (کیونکہ مالک مطلق کو اختیار ہوتا ہے کہ وہ اپنی ملک میں جیسا چاہے تصرف کرے۔ اگرچہ قرآن و حدیث سے معلوم ہے کہ اللہ تعالیٰ اپنی رحمت سے اجر و ثواب سے نوازیں گے)۔

اہلسنت کے برعکس معتزلہ یہ بھی کہتے تھے کہ اللہ تعالیٰ پر واجب ہے کہ وہ فرمانبردار کو ثواب دے اور نافرمان کو سزا دے اور اپنی ان عقلی کوتاہیوں کے باوجود وہ اپنے آپ کو اصحاب العدل و التوحید (عدل و توحید کے علمبردار) کہتے تھے۔ معتزلہ کی کوتاہی عقل کو امام ابوالحسن اشعری رحمہ اللہ نے خوب کھولا۔ پہلے یہ معتزلہ کے شاگرد تھے۔ معتزلہ کے اسی عقیدے پر ان کو کھٹک ہوئی اور انہوں نے اپنے استاد مشہور معتزلی ابوعلی جبائی سے سوال کیا کہ تین بھائی ہیں ایک نے اللہ کی فرمانبرداری میں وفات پائی۔ دوسرے نے اللہ کی نافرمانی میں وفات پائی اور تیسرا بچپن ہی میں فوت ہو گیا تو آپ ان کے بارے میں کیا حکم لگاتے ہیں۔ ابوعلی جبائی نے جواب دیا کہ پہلے کو ثواب میں جنت ملے گی۔ دوسرے کو سزا میں جہنم کی آگ میں جلنا پڑے گا اور تیسرے کو نہ ثواب ملے گا اور نہ ہی سزا ملے گی۔ اس پر امام ابوالحسن اشعری نے پھر پوچھا کہ اگر تیسرا بھائی اللہ تعالیٰ سے فریاد کرے کہ آپ نے مجھے بچپن میں ہی کیوں موت دی۔ آپ میری زندگی دراز کرتے میں بلوغت کی عمر کو پہنچتا اور آپ پر ایمان لاتا اور آپ کی اطاعت کرتا تو میں بھی جنت میں جاتا تو رب تعالیٰ اس کو کیا جواب دیں گے؟ ابوعلی جبائی نے جواب دیا کہ اللہ تعالیٰ اس سے فرمائیں گے کہ میں جانتا تھا کہ اگر تو بڑا ہوگا تو ضرور نافرمانی کرے گا اور اس طرح جہنم میں داخل ہوگا تو تیرے لئے زیادہ بہتر اور اصلح یہی تھا کہ تجھے بچپن میں موت آتی۔ اس پر اشعری رحمہ اللہ نے پھر سوال کیا کہ اگر دوسرا بھائی اللہ تعالیٰ سے یوں فریاد کرے کہ (جب آپ کو معلوم تھا کہ میں بڑا ہو کر نافرمانی کروں گا تو) آپ نے مجھے بچپن میں موت کیوں نہ دی تاکہ نہ (میں بڑا

ہوتا اور نہ) آپ کی نافرمانی کرتا اور نہ جہنم میں جاتا تو رب تعالیٰ اس کو کیا جواب دیں گے۔ اس پر ابوعلی جبائی مہبوت اور ششدر ہو کر رہ گیا اور اس سے کوئی جواب نہ بن پڑا۔ اس واقعہ کے بعد اشعری رحمہ اللہ نے معتزلہ کا ساتھ چھوڑا اور ان کے غلط عقیدوں کے ابطال اور اہل سنت کے عقائد کے اثبات میں لگے۔

غرض یہ کہ حق تعالیٰ پر کسی کا کوئی حق نہیں ہے۔ ہاں خود اس ارحم الراحمین نے اپنی رحمت و اسعہ سے اہل ایمان کی عزت افزائی کے لئے یہ فرما دیا ہے کہ اہل ایمان کا مجھ پر حق ہے کہ میں ضرور ان کو جنت میں داخل کروں گا اور ان کو ثواب دوں گا۔

پانچویں تزییہ: اللہ تعالیٰ اس سے پاک ہیں کہ ان کو بد اہو۔

لغت میں بد ا کہتے ہیں بدالہ ای ظہر لہ ما لم یظہر یعنی جو بات معلوم نہ تھی اس کے معلوم ہو جانے کو بد ا کہتے ہیں۔ یہ شیعوں کا عقیدہ ہے۔ اس کی دو صورتیں ہیں۔

1- پہلے جو علم تھا وہ اب غلط ثابت ہوا۔

نظام الدین جیلانی نے رسالہ علم الہدی فی تحقیق البدا میں اس کو اختیار کیا ہے اور بد ا کا یہ مطلب بتایا ہے کہ اذا ظہر لہ رای مخالف للرای الاول یعنی اس کو پہلی رائے کے مخالف کوئی دوسری رائے سو جھی۔

2- پہلے سے کچھ علم نہ تھا اب علم ہوا۔ شریف مرتضیٰ نے اپنی کتاب مرتضیٰ میں اس کو اختیار کیا ہے۔

قرآن پاک میں بھی بد ا کا لفظ کئی جگہ وارد ہوا ہے اور ہر جگہ یہی معنی ہیں کہ نامعلوم چیز کا علم ہو جائے چنانچہ سورہ یوسف میں ہے۔

ثُمَّ بَدَا لَهُمْ مِنْ بَعْدِ مَا رَأَوُا الْآيَاتِ لَيْسُ جُنُنَهُ حَتَّىٰ حِينٍ (سورہ یوسف: 25)

یوسف کی پاک دامنی کے دلائل دیکھنے کے بعد لوگوں کو یہ بات مناسب معلوم ہوئی کہ کچھ دنوں کے لئے ان کو قید کر دیں۔ قید کرنے کی رائے نئی پیدا ہوئی جو پہلے نہ تھی۔

بد ا کی تین قسمیں ہیں

1- بد ا فی العلم (یا بد ا فی الاخبار) یعنی خدا نے پہلے سے کچھ جان رکھا تھا مگر بعد میں حقیقت الامر کچھ اور معلوم ہوئی۔

2- بد ا فی الارادہ (یا بد ا فی التکوین) یعنی پہلے کچھ ارادہ تھا پھر یوں معلوم ہوا کہ یہ ارادہ ٹھیک نہیں۔

3- بد ا فی الامر (یا بد ا فی التکلیف) یعنی پہلے کچھ حکم دیا پھر بعد ازاں یوں معلوم ہوا کہ پہلے حکم میں کچھ غلطی تھی۔ اس حکم کو بدل کر دوسرا ایسا حکم جس میں وہ نقصان نہ ہو بلکہ مصلحت وقت معلوم ہوتی ہو صادر

فرمایا۔

بدانی الامر اور نسخ کے درمیان فرق ہے

نسخ حقیقت میں اس کو کہتے ہیں کہ ایک حکم کا وقت پورا ہو جائے اور دوسرے حکم کا وقت آجائے۔ البتہ کبھی تو پہلے سے وقت کی مقدار کی اطلاع کر دی جاتی ہے اور کبھی نہیں کی جاتی۔ مثلاً یہ حکم تو آیا کہ نشہ کی حالت میں نماز نہ پڑھو لیکن شراب کی حرمت کا حکم نہیں آیا بلکہ حلت باقی رہی۔ پھر کچھ عرصے کے بعد حرمت کا حکم آیا۔ تو پہلا حکم صرف ایک مدت کے لئے تھا۔ پھر جب وہ مدت پوری ہو گئی تو شراب کی حرمت کا حکم دیا گیا اگرچہ پہلے حکم کے ساتھ یہ نہیں بتایا گیا کہ حلت کی بقاء صرف اتنے عرصے کے لئے ہے۔ اس کو نسخ کہتے ہیں جب کہ بدانی الامر میں تبدیلی اس وجہ سے ہوتی ہے کہ سابقہ حکم میں کچھ غلطی تھی۔

بدائی تینوں قسموں کا لازم آنا

بدائی الامر کے واقع ہونے کی صورت میں بدافسی الارادہ لازم ہے کیونکہ بدائی الارادہ تو اسی کو کہتے ہیں کہ کسی نئی مصلحت کے سبب سے پہلے ارادہ کو ترک کر دیں۔ تو جب مصلحت کے لحاظ سے حکم بدلا گیا تو پہلا ارادہ جو اس حکم کی ہیشگی کا تھا وہ بھی بدل گیا۔ اور اسی طرح بدائی الارادہ کو بدائی العلم لازم ہے کیونکہ ارادہ تو نئی مصلحت کے معلوم ہونے پر بدلتا ہے۔ تو جب نئی مصلحت معلوم ہوئی تو لامحالہ یہ بات صحیح ہوئی کہ جو علم اب حاصل ہوا ہے وہ پہلے نہ تھا اور جو پہلے تھا وہ اب غلط معلوم ہوا اسی کو بدائی العلم کہتے ہیں۔

عقیدہ بدائ کا نتیجہ

جیسا کہ اوپر کی تفصیل سے واضح ہوا بدائ کے عقیدہ کو اللہ تعالیٰ کا جاہل اور لاعلم ہونا لازم ہے۔ اسی وجہ سے بعض شیعہ خود اس عقیدے کے انکار پر مجبور ہوئے مثلاً محقق طوسی نے عقیدہ بدائ کا انکار کیا اور شیعوں کے مجتہد اعظم مولوی دلدار علی نے اپنی کتاب اساس الاصول میں لکھا ہے۔

اعلم ان البداء لا ینبغی ان یقول بہ احد لا نہ یلزم منه ان یتصف الباری تعالیٰ بالجهل

کمالا ینحفی

”جاننا چاہئے کہ عقیدہ بدائ اس لائق نہیں کہ کوئی شخص اس کا قائل ہو کیونکہ اس سے لازم آتا ہے کہ باری

تعالیٰ جاہل ہو جیسا کہ پوشیدہ نہیں ہے۔“

عقیدہ بدائ کا قرآن کے مخالف ہونا

سورہ طہ: 52 میں ہے۔ لَا يَضِلُّ رَبِّي وَلَا يَنْسِي (نہ، بھکتا ہے میرا رب اور نہ بھولتا ہے)۔
جب کہ عقیدہ بدا کی رو سے اللہ تعالیٰ کو چوک ہو جاتی ہے معاذ اللہ۔

تاکلمین بدا کے دلائل اور ان کے جواب

پہلی دلیل

يَمْحُو اللَّهُ مَا يَشَاءُ وَيُثَبِّتُ وَعِنْدَهُ أُمُّ الْكِتَابِ (سورہ رعد: 39)

”اللہ جو چاہتا ہے مٹا دیتا ہے اور جو چاہتا ہے باقی رکھتا ہے“۔

اور لکھے ہوئے حکم کو اسی لئے مٹایا جاتا ہے کہ اس کے بارے میں اب نقص و عیب کا وہ علم ہوا ہے جو پہلے نہیں تھا۔

جواب: اس آیت سے بدا پر استدلال صحیح نہیں ہے۔ سیاق و سباق کے ساتھ جب ان آیات کو دیکھیں تو

بات یوں ہے۔

وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ لِكُلِّ أَجَلٍ كِتَابٍ يَمْحُو اللَّهُ مَا يَشَاءُ وَيُثَبِّتُ
وَعِنْدَهُ أُمُّ الْكِتَابِ (سورہ رعد 38/89)

یعنی کسی پیغمبر کے اختیار میں یہ امر نہیں کہ ایک آیت (یعنی ایک حکم) بھی بغیر خدا کے حکم کے (اپنی طرف سے) لاسکے (بلکہ احکام کا مقرر ہونا اذن و اختیار خداوندی پر موقوف ہے اور خدا تعالیٰ کی حکمت و مصلحت کے اعتبار سے انکا یہ معمول مقرر ہے کہ) ہر زمانہ کے مناسب خاص خاص احکام ہوتے ہیں (پھر دوسرے زمانہ میں بعض امور میں دوسرے احکام آتے ہیں اور پہلے احکام موقوف ہو جاتے ہیں اور بعضے بحالہا باقی رہتے ہیں۔ پس) خدا تعالیٰ (ہی) جس حکم کو چاہا موقوف کر دیتے ہیں اور جس حکم کو چاہا قائم رکھتے ہیں اور اصل کتاب (یعنی لوح محفوظ) ان ہی کے پاس (رہتی) ہے (اور یہ سب احکام نسخ و منسوخ و غیر منسوخ اس میں درج ہیں وہ سب کی جامع ہے۔ یعنی جس طرح سے یہ احکام آتے ہیں وہ اللہ ہی کے قبضہ میں ہے پس سابقہ احکام کے موافق یا مغایر احکام لانے کی کسی اور کو گنجائش اور دسترس ہی نہیں ہو سکتی)۔

اور یہ بات بھی مذکورہ بالا کے منافی نہیں کہ ایک تو ام الکتاب یعنی بڑا دفتر جو علم خداوندی کے موافق ہے یا خود علم خداوندی ہے اس میں گھٹاؤ بڑھاؤ نہیں ہوتا۔ اور دوسرا ایک چھوٹا دفتر ہوتا ہے جو ایک زمانہ کے لئے ہوتا ہے۔ اس میں سے کچھ چیزیں پوری ہو کر مٹ جاتی ہیں اور کچھ کو آئندہ زمانے کے لئے بھی برقرار رکھا جاتا

ہے۔

دوسری دلیل

وَوَاعَدْنَا مُوسَىٰ ثَلَاثِينَ لَيْلَةً وَأَتَمَّمْنَا بِعَشْرِ (سورہ اعراف: 142)

اس آیت میں خدا تعالیٰ نے حضرت موسیٰ علیہ السلام سے ان کو تیس دن میں تو ریت دینے کا وعدہ کیا تھا مگر تیس دن میں ان کو تو ریت نہ ملی بلکہ دس دن اور اضافہ کر کے چالیس دن میں ان کو تو ریت دی گئی۔

جواب: اول تو آیت کا ترجمہ دیکھئے تو معلوم ہوگا کہ دس راتوں کا اضافہ بطور تہمتہ کے ہے۔ ظہر کی نماز کی اصل چار رکعت فرض ہیں۔ اس کے ساتھ سنن و نوافل بطور تہمتہ کے ہیں۔ اسی طرح اور نمازوں میں بھی ہے۔ حضرت موسیٰ علیہ السلام کے قصہ میں بھی یہی احتمال ہے کہ تیس دن تو بطور فرض کے ہوں اور دس دن بطور نفل کے ہوں۔

دوسرے یہ بھی کوئی ضروری نہیں کہ تو ریت چالیس دن کے بعد ہی دی گئی ہو بلکہ اس کا بھی احتمال ہے کہ تیس دن کے بعد تو ریت مل گئی ہو اور دس دن کا اضافہ بطور شکرانہ کے کیا گیا ہو۔ اس طرح سے وعدہ کی مدت میں تو کوئی تبدیلی نہیں کی گئی۔

انبیاء و رسل سے متعلق عقائد کا بیان

حضرات انبیاء کرام علیہم الصلوٰۃ والسلام حق تعالیٰ کے پاک اور برگزیدہ بندے ہیں جن کو اللہ تعالیٰ نے خلق کی ہدایت کے لئے مبعوث فرمایا تاکہ خلق کو حق تعالیٰ کی طرف بلائیں اور گمراہی سے سیدھے راستہ پر لائیں اور اللہ تعالیٰ کی طرف سے بندوں کو دارالسلام یعنی جنت کی طرف دعوت دیں جو اس کی رضا کا مقام ہے۔ جو شخص اللہ تعالیٰ کی دعوت کو قبول کرے اس کو جنت کی خوشخبری سنائیں اور جو شخص اس کی دعوت قبول کرنے سے انکار یا اعراض کرے اس کو دوزخ کی وعید سنائیں۔

شریعت میں نبی کس کو کہتے ہیں

النَّبِيُّ اِنْسَانٌ بَعَثَهُ اللهُ لِتَبْلِيغِ مَا اُوْحِيَ اِلَيْهِ (مسایرہ مع مسامرہ ص 207)

”نبی وہ انسان اور بشر ہوتا ہے جس کو اللہ تعالیٰ نے ان چیزوں کی تبلیغ کے لئے مبعوث فرمایا ہے جو اس

کی طرف وحی کی گئیں۔“

لفظ نبوت اور رسالت کا مفہوم

نبوت مصدر ہے نبأ سے جس کے معنی خبر کے ہیں اور یہاں اس سے وہ خاص خبر مراد ہے جس کو خدا تعالیٰ اپنی طرف سے کسی اپنے خاص برگزیدہ بندہ پر نازل فرمائے تاکہ بندوں کو اس سے واقف اور باخبر کر دے۔ لہذا نبوت کے معنی ان باتوں اور خبروں کو پہنچانے کے ہوں گے جو اللہ تعالیٰ کی طرف سے اس برگزیدہ شخص کو پہنچی ہیں۔ اور اس برگزیدہ شخص کو جو خدا کی دی ہوئی خبروں کو بندوں تک پہنچائے نبی کہتے ہیں۔

رسالت کے معنی خدا تعالیٰ اور ذی عقل مخلوق کے درمیان سفارت کے ہیں اور اللہ تعالیٰ اور بندوں کے

درمیان جو سفیر ہو اس کو رسول کہتے ہیں۔

نبی اور رسول میں فرق

صحیح یہ ہے کہ رسول کا مرتبہ نبی سے بڑھ کر ہے اس لئے کہ احادیث میں انبیاء کی تعداد ایک لاکھ سے بھی زائد آئی ہے اور رسولوں کی تعداد تین سو تیرہ آئی ہے۔ معلوم ہوا کہ رسول خاص ہے اور نبی عام ہے۔ ہر رسول نبی ہوتا ہے لیکن ہر نبی کا رسول ہونا ضروری نہیں۔ اس لئے محققین نے نبی اور رسول میں یہ فرق کیا ہے کہ نبی وہ برگزیدہ بندہ ہے کہ جس پر اللہ کی وحی آتی ہو اور وہ ہدایت خلق اور تبلیغ احکام الہیہ پر مامور ہو خواہ صاحب کتاب ہو یا نہ ہو۔

اور انبیاء کرام میں سے جس کو منبجانب اللہ کوئی خصوصی امتیاز حاصل ہو یعنی اس کو نئی کتاب یا کوئی نئی شریعت دی گئی ہو یا منکرین اور مکذبین کے مقابلہ کا اس کو حکم دیا گیا ہو یا کسی نئی امت کی طرف اس کو مبعوث کیا گیا ہو تو اس کو رسول کہتے ہیں۔

تنبیہ: رسول کے لئے یہ ضروری نہیں ہے کہ اس پر کوئی نئی کتاب یا نئی شریعت نازل ہو اس لئے کہ حضرت اسماعیل علیہ السلام بالاتفاق رسول تھے لیکن ان پر کوئی کتاب اور شریعت نازل نہیں ہوئی۔ نیز ایک حدیث سے ظاہر ہے کہ رسولوں کی تعداد تین سو تیرہ ہے جبکہ کتابوں اور صحیفوں کی کل تعداد اس سے کہیں کم ہے۔ بعض روایتوں میں ان کی تعداد ایک سو چار ہے۔ معلوم ہوا کہ رسول کے لئے جدید کتاب و شریعت کا ہونا ضروری نہیں۔

نبوت و رسالت محض عطیہ الہی ہے اکتسابی نہیں

نبوت و رسالت محض اللہ تعالیٰ کی عطا ہے وہ جس کو چاہتا ہے خلعت نبوت سے سرفراز کرتا ہے۔

يُنزِلُ الْمَلَائِكَةَ بِالرُّوحِ مِنْ أَمْرِهِ عَلَى مَنْ يَشَاءُ مِنْ عِبَادِهِ (سورہ نحل: 2)

”اللہ اتارتا ہے فرشتوں کو وحی دے کر اپنے حکم سے اپنے بندوں میں سے جس پر چاہتا ہے۔“

نیز اللَّهُ يُصْطَفِي مِنَ الْمَلَائِكَةِ رُسُلًا وَمِنَ النَّاسِ (سورہ حج: 75)

”اللہ چھانٹ لیتا ہے فرشتوں میں پیغام پہنچانے والے اور آدمیوں میں۔“

نبوت کوئی اکتسابی شے نہیں جو مجاہدہ اور ریاضت سے حاصل ہو یا کسی خاص قابلیت اور استعداد حاصل ہو جانے سے خود بخود نبی ہو جاتا ہو۔

عقیدہ: کسی ایک نبی کو جھٹلانا تمام انبیاء کو جھٹلانے کے مترادف ہے۔

تمام انبیاء علیہم السلام پر ایمان لانا ضروری ہے کسی ایک نبی پر ایمان نہ لانا تمام انبیاء پر ایمان نہ لانے

کے ہم معنی ہے کیونکہ تمام انبیاء کا کلمہ ایک ہے اور اصول دین سب کے ایک ہیں۔

كَذَّبَتْ قَوْمُ نُوحٍ الْمُرْسَلِينَ (جھٹلایا نوح کی قوم نے رسولوں کو)

كَذَّبَتْ عَادُ الْمُرْسَلِينَ (جھٹلایا عاد نے رسولوں کو)

كَذَّبَتْ ثَمُودُ الْمُرْسَلِينَ (جھٹلایا ثمود نے رسولوں کو)

قوم نوح اور قوم عاد اور قوم ثمود نے فقط اپنے اپنے زمانہ کے رسول کی تکذیب کی تھی مگر اللہ تعالیٰ نے ان آیات میں ایک رسول کی تکذیب کو تمام رسولوں کی تکذیب قرار دیا اور یہ فرمایا کہ قوم نوح نے تمام پیغمبروں کی تکذیب کی۔

اسی قاعدے کے تحت یہودی جو حضرت عیسیٰ علیہ السلام اور حضرت محمد ﷺ کو رسول نہیں مانتے اور عیسائی جو حضرت محمد ﷺ کو رسول نہیں مانتے یا ان کو تمام انسانوں کے لئے رسول نہیں مانتے یہ بھی کافر ٹھہرتے ہیں۔ یہ خیال کرنا کہ یہ سب ایک ہی منزل کی مختلف راہیں ہیں بالکل غلط ہے بلکہ یہ باطل راہیں تو منزل سے ہٹا کر جہنم کی طرف لے جاتی ہیں۔

عقیدہ: انبیاء پر ایمان کے بغیر اللہ پر ایمان معتبر نہیں۔

کوئی شخص خدا تعالیٰ پر تو ایمان لائے لیکن پیغمبروں کو علم ہونے کے باوجود نہ مانے تو خدا تعالیٰ پر اس کا ایمان بھی مقبول اور معتبر نہیں۔ اللہ تعالیٰ نے قرآن پاک میں صاف فرما دیا ہے کہ جو شخص خدا اور اس کے پیغمبروں میں تفریق کرے کہ خدا پر تو ایمان لائے اور اس کی توحید کا قائل ہو مگر رسول کی رسالت کو نہ مانے تو وہ پکا کافر ہے۔

إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا أُولَٰئِكَ هُمُ الْكَافِرُونَ حَقًّا وَأَعْتَدْنَا لِلْكَافِرِينَ عَذَابًا مُّهِينًا (سورہ نساء: 105)

”بے شک جو لوگ کفر کرتے ہیں اللہ کے ساتھ اور اس کے رسولوں کے ساتھ اور یوں چاہتے ہیں کہ اللہ اور اس کے رسولوں کے درمیان فرق رکھیں اور کہتے ہیں کہ ہم بعضوں پر تو ایمان لاتے ہیں اور بعضوں کے منکر ہیں اور یوں چاہتے ہیں کہ بین بین درمیانی ایک راہ تجویز کریں ایسے لوگ یقیناً کافر ہیں اور کافروں کے لئے ہم نے اہانت آمیز سزا تیار کر رکھی ہے۔“

رسول کے انکار سے اللہ کا انکار لازم ہے اس لئے کہ جب خدا تعالیٰ نے رسول کی اطاعت اور اس

پر ایمان لانے کا حکم دیا اور پھر کسی شخص نے اللہ کے حکم کے بعد رسول کو نہ مانا اور اس کی اطاعت نہ کی تو اللہ کے حکم کو نہ مانا اور اس سے انحراف کیا۔

عقیدہ: انبیاء علیہم السلام امین ہوتے ہیں۔

انبیاء کرام حق تعالیٰ کے امین ہوتے ہیں۔ احکام خداوندی کے پہنچانے میں ذرہ برابر کمی نہیں کرتے اور نہ کافروں سے ڈر کر تقیہ کرتے ہیں۔

الَّذِينَ يَبْلُغُونَ رِسَالَاتِ اللَّهِ وَيَخْشَوْنَهُ وَلَا يَخْشَوْنَ أَحَدًا إِلَّا اللَّهَ (سورہ احزاب: 39)

”انبیاء اللہ کے پیغامات کو (لوگوں تک پورا پورا) پہنچاتے ہیں اور صرف اللہ سے ڈرتے ہیں اور

سوائے اللہ کے کسی اور سے نہیں ڈرتے۔“

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ (سورہ مائدہ

(67:

”اے رسول جو جو کچھ آپ کے رب کی جانب سے آپ پر نازل کیا گیا ہے آپ سب پہنچا دیجئے۔ اور

اگر آپ ایسا نہ کریں گے تو آپ نے اللہ کا ایک پیغام بھی نہیں پہنچایا۔“

عقیدہ: انبیاء علیہم السلام منصب نبوت سے کبھی لائق معزولی نہیں ٹھہرتے

انبیاء کرام اپنے منصب نبوت سے کبھی معزول نہیں ہوتے اس لئے کہ حق تعالیٰ علیم وخبیر ہیں کبھی ایسے شخص کو منصب نبوت پر فائز نہیں فرماتے جو آئندہ چل کر لائق معزولی ہو۔

عقیدہ: سب سے پہلے نبی حضرت آدم علیہ السلام ہیں

جو زمین پر اتارے جانے کے بعد بطور نبی مبعوث ہوئے۔

ڈارون کے نظریہ ارتقاء کا رد

تمام انبیاء میں سے سب سے پہلے نبی اور پہلے رسول ہمارے جد محترم حضرت آدم علیہ السلام ہیں جن کو اللہ تعالیٰ نے خود اپنے دست قدرت سے پیدا فرمایا اور اپنی خاص روح ان میں پھونکی اور بالمشافہہ ان سے کلام اور خطاب فرمایا اور مجود ملائکہ بنا یا۔

حضرت آدم علیہ السلام ایک متعین شخص تھے جن سے نسل انسانی چلی۔ قرآن پاک میں ان کی تخلیق کا تفصیلی ذکر ہے جس سے جدید دور کے نظریہ ارتقاء کی نفی ہوتی ہے۔ علاوہ ازیں ارتقاء کاردان آیتوں میں ہے۔

1۔ اِنَّ مَثَلَ عِيسَىٰ عِنْدَ اللّٰهِ كَمَثَلِ اٰدَمَ خَلَقَهٗ مِنْ تُرَابٍ (آل عمران: 59)

”بے شک عیسیٰ کی مثال ہے اللہ کے نزدیک جیسے مثال آدم کی۔ بنایا اس کو مٹی سے۔“

امام رازی رحمہ اللہ اپنی تفسیر کبیر میں لکھتے ہیں۔

اجمع المفسرون علی ان هذه الآية نزلت عند حضور وفد نجران علی الرسول ﷺ وکان من جملة شبههم ان قالوا یا محمد لما سلمت انه لا اب له من البشر وحب ان یکون ابوه هو الله تعالیٰ فقال ان آدم ماکان له اب ولا ام ولم يلزم ان یکون ابنا لله تعالیٰ فکذا القول فی عیسیٰ علیه السلام

مفسرین کا اس پر اجماع ہے کہ یہ آیت نجران کے وفد کے حضور ﷺ کے پاس آنے کے وقت نازل ہوئی۔ ان کے شبہات میں سے ایک شبہ یہ تھا جو انہوں نے ذکر کیا کہ اے محمد ﷺ جب آپ تسلیم کرتے ہیں کہ حضرت عیسیٰ علیہ السلام کے بشری والد نہ تھے تو لازم آیا کہ ان کے والد اللہ تعالیٰ ہوں۔ تو آپ نے فرمایا آدم علیہ السلام کے نہ باپ تھے نہ ماں۔ ان کے لئے تو یہ لازم نہ ہوا کہ وہ اللہ کے بیٹے ہوں تو ایسے ہی عیسیٰ علیہ السلام کے بارے میں لازم نہیں ہے۔

اسی آیت سے معلوم ہوا کہ حضرت آدم علیہ السلام کے ماں باپ نہ تھے بلکہ اللہ تعالیٰ نے ان کو اپنی خاص قدرت سے پیدا فرمایا تھا جب کہ نظریہ ارتقاء کے مطابق ان کے ماں باپ کا ہونا ضروری ہے اگرچہ وہ حیوان (بندر) کی صورت میں ہوں۔

2۔ وَبَدَأَ خَلْقَ الْاِنْسَانِ مِنْ طِينٍ ثُمَّ جَعَلَ نَسْلَهُ مِنْ سُلَالَةٍ مِّنْ مَّاءٍ مَّهِينٍ (سورہ سجدہ: 7)

”اور انسان (یعنی آدم علیہ السلام) کی پیدائش مٹی سے شروع کی پھر اس (انسان یعنی آدم) کی نسل کو

خلاصہ اخطا یعنی ایک بے قدر پانی (یعنی نطفہ) سے۔“

الانسان میں لام عہد یعنی تعین کا ہے اور مراد آدم علیہ السلام ہیں۔ ان کے بارے میں فرمایا کہ ان کو مٹی سے پیدا کیا۔ ثُمَّ تراخی کے لئے ہوتا ہے کہ ان کے بعد ان کی نسل کو نطفہ سے پیدا کیا۔ مطلب یہ ہے کہ آدم علیہ السلام کی پیدائش اور طریقے سے ہوئی اور ان کی اولاد کی پیدائش دوسرے طریقے سے ہوئی۔ نظریہ ارتقاء کے مطابق دونوں کی پیدائش نطفہ سے ہوئی۔

غرض نظریہ ارتقاء اگرچہ اپنی ذاتہ محض ایک قیاس آرائی ہے لیکن قرآن کے بالکل خلاف ہے۔

عقیدہ: عصمت انبیاء علیہم السلام

تمام انبیاء علیہم السلام خدا کے پاک اور برگزیدہ بندے اور صغیرہ و کبیرہ گناہ سے معصوم تھے۔
عصمت کا مطلب ہے۔ خلق مانع عن المعصیۃ غیر ملجی ای بل یبقی معہ الاختیار۔
عصمت ایسا خلق اور وصف ہے جو بغیر مجبور کئے معصیت سے روکتا ہے یعنی اس وصف کے ساتھ اختیار باقی رہتا ہے۔

امام ابو منصور ماتریدی رحمہ اللہ فرماتے ہیں:

العصمة لا تزیل المحنة ای الابتلاء المقتضی لبقاء الاختیار

”عصمت سے ابتلاء اور آزمائش زائل نہیں ہو جاتی لہذا اختیار باقی رہتا ہے۔“

صاحب بدایہ کہتے ہیں کہ امام ابو منصور ماتریدی رحمہ اللہ کے قول کا مطلب یہ ہے کہ عصمت کی وجہ سے نبی اطاعت کرنے پر مجبور اور معصیت کرنے سے عاجز نہیں ہو جاتا بلکہ عصمت تو اللہ تعالیٰ کا لطف اور اس کی مہربانی ہوتی ہے جو نبی کو بھلے عمل پر ابھارتی ہے اور برے عمل سے روکتی ہے اور عصمت کا یہ عمل اسی وقت ہو سکتا ہے جب نبی کا اختیار باقی ہو۔ (مسامرہ شرح مسامرہ ص 205)

اس لطف و مہربانی اور خلق مانع کی کیا صورت ہے؟ اس کو ایک مثال سے سمجھئے۔ ایک شخص کو کسی سے واقعی انتہائی محبت و عقیدت ہو تو وہ اپنے محبوب کی مخالفت سے بچتا ہے بلکہ اس کی مخالفت کے تصور ہی سے کانپتا ہے۔ اس عاشق اور محب سے مخالفت کا اختیار سلب نہیں ہو گیا لیکن محبت کی وجہ سے اس میں ایسا وصف پیدا ہو گیا ہے کہ وہ اپنے اختیار کو موافقت میں استعمال کرتا ہے مخالفت میں نہیں۔

اسی طرح انبیاء علیہم السلام میں اللہ تعالیٰ نے وصف عصمت پیدا فرمایا جس کے اسباب بھی تمام و کمال ان میں موجود ہوتے ہیں یعنی کمال معرفت الہیہ اور کمال محبت خداوندی اور ان کا کامل نمونہ ہونا۔ یہ وصف اور خلق ان کو خیر کے اختیار کرنے پر ابھارتا ہے اور برے کاموں سے روکتا ہے۔

عصمت انبیاء کی تائید میں یہ آیات دلیل ہیں

1۔ قُلْ اِنْ كُنْتُمْ تُحِبُّونَ اللّٰهَ فَاتَّبِعُونِيْ يُحْبِبْكُمُ اللّٰهُ (سورہ آل عمران: 31)

”آپ کہہ دیجئے اگر تم اللہ سے محبت چاہتے ہو تو میری پیروی کرو اللہ تم سے محبت کرے گا۔“

اس آیت میں رسول اللہ ﷺ کی ہر بات میں مطلق پیروی کو کہا گیا ہے کسی خاص معاملہ میں پیروی کو

مقید نہیں کیا گیا جس کا مطلب یہ نکلتا ہے کہ نبی ﷺ کا ہر عمل نمونہ ہے۔ پھر:
لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (سورہ احزاب: 21)
 ”اور تمہارے لئے اللہ کے رسول ﷺ میں عمدہ نمونہ ہے۔“

اس آیت کے مطابق تمام زندگی نمونہ ہوئی۔ لہذا آپ ہر عمل میں معصوم ہوں گے کیونکہ اگر کسی ایک بات میں بھی آپ کو معصومیت حاصل نہ ہوتی تو مومنین کو اس سے مستثنیٰ کر دیا جاتا۔

پھر ایک اور آیت میں فرمایا: **فَبِهَذَا هُمْ اَقْتَدِه (سورہ انعام: 90)**

یعنی آپ ﷺ انبیاء کی پیروی کیجئے: اس آیت میں بغیر کسی شرط کے پیروی کرنے کا حکم ہوا لہذا معلوم ہوا کہ دوسرے انبیاء علیہم السلام کو بھی عصمت حاصل ہے ورنہ مطلقاً ان کی اقتداء کرنے کے حکم کا کچھ مطلب نہ ہوتا۔

2- عَالِمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِنْ رَسُولٍ (سورہ جن: 26)

”غیب کا جاننے والا وہی ہے سو وہ اپنے غیب پر کسی کو مطلع نہیں کرتا ہاں مگر اپنے کسی برگزیدہ پیغمبر کو۔“

اس آیت میں فعل **ارْتَضَىٰ** کو کسی بھی شرط کے بغیر ذکر کیا ہے یعنی یہ نہیں فرمایا کہ اعمال میں یا اخلاق و عادات میں یا اس امر میں اور اس امر میں چن لیا ہے جس کا مطلب یہ ہے کہ رسول کے تمام ہی امور اور عادات و افعال اللہ کے نزدیک پسندیدہ ہیں اور وہ ہر طرح سے صغائر اور کبائر سے پاک ہیں۔

عصمت انبیاء کے ثبوت پر اعتراض

قرآن پاک میں بعض آیات ایسی ہیں جن سے معلوم ہوتا ہے کہ عصمت انبیاء کا عقیدہ درست نہیں ہے

مثلاً

1- حضرت آدم علیہ السلام کے بارہ میں سورہ طہ میں ہے **وَعَصَىٰ آدَمُ رَبَّهُ فَغَوَىٰ (121)**

2- حضرت ابراہیم علیہ السلام کے بارہ میں سورہ الانبیاء میں ہے:

بَلْ فَعَلَهُ كَبِيرُهُمْ هَذَا فَاسْتَلَوْهُمْ إِنْ كَانُوا يَنْطِقُونَ (63)

3- حضرت موسیٰ علیہ السلام کے بارہ میں سورہ الشعراء میں ہے:

قَالَ فَعَلْتُهَا إِذْ أَنَا مِنَ الضَّالِّينَ (20) نِيزَ وَلَهُمْ عَلَىٰ ذُنُوبٍ فَأَحَافُ أَنْ يَقْتُلُون (14)

جواب: یہ واقعات گناہ کے نہیں ہیں بلکہ یا تو سرے سے ان میں کچھ عیب ہی نہیں ہے یا صرف بھول

چوک کے ہیں یا غلط فہمی کے ہیں جو بڑے بڑے عقل مندوں کو بھی پیش آ جاتی ہے اور سوائے خدا تعالیٰ کے کوئی اس سے منزه نہیں ہے کسی مخالف مرضی کام کو موافق مرضی اور موافق مرضی کو مخالف مرضی سمجھ جائیں اور اس وجہ سے بظاہر خلاف مرضی کام ہو جائے تو ہو جائے۔ لیکن اس کو گناہ نہیں کہتے کیونکہ گناہ کے لئے یہ ضروری ہے کہ جان بوجھ کر مخالفت کی جائے۔ بلکہ اس کو لغزش کہتے ہیں۔

پہلی مثال

قصہ یہ تھا کہ شیطان انکار سجدہ کے جرم میں ملعون و مردود ہو چکا تھا چونکہ یہ زخم اس کو آدم علیہ السلام کی وجہ سے پہنچا تھا اس لئے ان کا جانی دشمن ہو گیا تھا۔ جب اس نے دیکھا کہ میں تو یوں مردود کیا گیا اور ان کا اعزاز ہوا ہے اب اس فکر میں لگا کہ کسی طرح آدم کو مع ان کی بیوی کے اس عیش و عشرت سے جدا کرنا چاہئے چنانچہ اللہ تعالیٰ نے آدم علیہ السلام کو بھی اس کی عداوت و فکر آزار سانی سے آگاہ کر دیا تھا غرض یہ آدم علیہ السلام کے پیچھے پڑا اور ان کو جس طرح ہوسکا بہکانا شروع کیا کہ اصل میں اس درخت کی خاصیت یہ ہے کہ اس کے کھانے سے حیات ابدی حاصل ہوتی ہے یا آدمی فرشتہ بن جاتا ہے۔

فَقُلْنَا يَا آدَمُ إِنَّ هَذَا عَدُوٌّ لَّكَ وَلِزَوْجِكَ فَلَا يُخْرِجَنَّكُمَا مِنَ الْجَنَّةِ فَتَشْقَى (طہ: 117)

”پھر کہا ہم نے اے آدم یہ دشمن ہے تیرا اور تیری بیوی کا سو نکلوانہ دے تم کو جنت سے پھر تو پڑ جائے تکلیف میں۔“

فَوَسْوَسَ إِلَيْهِ الشَّيْطَانُ قَالَ يَا آدَمُ هَلْ أَدُلُّكَ عَلَى شَجَرَةِ الْخُلْدِ وَمُلْكٍ لَّا يَبُلَى (طہ: 120)

”پھر وسوسہ ڈالا اس کی طرف شیطان نے کہا اے آدم کیا میں بناؤں تجھ کو سدا زندہ رہنے کا درخت اور

ایسی بادشاہی جو پرانی نہ ہو۔“

قَالَ مَا نَهَاكُمَا رَبُّكُمَا عَنْ هَذِهِ الشَّجَرَةِ إِلَّا أَن تَكُونَا مَلَكَتَيْنِ أَوْ تَكُونَا مِنَ الْخَالِدِينَ وَقَاسَمَهُمَا إِنِّي لَكُمَا لَمِنَ النَّاصِحِينَ (اعراف: 21)

”شیطان نے کہا تم کو نہیں روکا تمہارے رب نے اس درخت سے مگر اس لئے کہ کہیں تم ہو جاؤ فرشتے

یا ہو جاؤ ہمیشہ رہنے والے اور ان کے آگے قسم کھائی کہ میں یقیناً تمہارا خیر خواہ ہوں۔“

مگر جس وقت اللہ تعالیٰ نے تم کو منع کیا تھا اس وقت تمہاری حالت کے مناسب یہی تھا کہ فرشتہ ہونے یا ہمیشگی کے اسباب کا ارتکاب نہ کیا جائے۔ اس وقت تمہاری استعداد ضعیف تھی (جیسا کہ ضعیف المعده کو

غذائے قوی سے ممانعت ہوا کرتی ہے) اور اب تمہاری استعداد قوی ہو گئی ہے۔ اس حالت کے لئے ممانعت بھی نہیں ہے کیونکہ جب علت نہیں رہتی معلول بھی نہیں رہا کرتا (جیسے ضعف معده دور ہونے کے بعد پھر وہ سابقہ ممانعت باقی نہیں رہتی) اور اس مضمون پر قسمیں کھا گیا۔

چونکہ تاویل بڑی نمکین تھی ادھر اللہ کی قسمیں کھا گیا جس کا نام سن کر محبت والے تو گھل ہی جاتے ہیں اور وہم و گمان میں بھی نہ ہوگا کہ کوئی اس طرح خدا کے نام کی جھوٹی قسمیں کھا سکتا ہے۔ پھر شیطان نے لالچ بھی دیا تو حیات دائمی کا اور فرشتہ ہونے کا جو نور علی نور کا مصداق ہوا۔ اور پھر ممکن ہے کہ اس کو پہچانا بھی نہ ہو کسی نئی شکل میں ملا ہو۔ غرض حضرت آدم علیہ السلام کے دل میں یہ بات بیٹھ گئی اور انہوں نے اپنے اجتہاد سے اس بات کو قرین قیاس اور مناسب حال سمجھا کہ اس وقت درخت سے کھانا منع نہیں ہے اور کھالیا۔ یہ حقیقت ہے لغزش میں آجانے کی یعنی مخالف مرضی کام کو غلط فہمی سے موافق مرضی سمجھ لیا۔

اگر کسی کو غلط جان ہو کہ جو خطا تاویل و اجتہاد سے ہو وہ اس قدر گرفت کے قابل نہیں جو اب یہ ہے کہ جو شخص بلند درجہ رکھتا ہو اور بہت سمجھ دار ہو اس پر اپنے مرتبہ سے کمتر کوئی کام کرنے پر ملامت کی جاتی ہے اگرچہ وہ کام فی نفسہ خوبی والا ہو۔ اسی وجہ سے کہا گیا ہے حسنات الابراہیم المقربین یعنی وہ کام جو عام نیکوکاروں کے حق میں خوبی اور نیکی شمار ہوتا ہے۔ بسا اوقات مقرب اور بلند درجہ والوں کے حق میں خطا سمجھا جاتا ہے اور حاصل اس کا یہ ہوتا ہے کہ تم نے زیادہ غور سے کام کیوں نہیں لیا۔

جب قصہ یوں ہے تو اللہ تعالیٰ کا قرآن پاک میں یہ ارشاد فرمایا وَعَصَىٰ اِذْ مَرَّبَّهٖ فَعَوٰى (اور آدم سے اپنے رب کا قصور ہو گیا سو غلطی میں پڑ گئے یعنی خلد و ہیبتگی کے مقصود کی تحصیل کے بارے میں)

اس کا مطلب یہ ہے کہ غلط فہمی یا اجتہاد میں خطا اور چوک ہو جانے سے وہ غلطی میں مبتلا ہو گئے اور ان سے قصور ہو گیا۔ اس کو نافرمانی سمجھنا جو نفس کی سرکشی اور بغاوت سے ہوتی ہے یا نفس کی شرارت سے ہوتی ہے بہت بڑی غلطی ہے۔ غرض یہ گناہ نہیں تھا بلکہ اللہ تعالیٰ ہی کے قرب اور محبت ہی کی تحصیل کی کوشش میں خطا اور چوک تھی۔

دوسری مثال

بَلْ فَعَلَهُ كَبِيرُهُمْ هٰذَا

ایک مرتبہ جب کہ حضرت ابراہیم علیہ السلام کی ساری قوم بادشاہ کا ہن اور مذہبی پیشوا میلہ میں مصروف

تھے تو حضرت ابراہیم علیہ السلام نے سوچا کہ وقت آ گیا ہے کہ میں مشاہدہ کی صورت میں لوگوں پر واضح کر دوں کہ ان کے دیوتاؤں کی حقیقت کیا ہے؟ وہ اٹھے اور مندر میں پہنچے۔ دیکھا کہ وہاں بتوں کے سامنے کھانے کی چیزوں کے چڑھاوے رکھے تھے۔ ابراہیم علیہ السلام نے طنزیہ لہجہ میں چپکے چپکے ان بتوں سے خطاب کر کے کہا کہ یہ سب کچھ موجود ہے ان کو کھاتے کیوں نہیں؟ اور پھر کہنے لگے میں بات کر رہا ہوں کیا بات ہے کہ تم جواب نہیں دیتے۔ اور پھر ان سب کو توڑ پھوڑ ڈالا اور سب سے بڑے بت کو چھوڑ کر واپس چلے آئے۔

فَرَاغَ إِلَى إِلَهِهِمْ فَقَالَ أَلَا تَأْكُلُونَ مَا لَكُمْ لَا تَنْطِقُونَ ﴿۵۷﴾ فَرَاغَ عَلَيْهِمْ ضَرْبًا بِالْيَمِينِ (سورہ صافات 93-91)

”پس چپکے سے جا گھسا ان کے بتوں میں اور کہا (ابراہیم نے ان بتوں سے) کیوں نہیں کھاتے ہو؟ تم کو کیا ہو گیا کیوں نہیں بولتے؟ پھر اپنے داہنے ہاتھ سے ان سب کو توڑ ڈالا۔“

فَجَعَلَهُمْ جُدًا إِذْ أَلَّا كَبِيرًا ﴿۵۸﴾ لَعَلَّهُمْ إِلَيْهِ يَرْجِعُونَ (سورہ انبیاء۔ 58)

پس کر دیا ان کو ٹکڑے ٹکڑے ٹکڑے مگر ان میں سے بڑے بت کو چھوڑ دیا تاکہ (اپنے عقیدہ کے مطابق) وہ اس کی طرف رجوع کریں (کہ یہ کیا ہو گیا)۔

جب لوگ میلے سے واپس آئے تو مندر میں بتوں کا یہ حال پایا۔ سخت براہم ہوئے اور ایک دوسرے سے دریافت کرنے لگے کہ یہ کیا ہوا اور کس نے کیا؟ ان میں وہ بھی تھے جن کے سامنے حضرت ابراہیم علیہ السلام یہ الفاظ کہہ چکے تھے تَاللّٰهِ لَا كَيْدَٓآءَ اَصْنَامِكُمْ (سورہ انبیاء: 57) یعنی میں تمہارے بتوں کے ساتھ خفیہ چال چلوں گا۔ انہوں نے فوراً کہا کہ یہ اس شخص کا کام ہے جس کا نام ابراہیم ہے۔

قَالُوا مَنْ فَعَلَ هٰذَا بِالْهَيْتٰنَا اِنَّهٗ لَمِنَ الظّٰلِمِيْنَ ﴿۵۹﴾ قَالُوْا سَمِعْنَا فَتٰى يَدُكُرُّهُمۡ يُقَالُ لَهٗ اِبْرٰهِيْمُ (سورہ انبیاء: 59/60)

وہ کہنے لگے یہ معاملہ ہمارے خداؤں کے ساتھ کس نے کیا بلاشبہ وہ ضرور ظالم ہے (ان میں سے بعض) کہنے لگے ہم نے ایک جوان کی زبان سے ان بتوں کا (برائی کے ساتھ) ذکر سنا ہے اس کو ابراہیم کہا جاتا ہے (یعنی یہ اس کا نام ہے)

کاہنوں اور سرداروں نے جب یہ سنا تو غضبناک ہوئے اور کہنے لگے اس کو جمع کے سامنے پکڑ کر لاؤ تاکہ سب دیکھیں کہ مجرم کون شخص ہے۔

قَالُوْا فَاْتُوْا بِهٖ عَلٰى اَعْيُنِ النَّاسِ لَعَلَّهُمْ يَشْهَدُوْنَ ﴿۶۰﴾ قَالُوْا اَنْتَ فَعَلْتَ هٰذَا بِالْهَيْتٰنَا يَا اِبْرٰهِيْمُ

”انہوں نے کہا اس کو لوگوں کے سامنے لاؤ تاکہ وہ دیکھیں۔ کہا اے ابراہیم کیا تو نے ہمارے دیوتاؤں کے ساتھ یہ کیا ہے؟ حضرت ابراہیم علیہ السلام نے یہ دیکھ کر کہ یہ اس کا فرقوم کے باطل عقیدے پر کاری ضرب لگانے کا موقع ہے یوں جواب دیا۔“

بَلْ فَعَلَهُ كَبِيرُهُمْ هَذَا فَسُئِلُوهُمْ إِنْ كَانُوا يَنْطِقُونَ (سورہ انبیاء: 63)

”بلکہ ان کے اس بڑے بت نے یہ کیا ہے پس اگر یہ بولتے ہوں تو ان سے دریافت کر لو۔“

یہی وہ مقام ہے جس کو معترضین بطور اعتراض پیش کرتے ہیں کہ حضرت ابراہیم علیہ السلام نے غلط بیانی کی تو ان کو عصمت کہاں حاصل رہی۔ حالانکہ یہ ان لوگوں کی بد فہمی ہے۔

جواب: قوم کے سوال سے غرض تعیین تھی کیونکہ وہ یہ جاننا چاہتے تھے کہ بتوں کو کس نے توڑا اور اسی کے لئے انہوں نے حضرت ابراہیم علیہ السلام سے پوچھا کہ کیا تم نے بتوں کو توڑا ہے؟ حضرت ابراہیم علیہ السلام نے توڑنے والے کی تعیین کر دی۔ لیکن اب یہ اعتراض باقی رہا کہ فی الواقع بڑے بت نے تو ان کو نہیں توڑا تھا پھر حضرت ابراہیم علیہ السلام نے ایسا جواب کیوں دیا؟

اس کا جواب یہ ہے کہ قرآن پاک میں ہے

وَمَا رَمَيْتْ إِذْ رَمَيْتْ وَلَكِنَّ اللَّهَ رَمَىٰ

”ریت بھری مٹھی جب آپ نے پھینکی تو آپ نے نہیں پھینکی بلکہ اللہ نے پھینکی۔“ (سورہ انفال: 17)

رسول اللہ ﷺ نے مٹھی بھر ریت پھینکی اور قرآن نے اِذْ رَمَيْتْ کہہ کر اس کا اثبات بھی کیا لیکن پھر مَا رَمَيْتْ کہہ کر رسول اللہ ﷺ سے پھینکنے کی نسبت کی نفی کی اور وَلَكِنَّ اللَّهَ رَمَىٰ کہہ کر پھینکنے کی نسبت اللہ تعالیٰ کی طرف کی۔ رسول اللہ ﷺ سے پھینکنے کی نفی اور اللہ تعالیٰ کی طرف پھینکنے کی نسبت تاثیر حقیقی کے اعتبار سے ہے یعنی بظاہر تو رسول اللہ ﷺ نے پھینکی لیکن چونکہ موثر حقیقی تو اللہ تعالیٰ کی قدرت ہے اس لئے تاثیر حقیقی کے اعتبار سے اصل پھینکنے والی ذات اللہ تعالیٰ کی ہے۔

اور یہ بات ذہن نشین رہے کہ معبود حقیقی وہی ذات ہو سکتی ہے جو قدرت کاملہ رکھتی ہو اور موثر حقیقی ہو جیسا کہ حضرت ابراہیم علیہ السلام نے اپنی قوم سے فرمایا:

اَفْتَعْبُدُونَ مِنْ دُونِ اللَّهِ مَا لَا يَنْفَعُكُمْ شَيْئًا وَلَا يَضُرُّكُمْ (سورہ انبیاء: 66)

”تو کیا اللہ کو چھوڑ کر تم ایسی چیز کی عبادت کرتے ہو جو تم کو نہ کچھ نفع پہنچا سکے اور نہ ہی نقصان پہنچا“

سکے۔“

حضرت ابراہیم علیہ السلام کی قوم چونکہ ان بتوں کو معبود حقیقی اور قادر مطلق سمجھتی تھی تو ان کے عقیدے کے اعتبار سے جواب دیا بَلْ فَعَلَهُ كَبِيرُهُمْ هَذَا أَلَيْسَ (ہاں میں نے ان کو توڑا ہے لیکن جب تم ان کو معبود حقیقی اور موثر حقیقی اور قادر مطلق سمجھتے ہو تو ان کی قدرت اور تاثیر حقیقی کے اعتبار سے یہ کہنا صحیح ہوگا کہ) بلکہ اس بڑے بت نے ان کو توڑا ہے۔

اس بیان سے واضح ہوا کہ حضرت ابراہیم علیہ السلام کے کلام میں کچھ عیب نہیں جو ان کے لباس عصمت پر دھبہ بن سکے۔

تیسری مثال

حضرت موسیٰ علیہ السلام نے ایک اسرائیلی اور ایک فرعونی کو آپس میں لڑتے دیکھا۔ چونکہ زیادتی فرعونی کی تھی اور اسرائیلی نے ان سے مدد چاہی تھی حضرت موسیٰ علیہ السلام نے اول فرعونی کو سمجھایا۔ جب وہ باز نہ آیا تو اس کو تادیب کے طور پر ایک مکا مارا۔ اتفاق سے وہ فرعونی مکا لگنے سے مر گیا۔ قتل کرنا مقصد نہ تھا لہذا یہ قتل خطا ہوا اور چونکہ وہ حربی بھی تھا اس لئے زیادہ سے زیادہ خلاف اولیٰ فعل ہوا جس کو حضرت موسیٰ علیہ السلام نے کمال خوف الہی سے گناہ سمجھا۔ نبوت ابھی عطا نہیں ہوئی تھی۔ یہاں ضالین کا مطلب ہے بلا قصد خطا کرنے والے۔

معجزات یا دلائل نبوت

معجزہ کا لفظ لغت میں معجز سے بنا ہے جو قدرت کی ضد ہے۔ اس کے آخر میں حرف ہایا تو اس میں مبالغہ کے لئے ہے اور یا خود لفظ معجزہ صفت ہے آیت (نشانی) کی جو محذوف ہے۔

اسکو معجزہ اس لئے کہتے ہیں کہ مخلوق اس کے کرنے سے عاجز ہوتی ہے۔ خارق عادت کام کو معجزہ کہنا بطور مجاز ہے۔ درحقیقت معجز (عاجز کرنے والا) وہ فعل نہیں ہوتا جو نبی کے ہاتھ پر صادر ہوتا ہے بلکہ اللہ کی ذات اس فعل کے ذریعے سے مکذبین و منکرین کو عاجز کرتی ہے۔

تعریف: معجزہ اس خارق عادت کام کو کہتے ہیں جو خدا کی طرف سے پیغمبر کی تصدیق کے لئے صادر ہو۔ قرآن پاک میں اس کی جگہ آیت اور برہان کے الفاظ اور حدیث میں علامات و دلائل کے الفاظ استعمال ہوئے ہیں۔ علم عقائد والوں کے نزدیک لفظ معجزہ بطور اصطلاح رائج ہے۔

قرآن پاک کی چند آیات جن میں معجزات کو آیات (نشانیوں) اور برہان کے ساتھ تعبیر کیا گیا ہے

1- فَلَمَّا جَاءَهُمْ مُوسَىٰ بِآيَاتِنَا بَيِّنَاتٍ قَالُوا مَا هَذَا إِلَّا سِحْرٌ مُّؤْتَرَىٰ (سورہ قصص: 36)

”پس جب موسیٰ ان کے پاس ہماری کھلی نشانیوں کے ساتھ آئے تو انہوں نے کہا یہ نہیں ہے مگر گھڑا ہوا

جادو۔“

2- فرعون نے حضرت موسیٰ علیہ السلام سے کہا۔

إِنْ كُنْتُمْ جِئْتُمْ بِآيَةٍ فَاتِّبِعُونِي يَا قَوْمِ إِن كُنْتُمْ مِنَ الصّٰدِقِيْنَ (سورہ اعراف: 106)

”اگر تو آیا ہے کوئی نشانی لے کر تو اس کو لا اگر تو سچا ہے۔“

3- کفار کہتے تھے۔

فَلْيَأْتِنَا بآيَةٍ كَمَا أُرْسِلَ الْأَوْثُونَ (سورہ انبیاء)

”پس چاہئے کہ وہ لائے ہمارے پاس کوئی نشانی جیسے کہ پہلے رسول بھیجے گئے۔“

4- حضرت صالح علیہ السلام کا قول نقل کیا۔

يَا قَوْمِ هَذِهِ نَاقَةُ اللَّهِ لَكُمْ آيَةٌ (سوره هود: 64)

”اے میری قوم یہ اونٹنی ہے اللہ کی تمہارے لئے نشانی۔“

5- أَسْأَلُكَ يَدَكَ فِي جَيْبِكَ تَخْرُجُ بِيضَاءَ مِنْ غَيْرِ سُوءٍ وَأَضْمُمُ إِلَيْكَ جَنَاحَكَ مِنَ الرَّهْبِ

فَذَانِكَ بُرْهَانَانِ مِنْ رَبِّكَ (سوره قصص: 32)

”ذال اپنا ہاتھ اپنے گریبان میں نکلے گا سفید ہو کر بغیر کسی بیماری کے اور ملا لے اپنی طرف اپنے بازو کو

ڈر سے (بچنے کے لئے)۔ پس یہ دو معجزے ہیں تیرے رب کی طرف سے۔“

انفعال و اشیاء کے وجود میں سمیت اور شرطیت اور تاثیر کا دخل

معارف السنن ج 1 ص 142، 141 پر ہے:

هل فى الاشياء خواص مؤثرة ام لا؟ و فيه مذاهب۔

”ترجمہ: کیا اشیاء میں ایسے خواص ہوتے ہیں جو دوسری اشیاء میں تاثیر رکھتے ہوں؟“ اس بارے میں

مندرجہ ذیل اقوال ہیں:

1- مذهب الامام ابى الحسن الاشعري و هو انه لا علاقة بين الاشياء و آثارها الا يجرى

العادة الالهية بخلق بعضها عقيب بعض كالحراق عقيب مماسه النار فلا دخل للنار

حقيقة فى الاحراق فله ان يخلق الاحراق من غير نار و ان يخلق ناراً من غير ان تحرق۔

2- مذهب ابى منصور الماتريدى و اتباعه و هو القول بخلق التأثير فى الاشياء بان فى الاشياء

خواص مؤثرة مستندة الى قدرة الله و خلقه اياها، و مع هذا يقدر ان يجردها عنها متى

شاء۔ و هذا المذهب هو الذى تخضع لها العقول السليمة و عليها تضافرت الادلة

السمعية۔ قال تعالى حكاية عن عيسى عليه السلام و احى الموتى باذن الله فنسب

الاحياء الى نفسه و عقبه بقوله باذن الله اشارة الى عدم استقلال قدرته فى الخلق و

الاحياء۔

3- مذهب المعتزلة۔ و هو القول بالتوليد بان خلق الاشياء و فيها خواص مؤثرة تتولد هذه من

تلك الاشياء و جوبا من غير ان هناك دخل لقدرة الله فى تأثيرها۔

ترجمہ:

1- امام ابو الحسن اشعری رحمہ اللہ کا قول ہے کہ اشیاء اور ان کے اثرات کے درمیان کوئی تعلق نہیں ہوتا البتہ اتنی بات ہے کہ عادتہ اللہ یوں جاری ہے کہ وہ ایک شے (مسبب) کو دوسری شے (سبب) کے موجود ہونے کے بعد پیدا کرتے ہیں مثلاً آگ کپڑے کو چھوتی ہے جو کہ سبب ہے تو اس کے بعد اللہ تعالیٰ کپڑے کے جلنے کو پیدا فرمادیتے ہیں۔ ان کے نزدیک کپڑے کو جلانے میں آگ کو حقیقت میں کچھ دخل نہیں ہوتا اور اللہ تعالیٰ کپڑے کو بغیر آگ کے جلا سکتے ہیں اور آگ کو اس طرح پیدا کر سکتے ہیں کہ وہ نہ جلانے (غرض ان کے نزدیک آگ میں جلانے کی تاثیر نہیں ہوتی)۔

2- امام ابو منصور ماتریدی رحمہ اللہ اور ان کے پیروکاروں کا قول ہے کہ اللہ اشیاء میں تاثیر پیدا کرتے ہیں بایں طور کہ اشیاء میں ایسے خواص رکھتے ہیں جو مؤثر ہوں اور دوسرے پر اثر انداز ہوتے ہیں اور ان خواص کو اللہ نے اپنی قدرت سے پیدا کیا ہے اور اللہ جب چاہیں اشیاء میں سے ان خواص کو نکال دیں۔ عقل سلیم اس قول کو تسلیم کرتی ہے اور دلائل نقلیہ بھی اس کی تائید کرتے ہیں۔ اللہ تعالیٰ نے قرآن پاک میں حضرت عیسیٰ علیہ السلام کا قول نقل کیا کہ اُحْيِ الْمَوْتَىٰ بِإِذْنِ اللّٰهِ۔ (یعنی میں مردوں کو زندہ کرتا ہوں اللہ کے حکم سے)۔ حضرت عیسیٰ علیہ السلام نے پہلے مردوں کو زندہ کرنے کو اپنی طرف منسوب کیا پھر کہا کہ اللہ کے حکم سے۔ اس سے اس طرف اشارہ کیا کہ خلق و احیاء یعنی پیدا کرنے اور زندہ کرنے میں حضرت عیسیٰ علیہ السلام کو مستقل قدرت حاصل نہیں تھی۔

3- معتزلہ کہتے تھے کہ اللہ تعالیٰ نے اشیاء کو پیدا اور ان میں دوسرے پر اثر انداز ہونے والے خواص رکھے۔ خواص مؤثرہ سبب بنے اور ان کی وجہ سے خود بخود اللہ تعالیٰ کی قدرت کے دخل کے بغیر مسبب وجود میں آئے۔

ماتریدیہ کے قول کی وضاحت

اس میں کوئی شک نہیں کہ آگ سے حرارت، پانی سے برودت اور سورج سے فضا کی روشنی ضرور ہوتی ہے لیکن اگر کوئی یوں سمجھے کہ آگ حرارت کی اور پانی برودت کا اور سورج فضا کی روشنی کا موجد اور خالق ہے اور خدا نے ان اشیاء کو قدرت عنایت فرمادی ہے کہ اس کے ذریعہ اپنے اثرات کو ایجاد اور پیدا کریں تو یہ کفر و شرک کی بات ہے، وجود عطا کرنا اور ایجاد کرنا صرف اللہ تعالیٰ کی صفت ہے۔

اشیاء میں تاثیر کس طرح اثر کرتی ہے

انسان جب کوئی فعل کرتا ہے تو اپنی ذات میں موجود قدرت کو اس فعل کو کرنے کی طرف متوجہ کر دیتا ہے

پھر اللہ تعالیٰ اپنی صفت قدرت اور صفت تکوین سے اس فعل کو پیدا کر دیتے ہیں۔

اسی طرح اللہ تعالیٰ نے آگ میں کپڑا جلانے کی تاثیر رکھی ہے۔ آگ جب کپڑے کو چھوتی ہے تو آگ میں جلانے کی صفت اور تاثیر کپڑے کو جلانے کی طرف متوجہ ہوتی ہے اور اللہ تعالیٰ جلانے اور جلنے کے فعل کو پیدا فرما دیتے ہیں۔

ماترید یہ کے دلائل

(1) علامہ نسفی رحمہ اللہ لکھتے ہیں:

السمع ہی قوۃ مودعة موضوعة فی العصب المفروش فی مقعر الصماخ تدرک بہا الاصوات بطریق وصول الهواء المتکيف بکيفية الصوت الی الصماخ بمعنی ان اللہ تعالیٰ یخلق الادراک فی النفس عند ذلك۔ (شرح العقائد للنسفی)۔

”سماعت وہ قوت ہے جو اس عصبی (Nervous) تار میں رکھی گئی ہے جو کان کے سوراخ کی گہرائی میں بچھی ہوئی ہے۔ اس عصبی تار (Nerve) کے سبب سے آواز کو اس ہوا کے ذریعے سنا جاتا ہے جو آواز کی کیفیت سے متکلیف ہو کر کان کے سوراخ میں پہنچتی ہے۔ ایسی ہوا کے وہاں پہنچنے پر اللہ تعالیٰ اپنی عادت جاریہ کے تحت نفس میں آواز کی سماعت و ادراک کو پیدا فرماتے ہیں۔“

غرض آواز کی سماعت کی خلق و ایجاد تو اللہ تعالیٰ کرتے ہیں البتہ آواز کی کیفیت والی ہوا کا کان کے سوراخ میں پہنچنا سماعت کا سبب ہے۔ اس کی دلیل یہ ہے کہ ہم سماعت کو اس کے سبب کے ساتھ گھومتا پاتے ہیں۔ اگر سبب ہے یعنی آواز کی کیفیت والی ہوا کان کے سوراخ میں ہے تو سماعت ہے اور اگر نہیں ہے تو سماعت بھی نہیں ہے۔

علامہ نسفی رحمہ اللہ کی یہ بات ہمارے ان اشعری حضرات کے نظریے کی تردید ہے جو کہتے ہیں کہ مذکور سبب کے اثر کے بغیر محض اللہ تعالیٰ کے پیدا کرنے سے سماعت حاصل ہوتی ہے۔ یہ حضرات تو یہاں تک کہتے ہیں:

وايضاً يقول ليس ضوء الصبح من الشمس وليس الروية بالشعاع بل الكل بخلق الله

تعالیٰ۔ قلنا نعم ولكن هذا لا يبطل الاسباب التي جرت بها العادة الالهية۔

”ترجمہ: صبح کی روشنی سورج سے نہیں ہوتی اور رویت (روشنی کی) شعاعوں سے نہیں ہوتی بلکہ ہر

چیز (بغیر سبب کے محض) اللہ تعالیٰ کے پیدا کرنے سے ہوتی ہے۔“

”ہم (ماتریدیہ) کہتے ہیں کہ اللہ تعالیٰ کا پیدا کرنا سلسلہ اسباب کو باطل نہیں کرتا جو اللہ تعالیٰ کی عادت جاریہ ہے اس کا مطلب ہے کہ اللہ تعالیٰ عام طور سے جب کسی شے کو پیدا کرتے ہیں مثلاً سیرابی کو پیدا کرتے ہیں تو ٹھنڈا پانی پینے کے وقت پیدا کرتے ہیں یا ٹھنڈے پانی کو آلہ و ذریعہ بنا کر پیدا کرتے ہیں۔ یہ بات کہ اللہ تعالیٰ ٹھنڈے پانی کے اثر کا کچھ لحاظ نہیں کرتے ایسا نہیں ہے۔“

اہل سنت کا پھر آپس میں اس بارے میں اختلاف ہے کہ:

ان الله تعالى يفعل بالسبب او عند السبب۔

فالاول محتار الامام الغزالي والشيخ محى الدين ابن عربي فى بعض فتوحاته مستدلا بقوله تعالى قاتلوهم يعذبهم الله بايدهم۔

والثانى ظاهر مذهب الاشعري من ان كل ممكن مستند الى الحق تعالى بالواسطة۔
وزعم الامام الرازى ان كون السبب آلة لا ينافى الاستناد بلا واسطة۔ (نبراس و حواشى

ص 67)

”ترجمہ: اللہ تعالیٰ جو (سبب) فعل پیدا کرتے ہیں وہ سبب کو آلہ بنا کر کرتے ہیں یا سبب کی محض موجودگی میں کرتے ہیں۔“

پہلا قول امام غزالی اور امام محی الدین ابن عربی رحمہما اللہ کا اختیار کردہ ہے۔ ابن عربی رحمہ اللہ نے اس کو اپنی کتاب فتوحات مکیہ کے بعض مقام میں ذکر کیا ہے۔ ان کی دلیل قرآن پاک کی یہ آیت ہے:

قَاتِلُوهُمْ يُعَذِّبُهُمُ اللَّهُ بِأَيْدِيكُمْ۔ (سورہ توبہ: ۱۴)

”یعنی تم کافروں سے جنگ کرو۔ اللہ تعالیٰ ان کو تمہارے ہاتھوں عذاب دیں گے۔“

اس آیت سے ظاہر ہوا کہ اللہ تعالیٰ نے کافروں کو عذاب دینے کے لیے مسلمانوں کو آلہ اور سبب بنایا۔

دوسرا قول امام اشعری رحمہ اللہ کا ہے۔ اس کا مطلب یہ ہے کہ ہر ممکن کی اللہ تعالیٰ کی طرف استناد اور اضافت بغیر کسی واسطہ اور آلہ کے ہے۔ لیکن امام رازی رحمہ اللہ کا کہنا ہے کہ سبب کا آلہ ہونا بلا واسطہ نسبت و استناد کے منافی نہیں ہے۔

حجۃ اللہ البالغہ میں شاہ ولی اللہ رحمہ اللہ لکھتے ہیں:

اعلم ان بعض افعال الله يترتب على القوى المودعة في العالم بوجه من وجوه الترتب

شهد بذلك النقل و العقل۔ النقل قال رسول الله ﷺ ان الله خلق آدم من قبضة قبضها من جميع الارض فحاء بنو آدم على قدر الارض منهم الاحمر و الابيض و الاسود و بين ذلك و السهل و الحزن و الخبيث و الطيب و سألہ عبد الله بن سلام ما ينزع الولد الى ابيه او الى امه فقال اذا سبق ماء الرجل ماء المرأة نزع الولد و اذا سبق ماء المرأة ماء الرجل نزعت۔ و العقل لا ارى احدا يشك في ان الاماتة تستند الى الضرب بالسيف او اكل السم و ان خلق الولد في الرحم يكون عقيب صب المنى و ان خلق الحبوب و الاشجار يكون عقيب البذر و الغرس و السقي۔

(جان لو کہ اللہ تعالیٰ کے بعض افعال کا ترتب کسی نہ کسی طریقے سے عالم میں ودیعت شدہ قوتوں پر ہوتا ہے۔ نقلی اور عقلی دلائل دونوں ہی اس پر دلالت کرتے ہیں:

نقلی دلائل:

1- رسول اللہ ﷺ نے فرمایا اللہ تعالیٰ نے آدم علیہ السلام کو ایک مشمت مٹی سے پیدا کیا جو پوری سے زمین سے لی گئی تھی تو ان کی اولاد اسی کے مطابق پیدا ہوئی۔ کوئی سرخ یعنی گندمی رنگ کا ہے، کوئی سفید ہے، کوئی کالا ہے اور کوئی درمیانے رنگ کا ہے اور کوئی نرم طبیعت کا ہے تو کوئی سخت طبیعت کا، کوئی بری طبیعت والا ہے تو کوئی اچھی طبیعت والا ہے۔

2- حضرت عبد اللہ بن سلامؓ نے رسول اللہ ﷺ سے پوچھا کہ کیا چیز ہے جو بچے کو اس کے باپ کی طرف یا اس کی ماں کی طرف کھینچتی ہے (اور اس کے مشابہ کر دیتی ہے)۔ آپ ﷺ نے فرمایا جب مرد کا نطفہ عورت کے نطفہ پر سبقت کر جائے (اور اس کے جینز Genes عورت کے Genes پر غالب آجائیں) تو بچہ مرد کے مشابہ ہو جاتا ہے اور اگر عورت کا نطفہ سبقت کر جائے (اور اس کے جینز مرد کے جینز پر غالب آجائیں) تو بچہ ماں کے مشابہ ہو جاتا ہے۔

عقلی دلیل

یہ ہے کہ کوئی بھی شخص کسی کے قتل کئے جانے کی استناد تلوار مارنے یا زہر کھانے کی طرف کرنے میں شک نہیں کرتا۔ اسی طرح رحم میں بچے کے بننے کو مٹی ڈالنے کی طرف نسبت کرنے میں شک نہیں کرتا اور اسی طرح اناج اور درختوں کے پیدا ہونے کی نسبت بیج ڈالنے اور پودا لگانے اور پانی دینے کی طرف کرنے میں شک نہیں کرتا۔

معجزہ کی حقیقت

قانون فطرت کی نوعیت دراصل قانون عادت کی ہے۔ اور اسی قانون عادت کو عادت اللہ بھی کہتے ہیں اسی کی بناء پر عمل فطرت میں یکسانی نظر آتی ہے۔ ان قوانین عادت کا منشا اندھے بہرے بے علم اور بے اختیار مادہ (Matter) کا اٹل و جوہ و لزوم نہیں ہے بلکہ ایک علم و اختیار والی ذات (اللہ تعالیٰ) ہے جو اپنی کسی حکمت و مشیت کے تحت کبھی کبھی اس عام عادت کے خلاف اور اپنی خاص عادت کے مطابق بھی کر سکتی ہے۔

یاد رہے کہ عادت اللہ کی دو قسمیں ہیں۔

(1) عام جاری عادت (یعنی عام عادت جو جاری نظر آتی ہے) (2) خاص موقت عادت (یعنی خاص خاص وقت کی عادت)۔

عادت کی یہ دونوں ہی قسمیں ہمیں نوع انسانی کے افراد میں بھی ملتی ہیں مثلاً ایک شخص کو ہم دیکھتے ہیں کہ بڑا نرم خو حلیم الطبع اور بردبار ہے۔ ہزار گالیاں سننے اور اشتعال دلانے پر بھی اسے غصہ نہیں آتا لیکن اس کے باوجود یہ بھی دیکھا گیا ہے کہ جب کبھی مذہب پر حملہ ہو یا اس کے سامنے پیغمبر علیہ السلام کی توہین کی جائے تو اس وقت غصہ سے بے تاب ہو کر آپ سے باہر ہو جاتا ہے۔ تو توہین کے وقت اس کی یہ سخت گیری اور درشتی اگرچہ اس کی عام عادت کے خلاف ہے لیکن وہ بجائے خود اس کی ایک خاص اور مستقل عادت ہے جس کے تجربہ کا موقع گاہ بگاہ اس کے اسباب مہیا ہونے پر ملتا رہتا ہے۔

اب جس چیز کو معجزہ کہتے ہیں وہ بھی اللہ تعالیٰ کا ایک فعل ہے جو اس کی عام عادت کے گو خلاف ہے مگر خاص عادت کے خلاف نہیں ہوتا بلکہ اس کے موافق ہوتا ہے کیونکہ خاص اوقات میں مخصوص مصالح کی بناء پر عادت کو چھوڑ کر خوارق و معجزات کو ظاہر کرنا یہ بھی اللہ تعالیٰ کی ایک خاص عادت ہے اور جیسا کہ عام جاری عادت کے تحت اللہ تعالیٰ کے افعال کے وقوع میں آنے کا سلسلہ اسباب ہوتا ہے مثلاً بچہ پیدا ہوتا ہے تو مرد و عورت کے ملنے سے اور پھر کم از کم ایک مخصوص مدت تک رحم میں پرورش پانے کے بعد پیدا ہوتا ہے۔ کیا خاص عادت کے تحت واقع ہونے والے افعال کے پیچھے بھی کوئی مخفی سلسلہ اسباب ہوتا ہے یا وہ کسی بھی سلسلہ اسباب سے خالی ہوتے ہیں۔ اس بارے میں قرآن و حدیث میں کوئی تصریح نہیں ہے البتہ دونوں باتوں کا احتمال ہے۔ حضرت موسیٰ علیہ السلام کے عصا مارنے سے دریا کا پھٹ جانا اور پانی کا دو پہاڑوں کی طرح کھڑے ہو جانا اس میں اس کا بھی احتمال ہے کہ اللہ تعالیٰ کے حکم سے فرشتوں نے اپنے عظیم الشان پروں سے پانی کو روک لیا ہو اور اس کا بھی احتمال ہے کہ اللہ تعالیٰ نے پانی میں بہنے کی جو خاصیت رکھی ہے انہوں نے اس پانی سے وہ

خاصیت سلب کر لی ہو۔ حضرت ابراہیم علیہ السلام کو جس آگ میں ڈالا گیا تو اس میں یہ بھی احتمال ہے کہ اللہ تعالیٰ نے اس کی تپش اور جلانے کی خاصیت سلب کر لی ہو اور یہ بھی احتمال ہے کہ اللہ تعالیٰ کے حکم سے کسی فرشتے کی ٹھنڈی سانس نے اس آگ کی تپش کو ختم کر دیا ہو۔ غرض کسی فعل میں دونوں احتمال ہوں یا کسی میں ان میں سے متعین صرف ایک احتمال ہو یہ سب کچھ ممکن ہے اور اللہ تعالیٰ کو ہر طرح کی قدرت ہے۔ ان کا صرف یہ کہنا کہ ہو جا کسی کام کے ہونے کے لئے کافی ہے۔

قدرت اور عادت کے درمیان فرق

ایک ہے کام کی قدرت (یعنی کر سکتا) اور ایک ہے اس کی عادت (یعنی کرتے رہنا) یہ دونوں الگ الگ چیزیں ہیں۔ ہر انسان اپنے تئیں محسوس کرتا ہے کہ خورد و نوش لباس، سواری اور معاشرت کے متعلق جو امور اس کی عادت میں داخل ہیں وہ ان کے خلاف پر بھی قادر ہے گو ان کے خلاف پر عمل کرنا اس کی عادت میں داخل نہیں۔ اسی طرح جو لوگ خدا کی ہستی اور اس کی قدرت کے قائل ہیں ان کو لامحالہ یہ تسلیم کرنا پڑا ہے کہ خدا کی قدرت اور عادت یہ دونوں ایک دوسرے سے بالکل ممتاز و جدا ہیں۔ ضروری نہیں کہ جو کچھ خدا کر سکتا ہے وہ سب کر ڈالے اور جو کر ڈالے اس کو بار بار اور ہمیشہ کرتا رہے۔

ہم قادر مطلق کی یہ عادت برابر دیکھتے چلے آتے ہیں کہ وہ بچے کو رحم مادر سے نکالتا ہے اور پھر بتدریج پرورش کرتا ہے چنانچہ ہم میں سے کسی نے نہیں دیکھا کہ کوئی جوان انسان یوں ہی آسمان سے گرا دیا گیا ہو یا زمین سے اگ آیا ہو۔ مگر اس کے باوجود ہم یقین رکھتے ہیں کہ اس کی عام جاری عادت کے خلاف رحم اور نطفہ کے توسط کے بغیر انسان کو پیدا کرنا خدا کی قدرت میں شامل ہے۔ آخر ابتدائے آفرینش میں جب انسان پیدا کیا گیا تو یقیناً اس کی کیفیت اس متعارف طریقہ پیدائش سے بالکل مختلف تھی اور تمام اقوام و ملل کو تسلیم کرنا پڑا ہے کہ اس وقت ایک یا متعدد انسان بغیر ازدواجی وسائل اور موجودہ قانون تناسل کے محض خدا کی قدرت اور اس کے ارادہ سے جوان جوان پیدا ہو گئے تھے۔

جو شخص یہ سب کچھ تسلیم کرتا ہے قطعاً حق نہیں رکھتا کہ وہ اس کے بعد قادر مطلق کو ظاہری سلسلہ اسباب میں ایسا جکڑ بند کر دے کہ خواہ کیسی ہی حکمت اور مصلحت کا تقاضا ہو مگر وہ ایک منٹ کے لئے ان اسباب کے سلسلہ سے علیحدہ ہو کر کوئی بھی کام کرنے سے مجبور اور عاجز ٹھہرے۔

معجزہ کا دلیل نبوت ہونا

عام انسانوں کی فطرت ہے کہ جب ان کے سامنے کوئی شخص غیر معمولی دعویٰ کرتا ہے تو وہ اس سے دلیل کے طلب گار ہوتے ہیں اور اس سے بڑھ کر کیا دعویٰ ہوگا کہ ایک شخص یہ کہے کہ وہ لوگوں کی طرف خدا کا فرستادہ ہے۔ چونکہ یہ دعویٰ بہت بڑا اور بہت غیر معمولی (Extra-Ordinary) ہے اس لئے اس کی دلیل اور نشانی بھی غیر معمولی (Extra-Ordinary) ہونی چاہئے۔ اور اگرچہ وہ لوگ جو عالی فہم اور سلیم الطبع ہوتے ہیں ان کے لئے اصل دلیل تو نبی کی ذات و صفات اور اس کی تعلیم ہوتی ہے لیکن عام لوگ جو ظاہری اور حسی نشانیوں سے متاثر ہوتے ہیں اللہ تعالیٰ ان کو بھی تشہ نہیں چھوڑتے اور ضرورت و مصلحت کے مطابق اپنے انبیاء کو ایسی نشانیاں عطا فرماتے ہیں جن کو دکھانے سے دوسرے تمام انسان عاجز ہوں تاکہ کوئی شخص انبیاء علیہم السلام سے معارضہ نہ کر سکے کہ ایسا تو اور لوگ بھی کر سکتے ہیں۔ یہی وجہ ہے کہ جب حضرت صالح علیہ السلام نے اپنی قوم کو دعوت دی تو وہ کہنے لگے کہ:

مَا أَنْتَ إِلَّا بَشَرٌ مِّثْلُنَا فَأْتِ بِآيَةٍ إِنْ كُنْتَ مِنَ الصّٰدِقِيْنَ (سورہ شعراء: 154)

”تو بھی ایک آدمی ہے جیسے ہم سولے آکچھ نشانی اگر تو سچا ہے۔“

اس کے جواب میں حضرت صالح علیہ السلام نے فرمایا:

يَا قَوْمِ هٰذِهِ نٰقَةٌ لِّلّٰهِ لَكُمْ اٰيَةٌ (سورہ ہود: 64)

”اے میری قوم یہ اونٹنی ہے اللہ کی تمہارے لئے نشانی۔“

حضرت موسیٰ علیہ السلام نے فرعون کو دعوت دی تو وہ بولا:

إِنْ كُنْتُ جِئْتُ بِآيَةٍ فَأْتِ بِهَا إِنْ كُنْتُ مِنَ الصّٰدِقِيْنَ (سورہ اعراف: 106)

اگر تو آیا ہے کوئی نشانی لے کر تو لا اگر تو سچا ہے تو جواب میں حضرت موسیٰ علیہ السلام نے اپنا عصا ڈالا

فَأَلْقَىٰ عَصَاهُ فَإِذَا هِيَ ثُعْبَانٌ مُّبِينٌ (اعراف: 107) تب ڈال دیا اس نے اپنا عصا تو اسی وقت ہو گیا اثر دہا صریح۔

لیکن جو لوگ حق اور اس کی نشانی کو دیکھنے اور پہچاننے کے باوجود ماننے پر آمادہ نہ ہوں اور محض کٹ حجی کے طور پر قسم قسم کے مطالبے کرتے ہوں تو مصلحت و حکمت کے خلاف ہونے کی وجہ سے اللہ تعالیٰ ان کے مطالبے پورے نہیں کرتے۔

یاد رہے کہ معجزہ اور کرامت اللہ تعالیٰ کا فعل ہوتا ہے جو کسی نبی یا ولی کے ہاتھ پر ظاہر کیا جاتا ہے۔ جب اللہ چاہتے ہیں ان کو ظاہر فرماتے ہیں نبی یا ولی کو قدرت حاصل نہیں ہوتی کہ وہ از خود جب چاہیں معجزہ یا کرامت کر کے دکھادیں۔ لہذا اگر کوئی شخص نبوت کا جھوٹا دعویٰ کرے اور کوئی معجزہ دکھانے کا دعویٰ کرے تو اللہ

تعالیٰ اس کے ہاتھ پر معجزہ کو ظاہر نہیں کرتے کیونکہ اگر یوں عادت جاری نہ ہو تو انتظام عالم بگڑ جائے۔ دنیا میں اگر کوئی شخص بادشاہ کی نیابت یا سفارت کا جھوٹا دعویٰ کر کے جعلی سند بناتا ہے تو بادشاہ خبر پانے کے بعد ملکی انتظام کی خاطر اس جھوٹے کو بڑی سزا دیتا ہے۔ جب دنیا کے حاکموں اور بادشاہوں کو ملکی انتظام اس قدر مقصود ہوتا ہے تو کیا احکم الحاکمین کو اپنے عالم کا انتظام مقصود نہ ہوگا۔ لہذا جھوٹے شخص سے ہرگز معجزہ ظاہر نہ ہونے دے گا اور اس جھوٹے کو دنیا ہی میں رسوا کرے گا۔

1- مسلمیہ کذاب سے کسی نے کہا کہ حضرت محمد ﷺ نے فلاں شخص کی آنکھ میں اپنا لعاب مبارک ڈالا تھا تو وہ درست ہو گئی تھی اگر تو نبی ہے تو تو بھی ایسا کر۔ مسلمیہ نے خراب آنکھ میں اپنا لعاب ڈالا لیکن اس کی وجہ سے بیمار کی دوسری آنکھ بھی خراب ہو گئی۔

2- ماضی قریب میں مرزا غلام احمد قادیانی نے نبوت کا جھوٹا دعویٰ کیا۔ مرزا نے بہت سی پیشین گوئیاں کیں۔ چونکہ پیشین گوئی سچے نبی کے حق میں معجزہ اور دلیل نبوت ہوتی ہے اور مرزا قادیانی جھوٹا مدعی نبوت تھا لہذا اللہ تعالیٰ نے اس کی تمام پیشین گوئیوں کو غلط کر دیا۔ مثلاً محمدی بیگم سے شادی کرنے کی پیشین گوئی 10 مئی 1888ء کے مرزائی اشتہار میں تفصیل شائع ہوئی:

”محمدی بیگم کے ماموں (مرزا امام الدین وغیرہ) جو مجھ کو میرے دعویٰ الہام میں مکار اور دروغ گو خیال کرتے تھے مجھ سے کوئی نشانی آسمانی مانگتے تھے۔ اس وجہ سے کئی دفعہ ان کے لئے دعا کی گئی۔ سو وہ دعا قبول ہو کر خدا تعالیٰ نے یہ تقریب قائم کی..... خدائے قادر و حکیم مطلق نے مجھے فرمایا کہ اس شخص کی دختر کلاں (محمدی بیگم) کے نکاح کے لئے سلسلہ جنبانی کرو اور ان سے کہہ دے کہ تمام سلوک اور مروت تم سے اسی شرط سے کیا جائے گا اور یہ نکاح تمہارے لئے موجب برکت اور ایک رحمت کا نشان ہوگا۔ لیکن اگر نکاح سے انحراف کیا تو اس لڑکی کا انجام نہایت ہی برا ہوگا اور جس کسی دوسرے شخص سے بیاہی جائے گی وہ روز نکاح سے اڑھائی سال تک اور ایسا ہی والد اس دختر کا تین سال تک فوت ہو جائے گا..... پھر ان دنوں میں جو بار بار توجہ کی گئی تو معلوم ہوا کہ خدا تعالیٰ نے یہ مقرر کر رکھا ہے کہ وہ احمد بیگم کی دختر کلاں کو..... ہر ایک روک دور کرنے کے بعد انجام کار اسی عاجز کے نکاح میں لائے گا.....“ (تبلیغ رسالت ج 1 ص 117 بحوالہ رئیس قادیان)

”بدخیال لوگوں کو واضح ہو کہ ہمارا صدق یا کذب جاننے کے لئے ہماری پیش گوئی سے بڑھ کر اور کوئی محل امتحان نہیں ہو سکتا (تبلیغ رسالت 117 بحوالہ رئیس قادیان)

”میں بار بار کہتا ہوں کہ نفس پیش گوئی داماد احمد بیگ کی تقدیر مبرم (یعنی اٹل) ہے۔ اس کا انتظار کرو۔ اور اگر میں جھوٹا ہوں تو یہ پیش گوئی پوری نہیں ہوگی اور میری موت آجائے گی۔“

”یاد رکھو کہ اس پیش گوئی کی دوسری جزو (سلطان محمد کی موت) پوری نہ ہوئی تو میں ہر ایک بد سے بدتر ٹھہروں گا۔ اے احمقویہ انسان کا افتراء نہیں نہ یہ کسی خبیث مفتری کا کاروبار ہے۔ یقیناً سمجھو کہ یہ خدا کا سچا وعدہ ہے۔ وہی خدا جس کی باتیں نہیں ملتی ہیں۔“ (بحوالہ رئیس قادیان ص 166)

نتیجہ

لیکن نہ تو مرزا قادیانی کا نکاح مرزا احمد بیگ کی بیٹی محمدی بیگم سے ہوا اور نہ ہی محمدی بیگم کے شوہر اور مرزا احمد بیگ کے داماد مرزا سلطان محمد کا انتقال ہوا بلکہ وہ مرزا قادیانی کے انتقال کے بعد بھی بڑی عمر تک زندہ رہا۔

(ii) عیسائی مسٹر عبداللہ خاں آتھم سابق ایکسٹرنل اسٹنٹ کمشنر کی ہلاکت کی پیشین گوئی اس پیش گوئی کے بارے میں مرزا قادیانی کے الفاظ یہ تھے۔

”آج رات جو مجھ پر کھلا وہ یہ ہے کہ جب میں نے بہت تضرع اور بہتال سے جناب الہی میں دعا کی کہ تو اس امر میں فیصلہ کر اور ہم عاجز بندے ہیں تیرے فیصلہ کے سوا کچھ نہیں کر سکتے۔ تو اس نے مجھے یہ نشان بشارت کے طور پر دیا کہ اس بحث میں دونوں فریقوں میں سے جو فریق عمداً جھوٹ کو اختیار کر رہا ہے اور عاجز انسان (یعنی حضرت عیسیٰ علیہ السلام) کو خدا بنا رہا ہے وہ انہی دنوں مباحثہ کے لحاظ سے یعنی فی دن ایک مہینہ لے لے کر یعنی پندرہ ماہ تک ہاویہ میں گرایا جائے گا اور اس کو سخت ذلت پہنچے گی۔ بشرطیکہ حق کی طرف رجوع نہ کرے.....“

”میں اس وقت اقرار کرتا ہوں کہ اگر یہ پیش گوئی جھوٹی نکلی یعنی وہ فریق جو خدا تعالیٰ کے نزدیک جھوٹ پر ہے وہ پندرہ ماہ کے عرصہ میں آج کی تاریخ سے بہ سزائے موت ہاویہ میں نہ پڑے تو میں ہر ایک سزا کے اٹھانے کے لئے تیار ہوں۔ مجھ کو ذلیل کیا جاوے۔ روسیہ کیا جاوے میرے گلے میں رسہ ڈال دیا جاوے۔ مجھ کو پھانسی دیا جاوے۔ ہر ایک بات کے لئے تیار ہوں۔ اور میں اللہ جل شانہ کی قسم کھا کر کہتا ہوں کہ ضرور وہ ایسا ہی کرے گا ضرور کرے گا زمین و آسمان اٹل جائیں پر اس کی باتیں نہ ٹھلیں گی۔“ (بحوالہ رئیس قادیان جلد دوم ص 164)

نتیجہ

یہ آتھم جس کے سوا سال میں ہلاک ہونے کی پیش گوئی کی گئی وہ ایک ضعیف العمر بیمار شخص تھا اور ہر چند

کہ اس کمزور اور بوڑھے شخص کی موت کے تمام قرآن موجود تھے لیکن خدائے غیور کو قادیانی منتہی کی رسوائی منظور تھی اس لئے باوجود یکہ ڈاکٹروں کی بھی رائے تھی کہ وہ چھ ماہ سے زیادہ جانبر نہ ہو سکے گا آٹھم ڈھائی تین سال تک زندہ رہا۔

تنبیہ

رسول اللہ ﷺ چونکہ خاتم النبیین ہیں اور آپ ﷺ کے بعد کوئی نیا نبی نہیں اس لئے اب جو شخص بھی نبوت کا دعویٰ کرے وہ یقیناً جھوٹا ہے اور اس سے کوئی معجزہ طلب کرنا بھی بے اصولی اور بڑی غلطی ہے۔

نوٹ

- 1- جو خرق عادت نبی سے دعویٰ نبوت کے بعد ظاہر ہو اس کو معجزہ کہتے ہیں اور جو نبوت سے پہلے ظاہر ہو اس کو ارباہ کہتے ہیں۔
 - 2- جو خرق عادت کسی ولی سے ظاہر ہو اس کو کرامت کہتے ہیں۔ ولی کی کرامت اس نبی کا معجزہ شمار ہوتی ہے جس کی امت میں سے وہ ولی ہوتا ہے کیونکہ یہ خود اس نبی کی صداقت پر دلیل ہے۔
- حضرت مریم علیہا السلام جو کہ نبی نہ تھیں بلکہ ولیہ اور صدیقہ تھیں بطور کرامت بے موسم رزق کا ان کے پاس آنا قرآن کریم میں مذکور ہے۔

كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا قَالَ يَا مَرْيَمُ أَنَّى لَكِ هَذَا قَالَتْ هُوَ مِنْ عِنْدِ اللَّهِ إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ (سورہ آل عمران: 37)

- ترجمہ: ”حضرت (زکریا جب کبھی محراب میں مریم کے پاس جاتے اور ان کے پاس) عجیب و غریب (کھانے کی چیزیں) رکھی ہوئی (دیکھتے تو پوچھتے اے مریم یہ رزق تمہارے پاس کہاں سے آیا، وہ کہتیں کہ اللہ تعالیٰ کے پاس سے آیا ہے شک اللہ تعالیٰ جس کو چاہتے ہیں بغیر حساب کے رزق دیتے ہیں۔“
- 2- حضرت سلیمان علیہ السلام کے وزیر اور صاحب و مشیر یعنی آصف بن برخیا جو کہ نبی نہ تھے ان کا پلک جھپکنے سے پہلے بلقیس کے تخت کو لا کر حضرت سلیمان علیہ السلام کے سامنے رکھ دینا قرآن کریم میں مذکور ہے۔

قَالَ الَّذِي عِنْدَهُ عِلْمٌ مِنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ فَلَمَّا رآهُ مُسْتَقِرًّا عِنْدَهُ قَالَ هَذَا مِنْ فَضْلِ رَبِّي لِيَبْلُوَنِي ء أَشْكُرْ أَمْ أَكْفُرُ (سورہ نمل: 40)

ترجمہ: ”کہا اس شخص نے جس کے پاس کتاب کا علم تھا کہ میں اس تخت کو آپ کی پلک جھپکنے سے

پہلے آپ کے پاس لا کر رکھ دوں گا چنانچہ وہ لے آیا۔ حضرت سلیمان علیہ السلام نے جب اسکو اپنے سامنے رکھا ہوا دیکھا تو فرمایا کہ یہ اللہ کا فضل ہے جس سے مقصود میری آزمائش ہے کہ اس کا شکر کرتا ہوں یا ناشکری کرتا ہوں)۔“

3- اصحاب کہف کا قصہ بھی قرآن کریم میں مذکور ہے کہ صد ہا سال اللہ کے حکم سے سوئے رہے اور کروٹیں بدلتے رہے۔ یہ اصحاب کہف کی کرامت تھی۔ وہ خرق عادت جو کسی کافر کے ہاتھ سے ظاہر ہوا اس کو استدرج کہتے ہیں۔

انبیاء علیہم السلام میں حضرت محمد ﷺ کے امتیازات

حضرت محمد ﷺ خاتم النبیین ہیں

تمام انبیاء میں سب سے آخری نبی اور آخری رسول حضرت محمد ﷺ ہیں۔ آپ کا دین اور آپ کی شریعت گزشتہ تمام دینوں اور شریعتوں کی نسخ ہے اور آپ کی کتاب یعنی قرآن پاک آخری کتاب ہے۔ اللہ تعالیٰ نے آنحضرت ﷺ کی پیغمبری سے دین کو مکمل کر دیا اب حضور ﷺ کے بعد کسی پیغمبر کی ضرورت باقی نہیں رہی۔

حضرت محمد ﷺ کے خاتم النبیین ہونے کے دلائل

1- قرآن پاک میں ہے۔

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ وَكَانَ اللَّهُ بِكُلِّ شَيْءٍ

عَلِيمًا (سورہ احزاب: 40)

”ترجمہ: محمد تمہارے مردوں میں سے کسی کے باپ نہیں ہیں لیکن اللہ کے رسول ہیں اور سب نبیوں

کے آخر میں ہیں اور اللہ تعالیٰ ہر چیز کو خوب جانتا ہے۔“

تمام مفسرین کا اس پر اتفاق ہے کہ خاتم النبیین کے معنی یہ ہیں کہ آپ آخری نبی ہیں۔ آپ کے بعد کسی کو منصب نبوت پر فائز نہیں کیا جائے گا چنانچہ امام حافظ ابن کثیر رحمہ اللہ اس آیت کے ذیل میں اپنی تفسیر میں لکھتے ہیں۔

فهذه الآية نص فى انه لا نبى بعده واذا كان لا نبى بعده فلا رسول بالطريق

الاولى.....وبذلك وردت الاحاديث المتواترة عن رسول الله ﷺ من حديث جماعة من

الصحابه رضى الله عنهم (تفسير ابن كثير ص 193 ج 3)

”یہ آیت اس مسئلہ میں نص اور صریح ہے کہ آنحضرت ﷺ کے بعد کوئی نبی نہیں۔ اور جب آپ کے بعد کوئی نبی نہیں تو رسول بدرجہ اولیٰ نہیں ہو سکتا۔ اور اس مسئلہ پر کہ آپ کے بعد کوئی نبی و رسول نہیں آنحضرت ﷺ کی متواتر احادیث وارد ہیں جو صحابہ کرام کی ایک بڑی جماعت سے مروی ہیں۔“

امام قرطبی رحمہ اللہ اس آیت کے تحت لکھتے ہیں۔

قال ابن عطية هذه الالفاظ عند جماعة علماء الامة خلفا و سلفا متلفاة على العموم التام مقتضية نصا انه لا نبى بعده ﷺ

”ابن عطیہ فرماتے ہیں کہ خاتم النبیین کے یہ الفاظ تمام قدیم و جدید علماء امت کے نزدیک کامل عموم پر ہیں جو نص قطعی کے ساتھ تقاضا کرتے ہیں کہ آنحضرت ﷺ کے بعد کوئی بھی نبی نہیں۔“

حجۃ الاسلام امام غزالی رحمہ اللہ ”الاقتصاد“ میں فرماتے ہیں

ان الامة فهمت بالاجماع من هذا اللفظ ومن قرائن احواله انه افهم عدم نبى بعده ابدا.....وانه ليس فيه تاويل ولا تخصيص فمنكر هذا لا يكون الا منكر الاجماع (الاقتصاد فى الاعتقاد ص 123)

”بے شک امت نے بالاجماع اس لفظ (خاتم النبیین) کا یہ مطلب سمجھا ہے کہ آپ کے بعد کوئی نبی (اور رسول) نہ ہوگا۔ اور اس پر اجماع ہے کہ اس لفظ میں کوئی تاویل و تخصیص نہیں۔ پس اس کا منکر یقیناً اجماع امت کا منکر ہے۔“

2- آنحضرت ﷺ نے متواتر احادیث میں (وہ احادیث جن کو روایت کرنے والے ہر زمانہ میں اتنی کثیر تعداد میں ہوں کہ ان کے جھوٹ پر متفق ہونے یا سب کے کسی غلط فہمی میں مبتلا ہونے کا احتمال باقی نہ رہے۔ یہ احادیث یقین کا فائدہ دیتی ہیں) اپنے خاتم النبیین ہونے کا اعلان فرمایا۔ اور ختم نبوت کی ایسی تشریح بھی فرمادی کہ اس کے بعد آپ ﷺ کے آخری نبی ہونے میں کسی شک و شبہ اور تاویل کی گنجائش باقی نہیں رہی۔

1- عن ابى هريرة رضى الله عنه ان رسول الله ﷺ قال مثلى ومثل الانبياء من قبلى كمثل رجل بنى بنيانا فاحسنه واجمله الاموضع لبنة من زاوية من زواياه فجعل الناس يطوفون به ويعجبون له ويقولون هلا وضعت هذه اللبنة قال فانا اللبنة وانا خاتم النبیین (بخارى و مسلم واللفظ لمسلم)

حضرت ابوہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا کہ میری اور مجھ سے پہلے انبیاء کی مثال ایسی ہے کہ ایک شخص نے بہت ہی حسین و جمیل محل بنایا مگر اس کے کسی کونے میں ایک اینٹ کی جگہ چھوڑ دی۔ لوگ اس کے گرد گھومنے اور اس پر عرش عرش کرنے لگے اور یہ کہنے لگے کہ یہ ایک اینٹ بھی کیوں نہ لگا دی گئی؟ آپ نے فرمایا میں وہی (کونے کی آخری) اینٹ ہوں اور میں نبیوں کو ختم کرنے والا ہوں۔

ب۔ عن سعد بن ابی وقاص رضی اللہ عنہ قال قال رسول اللہ ﷺ لعلی انت منی بمنزلہ ہارون من موسیٰ الا انہ لا نبی بعدی (بخاری)

”حضرت سعد بن ابی وقاص رضی اللہ عنہ سے روایت ہے کہ رسول اللہ ﷺ نے حضرت علیؑ سے فرمایا تم مجھ سے وہی نسبت رکھتے ہو جو ہارون کو موسیٰ علیہ السلام سے تھی مگر میرے بعد کوئی نبی نہیں۔“

ج۔ عن ثوبان رضی اللہ عنہ قال قال رسول اللہ ﷺ انہ سیکون فی امتی کذابون ثلاثون کلہم یزعم انہ نبی وانا خاتم النبیین لا نبی بعدی (ابو داؤد)

حضرت ثوبان رضی اللہ عنہ سے روایت ہے کہ رسول اللہ ﷺ نے فرمایا کہ میری امت میں تیس جھوٹے پیدا ہوں گے۔ ہر ایک یہی کہے گا کہ میں نبی ہوں حالانکہ میں خاتم النبیین ہوں میرے بعد کسی قسم کا نبی نہیں۔

د۔ عن انس بن مالک رضی اللہ عنہ قال قال رسول اللہ ﷺ ان الرسالة والنبوة قد انقطعت فلا رسول بعدی ولا نبی (ترمذی)

حضرت انس بن مالک رضی اللہ عنہ سے روایت ہے کہ رسول اللہ ﷺ نے فرمایا بلاشبہ رسالت و نبوت ختم ہو چکی ہے پس میرے بعد نہ کوئی رسول ہے اور نہ نبی۔

3- مولانا قاسم نانوتوی رحمہ اللہ اپنی کتاب تحذیر الناس میں ختم نبوت پر جو دلیل لائے ہیں اس کا خلاصہ یہ ہے۔

سید المرسلین حضرت محمد ﷺ جیسے امت کے نبی ہیں اسی طرح انبیاء کے بھی نبی ہیں جس کے دلائل یہ ہیں۔

ا۔ وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ (سورہ آل عمران : 81)

”اور جب لیا اللہ نے عہد نبیوں سے کہ جو کچھ میں نے تم کو دیا کتاب اور علم پھر آئے تمہارے پاس کوئی

رسول کہ سچا بتا دے تمہارے پاس والی کتاب کو تو اس رسول پر ایمان لاؤ گے اور اس کی مدد کرو گے۔“

ب۔ رسول اللہ ﷺ نے ارشاد فرمایا کہ اگر (حضرت) موسیٰ بھی زندہ ہوتے تو میرا ہی اتباع کرتے۔

ج۔ نزول کے بعد حضرت عیسیٰ علیہ السلام آنحضرت ﷺ کی شریعت پر عمل کریں گے۔

جب آپ نبی الانبیاء ہیں تو آپ ﷺ تمام انبیاء سے مرتبہ میں فائق ہیں۔ کوئی اور نہ آپ کے برابر کا ہے اور نہ ہی آپ سے بڑھ کر۔ اور سلسلہ نبوت مرتبہ میں آپ تک جا کر ختم ہو جاتا ہے۔

اور چونکہ نبوت کمالات علمی سے ہے تو نبوت میں تمام انبیاء سے فائق بلند مرتبہ ہونے کا مطلب یہ ہوا کہ آپ ﷺ کو دیگر تمام انبیاء سے زیادہ علم حاصل ہے اور یہی وجہ ہے کہ آپ ﷺ کو قرآن ملا جو تَبَيَّنَا لِكُلِّ شَيْءٍ ہے یعنی ایسی کتاب ہے جس میں تمام علوم ہدایت اور اصول دین اور فلاح دارین سے متعلق ضروری امور کا نہایت مکمل اور واضح بیان ہے۔ اور جب آپ کو قرآن ہی ملنا تھا جس کے بارے میں یہ محکم وعدہ الہی ہے:

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ (سورہ حجر: 9)

”ہم نے خود اتاری ہے یہ کتاب اور ہم خود اس کے نگہبان ہیں۔“

تو قرآن کے علوم کا باقی اور محفوظ رہنا بھی ضروری تھا۔

اب اگر آپ ﷺ سب سے پہلے آتے یا سلسلہ نبوت کے درمیان میں آتے تو آپ کے بعد آنے والے انبیاء کا دین اگر دین محمدی کے مخالف ہوتا تو اعلیٰ کا ادنیٰ سے منسوخ ہونا لازم آتا حالانکہ خود اللہ تعالیٰ فرماتے ہیں۔

مَا نُنسَخُ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا (سورہ بقرہ: 106)

”جو منسوخ کرتے ہیں ہم کوئی آیت یا بھلا دیتے ہیں تو بھیج دیتے ہیں اس سے بہتر یا اس کے برابر“

اور انبیاء متاخرین کا دین اگر مخالف نہ ہوتا تو چونکہ وحی انبیاء کا خاصہ لازم ہے اس لئے ان پر وحی آتی اور افاضہ علوم کیا جاتا ہے اور اس صورت میں اگر وحی علوم محمدی ہی ہوتے تو اس وحی کی کیا ضرورت ہوتی اور اگر علوم محمدی کے علاوہ ہوتے تو پھر قرآن کا تَبَيَّنَا لِكُلِّ شَيْءٍ ہونا غلط ہوتا۔ لہذا ضروری ہوا کہ آپ ﷺ سب سے آخر میں آئیں اور آپ کے بعد کوئی بھی نبی نہ ہو۔ بالفاظ دیگر آپ ﷺ کی خاتمیت مرتبہ (یعنی مرتبہ نبوت کے آپ پر ختم ہونے) کو آپ کی تاخر زمانی (یعنی تمام انبیاء کے بعد ہونا) لازم ہے۔

حضرت محمد ﷺ کی نبوت کا سابقہ آسمانی کتابوں سے ثبوت

قرآن پاک اس بارے میں گواہ ہے کہ یہود و نصاریٰ اپنی آسمانی کتابوں کی وجہ سے کہ ان میں نبی ﷺ کے بارے میں بڑی کھلی کھلی بشارتیں تھیں آپ ﷺ کو خوب اچھی طرح پہچانتے تھے۔

1- الَّذِينَ اتَيْنَاهُمُ الْكِتَابَ يَعْرِفُونَهُ كَمَا يَعْرِفُونَ آبْنَاءَهُمْ (سورہ بقرہ: 146)

”جن کو ہم نے دی ہے کتاب پہچانتے ہیں اس کو جیسے پہچانتے ہیں اپنے بیٹوں کو“

2- وَاذْ قَالِ عِيسَى ابْنُ مَرْيَمَ بَنِي إِسْرَائِيلَ إِنِّي رَسُولُ اللَّهِ إِلَيْكُمْ مُصَدِّقًا لِمَا بَيْنَ يَدَيَّ مِنَ

التَّوْرَةِ وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ (سورہ صف: 6)

”اور جب کہا عیسیٰ بن مریم نے اے بنی اسرائیل میں بھیجا ہوا ہوں اللہ کا تمہارے پاس اس حال میں کہ

تصدیق کرنے والا ہوں اپنے سے پہلی کتاب تورات کی اور خوشخبری سنانے والا ہوں ایک رسول کی جو آئے گا

میرے بعد اس کا نام ہے احمد“

چند ایک بشارتیں یہ ہیں۔

پہلی بشارت

تورات سفر استثناء کے باب 23 میں ہے۔

”خداوند سینا سے آیا اور شیعر سے ان پر آشکارا ہوا۔ وہ کوہ فاران سے جلوہ گر ہوا۔ دس ہزار مقدسوں کے ساتھ آیا اور اس کے داہنے ہاتھ میں ایک آتشیں شریعت ان کے لئے تھی۔ ہاں وہ اپنے لوگوں سے بڑی محبت رکھتا ہے اس کے سارے مقدس تیرے ہاتھ میں ہیں اور وہ تیرے قدموں کے پاس بیٹھے ہیں اور تیری باتوں کو مانیں گے۔“

پہاڑ سینا سے رب کا آنا یہ تھا کہ اس نے وہاں موسیٰ علیہ السلام کو تورات دی اور کوہ شیعر پر طلوع ہونے سے مراد ہے عیسیٰ علیہ السلام کو انجیل دی اور فاران مکہ مکرمہ کے پہاڑوں کو کہتے ہیں پس کوہ فاران سے خدا کے جلوہ گر ہونے سے قرآن اتارنا مراد ہے کہ وہاں اترنا شروع ہوا اور فتح مکہ کے موقع پر دس ہزار صحابہ تھے اور آتشیں شریعت بھی آپ کے ہاتھ میں تھی۔ آتشیں شریعت سے مراد یہ ہے کہ مشرکوں، راہزنوں اور حرام کاروں اور چوروں بدمعاشوں کے لئے اس شریعت میں سخت احکام ہیں۔

اور یہ بات کہ فاران مکہ کے پہاڑ کو کہتے ہیں تورات سفر تکوین باب 21 میں حضرت اسماعیل علیہ السلام کے بارے میں یوں ذکر ہے۔ ”اور وہ فاران کے بیابان میں رہا۔“ اور یہ بات متفق علیہ ہے کہ حضرت اسماعیل علیہ السلام مکہ کے بیابان میں رہا کرتے تھے اور وہاں ہی انہوں نے پرورش پائی ہے۔

دوسری بشارت

انجیل متی کے تیسرے باب میں لکھا ہے

”ان دنوں میں یوحنا پتیسمہ دینے (یعنی اس وقت کے خدائی دین کو قبول کرنے والوں کو رنگین پانی میں غوطہ دینے یا ان کے سر پر وہ پانی چھڑکنے) والا یہودیہ کے بیابان میں ظاہر ہو کے منادی کرنے اور یہ کہنے لگا کہ تو بہ کرو کیونکہ آسمان کی بادشاہت نزدیک ہے۔“

اور اسی انجیل کے چوتھے باب میں یوں ہے

”جب یسوع نے سنا کہ یوحنا گرفتار ہوا تب جلیل کو چلا گیا۔ اور اسی وقت سے عیسیٰ نے منادی کرنی اور یہ کہنا شروع کیا کہ تو بہ کرو کیونکہ آسمان کی بادشاہت نزدیک آئی۔ اور عیسیٰ جلیل کے عبادت خانوں میں تعلیم دیتا اور آسمانی بادشاہت کی خوشخبری سناتا تھا۔“

اور اسی انجیل کے دسویں باب میں یوں ہے کہ

”عیسیٰ نے اپنے شاگردوں کو یہ تعلیم کی کہ چلتے ہوئے منادی کرو اور کہو کہ آسمان کی بادشاہت نزدیک

آئی۔“

ان حوالجات سے معلوم ہوا کہ حضرت یحییٰ (یوحنا) علیہ السلام اور حضرت عیسیٰ علیہ السلام اور ان کے حواریوں کے عہد میں آسمانی سلطنت ظاہر نہ ہوئی تھی اور آسمانی سلطنت سے لباس شاہی میں نبوت مراد ہے یعنی اندر تو فقر اور ترک دنیا اور محبت الہی وغیرہ ہو اور ظاہر میں حکمرانی یا اس طور کہ آسمانی احکام کا اجراء ہے اور شیاطین و سرکشوں کے شر کا دفعیہ ہے۔ یہ آسمانی سلطنت حضرت محمد ﷺ کو حاصل ہوئی۔

تیسری بشارت

انجیل یوحنا کے چودھویں باب میں ہے۔ حضرت عیسیٰ علیہ السلام نے اپنے حواریوں سے فرمایا۔

”اگر تم مجھے دوست رکھتے ہو تو میری وصیتوں کو یاد رکھو اور میں باپ سے مانگتا ہوں وہ تمہیں فارقلیط دے گا کہ ابد تک تمہارے ساتھ رہے..... اور اب میں نے تم کو اس کے آنے سے پہلے خبر دے دی تاکہ جب

وہ آئے تب تم ایمان لاؤ۔ اس کے بعد میں تم سے بہت کلام نہ کروں گا اس لئے کہ اس جہان کا سردار آتا ہے

اور مجھ میں اس کی کوئی چیز نہیں۔“

سولہویں باب میں ہے۔

لیکن میں تم سے سچ کہتا ہوں کہ تمہارے لئے میرا جانا ہی بہتر ہے کیونکہ اگر میں نہ جاؤں گا تو فارقلیط تمہارے پاس نہ آوے گا۔ پراگر میں جاؤں گا تو میں اس کو تمہارے پاس بھیج دوں گا۔
فارقلیط کا لفظ پیرکلوٹوس کا معرب ہے جس کا معنی محمد یا احمد کے قریب ہیں۔

ہمارے نبی ﷺ کے زمانہ تک لوگ فارقلیط کے منتظر تھے چنانچہ بعض لوگوں نے فارقلیط ہونے کا دعویٰ بھی کیا۔ چنانچہ منس مسیحی نے دوسری صدی میں دعویٰ کیا تھا کہ میں وہ فارقلیط نبی ہوں جس کی عیسیٰ علیہ السلام نے خبر دی ہے۔ بہت سے عیسائی لوگ اس پر ایمان لائے۔ لب التواریخ کا مصنف جو عیسائی ہے وہ بھی لکھتا ہے کہ محمد ﷺ کے زمانے کے یہود و نصاریٰ ایک نبی کے منتظر تھے۔ اسی وجہ سے حبشہ کا بادشاہ نجاشی حضرت جعفر طیار رضی اللہ عنہ سے نبی ﷺ کا حال سن کر ایمان لایا اور کہا کہ بے شک یہ وہی نبی ہیں کہ جن کی عیسیٰ علیہ السلام نے انجیل میں خبر دی ہے۔ اور نجاشی عیسائی تھا اور تورات و انجیل کو خوب جانتا تھا۔ اسی طرح قبط کے بادشاہ متوقس نے حضرت کی نبوت کا اقرار کیا اور بہت سے ہدیے آپ کی خدمت میں روانہ کئے اور یہ عیسائی بادشاہ بھی تورات و انجیل کا بڑا عالم تھا۔ اور جارد بن العلاء جو اپنی قوم میں عیسائیوں کے بڑے عالم تھے حضرت پر ایمان لائے اور کہا کہ بے شک آپ کی خبر انجیل میں حضرت عیسیٰ علیہ السلام نے دی ہے۔ اور ہرقل شاہ روم نے بھی اقرار کیا تھا۔

چوتھی بشارت

تورات سفر استثناء کے اٹھارہویں باب میں اللہ تعالیٰ فرماتے ہیں۔

”میں ان کے لئے ان کے بھائیوں میں تجھ سا ایک نبی برپا کروں گا اور اپنا کلام اس کے منہ

میں ڈالوں گا اور جو کچھ میں فرماؤں گا وہ سب ان سے کہے گا“

یہ بشارت بھی حضرت محمد ﷺ پر صادق آتی ہے کیونکہ آپ ہی حضرت موسیٰ علیہ السلام کی طرح کے صاحب شریعت رسول تھے اور بنی اسرائیل کے بھائیوں یعنی بنی اسماعیل میں سے تھے۔

عقیدہ: حضرت محمد ﷺ کی بعثت و نبوت تمام عالم کے لئے ہے

آنحضرت ﷺ کی بعثت اور نبوت تمام عالم کے لئے عام ہے یعنی آپ عیسائیوں اور یہودیوں سمیت تمام جہان کے لئے نبی ہیں اور آپ کی نبوت کی دعوت جن و انس سب کو شامل ہے جیسا کہ قرآن کریم اور احادیث متواترہ سے قطعی دلالت کے ساتھ ثابت ہے۔

”ہم نے آپ کو تمام لوگوں کے لئے رسول بنا کر بھیجا ہے۔“

2- قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا (سورہ اعراف: 158)

”آپ یہ اعلان کر دیجئے اے لوگو میں تم سب کے لیے اللہ کی طرف سے رسول ہو کر آیا ہوں۔“

3- تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا (سورہ فرقان: 1)

”با برکت ہے وہ ذات جس نے قرآن اپنے بندے پر اتارا تاکہ تمام جہانوں کو اللہ کے عذاب سے

ڈرائے۔“

پس آپ تمام عالم کے لئے نبی ہیں اور قیامت تک آپ ہی کی نبوت کا دور دورہ ہے اور دین اسلام

کے سوا کوئی اور دین قبول نہ ہوگا۔

4- إِنَّ الدِّينَ عِنْدَ اللَّهِ الْإِسْلَامُ (سورہ آل عمران: 19)

”بلاشبہ دین اللہ کے نزدیک صرف اسلام ہی ہے۔“

5- وَرَضِيَتْ لَكُمْ الْإِسْلَامَ دِينًا (سورہ مائدہ: 3)

”اور میں نے اسلام کو تمہارے دین بننے کے لئے پسند کر لیا۔“

6- وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ (سورہ آل

عمران: 85)

”اور جو شخص اسلام کے سوا کسی دوسرے دین کو طلب کرے گا تو وہ اس سے مقبول نہ ہوگا اور وہ آخرت

میں تباہ کاروں میں سے ہوگا۔“

7- يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ عَلَى فَتْرَةٍ مِنَ الرُّسُلِ أَنْ تَقُولُوا مَا جَاءَنَا مِنَّا

بَشِيرٌ وَلَا نَذِيرٌ فَقَدْ جَاءَكُمْ بَشِيرٌ وَنَذِيرٌ وَاللَّهُ عَلَى كُلِّ شَيْءٍ قَدِيرٌ (سورہ مائدہ: 19)

”اے اہل کتاب (یعنی اے یہودیوں اور عیسائیوں) تمہارے پاس یہ ہمارے رسول (ﷺ) آچے جو تم کو

(شریعت کی باتیں) صاف صاف بتاتے ہیں ایسے وقت میں کہ رسولوں (کے آنے) کا سلسلہ (مدت سے)

موقوف تھا (اور مختلف حوادث کی وجہ سے سابقہ شریعتیں مفقود ہو گئی تھیں اور فترت رسل کی وجہ سے ان کے علم کا

کوئی ذریعہ نہ تھا اس لیے کسی رسول کے آنے کی بہت ضرورت تھی۔ تو ایسے وقت میں آپ کی تشریف آوری کو

بڑی نعمت سمجھنا چاہئے) تاکہ تم (قیامت میں) یوں نہ کہنے لگو کہ (ہم دین کے باب میں کوتاہی کرنے میں

اس لیے معذور تھے کہ) ہمارے پاس کوئی (رسول جو کہ) بشیر و نذیر (ہو جس سے ہم کو دین کے بارے میں

صحیح علم ہوتا) نہیں آیا (اور پہلی شریعتیں ضائع ہو چکی تھیں۔ اس لیے ہم سے کوتاہیاں ہو گئیں) سو (سمجھ رکھو کہ اب عذر کی گنجائش نہیں رہی کیونکہ) تمہارے پاس بشیر اور نذیر (یعنی محمد ﷺ) آچکے ہیں (اب ماننا نہ ماننا اس کو تم دیکھ لو) اور اللہ ہر چیز پر پوری قدرت رکھتے ہیں۔

8- اور حدیث میں ہے کہ جس یہودی اور نصرانی کو میری خبر پہنچے اور وہ مجھ پر ایمان نہ لائے اور اسی حالت میں مر جائے تو وہ دوزخیوں میں سے ہوگا (مسلم)

چونکہ آپ جن و انس دونوں کے رسول ہیں اس لئے حضور کو رسول الثقلین کہتے ہیں۔ آپ ﷺ کے حضور میں جنات کا حاضر ہونا اور قرآن شریف کا سننا اور ایمان لانا اور پھر واپس جا کر اپنی قوم کو اسلام کی دعوت دینا قرآن کریم کی سورہ جن اور سورہ احقاف میں تفصیل کے ساتھ ذکر ہے۔

عقیدہ: حضرت محمد ﷺ تمام پیغمبروں کے سردار اور سب سے افضل ہیں

حضرت محمد ﷺ تمام پیغمبروں کے سردار اور سب سے افضل اور بہتر ہیں۔ اس بات کے دلائل مندرجہ ذیل ہیں۔

1- قرآن کریم میں ہے کہ حق تعالیٰ شانہ نے تمام پیغمبروں سے اس بات کا عہد لیا کہ اگر محمد رسول اللہ ﷺ کا زمانہ پاؤ تو ضرور بالضرور ان پر ایمان لانا اور ان کی مدد اور نصرت کرنا جیسا کہ **وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ** (سورہ آل عمران: 81) کے بارے میں حضرت علی رضی اللہ عنہ اور حضرت عبداللہ بن عباس رضی اللہ عنہ نے ذکر کیا ہے۔ آیت کا ترجمہ ہے: ”اور جب لیا اللہ نے عہد نبیوں سے کہ جو کچھ میں نے تم کو دی کتاب اور حکمت پھر آئے تمہارے پاس رسول کہ سچا بتائے تمہارے پاس والی کتاب کو تو اس رسول پر ضرور ایمان لاؤ گے اور اس کی ضرور مدد کرو گے۔“

2- ایک حدیث میں ہے آپ ﷺ نے فرمایا انا سید ولد آدم (میں اولاد آدم کا سردار ہوں) اور ایک اور حدیث میں ہے آدم ومن دونہ تحت لوائی (قیامت کے دن آدم اور ان کے سوا سب میرے جھنڈے کے نیچے ہوں گے)۔

3- ترمذی کی ایک حدیث میں ہے آپ ﷺ نے فرمایا: اذا كان يوم القيامة كنت امام النبيين (قیامت کے دن میں تمام انبیاء کا امام اور پیشوا ہوں گا)۔

4- ایک حدیث میں ہے کہ آپ ﷺ سب سے پہلے قبر سے اٹھیں گے اور سب سے پہلے بہشت میں داخل ہوں گے۔

5- ایک حدیث میں ہے:

عن ابی ہریرۃ ان رسول اللہ ﷺ قال فضلت علی الانبیاء بست اعطیت جو امع الکلم و نصرت بالرعب و احلت لی الغنائم و جعلت لی الارض مسجدا و طهورا و ارسلت الی الخلق کافۃ و ختم بی النبیین (مسلم)

آپ ﷺ نے فرمایا اللہ تعالیٰ نے مجھ کو تمام انبیاء پر چھ چیزوں کے ذریعہ فضیلت دی ہے۔ اول یہ کہ مجھ کو جو امع الکلم عطا کئے گئے (یعنی ایسے جامع کلمات جن کے الفاظ تو بہت مختصر ہوں مگر بے شمار علوم اور معارف کے جامع ہوں جیسے انما الاعمال بالنیات) دوسرے یہ کہ (ایک مہینے کی مسافت تک رہنے والے کافروں کے دل میں بلا سبب ظاہری) میرا رعب ڈال کر میری مدد کی گئی ہے۔ تیسرے یہ کہ مال غنیمت میری امت کے لئے حلال کر دیا گیا جو پہلی امتوں کے لئے حلال نہ تھا۔ چوتھے یہ کہ میرے لئے پوری زمین کو سجدہ گاہ اور تیمم کا ذریعہ بنا دیا گیا ہے۔ پانچویں یہ کہ مجھ سے پہلے ہر نبی ایک خاص قوم کے لئے مبعوث ہوتا اور میں قیامت تک کے لئے تمام عالم کا نبی بنا کر بھیجا گیا ہوں چھٹے یہ کہ مجھ پر نبوت ختم کی گئی۔

عقیدہ

آنحضرت ﷺ کو تمام مخلوقات سے زیادہ وہ علوم عطا ہوئے جن کو ذات و صفات الہیہ اور عملی احکام اور نظری حکمتوں اور حقائق حقہ اور اسرار خفیہ وغیرہ سے تعلق ہے کہ مخلوق میں کوئی بھی آپ کے برابر نہیں ہو سکتا نہ مقرب فرشتہ اور نہ ہی کوئی نبی و رسول۔ آپ کو اولین و آخرین کے وہ علوم عطا ہوئے جو آپ کے منصب اعلیٰ کے مناسب ہیں لیکن اس سے یہ لازم نہیں آتا کہ آپ کو زمانہ کی ہر آن میں واقع ہونے والے ہر ہر واقعہ کی اطلاع ہو اور کوئی ذرہ بھی آپ کے مشاہدہ سے باہر نہ ہو۔

عقیدہ حیات النبی

مقدمہ کے طور پر چند باتوں کو جان لینا ضروری ہے۔

1- قبر کے لفظ کا حقیقی اطلاق اس گڑھے پر کیا جاتا ہے جس میں میت دفن ہوتی ہے اور مجازی طور پر اس برزخی مقام پر بھی بولا جاتا ہے جہاں میت یا اس کے اجزاء ہوں خواہ وہ اجزاء ایک جگہ مجتمع ہوں یا مختلف جگہوں پر بکھرے ہوئے ہوں یعنی ریزہ ریزہ ہو کر اس کے خلیات (Cells) متفرق ہو گئے ہوں پھر خواہ وہ درندوں پرندوں کا پیٹ ہو یا دریا کی گہرائی ہو یا آتش کدہ میں راکھ کی صورت میں ہو۔

2- موت کا مطلب ہے قیامت تک کے لئے روح کو بدن سے نکال لینا۔ روح فنا نہیں ہوتی بلکہ اس کو مناسب حال ٹھکانا دے دیا جاتا ہے۔ جب میت کو قبر میں رکھ دیا جاتا ہے تو اپنے مستقر میں رہتے ہوئے روح کا میت کے مادی جسم کے ساتھ ایک تعلق قائم کر دیا جاتا ہے روح کا وہ کلی تعلق جو جسم کے ساتھ دنیا میں تھا موت کے بعد وہ تو باقی نہیں رہتا البتہ اتنا تعلق قائم کر دیا جاتا ہے جس سے علم و شعور وغیرہ حاصل ہوتا ہے۔ حدیث میں جو عاۃ روح کا ذکر ہے اس سے یہی تعلق مراد ہے۔

امام احمد بن حنبل رحمہ اللہ حضرت براء بن عازب رضی اللہ عنہ سے روایت کرتے ہیں کہ ہم نبی ﷺ کے ساتھ ایک انصاری کے جنازہ کے لئے نکلے اور قبرستان میں پہنچے لیکن ابھی قبر تیار نہیں ہوئی تھی۔ آپ بھی وہاں تشریف فرما ہوئے اور ہم بھی آپ کے پاس ہی بیٹھ گئے۔ آپ نے (ایک طویل حدیث میں) مومن اور کافر کی وفات کا تذکرہ فرمایا۔ اس میں مومن کے بارے میں یہ ارشاد بھی مذکور ہے۔

حتى ينتهي بها الى السماء السابعة فيقول الله اكتبوا كتاب عبدی فی علیین واعدوه الى الارض فانی منها خلقتهم وفيها اعيدهم ومنها اخرجهم تارة اخرى فتعاد روحه فی جسده فياتيه ملكان فيجلسانه فيقولان له من ربك الحديث

”مومن کی روح کو پھر ساتویں آسمان پر پہنچا دیا جاتا ہے اللہ تعالیٰ فرماتے ہیں کہ میرے بندے کا ناما علیین میں درج کر دو اور اس کو زمین کی طرف لوٹا دو کیونکہ میں نے ان کو زمین سے پیدا کیا ہے اور اسی میں ان کو لوٹاؤں گا اور اسی سے دوسری مرتبہ نکالوں گا۔ پس اس کی روح اس کے جسم میں لوٹائی جاتی ہے تو اس کے پاس دو فرشتے آتے ہیں۔ اور اس کو بٹھا کر من ربک الخ سے سوال کرتے ہیں (مسند احمد)“

یہ مذکورہ بالا تعلق ہی کی وجہ ہے کہ فرشتے میت کو قبر میں بٹھاتے ہیں اور اس سے سوال جواب کرتے ہیں اور پھر اس کے بعد عذاب و راحت کے حالات مردہ پر گزرتے ہیں۔ ان تمام حالات کے واقع ہونے کے لئے تو اتنا بھی کافی ہے کہ اگر میت کا صرف ایک خلیہ (Cell) بھی موجود ہو تو روح کا اس کے ساتھ تعلق قائم کر دیا جائے اور تمام حالات اس ایک خلیہ پر گزریں اور روح ان کا ادراک و احساس کر سکے اور ان سے متاثر ہو سکے۔

حضرت شاہ عبدالعزیز رحمہ اللہ فرماتے ہیں۔

و مقام علیین بالائے ہفت اسمان است و پائین آن متصل سدرۃ المنتہی است و بالائے آن متصل پپایہ راست عرش مجید و ارواح نیکان بعد از قبض دران جا میرسند و مقربان یعنی انبیاء و اولیاء دران مستقر می مانند و عوام و صلحاء را بعد از نویسانیدن و رسیدن نامہائے اعمال بر حسب مراتب در آسمان دنیا..... و تعلقہ بہ قبر نیز این ارواح را میباشد کہ بحضور زیارت کنندگان اقارب و دیگر دوستان بر قبر مطلع و مستانس میگردند زیرا کہ روح را قرب و بعد مکانی مانع این دریافت نمیشود۔ (تفسیر عزیزی پارہ نمبر 30)

”اور علیین کا مقام سات آسمانوں کے اوپر ہے اور اس کا زیریں حصہ سدرۃ المنتہی سے متصل ہے اور اس کا بالائی حصہ عرش مجید کے دائیں پائے کے ساتھ متصل ہے اور نیک لوگوں کی ارواح کو قبض کرنے کے بعد وہاں پہنچا دیا جاتا ہے اور مقربین یعنی حضرات انبیاء کرام و اولیاء کی ارواح کا مستقر بھی وہی ہے اور عام صلحاء کو ان کے نامہ اعمال علیین پہنچانے کے بعد حسب مراتب آسمان دنیا میں ٹھکانا ملتا ہے..... اور ان ارواح کا قبر کے ساتھ بھی تعلق ہوتا ہے کہ جو لوگ ان کی زیارت کیلئے آتے ہیں اور جوان کے اقارب اور دوسرے دوست آتے ہیں ان کی آمد سے وہ مطلع اور ان سے مانوس ہوتے ہیں کیونکہ روح کے لئے قرب اور بعد مکانی اس دریافت سے مانع نہیں ہے۔“

تنبیہ:

جن اموات کو عالم برزخ میں جسم مثالی دیئے جاتے ہیں روح کا اپنے مستقر میں رہتے ہوئے جسم مادی کے ساتھ ساتھ اس جسم مثالی کے ساتھ بھی ایسا ہی تعلق ہوتا ہے۔

حضرت شاہ عبدالعزیز صاحب رحمہ اللہ لکھتے ہیں

اللہ تعالیٰ روح آن میت را بقدریکہ ادراک و تالم و تلذذ ازو حاصل شود ببدنہ از ابدان عنصریہ موجودہ یا مثالیہ مخترعہ متعلق میسازد (تحفہ اثنا عشریہ بحوالہ تسکین الصدور ص 146)

”اللہ تعالیٰ اس میت کی روح کو اس انداز سے کہ ادراک اور تکلیف اور لذت اس سے حاصل ہو موجود

اجسام عنصریہ یا نئے دیئے ہوئے اجسام مثالیہ میں سے بدن کے ساتھ متعلق کر دیتا ہے۔“

4- روح کا جسم مادی کے ساتھ تعلق متفاوت ہوتا ہے۔ عام اموات میں جتنا تعلق ہوتا ہے شہداء میں یہ تعلق اس سے قوی تر ہوتا ہے۔ یہی وجہ ہے کہ ان کے جسم بہت مدت تک باقی رہتے ہیں اور انبیاء علیہم السلام میں یہ تعلق تو شہداء سے بھی زیادہ ہوتا ہے یہی وجہ ہے کہ ان کے اجسام مبارکہ محفوظ رہتے ہیں اور ان سے بعض افعال مثلاً نماز پڑھنا صادر ہوتا ہے۔

5- قبر میں مادی جسم پر جو حالات گزرتے ہیں ان کا تعلق چونکہ عالم برزخ سے ہے جو ہماری نظروں سے اوجھل ہے اس لئے مادی اور حسی دنیا میں گویا ہمیں یہ حالات اور افعال (جیسے انبیاء کا اپنی قبروں میں نماز پڑھنا) ہوتے نظر نہ آئیں لیکن ہمارے حواس سے ماوراء اور ہمارے عالم مادی سے علیحدہ عالم برزخ میں بہر حال یہ واقع ہوتے ہیں۔

اہل سنت کا حیات النبی کے نام سے جو عقیدہ ہے وہ فقط یہ ہے کہ وہ حیات (یعنی روح مبارکہ کا اپنے مستقر اعلیٰ علیین میں رہتے ہوئے جسم مبارک کے ساتھ قوی ترین تعلق) عالم برزخ میں ہوتی ہے لیکن قوی ترین تعلق کی بنا پر عالم برزخ میں اس جسم مادی کے ساتھ نماز پڑھتے ہیں۔ (اگرچہ اس حسی اور مادی عالم میں وہ ہمیں نماز پڑھتے ہوئے نظر نہ آئیں) اس لئے یہ بھی کہا جاتا ہے کہ ان کی حیات دنیا کی سی ہے۔

حیات النبی کا یہ عقیدہ اجماعی ہے۔

علامہ داؤد بن سلیمان بغدادی رحمہ اللہ لکھتے ہیں

والحاصل ان حیاة الانبیاء ثابتة بالاجماع (بحوالہ تسکین الصدور 241)

”حاصل یہ ہے کہ حضرات انبیاء علیہم السلام کی حیات بالا جماع ثابت ہے۔“

اور علامہ جلال الدین سیوطی رحمہ اللہ لکھتے ہیں۔

حیلة النبى صلى الله عليه وسلم فى قبره هو وسائر الانبياء معلومة عندنا علما قطعيا لما قام عندنا من الادلة فى ذلك وتواترت به الاخبار الدالة على ذلك (بحواله تسكين

الصدور ص 241)

آنحضرت ﷺ کی اپنی قبر مبارک میں اور اسی طرح دیگر انبیاء کی حیات ہمارے نزدیک قطعی طور پر ثابت ہے کیونکہ اس پر ہمارے نزدیک دلائل قائم ہیں اور تو اتر کے ساتھ اخبار موجود ہیں جو اس پر دلالت کرتے ہیں۔ تنبیہ: فرشتے جو آ کر قبر میں مدفون میت کو بٹھاتے ہیں اور اس سے سوال جواب کرتے ہیں یا انبیاء علیہم السلام اپنے اجسام مبارک کے ساتھ نماز پڑھتے ہیں تو ایسا عالم برزخ میں ہوتا ہے ورنہ عالم مادی میں تو وہ ہمیں لیٹے ہی ہوئے نظر آئیں جیسے عالم خواب میں ایک شخص بیٹھایا کھڑا ہوتا ہے یا دوڑ رہا ہوتا ہے حالانکہ عالم مادی میں وہ اپنے بستر پر لیٹا ہوا نظر آ رہا ہے۔ البتہ اتنا فرق ہے کہ عالم خواب عام طور سے ایک خیالی عالم ہے جب کہ عالم برزخ ایک واقعی عالم ہے۔

تنبیہ:

1- حضرت انس رضی اللہ عنہ نقل کرتے ہیں کہ رسول اللہ ﷺ نے ارشاد فرمایا۔

الانبياء احياء فى قبورهم يصلون

”یعنی انبیاء اپنی قبروں میں زندہ ہیں اور نمازیں پڑھتے ہیں۔“ (تسکین الصدور ص 220)

2- حضرت انس بن مالک رضی اللہ عنہ نقل کرتے ہیں کہ رسول اللہ ﷺ نے ارشاد فرمایا:

مررت على موسى ليلة اسرى بي عند الكيثب الاحمر وهو قائم يصلى فى قبره (مسلم)
”میں معراج کی رات موسیٰ علیہ السلام کے پاس سے گزرا جو سرخ رنگ کے ٹیلے کے پاس اپنی قبر

میں کھڑے نماز پڑھ رہے تھے۔“

3- حضرت ابو ہریرہ رضی اللہ عنہ نقل کرتے ہیں کہ رسول اللہ ﷺ نے فرمایا:

من صلى عند قبرى سمعته و من صلى على من بعيد اعلمته (تسکین الصدور ص 327)

”جس نے میری قبر کے پاس درود پڑھا تو میں اسے خود سنتا ہوں اور جس نے مجھ پر درود سے درود

پڑھا تو وہ مجھے (بواسطہ فرشتوں کے) بتلایا جاتا ہے۔“

4- حضرت اوس بن اوس سے روایت ہے:

قالوا يا رسول الله وكيف تعرض صلوتنا عليك وقد ارمتم..... فقال ان الله عزوجل حرم على الارض اجساد الانبياء (مشكوة)

”لوگوں نے عرض کیا کہ یا رسول اللہ ﷺ ہمارا درود آپ پر کس طرح پیش کیا جائے گا جب کہ آپ ریزہ ریزہ ہو چکے ہوں گے آپ ﷺ نے فرمایا۔ اللہ تعالیٰ نے زمین پر انبیاء کے اجسام حرام کر دیئے ہیں۔“

ابلسنت کا جو عقیدہ ذکر ہو ایہ قرآن پاک کے عین موافق ہے قرآن پاک میں ہے۔

اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا فَيُمْسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْأُخْرَىٰ إِلَىٰ أَجَلٍ مُّسَمًّى (سورہ زمر: 42)

”ترجمہ: اللہ کھینچ لیتا ہے جانیں جب وقت ہو ان کے مرنے کا اور جو نہیں مریں ان کو کھینچ لیتا ہے ان

کی نیند میں پھر رکھ چھوڑتا ہے جن پر مرنا ٹھہرا دیا ہے اور چھوڑ دیتا ہے دوسروں کو ایک مقررہ وقت تک۔“

اس آیت کا مطلب یہ ہے کہ اللہ تعالیٰ ارواح کو نیند میں کھینچ لیتے ہیں تو سوئے ہوئے آدمی کی روح اس کے جسم سے خارج ہوتی ہے لیکن جسم کے ساتھ اس کا تعلق منقطع نہیں ہوتا۔ اب اس بے روح جسم پر نیند کے عالم میں کیا کچھ حالات نہیں گزرتے۔ جسم سے افعال تک صادر ہوتے ہیں۔ مثلاً کروت بدلنا، ٹانگ سکیڑنا بولنا یہاں تک کہ بعض لوگ تو نیند میں چلنا شروع کر دیتے ہیں اور بچے اپنا سبق دہرانے لگتے ہیں۔

جو عقیدہ بیان ہوا وہ اس کیفیت کے ساتھ موافقت رکھتا ہے روح جسم مادی سے علیحدہ اپنے مستقر میں رہے البتہ جسم کے ساتھ اس کا تعلق ہو جو اگر قوی ترین ہو تو جسم سے نماز کا فعل صادر ہونے لگے۔ بس اتنا فرق ہے کہ نیند میں ہمیں جسم سے صادر ہونے والے افعال کا شعور نہیں ہوتا اور عالم برزخ میں یہ شعور ہونا ناممکن نہیں ہے۔ بلکہ ایک قدم اور آگے بڑھیں تو رسول اللہ ﷺ کے ساتھ تو بعینہ یہ معاملہ حیات دنیوی میں پیش آتا تھا۔ رسول اللہ ﷺ کا ارشاد ہے۔

ان عینی تنامان ولا ینام قلبی یعنی میری دونوں آنکھیں سوتی ہیں لیکن میرا دل نہیں

سوتا (بخاری)

اس حدیث کے ساتھ جب مذکورہ بالا آیت کا مضمون ملایا جائے تو بات یوں بنے گی کہ نیند کے وقت

رسول اللہ ﷺ کی روح مبارکہ آپ کے جسم سے خارج ہوتی ہے لیکن روح کے ساتھ قوی ترین تعلق کی بنا پر آپ کا قلب مبارک کام کرتا رہتا ہے اور آپ ﷺ کو نیند کی حالت میں بہت سے امور کا شعور و ادراک بھی حاصل رہتا ہے۔

بعض بدعتیوں کا نبی ﷺ کی شان میں غلو

پہلا غلو۔ نبی ﷺ کے لئے جمیع ماکان و مایکون کا علم ماننا

یہ کہتے ہیں کہ اللہ تعالیٰ نے نبی ﷺ کو اپنی ذات و صفات سے متعلق علم کے علاوہ ازل سے ابد تک یعنی روز اول سے جنت و دوزخ میں داخلہ تک عالم اور کائنات میں ہونے والی ہر حرکت اور ہر ارادے کا علم عطا فرمایا۔ آپ کو لوگوں کے دلوں کے ارادوں اور خواہشوں اور نیتوں پر اطلاع ہے۔ لوح محفوظ کے جمیع مندرجات کا آپ کو علم ہے حتیٰ کہ مغیبات خمسہ کا بھی آپ کو علم حاصل ہے۔

مغیبات خمسہ سے مراد وہ پانچ غیب کی باتیں ہیں جن کا ذکر سورہ لقمان کی آخری آیت میں ہے۔ غیب کی وہ پانچ باتیں یہ ہیں: (1) قیامت کب ہوگی۔ (2) بارش کب ہوگی۔ (3) رحم میں کیا ہے۔ (4) آدمی کل کیا کرے گا۔ (5) آدمی کس جگہ مرے گا۔

بدعتیوں کی پہلی دلیل

چونکہ آپ ﷺ تمام مخلوقات سے افضل ہیں لہذا ضروری ہے کہ آپ سب کے علوم پر حاوی ہوں۔ اصول ہوں تو اصول سے اور تفصیلات ہوں تو تفصیلات سے واقف ہوں۔

جواب: یہ دلیل باطل ہے کیونکہ ہر مسلمان کو شیطان پر فضل و شرف حاصل ہے لہذا مذکورہ دلیل کی رو سے ضروری ہوگا کہ ہر مسلمان شیطان کے تمام علوم پر حاوی ہو۔ حالانکہ یہ بات بالبداہت باطل ہے۔

اس طرح قرآن پاک میں ہے ہد ہد نے حضرت سلیمان علیہ السلام سے کہا۔

(أَحْطَطُ بِمَا لَمْ تُحِطْ بِهِ وَجِئْتُكَ مِنْ سَبَإٍ بِنَبَأٍ يَقِينٍ (سورہ نمل: 22))

”میں ایسی بات معلوم کر کے آیا ہوں جو آپ کو معلوم نہیں ہوئی اور میں آپ کے پاس قبیلہ سبا کی ایک

تحقیقی خبر لایا ہوں۔“

چونکہ حضرت سلیمان علیہ السلام کو بلاشبہ ہد پر فضیلت حاصل تھی لہذا مذکورہ دلیل سے لازم آئے گا کہ حضرت سلیمان علیہ السلام کو اس قصہ کا پہلے سے علم ہو حالانکہ ایسا نہیں ہے کیونکہ قرآن پاک میں ہد ہد کا قول **أَحَطُّ بِمَا لَمْ تَحِطْ بِهِ** (میں نے ایسی بات معلوم کی جو آپ کو معلوم نہیں ہوئی) بلا تکثیر نقل ہوا ہے۔

دوسری دلیل

قرآن پاک میں ہے:

وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ (سورہ نمل: 89)

”آپ پر قرآن کو ہر چیز کا بیان بنا کر نازل کیا۔“

جواب: 1- علامہ سیوطی رحمہ اللہ اپنی کتاب الاتقان میں لکھتے ہیں۔ کہ ”علماء نے کہا ہے کہ جو شخص قرآن کی تفسیر کا ارادہ کرے تو اولاً اسے قرآن ہی سے طلب کرے کیونکہ قرآن میں جو بات ایک جگہ مجمل بیان ہوتی ہے کبھی دوسری جگہ اس کی تفسیر کر دی جاتی ہے اور جو بات ایک جگہ مختصراً بیان ہوتی ہے بسا اوقات دوسری جگہ وہ تفصیل سے ذکر کر دی جاتی ہے..... اور اگر وہ قرآن میں نہ پائے تو سنت سے طلب کرے کیونکہ سنت قرآن کی شرح اور اس کی وضاحت ہے۔ اس ضابطہ کے مطابق اس آیت کی تفسیر میں جب دوسری آیتوں کو دیکھیں تو یہ آیتیں ملتی ہیں۔

1- **يَسْأَلُونَكَ عَنِ السَّاعَةِ أَيَّانَ مُرْسَاهَا قُلْ إِنَّمَا عِلْمُهَا عِنْدَ رَبِّي لَا يُحِيطُهَا لَوْ قَتَبَهَا إِلَّا**

هُوَ (سورہ اعراف: 187)

ترجمہ: ”اے پیغمبر یہ لوگ آپ سے قیام قیامت کب ہونے کا پوچھتے ہیں۔ آپ کہئے کہ اس کی خبر تو

میرے رب ہی کے پاس ہے وہی ظاہر کرے گا اس کو اس کے وقت پر۔“

2- **قُلْ إِنْ أَدْرِي أَقْرَبُ مَّا تُوْعَدُونَ أَمْ يَجْعَلُ لَهُ رَبِّي أَمَدًا** (سورہ جن: 25)

ترجمہ: آپ کہئے میں نہیں جانتا کہ نزدیک ہے جس چیز (یعنی قیامت) کا تم سے وعدہ ہوا ہے یا

کر دے اس کو میرا رب ایک مدت کے بعد۔“

3- **وَعِنْدَهُ مَفَاتِحُ الْغَيْبِ لَا يُعَلِّمُهَا إِلَّا هُوَ** (سورہ انعام: 59)

ترجمہ: ”اور اسی کے پاس کنجیاں ہیں غیب کی کہ ان کو کوئی نہیں جانتا اس کے سوا۔“

4- **إِنَّ اللَّهَ عِنْدَهُ عِلْمُ السَّاعَةِ** (سورہ لقمان: 34)

”اللہ ہی کے پاس ہے قیامت کا علم“۔

5- حدیث صحیح میں ہے رسول اللہ ﷺ نے فرمایا مفاہیح الغیب خمس لا یعلمهن الا اللہ یعنی غیب کی کنجیاں پانچ ہیں جنہیں اللہ کے سوا کوئی نہیں جانتا اور آپ نے یہ آیت تلاوت فرمائی اِنَّ اللّٰهَ عِنْدَهُ عِلْمُ السَّاعَةِ۔

ان آیات و احادیث سے معلوم ہوا کہ ارشاد الہی تَبَيَّنَا لِكُلِّ شَيْءٍ کے عموم سے یہ امور مستثنیٰ ہیں۔ غرض یہ بات واضح ہوئی کہ قرآن میں ہر ہر بات کا ذکر نہیں ہے اور مغیباتِ خمسہ (یعنی قیامت کب آئے گی، آدمی کل کیا کسب کرے گا، بارش کب ہوگی، آدمی کی موت کہاں ہوگی اور رحم میں کیا ہے) کا علم بھی نہ قرآن میں ہے اور نہ ہی نبی ﷺ کو دیا گیا ہے۔

جب حقیقت یہ ہے تو قرآن کے تَبَيَّنَا لِكُلِّ شَيْءٍ ہونے کا مطلب یہ ہے کہ قرآن ایسی کتاب ہے جس میں تمام علوم ہدایت اور اصول دین اور فلاح دارین سے متعلق ضروری امور کا نہایت مکمل اور واضح بیان ہے۔ اور ابن جریر رحمہ اللہ اس آیت کی تفسیر میں لکھتے ہیں۔

اللہ فرماتے ہیں اے محمد ﷺ آپ پر یہ قرآن اتارا گیا ہے اس حال میں کہ یہ حلال و حرام اور ثواب و عقاب ایسے تمام امور کو بیان کرنے والا ہے جن کی لوگوں کو ضرورت ہے۔

دوسرا غلو۔ نبی ﷺ کو مختار کل ماننا

بعض بدعتی یہ عقیدہ بھی رکھتے ہیں کہ حضور اقدس ﷺ اللہ عز و جل کے نائب مطلق ہیں۔ تمام جہان آپ کے تصرف میں دے دیا گیا ہے جو چاہیں کریں جسے جو چاہیں دیں اور جس سے جو چاہیں واپس لیں تمام جہانوں میں ان کے حکم کا پھیرنے والا کوئی نہیں۔ تمام زمین ان کی ملک ہے اور تمام جنت ان کی جاگیر ہے۔ ملکوت السموات والارض آپ کے زیر فرمان ہیں جنت و جہنم کی کنجیاں آپ کے ہاتھ میں دے دی گئی ہیں۔ غرض آپ ہر قسم کی حاجت روائی کر سکتے ہیں اور دنیا و آخرت کی سب مرادیں آپ کے اختیار میں ہیں۔ بدعتیوں کے اس عقیدے کے خلاف قرآن پاک کی یہ آیات صریح ہیں۔

1۔ قُلْ لَا اَمْلِكُ لِنَفْسِي ضَرًّا وَّلَا نَفْعًا اِلَّا مَا شَاءَ اللّٰه (سورہ یونس: 49)

”آپ فرما دیجئے کہ میں اپنی ذات خاص کے لئے تو کسی ضرر اور نفع کا اختیار رکھتا ہی نہیں مگر جتنا خدا کو

منظور ہو۔“

2۔ قُلْ لَا اَقُوْلُ لَكُمْ عِنْدِي خَزَائِنُ اللّٰهِ وَّلَا اَعْلَمُ الْغَيْبِ وَّلَا اَقُوْلُ لَكُمْ اِنِّي مَلِكٌ (سورہ

”آپ کہہ دیجئے کہ نہ تو میں تم سے یہ کہتا ہوں کہ میرے پاس خدا تعالیٰ کے خزانے ہیں اور نہ ہی میں تمام غیب کو جانتا ہوں اور نہ ہی میں تم سے یہ کہتا ہوں کہ میں فرشتہ ہوں۔“

تیسرا غلو: رسول اللہ ﷺ کو عالم الغیب کہنا

صحیح بات یہ ہے کہ نبی ﷺ کی ذات مقدسہ پر عالم الغیب کا اطلاق و استعمال ناجائز ہے جس کے دلائل

یہ ہیں:

پہلی دلیل

عام طور پر شریعت کے محاورات میں عالم الغیب اسی کو کہا جاتا ہے جس کو غیب کی باتیں بلا واسطہ اور ذریعہ اور بغیر کسی کے بتلائے ہوئے معلوم ہوں اور یہ شان صرف حق تعالیٰ کی ہے لہذا اگر کسی دوسرے کو عالم الغیب کہا جائے تو اس عرف عام کی وجہ سے لوگوں کا ذہن اس طرف جائے گا کہ اس کو بھی بلا واسطہ غیب کا علم ہے حالانکہ یہ عقیدہ شرک کا ہے۔

لہذا اللہ تعالیٰ کے سوا کسی اور کو عالم الغیب کہنا بغیر کسی ایسے قرینہ کے جس سے معلوم ہو سکے کہ قائل کی مراد غیب بلا واسطہ نہیں ہے اس لئے غلط ہوگا کہ اس سے ایک مشرک نہ خیال کا شبہ ہوتا ہے۔ اور قرآن وحدیث میں ایسے کلمات سے منع فرمایا گیا ہے جن سے اس قسم کی غلط فہمیوں کا اندیشہ ہو مثلاً

1- قرآن پاک میں نبی ﷺ کو لفظ رَاعِنَا سے خطاب کرنے کی ممانعت ہے۔ بعض یہودیوں نے ایک

شرارت ایجاد کی کہ جناب رسول اللہ ﷺ کے حضور میں آ کر لفظ رَاعِنَا سے آپ کو خطاب کرتے جس کے معنی ان کی عبرانی زبان میں برے ہیں (یعنی احمق کے ہیں) اور وہ اس نیت سے کہتے تھے اور عربی میں اس کے معنی بہت اچھے ہیں کہ ہماری مصلحت کی رعایت فرمائیے اس لئے عربی دان اس شرارت کو نہ سمجھ سکتے اور اس اچھے معنی کے قصد سے بعض مسلمان بھی حضور ﷺ کو اس کلمہ سے خطاب کرنے لگے اس سے ان شریروں کو اور گنجائش ملی۔ حق تعالیٰ نے اس گنجائش کے قطع کرنے کے لئے مسلمانوں کو یہ حکم دیا کہ تم لفظ ”رَاعِنَا“ مت کہا کرو بلکہ اس کی جگہ اُنظُرْنَا کہہ دیا کرو جس سے تمہارا مطلب بھی حاصل ہو سکتا ہے۔

2- حدیث میں اپنے غلاموں اور باندیوں کو عبدی (میرا غلام) اور امتی (میری باندی) کہنے سے ممانعت اسی لئے آئی ہے کہ یہ کلمات چونکہ بندے اور بندگی کے معنی میں بھی استعمال ہوتے ہیں لہذا سننے والوں کو وہم ہو سکتا ہے کہ یہ کہنے والا ان کو اپنا بندہ اور بندگی کہہ رہا ہے اگرچہ خود کہنے والے کا ایسا قصد نہ ہو۔

دوسری دلیل

اگر آپ ﷺ پر عالم الغیب کا اطلاق کیا جاتا تو یا تو اس وجہ سے کہ آپ کو بعض غیب کا علم ہے یا اس وجہ سے کہ آپ کو کل غیب کا علم ہے۔

یہ دوسری شق تو اس لئے باطل ہے کہ آنحضرت ﷺ کو بعض غیب کی باتوں کا علم نہ ہونا عقلی اور نقلی دلائل سے ثابت ہے مثلاً قرآن پاک میں ہے۔

1- وَكُنتُمْ اَعْلَمُ الْغَيْبِ لَا سْتَكْبَرْتُمْ مِنَ الْخَيْرِ (سورہ اعراف: 188)

”اور اگر میں جان لیا کرتا غیب کی بات تو بہت کچھ بھلائیاں حاصل کر لیتا۔“

ب۔ اسی طرح یہ علم کہ قیامت کب ہوگی؟ اس کی آپ ﷺ سے نفی قرآن و حدیث میں مذکور ہے۔

ج۔ حضرت عائشہ رضی اللہ عنہا پر بعض منافقین نے تہمت لگائی جو قصہ ا فک کے نام سے مشہور ہے آپ کی فکر اور پریشانی اور تحقیق و تفتیش کے باوجود انکشاف نہیں ہوا۔ ایک ماہ بعد جب وحی نازل ہوئی اور سورہ

نور کی آیتیں اتریں تو آپ ﷺ صحیح صورت حال سے باخبر کیا گیا اور تب آپ ﷺ کو اطمینان ہوا۔

اور پہلی شق (یعنی بعض غیب کے علم کی وجہ سے نبی ﷺ کو عالم الغیب کہنا) اس لئے باطل ہے کہ اس صورت میں لازم آئے گا کہ ہر انسان کو عالم الغیب کہا جائے کیونکہ غیب کی بعض باتوں کا علم تو سب کو ہے (مثلاً جنت دوزخ کا علم اور فرشتوں کا علم) اور چونکہ سب کو عالم الغیب کہنا ہر اعتبار سے (یعنی عقلاً، نقلاً اور عرفاً) باطل ہے لہذا مذکورہ وجہ کی بنیاد پر نبی ﷺ پر عالم الغیب کا اطلاق بھی جائز نہیں ہوگا۔

فرشتوں کا بیان

قرآن و احادیث بلکہ کتب سابقہ بھی فرشتوں کے ذکر سے پر ہیں۔ فرشتے نورانی مخلوق ہیں اللہ تعالیٰ کے مکرم بندے ہیں۔ نور سے پیدا کئے گئے ہیں اور لطیف جسم والے ہیں جس شکل میں چاہیں ظاہر ہو سکتے ہیں کیونکہ بدن ان کے حق میں لباس کا حکم رکھتا ہے۔

نہ وہ مرد ہیں نہ عورت یعنی وہ مرد و عورت کی جنس سے ماوراء ہیں۔

کھانے پینے اور پہننے اور وزن و مرد اور تو والد و تناسل سے پاک ہیں بلکہ صفات بشریہ جیسے بغض اور حسد اور غضب اور تکبر اور حرص و ظلم سب سے بری ہیں۔

وہ حق تعالیٰ کی نافرمانی سے پاک ہیں۔ جس چیز کا ان کو حکم ہوتا ہے اس کو بجالاتے ہیں۔

لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ (سورہ تحریم: 6)

”وہ اللہ کی کسی امر میں نافرمانی نہیں کرتے اور جس چیز کا ان کو حکم دیا جاتا ہے اس کو کرتے ہیں۔“

لہذا سب فرشتے کبیرہ صغیرہ گناہ سے پاک ہیں۔

ہر وقت اللہ تعالیٰ کی عبادت اور تسبیح و تہلیل میں مشغول رہتے ہیں کسی وقت بھی عبادت میں سستی نہیں

کرتے۔

يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْأَمُونَ (سورہ فصلت: 38)

”دن رات اللہ کی تسبیح کرتے ہیں اور تھکتے نہیں۔“

اللہ تعالیٰ نے ان سے سفارت کا کام لیا ہے۔ پیغمبروں پر حق تعالیٰ کی کتابیں اور صحیفے انہی کے ذریعے نازل ہوتے رہے۔ یہ ان کو نہایت امانت اور حفاظت سے پہنچانے والے ہیں اور خطا اور غلطی سے مامون اور محفوظ ہیں۔ فرشتوں نے جو کچھ حق تعالیٰ کی طرف سے پہنچایا ہے وہ سب حق اور صدق اور صواب ہے اس

میں ذرہ برابر کسی غلطی کا احتمال اور اشتباہ نہیں۔ قرآن پاک میں حضرت جبرئیل علیہ السلام کی یہ صفات بیان ہوئیں۔

إِنَّهُ لَقَوْلُ رَسُولٍ كَرِيمٍ ذِي قُوَّةٍ عِنْدَ ذِي الْعَرْشِ مَكِينٍ مُطَاعٍ ثَمَّ أَمِينٍ۔

”وہ پیغام لے جانے والے ہیں، عزت والے ہیں، قوت والے ہیں، عرش والے کے پاس درجہ پانے والے ہیں۔ سب کے مانے ہوئے ہیں اور امانت دار ہیں۔“

فرشتے بہت ہیں ان کی تعداد اللہ ہی کو معلوم ہے۔ اس کثرت سے ہیں کہ آسمان وزمین کی کوئی جگہ ان سے خالی نہیں ہے۔

ملائکہ (فرشتوں) کی اقسام

آسمان اور زمین بلکہ تمام اجزاء عالم پر فرشتے مقرر ہیں۔ بحکم خداوندی اس کے مدبر اور نگہبان ہیں۔ ان میں سے بعض حاملین عرش ہیں اور بعض عرش کے گرد صف بستہ کھڑے ہیں اور بعض عرش کے طواف میں مشغول ہیں۔

الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ (سورہ غافر: 7)

”جو فرشتے عرش کو اٹھاتے ہیں اور جو اس کے گرد ہیں اللہ کی حمد کے ساتھ پاکی بیان کرتے ہیں۔“

بعض جنت کے خازن ہیں:

حَتَّىٰ إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلِّمٌ عَلَيْكُمْ طِبْتُمْ فَادْخُلُوهَا خَالِدِينَ

(سورہ زمر: 73)

”یہاں تک کہ جب پہنچ جائیں جنت پر اور کھولے جائیں اس کے دروازے اور کہنے لگیں ان کو اس

کے داروغہ سلام پہنچتم پر تم لوگ پاکیزہ ہو سو داخل ہو جاؤ اس میں سدا رہنے کو۔“

بعض دوزخ کے خازن ہیں:

حَتَّىٰ إِذَا جَاءُوهَا فَفُتِحَتْ أَبْوَابُهَا وَقَالَ لَهُمْ خَزَنَتُهَا أَلَمْ يَأْتِكُمْ رُسُلٌ مِّنْكُمْ

(سورہ زمر: 71)

”یہاں تک کہ جب پہنچ جائیں گے جہنم پر کھولے جائیں گے اس کے دروازے اور کہیں گے ان کو اس

کے داروغہ کیا نہ آئے تھے تمہارے پاس رسول۔“

بعض قبض ارواح پر مقرر ہیں۔

قُلْ يَتَوَفَّاكُم مَّلَكُ الْمَوْتِ الَّذِي وُكِّلَ بِكُمْ (سورہ سجدہ: 11)

”آپ کہہ دیجئے قبض کر لیتا ہے تم کو موت کا فرشتہ جو تم پر مقرر کیا گیا ہے۔“

بعض آدمیوں کو شیطان اور موذی چیزوں سے بچانے کے لئے مقرر ہیں۔

يَحْفَظُونَكَ مِنْ أَمْرِ اللَّهِ (سورہ رعد: 11)

”یعنی انسان کی امر الہی سے (ان بلاؤں سے) حفاظت کرتے ہیں (جن سے اللہ تعالیٰ بندہ کو بچانا

چاہتے ہیں)۔“

بعض فرشتے اعمال لکھنے پر مقرر ہیں:

وَإِنَّ عَلَيْكُمْ لَحَافِظِينَ كِرَامًا كَاتِبِينَ يَعْلَمُونَ مَا تَفْعَلُونَ (سورہ مطففین: 10-11)

”یعنی تم پر بزرگ محافظ چھوڑ رکھے ہیں کہ وہ تمہارے اعمال لکھتے ہیں اور جو جو تم کرتے ہو اس کو وہ

جاننے ہیں۔“

بعض قبر میں مردہ سے سوال کرنے پر مقرر ہیں۔ ان کو منکر نکیر کہتے ہیں۔

بعض کو اللہ نے ہوا سے متعلق کر رکھا ہے اور بعض کو ابر سے اور بعض روزی پہنچانے پر مقرر ہیں۔

غرض یہ کہ دنیا اور آخرت کے مختلف کاموں پر فرشتے مقرر ہیں اور مختلف کام ان کو تقسیم کر دیئے گئے

ہیں۔ فرشتوں پر ایمان لانا ضروریات دین میں سے ہے اور ان کا انکار بلاشبہ کفر ہے۔

سب سے زیادہ مقرب چار فرشتے

1- حضرت جبرئیل علیہ السلام۔ یہ انبیاء پر وحی لایا کرتے تھے اور وحی کا لانا اصلاً ان کے سپرد تھا۔

2- حضرت میکائیل علیہ السلام جو اصلاً اللہ تعالیٰ کے حکم سے مخلوق کی روزی پہنچانے پر مقرر ہیں۔

3- حضرت اسرافیل علیہ السلام جن کے سپرد قیامت کے دن صور پھونکنا ہے۔

4- حضرت عزرائیل علیہ السلام جو انسانوں کی روح قبض کرنے پر مقرر ہیں۔

جمہور علماء کے نزدیک حضرت جبرئیل امین سب سے افضل ہیں اور بعض احادیث سے یہی ثابت ہوتا

ہے۔

تنبیہ: فرشتوں سے محض غیر جاندار قدرتی قوتیں (Natural Forces) مراد لینا صحیح نہیں کیونکہ

قرآن پاک میں ملائکہ (فرشتوں) کے جو احوال ذکر ہیں ان سے ان کے جاندار مخلوق ہونے کا ہی علم ہوتا ہے

1- حضرت زکریا علیہ السلام نے اولاد کی دعا مانگی

فَنَادَتْهُ الْمَلَائِكَةُ وَهُوَ قَائِمٌ يُصَلِّي فِي الْمِحْرَابِ أَنَّ اللَّهَ يُشْرِكُ بِحَبِيبِي مُصَدِّقًا بِكَلِمَةٍ مِّنَ اللَّهِ
(سورہ آل عمران: 39)

”تو ان کو آواز دی فرشتوں نے جب وہ محراب کے اندر کھڑے نماز پڑھ رہے تھے کہ اللہ تم کو خوشخبری دیتا ہے بخوبی کی جو تصدیق کرنے والا ہے اللہ کے ایک کلمہ (یعنی حضرت عیسیٰ السلام) کی۔“

2- الْحَمْدُ لِلَّهِ فَاطِرِ السَّمَاوَاتِ وَالْأَرْضِ جَعَلَ الْمَلَائِكَةَ رُسُلًا أُولَىٰ أَجْنَحَةٍ مِّثْلَىٰ وَتِلْكَ
وَرُبِّع (سورہ فاطر: 1)

”تمام تعریفیں اللہ کے لئے ہیں جو پیدا کرنے والا ہے آسمانوں کا اور زمین کا جو بنانے والا ہے فرشتوں کو پیغام پہنچانے والے جو پروں والے ہیں دو دو تین تین اور چار چار۔“

3- هَلْ أَتَاكَ حَدِيثٌ ضَيْفِ إِبْرَاهِيمَ الْمُكْرَمِينَ إِذْ دَخَلُوا عَلَيْهِ فَقَالُوا سَلَامًا قَالَ سَلَّمَ قَوْمٌ
مُنْكَرُونَ۔ فَرَأَىٰ إِلَىٰ أَهْلِهِ فَحَاءَ بِعَجَلٍ سَمِينٍ فَقَرَّبَهُ إِلَيْهِمْ قَالَ أَلَا تَأْكُلُونَ فَأَوْحَسَ مِنْهُمْ خِيفَةً قَالُوا
لَا تَحْزَنْ وَبَشِّرْهُ بِغُلَامٍ عَلِيمٍ فَأَقْبَلَتْ أَمْرَاتُهُ فِي صَرَفٍ فَصَكَّتْ وَجْهَهَا وَقَالَتْ عَجُوزٌ عَقِيمٌ۔ قَالُوا
كَذَلِكَ قَالَ رَبُّكَ إِنَّهُ هُوَ الْحَكِيمُ الْعَلِيمُ۔ قَالَ فَمَا خَطْبُكُمْ أَيُّهَا الْمُرْسَلُونَ۔ قَالُوا إِنَّا أُرْسِلْنَا إِلَىٰ قَوْمٍ
مُجْرِمِينَ لِنُرْسِلَ عَلَيْهِمْ حِجَارَةً مِّنْ طِينٍ مُّسَوَّمَةً عِنْدَ رَبِّكَ لِلْمُسْرِفِينَ (سورہ ذاریات: 24-34)

”کیا ابراہیم کے معزز مہمانوں کی حکایت آپ تک پہنچی ہے جبکہ وہ ان کے پاس آئے پھر ان کو سلام کیا ابراہیم نے بھی کہا سلام۔ انجان لوگ ہیں۔ پھر اپنے گھر کی طرف چلے اور (بھونا ہوا) ایک فریب چھڑا لائے اور اس کو ان کے پاس لا کر رکھا۔ (ان کے نہ کھانے پر) کہنے لگے آپ لوگ کھاتے کیوں نہیں تو ان سے دل میں خوفزدہ ہوئے۔ انہوں نے کہا تم ڈرو مت اور ان کو ایک فرزند کی بشارت دی جو بڑا عالم ہوگا۔ اتنے میں ان کی اہلیہ بولتی پکارتی آئیں پھر ماتھے پر ہاتھ مارا اور کہنے لگیں کہ بڑھیا بانجھ (کیا بچہ جنے گی؟) فرشتے کہنے لگے کہ تمہارے پروردگار نے ایسا ہی فرمایا ہے کچھ شک نہیں کہ وہ بڑا حکمت والا جاننے والا ہے۔ ابراہیم کہنے لگا اچھا تم کو بڑی مہم کیا درپیش ہے اے بھیجے ہو۔ فرشتوں نے کہا ہم ایک مجرم قوم کی طرف بھیجے گئے ہیں تاکہ ہم ان پر کھنگر کے پتھر برسائیں جن پر آپ کے رب کے پاس سے خاص نشان بھی ہے حد سے گزرنے والوں کے لئے۔“

کتب الہیہ کا بیان

حق تعالیٰ نے اپنے پیغمبروں پر جو کتابیں اور صحیفے نازل کئے وہ سب حق ہیں اور ان پر ایمان لانا فرض ہے۔ اللہ تعالیٰ نے جو کتابیں اور صحیفے انبیاء و مرسلین پر نازل فرمائے ان کی تعداد بعض روایتوں کے مطابق ایک سو چار ہے۔ ان میں سے چھوٹے چھوٹے پچاس صحیفے حضرت شیت علیہ السلام پر اور تیس حضرت ادربس علیہ السلام پر اور دس حضرت ابراہیم علیہ السلام پر اور دس حضرت آدم علیہ السلام پر اترے۔ اور بڑی اور مشہور کتابیں توریت حضرت موسیٰ علیہ السلام پر اور زبور حضرت داؤد علیہ السلام پر اور انجیل حضرت عیسیٰ علیہ السلام پر اور قرآن کریم حضرت محمد مصطفیٰ ﷺ پر نازل ہوئیں۔

قرآن کریم اللہ تعالیٰ کی آخری کتاب ہے اور گزشتہ تمام آسمانی کتابوں اور صحیفوں کے لئے ناسخ ہے۔ دیگر کتابیں اور صحیفے صرف مضمون کے اعتبار سے معجز تھے جب کہ قرآن پاک نظم (لفظ) اور معنی دونوں کے اعتبار سے معجز ہے۔

تنبیہ: 1- قرآن پاک کے علاوہ جو کتابیں اس وقت یہود و نصاریٰ کے ہاتھ میں ہیں ہم پر ان کی تصدیق لازم نہیں، ہم فقط اس بات کی تصدیق کرتے ہیں کہ جو توریت اور انجیل اور زبور اللہ تعالیٰ نے اپنے پیغمبروں پر نازل فرمائی تھی وہ برحق تھی اور اس زمانہ کے لوگوں پر اس پر ایمان لانا اور اس پر عمل کرنا فرض تھا۔ اسی طرح ہم بھی ان تمام کتابوں پر ایمان لاتے ہیں جو اللہ تعالیٰ نے اپنے پیغمبروں پر اتاریں لیکن موجودہ توریت و انجیل سب تحریف شدہ ہیں۔ قرآن وحدیث سے ان میں تحریف ہونا ثابت ہے۔ اس لئے اس میں وہی حصہ ماننے کے قابل ہے جس کی تصدیق ہم کو قرآن وحدیث سے ملتی ہے۔

مِنَ الَّذِينَ هَادُوا يُحَرِّفُونَ الْكَلِمَ عَنْ مَوَاضِعِهِ (سورہ نساء: 46)

”بعض یہود پھرتے ہیں بات کو اس کے ٹھکانے سے (یعنی بدلتے ہیں اور تحریف کرتے ہیں)“

وَيُلِّلُ الَّذِينَ يَكْتُبُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ لِيَشْتَرُوا بِهِ ثَمَنًا قَلِيلًا

(سورہ بقرہ: 79)

”سو خرابی ہے ان کے لئے جو لکھتے ہیں کتاب اپنے ہاتھ سے پھر کہہ دیتے ہیں یہ خدا کی طرف سے ہے تاکہ لیں اس پر تھوڑی سی قیمت۔“

2- جو قرآن پاک ہمارے پاس موجود ہے اس میں کوئی تحریف نہیں ہوئی اور نہ ہی ممکن ہے۔
قرآن پاک میں ہے۔

i- اِنَّا نَحْنُ نَزَّلْنَا الذِّكْرَ وَاِنَّا لَهُ لَحَافِظُونَ (سورہ حجر: 9)

”بے شک ہم نے ہی قرآن کو نازل کیا ہے اور ہم ہی اس کی حفاظت کرنے والے ہیں۔“

ii- اِنَّ الَّذِيْنَ كَفَرُوْا بِالذِّكْرِ لَمَّا جَاءَهُمْ وَاِنَّهٗ لَكِتٰبٌ عَزِيْزٌ لَا يٰتِيْهِ الْبٰطِلُ مِنْ بَيْنِ يَدَيْهِ وَلَا مِنْ خَلْفِهٖ تَنْزِيْلًا مِنْ حَكِيْمٍ حَمِيْدٍ (سورہ فصلت: 42)

”جن لوگوں نے انکار کیا ذکر کا جب وہ ان کے پاس آیا حالانکہ وہ تو غلبہ والی کتاب ہے جس میں جھوٹ نہ آگے سے داخل ہو اور نہ پیچھے سے۔ اتاری ہوئی ہے حکمت والے اور تعریف والے کی طرف سے۔“

اللہ تعالیٰ نے قرآن پاک کو جو یہ خصوصی وصف اور خصوصی حفاظت عطا فرمائی یہی وجہ ہے کہ قرآن پاک میں ایک شوشہ کی بھی تحریف و تبدیلی ممکن نہیں ہوئی اور قرآن جیسے نازل ہوا تھا ویسا ہی آج بھی موجود ہے۔
قرآن پاک میں تحریف کئے جانے کو ماننا اور اس کا قول کرنا کفر ہے۔

باب: 9

جنات کا بیان

جنات بھی اللہ تعالیٰ کی ایک لطیف مخلوق ہے جس کو اللہ تعالیٰ نے انسان کی پیدائش سے بہت پہلے آگ

سے بنایا تھا۔ قرآن پاک میں ہے۔

وَلَقَدْ خَلَقْنَا الْإِنْسَانَ مِنْ صَلْصَالٍ مِنْ حَمَإٍ مَسْنُونٍ۔ وَالْحَاآءُ خَلَقْنَاهُ مِنْ قَبْلِ مِنْ نَارِ
السَّمُومِ (سورہ حجر: 26)

”اور بنایا ہم نے انسان کو کھلکھلتانے سے ہوئے گارے سے اور جنوں کو بنایا ہم نے اس سے پہلے لو کی
آگ سے۔“

جنوں کے لئے بھی جسم بمنزلہ لباس کے ہوتا ہے اور وہ مختلف جسم اختیار کر سکتے ہیں۔ حدیث میں ہے کہ
یہ سانپ کی شکل بھی اختیار کر لیتے ہیں۔

یہ کھانے پینے کے بھی محتاج ہوتے ہیں اور ان میں نرمادہ بھی ہوتے ہیں اور ان میں تو والد و تناسل بھی
چلتا ہے۔

یہ بھی اللہ تعالیٰ کے حکم کی فرمانبرداری کے مکلف ہیں۔ ابلیس جس نے حضرت آدم علیہ السلام کے آگے
جھکنے کے حکم الہی سے سرتابی کی اور انسانوں کو بہکانے کے لئے مہلت حاصل کی جنات میں سے تھا۔

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ كَانَ مِنَ الْجِنِّ فَفَسَقَ عَنْ أَمْرِ
رَبِّهِ (سورہ کہف: 50)

”اور جب کہا ہم نے فرشتوں کو (ابلیس سمیت) سجدہ کرو آدم کو تو وہ سجدہ میں گر پڑے سوائے ابلیس
کے وہ تھا جنوں میں سے سونا فرمانی کی اس نے اپنے رب کے حکم کی۔“

اور جب اللہ تعالیٰ نے پوچھا

مَا مَنَعَكَ إِلَّا تَسْجُدَ إِذْ أَمَرْتُكَ

”تجھ کو کس چیز نے روکا کہ تو نے سجدہ نہ کیا جب میں نے تجھ کو حکم دیا تو اس نے جواب دیا“

أَنَا خَيْرٌ مِنْهُ خَلَقْتَنِي مِنْ نَّارٍ وَخَلَقْتَهُ مِنْ طِينٍ (سورہ اعراف: 12)

”میں آدم سے بہتر ہوں آپ نے مجھے آگ سے بنایا ہے اور آپ نے اس کو گارے سے بنایا ہے۔“

اللہ تعالیٰ نے بتایا کہ اس کی نافرمانی کا منشا تکبر تھا

أَبَىٰ وَاسْتَكْبَرَ وَكَانَ مِنَ الْكَافِرِينَ (سورہ بقرہ: 34)

”ابلیس نے اللہ کا حکم ماننے سے انکار کیا اور تکبر کیا اور وہ کافروں میں سے ہو گیا۔“

تکبر کی وجہ سے وہ کبھی تو بہ پر آمادہ نہیں ہوا اور اس نے اللہ تعالیٰ سے مخلوق کو بہکانے کی قیامت تک کے

لئے مہلت مانگ لی۔ اللہ تعالیٰ کی حکمت کے تحت اس کو مہلت دے دی گئی لیکن اس کا انجام بتا دیا۔

قَالَ اخْرُجْ مِنْهَا مَذْذُورًا لِمَنْ تَبِعَكَ مِنْهُمْ لَأَمَلْنَ جَهَنَّمَ مِنْكُمْ أَجْمَعِينَ (سورہ

اعراف: 18)

”اللہ تعالیٰ نے اس سے کہا تو نکل یہاں سے برے حال میں مردود ہو کر۔ جو کوئی انسانوں میں سے تیری راہ پر چلے گا تو میں ضرور بھردوں گا دوزخ کو تم سب سے۔“

انسانوں کی طرح جنات بھی مکلف ہیں اور اخروی نجات کے لئے ہدایت کے محتاج ہیں۔ ان میں بھی مسلمان کا فر اور فاسق سب طرح کے ہوتے ہیں اور ان کا انجام بھی انسانوں کی طرح ہوگا کہ مسلمان جن جنت میں جائیں گے اور کافر جن جہنم میں جائیں گے۔ یہ بھی انسانی نبیوں کی لائی ہوئی ہدایت کے پابند ہیں۔ قرآن پاک میں ہے۔

وَإِذْ صَرَفْنَا إِلَيْكَ نَفَرًا مِنَ الْجِنِّ يَسْتَمِعُونَ الْقُرْآنَ فَلَمَّا حَضَرُوهُ قَالُوا أَنصِتُوا فَلَمَّا قُضِيَ وَلَّوْا إِلَىٰ قَوْمِهِمْ مُنْذِرِينَ قَالُوا يَا قَوْمَنَا إِنَّا سَمِعْنَا كِتَابًا أُنزِلَ مِنْ بَعْدِ مُوسَىٰ مُصَدِّقًا لِمَا بَيْنَ يَدَيْهِ يَهْدِي إِلَى الْحَقِّ وَإِلَى طَرِيقٍ مُسْتَقِيمٍ يَا قَوْمَنَا أَجِيبُوا دَاعِيَ اللَّهِ وَآمِنُوا بِهِ يَغْفِرَ لَكُمْ مِنْ ذُنُوبِكُمْ وَيُجِرْكُمْ مِنْ عَذَابٍ أَلِيمٍ وَمَنْ لَا يَجِبِ دَاعِيَ اللَّهِ فَلَيْسَ بِمُعْجِزٍ فِي الْأَرْضِ وَلَيْسَ لَهُ مِنْ دُونِهِ أَوْلِيَاءُ أُولَٰئِكَ فِي ضَلَالٍ مُبِينٍ (سورہ احقاف: 29-32)

”اور جبکہ ہم جنات کی ایک جماعت کو آپ کی طرف لے آئے جو قرآن سننے لگے تھے۔ غرض جب وہ

لوگ قرآن کے پاس آ پہنچے تو کہنے لگے کہ خاموش رہو۔ پھر جب قرآن پڑھا جا چکا تو وہ لوگ اپنی قوم کے

پاس خبر پہنچانے کے لئے گئے۔ کہنے لگے اے ہماری قوم ہم ایک کتاب سن کر آئے ہیں جو موسیٰ (علیہ السلام)

کے بعد نازل کی گئی جو اپنے سے پہلی کتابوں کی تصدیق کرتی ہے حق اور راہ راست کی طرف رہنمائی کرتی

ہے۔ اے ہماری قوم تم اللہ کی طرف بلانے والے کا کہنا مانو اور اس پر ایمان لے آؤ اللہ تعالیٰ تمہارے گناہ

معاف کر دے گا اور تمہیں دردناک عذاب سے محفوظ رکھے گا۔ اور جو شخص اللہ کی طرف بلانے والے کا کہنا نہ

مانے گا تو وہ زمین میں (خدا کو) ہر انہیں سکتا اور خدا کے سوا اور کوئی اس کا حامی بھی نہ ہوگا۔“

اللہ تعالیٰ نے حضرت سلیمان علیہ السلام کو جو حکومت عطا کی اس کے بارے میں فرمایا۔

فَسَخَّرْنَا لَهُ الرِّيحَ تَجْرِي بِأَمْرِهِ رُحَاءً حَيْثُ أَصَابَ وَالشَّيَاطِينَ كُلَّ بِنَاءٍ وَعَوَاصٍ وَآخَرِينَ

مُفَرِّقِينَ فِي الْأَصْفَادِ (سورہ ص 36-38)

”سوہم نے ہوا کو ان کے تابع کر دیا کہ وہ ان کے حکم سے جہاں وہ چاہتے نرمی سے لے چلتی اور جنات کو بھی ان کے تابع کر دیا یعنی معماروں کو بھی اور غوطہ خوروں کو بھی اور دوسرے جنات کو بھی جو (خدمت سے کوتاہی پر) زنجیروں میں جکڑے رہتے تھے۔“

جنات کو اللہ تعالیٰ نے انسانوں کے مقابلہ میں بہت زیادہ قوت دی ہے۔ حضرت سلیمان علیہ السلام کے لئے غوطہ خوری کر کے موتی نکالتے تھے اور بڑی بڑی تعمیرات کرتے تھے۔

يَعْمَلُونَ لَهُ مَا يَشَاءُ مِنْ مَّحَارِبٍ وَتَمَاثِيلَ وَجِفَانٍ كَالْجَوَابِ وَقُدُورٍ رَاسِيَاتٍ (سورہ

سبا: 11)

”جنات سلیمان (علیہ السلام) کے لئے وہ چیزیں بناتے جو سلیمان چاہتے بڑی بڑی عمارتیں اور مورتیاں اور حوض کی طرح (بڑے بڑے) لگن و تسلی اور (بہت ہی بڑی) دنگلیں جو ایک ہی جگہ جمی رہیں۔“

جب ملکہ سبا حضرت سلیمان علیہ السلام کی خدمت میں آنے لگی تو حضرت سلیمان علیہ السلام نے اپنے درباریوں سے پوچھا کہ ملکہ سبا کے آنے سے پہلے اس کا تخت کون لے کر آئے گا تو:

قَالَ عَفْرَيْتُ مِنَ الْجِنَّ أَنَا أَنَيْتُكَ بِهِ قَبْلَ أَنْ تَقُومَ مِنْ مَقَامِكَ وَإِنِّي عَلَيْهِ لَقَوِيٌّ أَمِينٌ (سورہ

نمل: 39)

”ایک قوی ہیکل جن نے عرض کیا کہ میں اس کو آپ کی خدمت میں حاضر کروں گا اس سے پہلے کہ

آپ اپنے اجلاس سے اٹھیں۔“

علامات قیامت

قرآن اور حدیث اور تمام انبیاء کرام کی شریعتوں سے اور تمام صحابہ و تابعین اور علماء سلف اور خلف کے اجماع سے یہ بات درجہ تواتر کو پہنچ چکی ہے کہ ایک دن تمام دنیا کی زندگی صور اسرافیل کے نغمہ امانت سے تمام ہو جائے گی۔ حضرت اسرافیل کے صور پھونکنے ہی زمین اور آسمان اور ان میں جو کچھ ہے وہ سب فنا ہو جائیں گے اور چالیس سال بعد حضرت اسرافیل دوبارہ صور پھونکیں گے جس کے سبب تمام مردے جی اٹھیں گے۔ پہلے صور پھونکنے کا نام نغمہ امانت ہے اور دوسری بار صور پھونکنے کا نغمہ احیاء ہے اور ایک مرتبہ تمام عالم کے فنا ہو جانے اور اس کے بعد دوبارہ زندہ ہو کر کھڑے ہو جانے کا نام قیامت ہے۔ اس دوبارہ زندہ کرنے کا مقصد یہ ہوگا کہ جو لوگ دنیا میں انبیاء کرام کی ہدایتوں پر چلے ان کو جزا اور انعام ملے اور جو لوگ انبیاء کرام کی ہدایتوں سے منحرف رہے ان کو اس اعراض اور انحراف کی سزا دی جائے اور مظلوم کا ظالم سے انتقام لیا جائے۔

قرآن اور حدیث اس آنے والے حادثہ یعنی قیامت کی خبر سے بھرا پڑا ہے اس پر ایمان لانا فرض اور لازم ہے۔ حق جل شانہ نے قیامت کے قائم ہونے کا وقت کسی کو نہیں بتلایا کہ قیامت کس تاریخ میں آئے گی البتہ انبیاء کرام کو اس آنے والے واقعہ کی علامتوں سے بذریعہ وحی کے آگاہ فرمایا ہے۔ حضرت رسول اکرم ﷺ نے بطور پیش گوئی قیامت سے پہلے پیش آنے والے بہت سے واقعات اور فتنوں کی خبر دی ہے اور امت کو قیامت کی علامتوں سے خوب آگاہ کر دیا ہے۔

فَهَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً فَقَدْ جَاءَ أَشْرَاطُهَا (سورہ محمد: 18)

”اب یہی انتظار کرتے ہیں قیامت کا کہ آکھڑی ہو ان پر اچانک سو آچکی ہیں اس کی (کچھ)

نشانیوں“۔

قیامت کی علامات دو قسم کی ہیں ایک صغریٰ اور دوسری کبریٰ۔

علامات صغریٰ وہ کہلاتی ہیں جو حضور ﷺ کی پیدائش سے لے امام مہدی کے ظاہر ہونے سے پہلے ظہور میں آئیں گی۔

2- علامات کبریٰ

اور علامات کبریٰ وہ کہلاتی ہیں کہ جو امام مہدی کے ظہور کے وقت سے نفع صورت تک ظہور میں آئیں گی۔

قیامت کی علامات صغریٰ کا بیان

قیامت کی علامات صغریٰ میں سب سے پہلی علامت خاتم الانبیاء ﷺ کی بعثت اور وفات ہے اسی وجہ سے کتب سابقہ میں حضور کا لقب نبی الساعۃ تھا یعنی قیامت کا نبی کہ جو آخری نبی ہوگا اور قیامت اس کی امت پر قائم ہوگی۔

مزید یہ ہیں

- 1- علم کا اٹھ جانا اور جہل کا زیادہ ہونا
- 2- زنا کاری اور شراب خوری کی کثرت
- 3- مزامیر اور معازف یعنی گانے بجانے کے سامان اور گانے والی عورتوں کا علانیہ طور پر ہو جانا۔
- 4- جھوٹ کا عام طور پر پھیل جانا۔
- 5- ماں کی نافرمانی اور بیوی کی اطاعت
- 6- دوستوں کو قریب بٹھلانا اور باپ کو دور کرنا۔ یاروں سے رغبت اور باپ سے نفرت۔
- 7- حکام کا ملک کے محاصل کو اپنی ذاتی دولت سمجھنا۔
- 8- امانت کو لوٹ کا مال سمجھ کر دبا لینا۔
- 9- احمقوں اور نالائقوں کا امیر اور حاکم ہونا۔
- 10- رذیلوں اور فاسقوں کا اپنے اپنے قبیلہ کا سردار ہونا۔
- 11- حیا اور شرم کا اٹھ جانا۔
- 12- ظلم اور ستم کا رواج ہو جانا وغیرہ وغیرہ۔

ان کے علاوہ اور بھی قیامت کی بہت سی علامتیں ہیں جو احادیث صحیحہ میں آئی ہیں۔ وہ سب حق اور

درست ہیں۔ ان میں سے اکثر و بیشتر ظاہر ہو چکی ہیں اور وقتاً فوقتاً ظاہر ہوتی رہتی ہیں۔

قیامت کی علامات کبریٰ کا بیان

وہ نشانیاں جن کی نسبت آنحضرت ﷺ نے خبر دی ہے کہ وہ قیامت کے قریب ظاہر ہوں گی جیسے امام مہدی کا ظہور اور دجال کا خروج اور حضرت عیسیٰ بن مریم کا آسمان سے نزول اور یاجوج ماجوج اور دابۃ الارض کا خروج وغیرہ

1- ظہور مہدی

قیامت کی علامات کبریٰ میں پہلی علامت امام مہدی کا ظہور ہے۔

مہدی لغت میں ہر ہدایت یافتہ کو کہتے ہیں۔ لغوی معنی کے لحاظ سے ہر اس عالم کو جس کا علم صحیح ہو اس کو مہدی کہا جاسکتا ہے بلکہ ہر سچے اور پکے مسلمان کو مہدی کہا جاسکتا ہے لیکن جس مہدی موعود کا ذکر احادیث میں آیا ہے اور آنحضرت ﷺ نے اخیر زمانہ میں اس کے ظہور کی خبر دی ہے اس سے ایک خاص شخص مراد ہے جو سیدہ فاطمہ الزہراء رضی اللہ تعالیٰ عنہا کی اولاد سے ہوگا۔ ان کا نام محمد اور ان کے باپ کا نام عبداللہ ہوگا۔ سیرت میں رسول اللہ ﷺ کے مشابہ ہوں گے۔ مدینہ کے رہنے والے ہوں گے۔ مکہ میں ظہور ہوگا۔ شام اور عراق کے اولیاء اور ابدال ان کے ہاتھ پر بیعت کریں گے اور جو خزانہ خانہ کعبہ میں مدفون ہے وہ نکال کر مسلمانوں پر تقسیم فرمائیں گے۔ اولاً عرب اور پھر تمام روئے زمین کے بادشاہ ہوں گے۔ دنیا کو عدل اور انصاف سے بھر دیں گے جیسا کہ اس سے پیشتر ظلم و ستم سے بھری ہوگی۔ شریعت محمدیہ کے مطابق انکا عمل ہوگا۔ امام مہدی کے زمانہ میں دجال نکلے گا۔ اور انہی کے زمانہ بادشاہت میں حضرت عیسیٰ علیہ السلام آسمان سے دمشق کے شرقی منارہ پر عصر کی نماز کے قریب نازل ہوں گے اور امام مہدی کے پیچھے نماز ادا فرمائیں گے امام مہدی نصاریٰ سے جہاد کریں گے اور قسطنطنیہ کو فتح کریں گے۔

فائدہ: اہل سنت والجماعت کے عقائد میں سے ہے کہ امام مہدی کا اخیر زمانہ میں ظہور حق اور صدق ہے۔ اس لئے کہ امام مہدی کا ظہور احادیث متواترہ اور اجماع امت سے ثابت ہے اگرچہ اس کی بعض تفصیلات اخبار آحاد سے ثابت ہوں۔ عہد صحابہ و تابعین سے لے کر اس وقت تک امام مہدی کے ظہور کو مشرق و مغرب میں ہر طبقہ کے مسلمان علماء اور صلحاء عوام اور خواص ہر زمانہ میں نقل کرتے چلے آئے ہیں۔

2- خروج دجال

قیامت کی علامات کبریٰ میں سے دوسری علامت خروج دجال ہے جو احادیث متواترہ اور اجماع امت سے ثابت ہے۔

دجال دجل سے مشتق ہے جس کے معنی لغت میں بڑے جھوٹ اور کمر اور فریب اور حق اور باطل کو خلط ملط کرنے کے ہیں۔ لغوی معنی کے لحاظ سے ہر جھوٹے اور مکار کو دجال کہہ سکتے ہیں لیکن حدیث شریف میں جس دجال موعود کے خروج کی خبر دی گئی ہے وہ ایک خاص کافر شخص کا نام ہے جو قوم یہود سے ہوگا اور مسیح اس کا لقب ہوگا اس لقب کی وجہ یہ ہے کہ وہ کانا ہوگا اور مسیح کا مطلب ہوا جس کی آنکھ ہاتھ پھیر کر ہموار کر دی گئی ہو۔ ایک آنکھ میں انگور کے دانہ کے برابر ناخونہ ہوگا۔ دونوں آنکھوں کے درمیان کف رکھا ہوا ہوگا۔ سب سے پہلے اس کا ظہور شام اور عراق کے درمیان ہوگا اور نبوت کا دعویٰ کرے گا۔ پھر اصفہان آئے گا وہاں ستر ہزار یہودی اس کے تابع ہو جائیں گے۔ بعد ازاں وہ خدائی کا دعویٰ کرے گا اور زمین میں فساد پھیلاتا پھرے گا۔ حق تعالیٰ بندوں کے امتحان کے لئے اس کے ہاتھ سے قسم قسم کے کرشمے اور شعبدے ظاہر فرمائیں گے۔

صحیح مسلم کی ایک حدیث میں ہے رسول اللہ ﷺ نے فرمایا..... دجال چالیس دن تک زمین میں رہے گا لیکن پہلا دن ایک سال کے برابر ہوگا، پھر دوسرا ایک ماہ کے برابر ہوگا اور تیسرا ایک ہفتے کے برابر ہوگا۔ اس کے بعد باقی دن تمہارے عام دنوں کے برابر ہوں گے۔ صحابی نواس بن سمان کہتے ہیں ہم نے پوچھا جو دن ایک سال کے برابر ہوگا کیا اس دن میں ہم کو ایک ہی دن کی نمازیں ادا کرنا ہوں گی۔ فرمایا نہیں بلکہ تمام دنوں کے برابر نمازوں کا اندازہ کر کے نمازیں ادا کرتے رہنا۔ (کیونکہ اس دن کی طوالت بھی دجال کی محض شعبدہ بازی ہوگی ورنہ سورج فی الواقع اپنے وقت پر طلوع و غروب ہوتا رہے گا)..... فرمایا وہ اس تیز رفتار بادل کی طرح پوری زمین میں گھومے گا جس کو نیچے سے ہوا اڑائے لارہی ہو (ممکن ہے کہ اس کو آج کے دور کی تیز رفتار سوارپوں کی طرح یا ان سے بھی زیادہ تیز رفتار سواریاں حاصل ہوں یا اس کے خرق عادت کا معاملہ ہو)۔ وہ کچھ لوگوں کے پاس آ کر اپنی خدائی پر ایمان لانے کی دعوت دے گا۔ وہ اس پر ایمان لے آئیں گے۔ وہ خوش ہو کر آسمان کو بارش برسانے کا حکم دے گا۔ فوراً بارش آجائے گی اور زمین کو حکم دے گا اسی وقت وہ سبزہ زار ہو جائے گی اور شام کو جب ان کے جانور چراگا ہوں سے چر کر واپس ہوں گے تو ان کے اونٹوں کے کوہان پہلے سے زیادہ اونچے اونچے، ان کے تھن پہلے سے زیادہ دودھ سے بھرے ہوئے اور ان کی کونچیں پہلے سے زیادہ تنی ہوئی ہوں گی۔ اس کے بعد وہ کچھ اور لوگوں کے پاس جائے گا اور ان کو بھی اپنی خدائی کی دعوت دے گا۔ مگر وہ اس کو نہ مانیں گے۔ جب وہ ان کے پاس سے واپس ہوگا تو یہ سب قحط میں مبتلا ہو جائیں گے اور ان کے قبضہ

میں کوئی مال نہ رہے گا۔ (سب دجال کے ساتھ چلا جائے گا) پھر وہ ایک ویران زمین سے گزرے گا اور اس کو حکم دے گا کہ وہ اپنے تمام خزانے اگل دے۔ وہ سب کے سب خزانے اس کے پیچھے اسی طرح ہولیں گے جیسے کھیوں کی ملکہ کے پیچھے سب کھیاں ہوتی ہیں۔ اس کے بعد ایک شخص کو بلائے گا جو اپنے پورے شباب پر ہو گا اور تلوار سے اس کے دو ٹکڑے کر کے ان کو ایک دوسرے سے اتنی دور پھینک دے گا جتنا تیرا انداز اور اس کے نشانہ کے درمیان فاصلہ ہوتا ہے۔ پھر اس کو آواز دے کر بلائے گا۔ وہ (زندہ ہو کر ہنستا کھلھلاتا ہوا چلا آئے گا اور کہے گا کہ یہ (دجال) خدا کیسے ہو سکتا ہے۔ دجال غصے میں اس کو دوبارہ قتل کرنا چاہے گا لیکن قتل نہ کر سکے گا۔ غرض یہ شخص دعوائے خدائی میں بالکل جھوٹا ہوگا اس لئے کہ اول تو اس کا کا نا ہونا ہی اس کے خدا نہ ہونے کی نہایت روشن اور بین دلیل ہے۔ دوم یہ کہ اس کی دونوں آنکھوں کے درمیان کف رکھا ہوا ہوگا سوم یہ کہ قتل کرنا ایسا فعل ہے جو بشر کی قدرت میں داخل ہے۔ جب اس میں اب یہ قدرت باقی نہ رہی کہ وہ دوبارہ قتل کر سکے تو وہ خدا کیونکر ہو سکتا ہے اور یہ جو چند روز اس کے ہاتھ پر احیاء موتی کا ظہور ہوتا رہا وہ فی الحقیقت اللہ تعالیٰ کا فعل تھا جو اس کے ہاتھ سے محض استدراج اور ابتلاء اور امتحان کے طور پر کرایا گیا۔

خروج دجال کب ہوگا

امام مہدی ظاہر ہونے کے بعد نصاریٰ سے جہاد و قتال کریں گے یہاں تک کہ جب قسطنطنیہ کو فتح فرما کر شام واپس ہوں گے اور شہر دمشق میں مقیم ہوں گے اور مسلمانوں کے انتظام میں مصروف ہوں گے۔ اس وقت دجال کا خروج ہوگا۔ دجال مع اپنے لشکر کے زمین میں فساد مچاتا پھرے گا۔ یمن سے ہو کر مکہ مکرمہ کا رخ کرے گا مگر مکہ مکرمہ پر فرشتوں کا پہرہ ہوگا اس لئے دجال مدینہ منورہ کا ارادہ کرے گا۔ مدینہ منورہ کے دروازوں پر بھی فرشتوں کا پہرہ ہوگا۔ اس لئے دجال مدینہ منورہ میں بھی داخل نہ ہو سکے گا۔ بالآخر پھر پھر اکرام واپس آئے گا کہ عیسیٰ علیہ السلام دمشق کی جامع مسجد کے شرقی منارہ پر دو فرشتوں کے بازوؤں پر ہاتھ رکھے ہوئے آسمان سے نازل ہوں گے اور اس لعین کو قتل فرمائیں گے جیسا کہ آئندہ علامات کے بیان میں آئے گا۔

3- نزول عیسیٰ ابن مریم علیہ الصلوٰۃ والسلام

قیامت کی علامات کبریٰ میں سے تیسری علامت قیامت کے قریب حضرت عیسیٰ علیہ السلام کا آسمان سے نازل ہونا اور دجال لعین کو قتل کرنا ہے جو حق اور سچ ہے اور قرآن کریم اور احادیث متواترہ اور اجماع امت سے ثابت ہے اس کی تصدیق کرنا اور اس پر ایمان لانا فرض اور ضروری ہے۔

صحیح مسلم کی حدیث میں ہے کہ ”ایک طرف دجال شعبہ بازیاں دکھا رہا ہوگا دوسری طرف اللہ تعالیٰ عیسیٰ بن مریم کو بھیجے گا۔ وہ دمشق (کی مسجد) کے مشرقی (یا دمشق کے مشرق میں بیت المقدس کے کسی سفید منارہ پر اتریں گے اور دوزعفرانی رنگ کی چادریں اوڑھے ہوئے دوفرشتوں کے بازوؤں پر اپنے دونوں ہاتھ رکھے ہوئے ہوں گے۔ سر جھکائیں گے تو پانی کے قطرے ٹپکتے معلوم ہوں گے اور جب سر اٹھائیں گے تو بالوں میں چاندی کے سے موتی محسوس ہوں گے۔“

صحیح مسلم کی ایک اور حدیث میں ہے رسول اللہ ﷺ نے فرمایا..... عیسیٰ بن مریم (علیہ السلام آسمان سے) اتریں گے تو مسلمانوں کا امیر (نماز کے وقت ان سے) درخواست کرے گا کہ آگے آئیے اور ہمیں نماز پڑھائیے عیسیٰ (علیہ السلام) فرمائیں گے کہ نہیں۔ تم ہی مس سے کچھ دوسروں پر امیر ہیں۔ یہ اللہ تعالیٰ کی جانب سے امت کا اکرام ہے۔ نماز سے فراغت کے بعد امام مہدی کی معیت میں دجال پر چڑھائی کریں گے۔

حضرت عیسیٰ علیہ السلام کے سانس میں یہ تاثیر ہوگی کہ کافر اس کی تاب نہ لاسکے گا۔ اس کے پہنچتے ہی مر جائے گا۔ اور دجال حضرت عیسیٰ کو دیکھتے ہی ایسا پگھلنے لگے گا جیسے نمک پانی میں پگھل جاتا ہے۔ حضرت عیسیٰ علیہ السلام دجال کا تعاقب کریں گے اور باب لدر پر جا کر اس کو اپنے نیزہ سے قتل کریں گے اور اس کا خون مسلمانوں کو دکھلائیں گے۔ بعد ازاں لشکر اسلام دجال کے لشکر کا مقابلہ کرے گا۔ جو یہودی ہوں گے ان کو خوب قتل کرے گا اور اس طرح زمین دجال اور یہود کے ناپاک وجود سے پاک ہو جائے گی۔ جن کا دعویٰ یہ تھا کہ ہم نے اللہ کے رسول عیسیٰ بن مریم کو قتل کر دیا وہ اپنی آنکھوں سے دیکھ لیں گے کہ حضرت عیسیٰ علیہ السلام اب تک آسمان پر زندہ تھے اور اب آسمان سے ہمارے قتل کے لئے زمین پر اترے ہیں۔

حضرت عیسیٰ علیہ السلام کے نزول میں ایک حکمت تو یہ ہے کہ اللہ تعالیٰ نے حضرت عیسیٰ علیہ السلام کو یہودیوں کے شر سے بچانے کے لئے کسی حکمت اور مصلحت کی بنا پر ایک معین مدت کے لئے آسمان پر اٹھالیا تھا۔ مگر چونکہ عیسیٰ ابن مریم بنی آدم میں سے ہیں اور کوئی انسان حقیقی آسمان پر فوت نہیں ہو سکتا۔ فوت اور دفن کا محل زمین ہے۔ مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى (سورہ طہ: 55)۔ ”یعنی اسی زمین سے ہم نے تم کو بنایا اور اسی میں پھر تم کو لوٹا دیتے ہیں اور اسی سے تم کو نکالیں گے دوسری بار۔“ اس لئے اللہ تعالیٰ آسمان پر رہنے کی مدت معینہ ختم ہونے کے بعد حضرت عیسیٰ کو زمین پر نازل فرمائیں گے تاکہ چند روز زمین پر رہنے کے بعد زمین پر وفات پائیں اور زمین ہی میں نبی اکرم ﷺ کے قریب دفن ہوں۔ دوسری حکمت یہ ہے کہ دجال یہودیوں میں سے ہوگا جو حضرت عیسیٰ علیہ السلام کے دشمن اور ان کی جان

کے درپے تھے۔ اللہ تعالیٰ نے حضرت عیسیٰ علیہ السلام کو یہود سے بچالیا اور پھر ان ہی کے ہاتھوں وہ قتل ہوں گے تو اس میں یہود کی رسوائی اور ذلت اور زیادہ ہے۔

تیسری حکمت یہ ہے کہ دجال کفر کا بہت بڑا مظہر ہوگا اور اللہ تعالیٰ کی جانب سے ڈھیل ملنے کی وجہ سے بڑے کرشمے دکھائے گا۔ اس کے مقابلے میں اسلام اور اتباع حق کے بڑے مظہر انبیاء علیہم السلام ہوتے ہیں۔ مقابلہ اصل میں وہ ہوتا ہے جو برابر کے درجے کی قوتوں کا ہو۔ اس کی وجہ سے بھی حضرت عیسیٰ علیہ السلام کو زندہ رکھا گیا اور دجال کے مقابلے کے لئے آپ کو آسمان سے اتارا جائے گا۔ کفر کا مظہر اعلیٰ دجال ان کی قوت کے مقابلے میں ٹھہر ہی نہ سکے گا۔

حضرت عیسیٰ علیہ السلام کے زندہ ہونے اور مصلوب نہ ہونے کے دلائل پہلی دلیل

قرآن پاک میں ہے:

وَقَوْلُهُمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ (سورہ نساء: 157)۔

” (یہود ملعون ہوئے بسبب) ان کے قول کے کہ ہم نے مسیح عیسیٰ بن مریم کو جو اللہ کے رسول تھے قتل

کیا حالانکہ نہ انہوں نے ان کو قتل کیا اور نہ ہی ان کو صلیب پر لٹکا یا لیکن ان کو اشتباہ ہو گیا۔“

آگے فرمایا:

وَمَا قَتَلُوهُ يَقِينًا بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا (سورہ نساء 157)

”یہود نے یقینی طور پر ان (عیسیٰ علیہ السلام) کو قتل نہیں کیا بلکہ ان کو اللہ نے اپنی طرف (یعنی آسمان پر

) اٹھالیا۔“

یہ بات مسلم ہے کہ یہود حضرت عیسیٰ علیہ السلام کے جانی دشمن تھے اور انہوں نے آپ کو قتل کرنے کی سازش کی لیکن اللہ تعالیٰ نے ان کی سازش کو ناکام بنا دیا اور وہ نہ ان کو قتل کر سکے اور نہ ہی ان کو صلیب پر لٹکا سکے۔

یہ کہنا صحیح نہیں کہ صلیب پر لٹکا یا گیا ہو لیکن قتل نہ کر پائے ہوں کیونکہ صلیب پر ہی لٹکا کر قتل کیا جاتا تھا۔ جب قرآن نے قتل کی نفی کی تو معلوم ہوا کہ صلیب پر قتل نہیں کئے گئے اور جب صلیب کی نفی کی تو معلوم ہوا کہ

صلیب پر لٹکائے بھی نہیں گئے۔

دوسری دلیل

وَإِنَّ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ (سورہ نساء: 159)

” (اب قرب قیامت کے زمانہ میں) نہیں کوئی اہل کتاب مگر یہ کہ وہ عیسیٰ علیہ السلام پر ان کی موت

سے پہلے ایمان لائے گا۔“

حضرت عیسیٰ علیہ السلام کے آسمان سے نزول کے بعد دجال اور اس کا لشکر جو سب یہودی ہوں گے قتل کر دیئے جائیں گے اور باقی یہودی یا تو حضرت عیسیٰ علیہ السلام کو دیکھ ایمان لے آئیں گے یا قتل کر دیئے جائیں گے۔

حافظ ابن کثیر رحمہ اللہ اپنی تفسیر میں لکھتے ہیں کہ ”صحیح قول فقط یہی ہے کہ دونوں ضمیریں (یعنی بہ اور موتہ میں) حضرت عیسیٰ علیہ السلام کی طرف راجع ہیں۔“

اس قول کی تائید اس سے بھی ہوتی ہے کہ اہل کتاب میں سے عیسائی (تو اپنی موت سے پہلے یعنی زندگی میں بھی حضرت عیسیٰ علیہ السلام پر ایمان رکھتے ہیں پھر اس کو ذکر کرنے میں کوئی فائدہ نہ ہوا۔ ہاں اگر یہ مراد ہو کہ حضرت عیسیٰ علیہ السلام کی موت سے پہلے اہل کتاب ان پر ایمان لے آئیں گے تو اس ذکر میں بلاشبہ فائدہ ہے کہ ان کی وفات سے پیشتر جب ان کا آسمان سے نزول ہوگا تو اہل کتاب ان کو دیکھ کر ان کو مانیں گے اور ان کے بارے میں اپنے عقیدے کی تصحیح کریں گے۔

ان دو آیتوں سے معلوم ہوا کہ حضرت عیسیٰ علیہ السلام کو نہ قتل کیا گیا اور نہ ہی صلیب پر لٹکایا گیا بلکہ خود ارادہ بدرکھنے والوں کو اشتباہ میں ڈال دیا گیا اور یہ کہ حضرت عیسیٰ علیہ السلام ابھی زندہ ہیں اور ایک وقت آئے گا کہ لوگوں کے سامنے آئیں گے اور اس وقت موجود اہل کتاب یعنی عیسائی اور کچھ یہودی ان کو سچا تسلیم کریں گے۔

اب رہا یہ سوال کہ پھر اس وقت حضرت عیسیٰ علیہ السلام کہاں ہیں؟ تو اس کا جواب یہ ہے۔

إِذْ قَالَ اللَّهُ يَعْيسَى ابْنُ مَرْيَمَ مَا مَنَنْتُ بِكَ وَرَأَيْتَكَ إِلَىٰ (سورہ آل عمران: 55)

”جب اللہ نے کہا اے عیسیٰ بے شک میں آپ کو پورا لینے والا ہوں اور آپ کو اپنی طرف اٹھانے والا

ہوں۔“

جب اوپر کے دلائل سے واضح ہو گیا کہ ابھی تک حضرت عیسیٰ علیہ السلام کی موت نہیں ہوئی تو مُتَوَفِّيكَ اس معنی میں تو نہیں ہو سکتا کہ میں آپ کو وفات یعنی موت دینے والا ہوں بلکہ عربی لغت کے اعتبار سے یہ مطلب بنے گا کہ میں آپ کو پورا لینے والا ہوں (یعنی جسم و روح سمیت)

علاوہ ازیں اگر مُتَوَفِّيكَ کا مطلب وفات اور موت دینے کا لیا جائے تو پھر رَافِعَكَ اِلَيْهِ کا کیا مطلب اور اسکے ذکر کی کیا ضرورت ہوئی؟ کیونکہ قدرتی موت ہو یا قتل ہو دونوں صورتوں میں نیک لوگوں اور خصوصاً انبیاء علیہم السلام کی ارواح کو بلند مقام ہی دیئے جاتے ہیں اور اگر بلند مرتبہ مراد ہو تو قتل و شہادت کی صورت میں تو درجہ زیادہ بلند ہو جاتا ہے پھر قدرتی موت کے ساتھ اس کے ذکر کا کیا فائدہ؟

غرض قرآن پاک نے خوب وضاحت کے ساتھ یہ بھی بتا دیا کہ حضرت عیسیٰ علیہ السلام کو اللہ تعالیٰ نے روح و جسم سمیت دنیا سے اوپر اٹھالیا یعنی آسمان پر اٹھالیا اور وہ ابھی تک زندہ ہیں اور قیامت سے پیشتر دنیا میں اتارے جائیں گے۔

ایک اعتراض اور اس کا جواب

وقيل الآية محمولة على ظاهرها فقد اخرج ابن جرير عن وهب انه قال توفي الله تعالى عيسى ابن مريم ثلاث ساعات من النهار حتى رفعه اليه۔ و اخرج الحاكم عنه ان الله تعالى توفي عيسى سبع ساعات ثم احياه..... و ورد ذلك في رواية ضعيفة عن ابن عباس۔ والصحيح كما قاله القرطبي۔ ان الله تعالى رفعه من غير وفاة ولا نوم وهو اختيار الطبري والرواية الصحيحة عن ابن عباس۔ وحكاية ان الله تعالى توفاه سبع ساعات وذكر ابن اسحاق انها من

زعم النصارى۔ (روح المعاني ج 3 ص 237)

ترجمہ: ”یہ بھی کہا گیا ہے کہ آیت انی متوفیک و رافعک الی ظاہری معنی پر محمول ہے۔ ابن جریری طبری نے جو کہ بڑے مفسر ہیں و ہب بن منبہ کی یہ بات نقل کی کہ اللہ تعالیٰ نے حضرت عیسیٰ علیہ السلام کو دن کے تین گھنٹوں تک موت دیے رکھی پھر ان کو اپنی طرف اٹھالیا۔ حاکم نے بھی و ہب بن منبہ سے نقل کیا کہ اللہ تعالیٰ نے حضرت عیسیٰ کو سات گھنٹوں تک موت دیے رکھی پھر ان کو دوبارہ زندہ کیا۔ موت والی بات ضعیف روایت سے حضرت عبد اللہ بن عباسؓ سے بھی منقول ہے۔ صحیح قول وہ ہے جو قرطبی نے ذکر کیا کہ اللہ تعالیٰ نے ان کو موت اور نیند کے بغیر اوپر آسمان پر اٹھالیا۔ خود طبری نے بھی اس قول کو اختیار کیا اور حضرت

عبداللہ بن عباسؓ سے صحیح روایت بھی اسی کی ہے۔ یہ حکایت کہ اللہ تعالیٰ نے ان کو سات گھنٹوں تک موت دی رکھی اس کے بارے میں ابن اسحاق کا کہنا ہے کہ یہ عیسائیوں کا دعویٰ ہے۔“

ہم کہتے ہیں کہ حضرت عبداللہ بن عباسؓ سے صحیح روایت حضرت عیسیٰ علیہ السلام کی زندہ آسمان پر اٹھانے کی ہے تو ان سے ضعیف روایت کو کالعدم سمجھیں گے کیونکہ نفس الامر میں واقعہ کی ایک ہی صورت ہو سکتی ہے دو نہیں۔ لہذا اب صرف وہب بن منبہ کی روایت رہ گئی کہ اللہ تعالیٰ نے حضرت عیسیٰ علیہ السلام کو پہلے موت دی پھر چند گھنٹے بعد ان کو زندہ کر دیا اور زندہ آسمان پر اٹھا لیا۔ ایسی موت دینے میں کیا فائدہ تھا؟ کیا زندہ اٹھایا جانا محال تھا۔ حضرت محمد ﷺ معراج کے موقع پر زندہ بدن سمیت آسمان پر گئے تھے اور زندہ اٹھائے جانے میں ان کا اکرام تھا۔ غرض موت دینا اور چند گھنٹے بعد دوبارہ زندہ کرنا پھر زندہ آسمان پر جانا یہ عیسائیوں کی کہانی ہے جو وہب بن منبہ نے سچ سمجھ کر اختیار کر لی۔ اس کے بعد متوفیک کی تفسیر کا ایک قول ہی رہ گیا اور وہ یہ کہ میں آپ کو پورا ہی یعنی روح و بدن سمیت آسمانوں پر اٹھا لوں گا۔

آسمان پر اٹھائے جانے اور قرب قیامت میں زمین پر نازل کئے جانے پر تو پوری امت محمدیہ کا اجماع ہے۔ تفسیر جامع البیان میں ہے۔

الاجماع علی انه حی فی السماء وینزل ویقتل الدجال ویوید الدین

”اس پر امت کا اجماع ہے کہ عیسیٰ علیہ السلام آسمان پر زندہ ہیں اور نازل ہوں گے اور دجال کو قتل

کریں گے اور دین کی مدد کریں گے۔“

یہی مضمون قدرے تفصیل سے حدیث میں بھی وارد ہے۔

1- امام حسن بصری رحمہ اللہ سے مرسل روایت ہے کہ رسول اللہ ﷺ نے یہود سے فرمایا عیسیٰ علیہ السلام ابھی نہیں مرے وہ قیامت کے قریب ضرور لوٹ کر آئیں گے۔

2- امام ابو داؤد اپنی سنن میں اور امام احمد بن حنبل اپنی مسند میں حضرت ابو ہریرہؓ سے روایت کرتے ہیں کہ رسول اللہ ﷺ نے ارشاد فرمایا کہ تمام انبیاء باپ شریک بھائی ہیں مائیں مختلف ہیں یعنی شریعتیں مختلف ہیں جب کہ دین جو کہ اصول شریعت ہیں وہ سب کا ایک ہے۔ اور میں عیسیٰ علیہ السلام کے ساتھ سب سے زیادہ قریب ہوں اس لئے کہ میرے اور ان کے درمیان کوئی نبی نہیں ہے۔ وہ نازل ہوں گے جب ان کو دیکھو تو پہچان لینا وہ میانہ قد ہوں گے۔ ان کا رنگ سرخ اور سفیدی کے درمیان ہوگا۔ ان پر دو

رنگے ہوئے کپڑے ہوں گے۔ سر کی یہ شان ہوگی کہ گویا پانی ٹپک رہا ہے اگرچہ اس کو کسی قسم کی تری نہیں ہوگی۔ صلیب کو توڑیں گے جزیہ کو ختم کر دیں گے۔ سب کو اسلام کی طرف بلائیں گے۔ اللہ تعالیٰ ان کے زمانہ میں سوائے اسلام کے تمام مذاہب کو نیست و نابود کر دے گا اور اللہ تعالیٰ ان کے ہاتھوں مسیح دجال کو قتل کرائے گا۔ پھر تمام روئے زمین پر ایسا امن ہو جائے گا..... عیسیٰ علیہ السلام زمین پر چالیس یا پینتالیس سال ٹھہریں گے پھر وفات پائیں گے اور مسلمان ان کے جنازہ کی نماز پڑھیں گے۔

رہی یہ آیت: وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ (سورہ آل عمران: 144)

”اور نہیں محمد مگر رسول۔ یقیناً ان سے پہلے بھی رسول گزرے۔“

خَلَتْ کا ترجمہ ہے گزر گئے یعنی روئے زمین سے گزر گئے اور چلے گئے۔ حضرت عیسیٰ علیہ السلام پر بھی یہ معنی صادق آتا ہے کیونکہ آپ کو جب آسمان پر اٹھالیا گیا تو آپ روئے زمین پر سے گزر گئے اور چلے گئے۔ اس کا یہ ترجمہ کرنا کہ وفات پا گئے بالکل غلط ہے۔ مندرجہ بالا دلائل سے بھی یہی بات حاصل ہوتی ہے۔

اسی طرح ایک حدیث میں ہے لَوْ كَانَتْ مُوسَى وَعِيسَى حَيِّينَ (اگر موسیٰ و عیسیٰ علیہما السلام زندہ ہوتے

(.....)

حَيِّينَ تشبیہ ہے حسی کا جیسا کہ کتاب کا تشبیہ کتابین ہوتا ہے۔ پھر عربی زبان میں یہ بھی طریقہ مستعمل ہے کہ دو مختلف چیزوں کو لے کر ان پر ایک کے نام کے تشبیہ کا اطلاق کیا جاتا ہے مثلاً والد اور والدہ کو لے کر والدین کہا جاتا ہے حالانکہ والدین صرف والد کے لفظ کا تشبیہ ہے۔ اور مثلاً شمس (سورج) اور قمر (چاند) کو لے کر کبھی شمسین کہہ دیتے ہیں اور کبھی قمرین کہہ دیتے ہیں۔ اسی طرح حدیث میں ایک زندہ اور ایک وفات یافتہ کو لے کر تغلیبا کہا گیا ہے کہ اگر دونوں زندہ ہوتے لہذا اس کو حضرت عیسیٰ علیہ السلام کی وفات پر دلیل بنانا غلط ہے۔

حضرت عیسیٰ علیہ السلام نزول کے بعد شریعت محمدیہ کا اتباع کریں گے

وجہ یہ ہے کہ جب شریعت محمدیہ آئی تو تمام جن اور انس پر قیامت تک اس کا اتباع واجب ہوا کیونکہ آپ خاتم الانبیاء ہیں اور آپ کی شریعت تمام شریعتوں کی ناخ ہے۔ اور تمام شریعتوں سے اکمل ہے۔ لہذا اس وقت عیسیٰ علیہ السلام کا تمام عمل اور حکم کتاب و سنت کے موافق ہوگا۔ انجیل پر نہ ہوگا۔ حضرت عیسیٰ علیہ السلام نزول کے بعد بھی نبی ہوں گے کیونکہ انبیاء کرام اپنی نبوت سے کبھی معزول نہیں ہوتے لیکن یہ نزول نبی ہونے کی حیثیت سے نہ ہوگا بلکہ عادل حکمران اور شریعت محمدیہ کے مجدد اور تابع ہونے کی حیثیت سے ہوگا۔ اس کی مثال

ایسی ہے جیسے کوئی بادشاہ کسی دوسرے ملک میں جائے تو وہ اگرچہ اب بھی بادشاہ ہے لیکن اس وقت وہ دوسرے ملک کے قانون کا پابند ہوتا ہے۔

حضرت عیسیٰ علیہ السلام کو شریعت محمدیہ کا علم کیسے ہوگا؟

اس بارے میں قرآن و حدیث میں کوئی تصریح تو موجود نہیں ہے البتہ چند ممکنہ صورتیں ہیں اسی وجہ سے بعض علماء یہ فرماتے ہیں کہ اللہ تعالیٰ حضرت عیسیٰ علیہ السلام کو نزول سے قبل ہی آسمان پر شریعت محمدیہ کا علم عطا فرمادے گا یا کتاب و سنت کو دیکھ کر علم ہو جائے گا یا روحانی طور پر آنحضرت ﷺ سے علم حاصل ہو جائے گا۔

حضرت عیسیٰ علیہ السلام اور امام مہدی دو شخص ہیں

ظہور مہدی اور نزول عیسیٰ بن مریم کے بارہ میں جو احادیث آئی ہیں ان سے یہ امر روز روشن کی طرح واضح ہے کہ حضرت عیسیٰ علیہ السلام اور امام مہدی دو شخص علیحدہ علیحدہ ہیں صحابہ اور تابعین کے وقت سے لے کر اس وقت تک کوئی اس کا قائل نہیں ہوا کہ نازل ہونے والا مسیح اور ظاہر ہونے والا مہدی ایک ہی شخص ہوں گے اس لئے کہ

- 1- حضرت عیسیٰ بن مریم نبی اور رسول ہیں اور امام مہدی امت محمدیہ کے خلیفہ ہوں گے نبی نہ ہوں گے۔
- 2- حضرت مسیح بن مریم حضرت مریم کے لطن سے بغیر باپ نبی اکرم ﷺ سے چھ سو سال پہلے بنی اسرائیل میں پیدا ہوئے اور امام مہدی قیامت کے قریب مدینہ منورہ میں پیدا ہوں گے ان کے والد کا نام عبد اللہ ہوگا۔
- 3- حضرت عیسیٰ بنی اسرائیل میں سے ہیں اور امام مہدی حضرت فاطمہ الزہراء رضی اللہ عنہا کی اولاد سے ہوں گے۔

ایک شبہ اور اس کا ازالہ

ایک روایت میں آیا ہے کہ لا مہدی الا عیسیٰ بن مریم نہیں ہے کوئی مہدی مگر عیسیٰ بن مریم۔ اس روایت سے بظاہر یہ معلوم ہوتا ہے کہ مہدی اور عیسیٰ دونوں ایک ہی شخص ہیں۔

جواب: یہ ہے کہ اول تو یہ روایت محدثین کے نزدیک ضعیف اور غیر مستند ہے جیسا کہ حافظ ابن حجر نے فتح الباری ص 358 ج 6 میں اس کی تصریح کی ہے۔

دوم یہ کہ یہ روایت ان بے شمار احادیث صحیحہ اور متواترہ کے خلاف ہے جن سے حضرت عیسیٰ اور امام

مہدی کا دو شخص ہونا خوب ظاہر ہے اور متواتر کے مقابلہ میں ضعیف اور منکر روایت معتبر نہیں۔

4- خروج یا جوج و ماجوج

حضرت عیسیٰ علیہ السلام کے نزول اور دجال کی ہلاکت کے کچھ عرصہ بعد امام مہدی انتقال فرما جائیں گے۔ حضرت عیسیٰ علیہ السلام ان کی نماز جنازہ پڑھائیں گے۔ بیت المقدس میں ان کا انتقال ہوگا اور وہیں مدفون ہوں گے اس وقت امام مہدی کی عمر پینتالیس یا اڑتالیس یا انچاس (49) سال ہوگی۔ امام مہدی کی وفات کے بعد تمام انتظام حضرت عیسیٰ علیہ السلام کے ہاتھ میں ہوگا اور زمانہ نہایت سکون اور راحت سے گزر رہا ہوگا کہ یکا یک وحی نازل ہوگی کہ ”اے عیسیٰ تم میرے بندوں کو کوہ طور کے پاس لے جاؤ۔ میں اب ایک ایسی قوم کو نکالنے والا ہوں کہ جس کے ساتھ کسی کو لڑائی کی طاقت نہیں۔ وہ قوم یا جوج و ماجوج کی قوم ہے جو یافث بن نوح علیہ السلام کی اولاد میں سے ہے۔

یا جوج و ماجوج کون ہیں؟

قصص القرآن میں مولانا حفیظ الرحمن سیوہاروی رحمہ اللہ ان کے بارے میں طویل تحقیق کے بعد لکھتے ہیں:

”یا جوج و ماجوج (Gog and Magog) کے متعلق جس قدر بحث اس وقت تک کی جا چکی ہے اس کا خلاصہ یہ ہے کہ وہ کوئی عجیب الخلق مخلوق نہیں بلکہ دنیائے انسانی کی عام آبادی کی طرح وہ بھی حضرت نوح علیہ السلام کی اولاد میں سے ہیں اور یہ کہ یا جوج و ماجوج منگولیا (تاتار) کے ان وحشی قبائل کو کہا جاتا رہا ہے جو یورپ اور روس کی اقوام کے منبع و منشا ہیں۔

گزشتہ بحث میں یہ بھی کہا گیا تھا کہ منگولیا یا کیشیا (Caucasia) کے یہ قبائل جب تک اپنے مرکز میں رہتے ہیں یا جوج و ماجوج کہلاتے ہیں اور جب وہاں سے نکل کر کہیں بس جاتے ہیں اور تمدن اختیار کر لیتے ہیں تو اب ان پر اس نام کا اطلاق نہیں کیا جاتا کیونکہ اس وقت یہ اپنے مرکز سے اس قدر اجنبی ہو جاتے ہیں کہ مرکز کے وحشی قبائل ان کو بھی اپنا حریف بنا لیتے ہیں اور ان پر غارتگری کرتے رہتے ہیں۔ (ص 205 ج 3)

ذوالقرنین کی بنائی ہوئی دیوار کہاں ہے؟

یہ دیوار در بند (قزوین) یا کاتین وال (Cothian Wall) کے مغرب کی جانب میں ایک درہ کو بند کرتی ہے۔ یہ درہ (Pass) بند سے مغرب کی جانب کیشیا کے اندرونی حصوں میں آگے بڑھتے ہوئے ملتا

ہے اور درہ داریال کے نام سے مشہور ہے اور فقفاذ اور تعلقس کے درمیان واقع ہے۔ یہ درہ کاکیشیا کے بہت بلند حصوں سے ہو کر گزرا ہے اور قدرتی طور پر پہاڑ کی دو بلند چوٹیوں سے گھرا ہوا ہے اس کو فارسی میں درہ آہنی اور ترکی میں دامر کیو کہتے ہیں۔ اس درہ ہے متعلق امام رازی رحمہ اللہ کی تفسیر میں ہے کہ یہ فقفاذ میں ہے۔

درہ داریال کی یہ سد (روک اور دیوار) سائرس کی تعمیر کردہ ہے..... یہ ان وحشی قبائل کے لیے اس نے بنائی تھی جو کاکیشیا کے انتہائی علاقوں سے آ کر اس درہ میں سے گزر کر فقفاذ کے پہاڑوں کے اس طرف بسنے والوں پر لوٹ مار مچاتے تھے۔

حَتَّىٰ إِذَا بَلَغَ بَيْنَ السَّدَّيْنِ وَجَدَ مِنْ دُونِهِمَا قَوْمًا لَا يَكَادُونَ يَفْقَهُونَ قَوْلًا ۚ قَالُوا يَا دَا
الْقُرَيْشِ إِنْ يَأْجُوجُ وَمَأْجُوجُ مُفْسِدُونَ فِي الْأَرْضِ فَهَلْ نَجْعَلُ لَكَ خَرْجًا عَلَىٰ أَنْ تَجْعَلَ بَيْنَنَا
وَبَيْنَهُمْ سَدًّا ۚ قَالَ مَا مَكَّنِّي فِيهِ رَبِّي خَيْرٌ فَأَعِينُونِي بِقُوَّةٍ أَجْعَلْ بَيْنَكُمْ وَبَيْنَهُمْ رَدْمًا ۚ آتُونِي زُبَرَ
الْحَدِيدِ ۚ حَتَّىٰ إِذَا سَاوَىٰ بَيْنَ الصَّدَفَيْنِ قَالَ انْفُخُوا حَتَّىٰ إِذَا جَعَلَهُ نَارًا قَالَ آتُونِي أُفْرِغَ عَلَيْهِ قَطْرًا ۚ
فَمَا اسْطَاعُوا أَنْ يَظْهَرُوهُ وَمَا اسْتَطَاعُوا لَهُ نَقْبًا ۚ قَالَ هَذَا رَحْمَةٌ مِنْ رَبِّي فَإِذَا جَاءَ وَعْدُ رَبِّي جَعَلَهُ
دَكَّاءَ وَكَانَ وَعْدُ رَبِّي حَقًّا (سورہ کہف: 93-98)

یہاں تک کہ جب ذوالقرنین دو پہاڑوں کے درمیان پہنچے تو ان پہاڑوں کے درے ایک قوم کو پایاجو (اجنبی زبان ہونے کی وجہ سے) بات کو سمجھتے ہی نہ تھے۔ (ترجمان کی معرفت) انہوں نے کہا کہ اے ذوالقرنین یا جوج ماجوج (نام کی قوم کے لوگ) اس سرزمین میں (بڑا) فساد مچاتے ہیں تو کیا ہم آپ کے لئے کچھ محصول جمع کر دیں جس سے آپ ہمارے اور ان کے درمیان کوئی روک بنا دیں۔ (ذوالقرنین نے) کہا کہ میرے پروردگار نے مجھے جو کچھ دے رکھا ہے وہ بہت کچھ ہے سو تم میری مدد محنت سے کرو تو میں تمہارے اور ان کے درمیان خوب مضبوط دیوار بنا دوں۔ تم لوگ میرے پاس لوہے کی چادریں لاؤ۔ یہاں تک کہ جب ان دونوں پہاڑوں کے سروں کے درمیان کو برابر کر دیا تو کہا کہ دھوکو۔ یہاں تک کہ جب اسے آگ بنا دیا تو کہا کہ (اب) میرے پاس پگھلا ہوا تانبالاؤ تو میں اس پر ڈال دوں۔ سو (یا جوج ماجوج) نہ اس پر چڑھ سکتے تھے اور نہ اس میں نقب ہی لگا سکتے تھے۔ (ذوالقرنین نے) کہا کہ یہ (بھی) میرے رب کی ایک رحمت ہی ہے۔ پھر جب میرے رب کا وعدہ آ پہنچے گا تو وہ اسے ڈھا کر برابر کر دے گا اور میرے رب کا (ہر) وعدہ برحق ہے۔

یا جوج ماجوج کے خروج کا ذکر قرآن پاک میں ہے اور اہم بات یہ ہے کہ اس کا تعلق علامات قیامت سے ہے۔

قرآن پاک میں یا جوج ماجوج کا ذکر دو جگہوں پر ہے ایک سورہ کہف میں اور دوسرا سورہ انبیاء میں۔
سورہ کہف میں اس طرح مذکور ہے:

فَمَا اسْطَاعُوا أَنْ يَظْهَرُوهُ وَ مَا اسْتَطَاعُوا لَهُ نَفْبًا قَالَ هَذَا رَحْمَةٌ مِنْ رَبِّي فَإِذَا جَاءَ وَعْدُ رَبِّي جَعَلَهُ دَكَّاءَ وَ كَانَ وَعْدُ رَبِّي حَقًّا۔

(ترجمہ: پس طاقت نہیں رکھتے یا جوج ماجوج اس سد پر چڑھنے کی اور نہ وہ اس میں سوراخ کرنے کی

طاقت رکھتے تھے۔ ذوالقرنین نے کہا یہ میرے رب کی رحمت ہے۔ پھر جب میرے رب کا وعدہ آئے گا تو

اس کو گرا کر ریزہ ریزہ کر دے گا اور میرے رب کی فرمائی ہوئی بات سچ ہے۔)

اور سورہ انبیاء میں اس طرح ذکر ہے:

حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِنْ كُلِّ حَدَبٍ يَنْسِلُونَ۔ وَاقْتَرَبَ الْوَعْدُ الْحَقُّ فَإِذَا هِيَ شَاخِصَةٌ أَبْصَارُ الَّذِينَ كَفَرُوا يَا وَيْلَنَا قَدْ كُنَّا فِي غَفْلَةٍ مِنْ هَذَا بَلْ كُنَّا ظَالِمِينَ۔

(ترجمہ: یہاں تک کہ جب کھول دیے جائیں گے یا جوج اور ماجوج اور وہ زمین کی بلندیوں سے

دوڑتے ہوئے اتر آئیں گے اور خدا کا سچا وعدہ قریب آجائے تو اس وقت اچانک ایسا ہوگا کہ جن لوگوں نے کفر

کیا ان کی آنکھیں کھلی کی کھلی رہ جائیں گی اور پکاراٹھیں گے کہ ہائے ہماری کم بختی کہ ہم بے خبر رہے بلکہ ہم ظالم

تھے۔)

ان دونوں مقامات میں قرآن پاک نے ایک تو یہ بتایا کہ جس زمانہ میں ذوالقرنین نے یا جوج و ماجوج پر سد قائم کی تو اس کے استحکام کی یہ حالت تھی کہ یہ قومیں نہ اس کو پھاند کر اس جانب آسکتی تھیں اور نہ اس میں سوراخ کر کے اس کو عبور کر سکتی تھیں۔ لیکن چونکہ ہر چیز کو فنا ہے تو اگرچہ یہ دیوار بہت مضبوط تھی لیکن جب اس کی فنا کا وقت آئے گا تو اللہ تعالیٰ اس کو ریزہ ریزہ کر دیں گے۔

بہت سے مفسرین نے یہ سمجھا کہ یا جوج و ماجوج سد ذوالقرنین کی وجہ سے اپنے علاقے میں اس طرح محصور ہو گئے ہیں کہ یہ سد قیامت تک اسی طرح صحیح و سالم کھڑی رہے گی اور قیامت کے قریب وہ ٹوٹے گی اور یا جوج و ماجوج نکل کر دنیا میں پھیل جائیں گے چنانچہ انہوں نے دونوں مقامات میں اسی کے مطابق آیات کی تفسیر کی اور سورہ انبیاء کی آیت کو سورہ کہف کی آیت کے ساتھ یوں جوڑا کہ جب میرے رب کا وعدہ آئے گا یعنی قرب قیامت میں تو وہ اس کو ریزہ ریزہ کر دے گا اور یا جوج و ماجوج کھول دیئے جائیں گے۔

دیگر بعض مفسرین نے ان کو علیحدہ علیحدہ رکھا ہے یعنی سد ذوالقرنین کی مضبوطی اور بالآخر اس کے ٹوٹنے

اور فنا ہونے کو علیحدہ رکھا اور قرب قیامت میں یا جوج و ما جوج کے خروج کو علیحدہ رکھا اور دونوں کو آپس میں جوڑا نہیں۔ مطلب یہ ہے کہ سد ذوالقرنین کا قرب قیامت تک باقی رہنا کوئی یقینی نہیں، اللہ کے یہاں کا لکھا ہوا ہو تو پہلے بھی ٹوٹ سکتی ہے۔ سد کے بنانے سے غرض یہ تھی کہ درے سے درے اور اس طرف کو جو لوگ تمدنی زندگی گزار رہے ہیں وہ ان وحشی قبائل کے حملوں سے محفوظ رہیں۔ درہ اگر بند ہو جائے گا تو حملے رک جائیں گے۔ یہ مطلب نہیں تھا کہ یا جوج و ما جوج کے قبائل اس دیوار کی وجہ سے باقی پوری دنیا سے کٹ جائیں اور یہ مطلب ہو بھی کیسے سکتا ہے جب کہ یا جوج و ما جوج صرف ایک اس درہ سے ہی نکل کر غارت گری نہیں کرتے تھے بلکہ کاکیشیا کے اس کونہ سے چین کے علاقے منچوریا تک ان کے خروج کے بہت سے مقامات تھے۔

صحیح بخاری کی ایک حدیث اور اس دوسری تفسیر کے مابین مطابقت

ایک مرتبہ رسول اللہ ﷺ نیند سے بیدار ہوئے تو یہ حالت تھی کہ چہرہ مبارک سرخ تھا اور یہ ارشاد فرما رہے تھے:

لا إله الا الله ويل للعرب عن شرقه اقترب فتح اليوم من ردم يا جوج و ما جوج مثل هذا و

حلق۔

(ترجمہ: لا إله الا الله۔ عرب کے لیے ہلاکت ہے اس شر سے جو قریب آ رہا ہے۔ آج یا جوج و

ما جوج پر قائم شدہ سد اس طرح کھول دی گئی ہے اور انگوٹھے پر انگلی رکھ کر اور گول حلقہ بنا کر دکھایا۔)

شارحین بخاری مثلاً حافظ بدر الدین عینی، حافظ ابن حجر عسقلانی اور کرمانی نے جو بات اجمالاً کہی اس کی تفصیل یہ ہے کہ یا جوج و ما جوج قبائل کی اس تاخت و تاراج کے بعد جس کا ذکر ذوالقرنین کے ضمن میں آیا ہے تاریخ میں ان قبائل کا پھر کوئی یادگار حملہ مذکور نہیں ہے۔

البتہ ساتویں صدی عیسوی میں ان کے لیے ذوالقرنین کی یہ روک بیکار ہو گئی اور انہوں نے بحر جزر اور بحر اسود کے اس درے کے علاوہ جوان پر بند کر دیا گیا تھا۔ بحیرہ یورال اور بحر خزرج کا درمیانی راستہ پالیا۔ نیز ادھر سد ذوالقرنین کی مضبوطی میں بھی فرق آنا شروع ہوا۔ اس طرح ذوالقرنین کے بعد اب یا جوج و ما جوج کے ایک نئے فتنے کا آغاز ہو چلا تھا اور صدیوں سے ان خاموش اور فتنہ جو قبائل میں پھر حرکت شروع ہو گئی تھی۔ لہذا رسول اللہ ﷺ کو رو یا صادقہ میں یہ دکھایا گیا کہ اگرچہ وہ وقت ابھی دور ہے جب قیامت کے قریب یا جوج و ما جوج کے تمام قبائل عالم انسانیت پر چھا جائیں گے لیکن وہ وقت قریب ہے جب ذوالقرنین کے بعد ان کا ایک اہم خروج پھر ہوگا اور وہ عرب کی طاقت اور فرمان روائی کی بربادی کا پیش خیمہ ثابت ہوگا۔ اور اسی خروج کو اس

طرح حسی طور پر دکھایا گیا کہ گویا دیوار میں ایک چھوٹا سا سوراخ ہو گیا ہے اور آہستہ آہستہ وہ دیوار گر کر منہدم ہو جانے والی ہے۔

چنانچہ زمانہ نبوی میں یہ وہ وقت تھا کہ ان قبائل میں سے چند منگول قبائل نے اپنے مرکز سے نکل کر قرب و جوار میں پھیلنا اور چھوٹے چھوٹے حملے کرنا شروع کر دیا تھا اور آخر کار چھٹی صدی ہجری میں چنگیز خان ان کا قائد بن گیا اور اس نے منتشر قبائل کو ایک جگہ جمع کرنا شروع کیا۔ پھر اس کے بیٹے اوکتائی خان نے ایک بے پناہ طاقت کے ساتھ اٹھ کر مغرب اور جنوب پر حملہ کر دیا اور 686ھ میں آخر ہلا کو خان کے ہاتھوں بغداد کی عرب خلافت کا خاتمہ ہو گیا۔

صحیح مسلم کی ایک حدیث میں ہے ایک صبح رسول اللہ ﷺ نے فرمایا:

..... پھر عیسیٰ علیہ السلام کی طرف اللہ تعالیٰ وحی فرمائیں گے کہ اب میں اپنی ایسی مخلوق کو نکالنے لگا ہوں جس کے مقابلہ کی کسی میں طاقت نہیں ہے میرے بندوں کو کوہ طور کی طرف لے جا کر جمع کر دیں اور اللہ تعالیٰ یا جوج و ماجوج کو نکالیں گے جو ہر بلند زمین سے نکل پڑیں گے۔ ان کے اگلے لوگوں کا گزر بحیرہ طبریہ پر ہوگا تو وہ اس کو پی کر ختم کر دیں گے اور جب ان کے پیچھے کے لوگ وہاں سے گزریں گے تو کہیں گے (معلوم ہوتا ہے) کبھی یہاں پانی تھا۔ پھر بیت المقدس کے خمر پہاڑ پر پہنچیں گے اور اپنی قوت کے گھمنڈ میں کہیں گے ہم زمین والوں کو تو ختم کر چکے (کیونکہ بہت سے لوگوں کو وہ قتل کر دیں گے اور باقی چھپ جائیں گے) لو آؤ اب آسمان والوں کا بھی کام تمام کر دیں اپنے تیر آسمان کی طرف پھینکیں گے۔ قدرت ان کے تیروں کو خون آلود کر کے واپس کرے گی۔ ادھر حضرت عیسیٰ علیہ السلام اور ان کی جماعت کوہ طور میں محصور ہوگی (اور حالات بہت تنگ ہو جائیں گے) یہاں تک کہ نبیل کی ایک سری اتنی قیمتی ہو جائے گی جیسا کہ آج تمہارے نزدیک سودینار ہیں۔ (اس تنگی کی حالت میں عیسیٰ علیہ السلام اور ان کی جماعت مل کر اللہ تعالیٰ کی طرف متوجہ ہوگی۔) ان کی دعا سے (یا جوج و ماجوج کے لوگوں کی گردنوں میں پھوٹے نکل آئیں گے اور وہ سب کے سب ایک دم میں اس طرح پھول پھٹ کر مر جائیں گے جیسے ایک آدمی مرتا ہے۔ جب حضرت عیسیٰ علیہ السلام کوہ طور سے اتر کر آئیں گے تو زمین پر کہیں بالشت بھر جگہ نہ ہوگی جہاں ان کے سڑے ہوئے گوشت کی بد بو اور سڑاند نہ ہو۔ عیسیٰ علیہ السلام اور ان کی جماعت پھر اللہ تعالیٰ کے سامنے آہ و زاری کرے گی۔ اس پر اللہ تعالیٰ ایک خاص قسم کے پرندے بھیجے گا جن کی گردنیں بختی اونٹوں کی طرح لمبی لمبی ہوں گی۔ وہ ان لاشوں کو اٹھا کر جہاں اللہ تعالیٰ کو منظور ہوگا ڈال دیں گے اور اللہ تعالیٰ اس زور کی بارش برسائیں گے کہ کوئی بستی (کوئی گھر) نہ رہے گا اور جنگل

میں کوئی خیمہ نہ بچے گا جس میں بارش نہ ہو یہاں تک کہ بارش تمام زمین کو آئینہ کی طرح صاف کر دے گی۔
حضرت عیسیٰ علیہ السلام نزل کے بعد 40 یا 45 سال زندہ رہ کر مدینہ منورہ میں انتقال فرمائیں گے۔
حضرت عیسیٰ علیہ السلام اپنے بعد ایک قحطانی شخص کو اپنا خلیفہ مقرر کر جائیں گے جس کا نام ہجاء ہوگا۔ یہ خوب
اچھی طرح عدل و انصاف کے ساتھ حکومت کرے گا مگر ساتھ ہی ساتھ شر اور فساد کا پھیلنا بھی شروع ہو جائے
گا۔

5- خروج دخان یعنی دھوئیں کا ظاہر ہونا

ہجاء کے بعد اور چند بادشاہ ہوں گے اور کفر اور الحاد شر اور فساد بڑھنا شروع ہوگا۔ یہاں تک کہ ایک
مکان مغرب میں اور ایک مکان مشرق میں جہاں منکرین تقدیر رہتے ہوں گے وہ دھنس جائے گا اور انہیں دنوں
آسمان سے ایک بہت بڑا دھواں ظاہر ہوگا جو آسمان سے لے کر زمین تک تمام چیزوں کو گھیر لے گا جس سے
لوگوں کا دم گھٹنے لگے گا وہ دھواں چالیس دن تک رہے گا۔ مسلمانوں کو زکام سا معلوم ہوگا اور کافروں پر بے
ہوشی طاری ہو جائے گی۔ کسی کو دو دن میں اور کسی کو تین دن میں ہوش آئے گا۔ قرآن کریم میں اس دخان کا ذکر
ہے۔

فَارْتَقِبْ يَوْمَ تَأْتِي السَّمَاءُ بِدُحَانٍ مُّبِينٍ يُعْشَى النَّاسَ هَذَا عَذَابٌ أَلِيمٌ (سورہ دخان: 10)

”پس آپ اس روز کا انتظار کیجئے کہ آسمان کی طرف سے ایک دھواں نمودار ہوگا۔“

حضرت عبداللہ بن مسعود رضی اللہ عنہ فرماتے ہیں کہ یہ دخان کی علامت گزر چکی ہے۔ حضور ﷺ کی
بددعا سے اس زمانہ میں ایک سخت قحط پڑا تھا جس کی شدت سے کفار زمین پر دھواں دیکھتے تھے۔

6- مغرب سے طلوع آفتاب

قیامت کی علامات کبریٰ میں سے ایک بڑی علامت آفتاب کا مغرب کی جانب سے طلوع ہونا ہے اور
اس آیت شریفہ:

هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِي رَبُّكَ أَوْ يَأْتِي بَعْضُ آيَاتِ رَبِّكَ (سورہ

انعام: 158)

”کیا لوگ ایمان لانے میں اس کے منتظر ہیں کہ ان کے پاس فرشتے آئیں یا خود تیرا رب آئے یا خدا

کی نشانیوں میں سے کوئی بڑی نشانی آئے۔“

اس آیت میں بَعْضُ آيَاتِ رَبِّكَ سے آفتاب کا جانب مغرب سے طلوع ہونا مراد ہے۔ حدیث میں ہے کہ جس رات کی صبح کو آفتاب مغرب سے طلوع کرے گا وہ رات نہایت دراز ہوگی۔ یہاں تک کہ لوگ خوفزدہ ہو جائیں گے کہ کوئی بڑا حادثہ ظاہر ہونے والا ہے۔ لہذا دعا اور استغفار میں سر بسجود مصروف ہو جائیں گے۔ اتنے میں آفتاب مغرب کی جانب سے طلوع کرے گا۔ مگر اس میں روشنی نہ ہوگی جیسے گہن کے وقت ہوتا ہے۔ اس قسم کا بے نور ہوگا اور اتنا بلند ہو کر جتنا کہ چاشت کے وقت ہوتا ہے پھر غروب ہو جائے گا اور پھر اپنی قدیم عادت کے مطابق مشرق سے نکلتا رہے گا تمام لوگ اس حالت کا مشاہدہ کر لیں گے۔ اس عظیم الشان نشان کے بعد نہ کسی کافر کا ایمان معتبر ہوگا اور نہ کسی گنہگار مسلمان کی توبہ۔ چنانچہ قرآن کریم میں ہے۔

يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ اٰمَنَتْ مِنْ قَبْلُ اَوْ كَسَبَتْ فِيْ اٰيْمَانِهَا خَيْرًا (سورہ انعام: 158)

”جس دن تیرے رب کی ایک خاص نشانی آجائے گی یعنی آفتاب کا مغرب سے طلوع ہو جانا تو اس دن کسی شخص کو ایمان لانا نفع نہ دے گا جو پہلے سے ایمان نہ لایا ہو اور نہ اس شخص کو توبہ نفع دے گی جس نے پہلے سے توبہ نہ کی۔“

بخاری اور دیگر احادیث صحیحہ میں تصریح ہے کہ بعض آیات ربک سے آفتاب کا مغرب کی جانب سے طلوع کرنا مراد ہے۔

تمثیلیہ: جس وقت آفتاب مغرب سے طلوع کرے گا وہ وقت اس تمام عالم کے نزع اور جان کنی کے شروع ہو جانے کا وقت ہوگا۔ صور پھونکنے کے بعد تمام عالم کی پوری جان نکل جائے گی اور جس طرح نزع اور جان کنی کے وقت ایمان اور توبہ معتبر نہیں اسی طرح مغرب سے آفتاب طلوع ہونے کے بعد کسی کا ایمان اور توبہ قبول نہ ہوگی کیونکہ پوری دنیا کی نزع اور جان کنی شروع ہوگی ہے اور وہ آخرت جو اب تک غیب تھی اب وہ محسوس اور مشاہد ہوگئی اور ایمان وہی معتبر ہے جو بالغیب ہو۔ مشاہدہ کے بعد ایمان معتبر نہیں۔

حق جل شانہ جب اس نظام کو دور ہم برہم کرنے کا ارادہ فرمائے گا تو اس کی ابتداء اس عظیم الشان نشان سے ہوگی تاکہ دنیا کو معلوم ہو جائے کہ دنیا کا کام اب انتہا کو پہنچ چکا ہے اور قیامت کے بارہ میں انبیاء کرام نے خلق خدا کو جو خدا کا پیغام پہنچایا تھا وہ سب بجا اور درست ہے اور وہ خبر اب آنکھوں کے سامنے آگئی ہے۔

قرآن کریم کی صرف دو ہی سورتوں کو پڑھ لیجئے یعنی سورت اِذَا السَّمَاءُ اَنْفَطَرَتْ اور سورت اِذَا السَّمْسُ سُكِّرَتْ جن میں اس امر کی پوری تفصیل ہے کہ جب قیامت قائم ہوگی تو آسمان اور زمین کا نظام اور

شمس و قمر اور نجوم و کواکب کا تمام نظام شمسی اور فلکی درہم برہم ہو جائے گا۔

7- دابتہ الارض کا نکلنا

قیامت کی ایک بڑی نشانی زمین سے دابتہ الارض کا نکلنا ہے جو نص قرآنی سے ثابت ہے۔

وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ كَانُوا بِآيَاتِنَا لَا يُوقِنُونَ (سورہ نمل: 82)

اور جب قیامت کا وعدہ پورا کرنے کا وقت قریب الوقوع ہو جائے گا تو اس وقت ہم لوگوں کی عبرت کے لئے زمین سے ایک عجیب و غریب جانور نکالیں گے جو لوگوں سے باتیں کرے گا (اور کہے گا کہ اب قیامت قریب آگئی ہے یہ جانور ہم زمین سے اس لئے نکالیں گے) کہ لوگ ہماری نشانیوں کا یقین نہیں کرتے تھے۔

جس روز آفتاب مغرب سے طلوع کرے گا اسی دن یہ عجیب الخلق جانور زمین سے نکلے گا۔ مکہ مکرمہ کا ایک پہاڑ جس کو کوہ صفا کہتے ہیں وہ پھٹے گا اس میں سے ایک عجیب الخلق جانور نکلے گا جس طرح اللہ تعالیٰ نے اپنی قدرت سے حضرت صالح علیہ السلام کی اونٹنی کو پتھر سے نکالا تھا اسی طرح اپنی قدرت سے قیامت کے قریب زمین سے ایک جانور نکالیں گے جو لوگوں سے کلام کرے گا اور قیامت کی خبر دے گا۔ مومنوں کے چہروں پر ایک نورانی نشانی لگائے گا جس سے مومنین کے چہرے روشن ہو جائیں گے اور کافروں کی آنکھوں کے درمیان ایک مہر لگائے گا جس سے ان کے چہرے سیاہ ہو جائیں گے اور حسب ارشاد باری وَامْتَأْزُوا الْيَوْمَ أَيُّهَا الْمُجْرِمُونَ۔ مسلم اور مجرم کا امتیاز اس طرح شروع ہو جائے گا اور پورا امتیاز حساب و کتاب کے بعد ہوگا۔

8- ٹھنڈی ہوا کا چلنا

دابتہ الارض کے نکلنے کے کچھ عرصہ بعد ایک ٹھنڈی ہوا چلے گی جس سے تمام اہل ایمان اور اہل خیر مرجائیں گے یہاں تک کہ اگر کوئی مومن کسی غاریا پہاڑ میں چھپا ہوا ہوگا تو وہاں بھی یہ ہوا پہنچے گی اور وہ شخص اس ہوا سے مرجائے گا نیک لوگ سب مرجائیں گے اور نیکی اور بدی میں فرق کرنے والا بھی کوئی باقی نہ رہے گا۔ (مسلم)

9- حبشیوں کا غلبہ اور خانہ کعبہ کو ڈھانا

بعد ازاں حبشہ کے کافروں کا غلبہ ہوگا اور زمین پر ان کی سلطنت ہوگی۔ ظلم اور فساد عام ہوگا بے شرمی اور بے حیائی کھلم کھلا ہوگی۔ چوپایوں کی طرح لوگ سڑکوں پر جماع کریں گے۔ وہ خانہ کعبہ کو ایک ایک اینٹ کر

کے توڑ دیں گے۔ حدیث میں ہے۔

لا يستخرج كنز الكعبة الا ذو السويقتين من الحبشة۔ (ابو داؤد)

”خانہ کعبہ کے (امام مہدی علیہ السلام کے بعد جمع ہونے والے) خزانہ کوچھوٹی پنڈلیوں والا حبشہ کا

رہنے والا نکالے گا۔“

10- آگ کا نکلنا

قیامت کی آخری نشانی یہ ہے کہ وسط عدن سے ایک آگ نکلے گی لوگوں کو گھیر کر ملک شام کی طرف لائیگی جہاں مرنے کے بعد حشر ہوگا (یعنی قیامت میں جو نبی زمین بنائی جائے گی اس کا وہ حصہ جو موجودہ زمین کے ملک شام کے مقابل ہوگا)۔ یہ آگ لوگوں سے دن رات میں کسی وقت جدا نہ ہوگی جب شام کا وقت ہوگا اور لوگ ٹھہر جائیں گے تو یہ آگ بھی ٹھہر جائے گی اور جب صبح ہوگی اور آفتاب بلند ہو جائے گا تو یہ آگ لوگوں کو ہنکائے گی جب لوگ ملک شام میں پہنچ جائیں گے تو یہ آگ غائب ہو جائے گی۔

صحیح مسلم میں حدیث بن اسید غفاری سے مروی ہے کہ نبی اکرم ﷺ نے قیامت کی دس علامتیں بیان فرمائیں ان میں سے آخری علامت یہ ہے۔

نار تخرج من اليمن تطرد الناس الى محشرهم

”ایک آگ یمن سے نکلے گی اور لوگوں کو ارض محشر یعنی سرزمین شام کی طرف ہنکا کر لے جائے گی۔“

اس کے بعد کچھ عرصہ نہایت عیش و آرام سے گزرے گا کفر اور بت پرستی پھیل جائے گی اور زمین پر کوئی خدا کا نام لینے والا باقی نہ ہوگا۔ اس وقت قیامت قائم ہوگی اور اسرافیل علیہ السلام کو صور پھونکنے کا حکم ہوگا۔

تنبیہ: اکثر احادیث میں خروج نار کو قیامت کی آخری نشانی بتایا گیا ہے لیکن صحیح بخاری کی ایک روایت میں ہے کہ اول نشانی قیامت کی وہ آگ ہوگی جو لوگوں کو مشرق سے مغرب کی طرف نکالے گی ان دونوں روایتوں میں تطبیق یہ ہے کہ گزشتہ علامتوں کے اعتبار سے یہ آخری نشانی ہے لیکن اس اعتبار سے کہ اس علامت کے ظہور کے بعد اب دنیا کی کوئی چیز باقی نہ رہے گی بلکہ اس کے بعد متصل نفع صورت واقع ہوگا۔ اس کو اول نشانی کہا گیا۔

قبر میں عذاب و راحت اور فرشتوں کا سوال کرنا حق ہے

1- سورہ مومن میں ہے:

فَوَقَّهَ اللَّهُ سَيِّئَاتٍ مَّا مَكْرُوهًا وَحَاقَ بِآلِ فِرْعَوْنَ سُوءُ الْعَذَابِ ﴿٤٦﴾ النَّارُ يُعْرَضُونَ عَلَيْهَا غُدُوًّا وَعَشِيًّا۔ وَيَوْمَ تَقُومُ السَّاعَةُ أَدْخِلُوا آلَ فِرْعَوْنَ أَشَدَّ الْعَذَابِ (سورہ غافر: 46, 45)

ترجمہ: ”پھر خدا تعالیٰ نے اس (مومن) کو ان لوگوں کی تدبیروں سے محفوظ رکھا اور فرعون والوں پر (مع فرعون کے) موذی عذاب نازل ہوا (جس کا بیان یہ ہے) کہ وہ لوگ (برزخ میں) صبح و شام آگ پر پیش کئے جاتے ہیں (یعنی جلانے جاتے ہیں) اور جس روز قیامت قائم ہوگی (تو حکم ہوگا کہ) فرعون والوں کو (مع فرعون کے) نہایت سخت عذاب میں داخل کرو۔“

اس آیت سے معلوم ہوا کہ قیامت کے دن سے پہلے بھی فرعون اور اس کے لوگوں پر عذاب ہو رہا ہے۔ یہی قبر کا اور برزخ کا عذاب ہے۔

2- سورہ نوح میں ہے:

مِمَّا حَطَّطِيَّتْهُمْ أُغْرِقُوا فَأَدْخِلُوا نَارًا

ترجمہ: ”اپنے گناہوں کے سبب وہ (یعنی حضرت نوح علیہ السلام کی قوم کے لوگ) غرق کئے گئے پھر آگ میں داخل کئے گئے۔“

ان لوگوں کا قیامت سے پہلے آگ میں داخلہ سے مراد برزخ اور قبر کی آگ میں داخلہ ہے جس کے یہ دلائل ہیں۔

1- فَأَدْخِلُوا نَارًا میں حرف فاء ہے جو اپنے ما قبل کے متصل بعد ہونے پر دلالت کرتا ہے لہذا مطلب یہ ہوا کہ آگ میں داخلہ غرق ہونے کے متصل بعد ہوا۔

ب۔ ادخلوا فعل ماضی کا لفظ ہے جو اس پر دلیل ہے کہ آگ میں داخلہ ہو چکا ہے۔

3- قبر میں عذاب و راحت اور فرشتوں کے سوال کے بارے میں احادیث متواتر ہیں اور کثیر صحابہ سے منقول ہیں۔ مثلاً حضرات عمر بن الخطاب، عثمان بن عفان، زید بن ثابت، انس بن مالک، براء بن عازب، تمیم داری، ثوبان، جابر بن عبد اللہ، حذیفہ، عبادة بن صامت، عبد اللہ بن رواحہ، عبد اللہ بن عباس، عبد اللہ بن عمر، عبد اللہ بن مسعود، عمرو بن العاص، معاذ بن جبل، ابوامامہ، ابوالدرداء ابو ہریرہ اور عائشہ رضی اللہ عنہا و عنہم۔ پھر ان سے بے شمار لوگوں نے روایت کیا۔
چند ایک احادیث یہ ہیں۔

i۔ عن انس قال قال رسول الله ﷺ ان العباد اذا وضع في قبره وتولى عنه اصحابه انه ليسمع قرع نعالهم اتاه ملكان فيقعدانه فيقولان ما كنت تقول في هذا الرجل لمحمد فاما المومن فيقول اشهد انه عبد الله ورسوله فيقال له انظر الى مقعدك من النار قد ابدلك الله به مقعدا من الجنة فيراهما جميعا واما المنافق او الكافر فيقال له ما كنت تقول في هذا الرجل فيقول لا ادرى كنت اقول ما يقول الناس فيقال له لا دريت ولا تليت ويضرب بمطارق من حديد ضربة فيصبح صيحة يسمعها من يليه غير الثقلين (بخاری و مسلم)

”حضرت انس رضی اللہ عنہ روایت کرتے ہیں کہ رسول اللہ ﷺ نے ارشاد فرمایا۔ بلاشبہ جب بندے کو اس کی قبر میں رکھ دیا جاتا ہے اور اس کے ساتھی اس سے پھر جاتے ہیں اور وہ ان کی جوتیوں کی چاپ سنتا ہے تو اس کے پاس دو فرشتے آتے ہیں (ایک اور حدیث میں ان کا نام منکر اور نکیر ذکر ہے) جو اس کو بٹھاتے ہیں اور اس سے پوچھتے ہیں کہ تم ان صاحب یعنی محمد ﷺ کے بارے میں کیا کہتے تھے۔ جو مومن ہوتا ہے وہ جواب میں کہتا ہے کہ میں گواہی دیتا ہوں کہ یہ اللہ کے بندے اور اس کے رسول ہیں اس سے کہا جائے گا تو اپنے جہنم کے ٹھکانے کو دیکھ جس کو اللہ نے جنت کے ٹھکانے سے بدل دیا ہے۔ وہ مومن دونوں ٹھکانوں کو دیکھے گا۔ اور جو کافر یا منافق ہوتا ہے اس سے پوچھا جاتا ہے تو ان صاحب کے بارے میں کیا کہتا تھا تو وہ جواب میں کہتا ہے کہ میں نہیں جانتا جو لوگ کہتے تھے میں بھی وہی کہتا تھا۔ اس کو کہا جاتا ہے کہ نہ تو نے عقل سے کام لیا اور نہ ہی نقلی دلیل کو اختیار کیا اور اس کو لوہے کے گرزوں سے مارا جاتا ہے جس سے وہ چیخ مارتا ہے جو سوائے انسانوں اور جنوں کے اس پاس موجود جانور سنتے ہیں۔“

ii۔ عن زيد بن ثابت قال بينما رسول الله ﷺ في حائط لبني النجار على بغلة له ونحن

معہ اذ حادات بہ فکادات تلقیہ و اذا اقبستہ او خمستہ فقال من يعرف اصحاب هذه الاقبر قال رجل انا قال فمتی ماتوا قال فی الشرك فقال ان هذه الامة بتبلی فی قبورها فلولا ان لا تدافنوا لدعوت الله ان یسمعکم من عذاب القبر الذی اسمع منه (مسلم)

حضرت زید بن ثابت رضی اللہ عنہ کہتے ہیں کہ اس دوران کہ رسول اللہ ﷺ بنو نجر کے باغ میں اپنے خچر پر سوار تھے اور ہم آپ کے ساتھ تھے کہ اچانک آپ کا خچر بدکا اور قریب تھا کہ وہ آپ کو گرا دے۔ ناگہان سامنے پانچ یا چھ قبریں تھیں۔ آپ ﷺ نے پوچھا کہ ان قبر والوں سے کون واقف ہے۔ ایک شخص نے جواب دیا کہ میں (واقف ہوں) آپ ﷺ نے پوچھا کہ ان کی وفات کب ہوئی تھی۔ اس شخص نے جواب دیا کہ (زمانہ) شرک میں۔ اس پر آپ ﷺ نے ارشاد فرمایا کہ لوگوں کی ان قبروں میں آزمائش کی جاتی ہے اور اگر مجھے ڈرنہ ہوتا کہ تم لوگ مردوں کو دفن کرنا چھوڑ دو گے تو میں اللہ سے دعا کرتا کہ جو عذاب قبر میں سن رہا ہوں اللہ وہ تم کو بھی سنوادے۔

iii- عن ابن عباس رضی اللہ عنہما ان النبی صلی اللہ علیہ وسلم مر بقبرین فقال انہما لیعذبان وما یعذبان فی کبیرا اما احدہما فکان لا یتستبری من البول واما الآخر فکان یمشی بالمیمیة..... الخ (بخاری و مسلم)

”حضرت عبداللہ بن عباس رضی اللہ عنہما کہتے ہیں کہ نبی ﷺ کا دو قبروں پر گزر رہا تو فرمایا ان دونوں قبر والوں کو عذاب دیا جا رہا ہے اور ان کو بڑی مشکل چیز پر عذاب نہیں دیا جا رہا (کہ ان سے پرہیز مشکل ہو) ایک تو پیشاب (کی چھینٹوں) سے نہیں بچتا تھا اور دوسرا چغلیاں لگاتا تھا۔“

تنبیہ 1: فرشتوں کے سوال اور عذاب و راحت کے سلسلہ میں جب قبر کا ذکر کیا جاتا ہے تو اس سے مراد ہر وہ جگہ ہے جہاں میت دفن ہو یا اس کے اجزاء موجود ہوں خواہ وہ اجزاء اکٹھے ہوں یا متفرق ہوں اور خواہ اپنی اصلی شکل میں ہوں یا (مثلاً جل کر) کسی اور شکل میں تبدیل ہو گئے ہوں اور خواہ وہ خشکی میں ہوں یا پانی میں ہوں یا درندے کسی کے پیٹ میں ہوں اور خواہ میت کے تمام اجزاء ہوں یا صرف ایک خلیہ (Cell) ہی ہو۔

تنبیہ 2: آدمی کے مرنے کے بعد اس کی روح کو اس کے ٹھکانے اور مستقر میں پہنچا دیا جاتا ہے اور وہیں ہوتے ہوئے روح کا تعلق اپنے مادی جسم یا اس کے اجزاء کے ساتھ قائم کر دیا جاتا ہے جس کی بنا پر مردے یا اس کے اجزاء بلکہ ایک ہی خلیہ پر (اگر فقط وہی ہو) عذاب و راحت کے جو حالات گزرتے ہیں روح ان کو محسوس کرتی ہے۔

تنبیہ 3: ہم ایک مادی اور حسی عالم میں رہ رہے ہیں۔ لیکن اس کے باوجود ہمیں عالم خواب کا تجربہ ہے جو مادی نہیں ہے۔ آدمی پر عالم خواب میں بہت سے حالات گزرتے ہیں لیکن پاس بیٹھے ہوئے بیدار شخص کو اس کا کچھ علم نہیں ہوتا اور وہ ان کو محسوس نہیں کرتا۔ اسی طرح ہمارے اس مادی و حسی عالم سے مختلف ایک اور عالم ہے جو عالم برزخ کہلاتا ہے۔ جیسے سویا ہوا شخص باوجودیکہ اس کا جسم عالم مادی میں ہوتا ہے عالم خواب میں چلا جاتا ہے۔ اسی طرح وفات پانے والا شخص باوجود اس کے کہ جسم کے اجزاء عالم مادی میں ہوتے ہیں عالم برزخ میں منتقل ہو جاتا ہے۔ جیسے سوئے ہوئے شخص کا جسم ہمارے سامنے ہوتا ہے لیکن عالم خواب میں اس پر گزرنے والے حالات کو ہم نہیں دیکھ سکتے اسی طرح میت کا جسم ہمارے سامنے ہوتا ہے لیکن عالم برزخ میں اس پر گزرنے والے حالات کو ہم محسوس نہیں کر سکتے اور دیکھ نہیں سکتے۔ ہاں اگر اللہ تعالیٰ کسی پر عالم برزخ کو منکشف فرمادیں تو وہ شخص عالم برزخ کے حالات کو دیکھ لے گا جیسا کہ عذاب قبر کی وجہ سے میت کی چیخ جانوروں کو سنوا دی جاتی ہے یہی وجہ ہے کہ اگر میت کے اجزاء اور خلیے کسی جانور کے پیٹ اور جسم میں ہوں اور میت پر عذاب ہو تو جانور پر کچھ اثر نہیں پڑتا۔

تنبیہ 4: بعض مردوں کو اپنے جسم یا اس کے اجزاء کے علاوہ برزخی جسم بھی دیئے جاتے ہیں اور ان پر عذاب و راحت کے حالات گزرتے ہیں جیسا کہ حدیث میں آتا ہے اپنے منتقر میں رہتے ہوئے روح کا تعلق دونوں جسموں سے قائم کر دیا جاتا ہے۔

عن ابی ہریرۃ رضی اللہ عنہ قال قال رسول اللہ ﷺ اتیت لیلة اسری بی علی قوم بطونہم کالبیوت فیہا الحیات تری من خارج بطونہم فقلت من ہولاء یا جبرئیل قال ہولاء اکلۃ الربا رواہ احمد وابن ماجہ (مشکوٰۃ ص: 226)

”رسول اللہ ﷺ نے فرمایا جس رات مجھے معراج کرائی گئی میرا گزرا ایسے لوگوں پر ہوا جن کے پیٹ کمروں کی طرح (پھولے ہوئے تھے) اور ان میں سانپ تھے جو باہر سے نظر آ رہے تھے۔ میں نے پوچھا اے جبرئیل یہ کون لوگ ہیں۔ انہوں نے جواب دیا کہ یہ سود خور ہیں۔“

تنبیہ 5: حدیث میں جو یہ آیا کہ قبر کے عذاب کو جانور سنتے ہیں تو اس پر بعض لوگوں کو یہ اشکال ہوتا ہے کہ حدیث کے مطابق نبی ﷺ کا نچر تو بدکا تھا لیکن ہم کسی جانور کو کافروں کے قبرستان میں بھی بدکتے ہوئے نہیں دیکھتے۔ اس کا جواب یہ ہے کہ حدیث میں فقط اتنا ہے کہ جانور اس کو سنتے ہیں جب کہ یہ ہوتا ہے کہ چیخ پکار کی کچھ آوازاں تک پہنچتی ہے جس سے ان کے معمولات میں کچھ فرق نہیں آتا چیخ پکار کی پوری شدت ان

تک بھی نہیں پہنچائی جاتی اور حدیث کے واقعہ میں تعلیم امت کی غرض سے جانور پر چیخ پکار کی اصل شدت ایک آن کے لئے ظاہر کر دی گئی جس سے وہ بدک گیا۔

عقائد متعلقہ عالم آخرت

قیامت کا دن حق ہے اور ضرور آنے والا ہے اس دن اسرافیل علیہ السلام بحکم خداوندی صورت پھونکیں گے جس سے تمام عالم فنا ہو جائے گا آسمان پھٹ جائیں گے اور ستارے گر جائیں گے اور پہاڑ ٹکڑے ٹکڑے اور ریزہ ریزہ ہو جائیں گے۔ صورت بگل کے مانند ایک چیز ہے جس کو اسرافیل علیہ السلام اپنے منہ سے لگا کر جائیں گے جس کی آواز اس درجہ شدید ہوگی کہ اس کی شدت سے عالم کی ہر چیز فنا ہو جائے گی۔ اس کے بعد پھر دوبارہ صورت پھونکیں گے جس سے تمام مردے جی اٹھیں گے پہلی مرتبہ صورت پھونکنے کا نام نفعہ اولیٰ ہے اور اس کو نفعہ امانت بھی کہتے ہیں اور دوسری مرتبہ صورت پھونکنے کا نام نفعہ ثانیہ ہے اور اس کو نفعہ احیاء بھی کہتے ہیں اور دونوں نفعوں کی درمیانی مدت چالیس سال ہوگی۔ نفعہ اولیٰ سے لے کر جنت اور جہنم میں داخل ہونے تک کے سارے زمانہ کو قیامت کہتے ہیں۔

قیامت کا آغاز نفعہ اولیٰ سے ہوگا جس سے تمام عالم تباہ اور برباد ہو جائے گا تمام جاندار مر جائیں گے قرآن پاک میں ہے:

وَيَوْمَ يُنْفَخُ فِي الصُّورِ فَفَزِعَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ (سورہ

نمل: 87)

”جس دن صورت پھونکا جائے گا سو تمام آسمان وزمین والے گھبرا جائیں گے مگر جس کو خدا چاہے۔“

اور دوسری جگہ ارشاد ہے:

وَنُفِخَ فِي الصُّورِ فَصَعِقَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ (سورہ

زمر: 68)

”اور قیامت کے دن صورت پھونکا جائے گا تو آسمان اور زمین والوں کے ہوش اڑ جائیں گے (اور زندہ

تو مر جائیں گے اور مردوں کی روحیں بے ہوش ہو جائیں گی۔) مگر جس کو خدا چاہے وہ بے ہوشی سے محفوظ

رہے گا۔ (مثلاً حضرت جبرئیلؑ، میکائیلؑ، اسرافیلؑ اور ملک الموت اور حاملین عرش۔ یہ نفعہ کے وقت کی بات

ہے بعد میں ان پر بھی موت طاری کر دی جائے گی۔

چالیس سال کے بعد دوبارہ صور پھونکا جائے گا اور یہ دوسرا فقہ مردوں کو قبروں سے زندہ کرنے کے لئے ہوگا جیسا کہ اسی آیت میں ہے:

ثُمَّ نَفِّخَ فِيهِ أُخْرَىٰ فَإِذَا هُمْ قِيَامٌ يَنْظُرُونَ (سورہ زمر: 68)

”پھر دوبارہ صور پھونکا جائے گا تو دفعتاً سب زندہ ہو کر کھڑے ہو جائیں گے اور ایک دوسرے کو دیکھنے لگیں گے۔“

وَنُفِّخَ فِي الصُّورِ فَإِذَا هُم مِّنَ الْأَجْدَاثِ إِلَىٰ رَبِّهِمْ يَنْسِلُونَ (سورہ یسین: 51)

”اور دوبارہ صور پھونکا جائے گا تو لوگ قبروں سے نکل کر خدا کی طرف دوڑیں گے۔“

قیامت کا آغاز کس طرح ہوگا

باشندگان عالم اپنے کاروبار میں مشغول ہوں گے اور روئے زمین پر کوئی اللہ کا نام لینے والا باقی نہ ہوگا اور جمعہ کا دن ہوگا اور محرم الحرام کی دسویں تاریخ عاشورہ کا دن ہوگا کہ یکا یک علی الصبح لوگوں کے کانوں میں ایک باریک آواز آنا شروع ہوگی اور بڑھتی جائے گی یہاں تک کہ اس سے تمام لوگ مرجائیں گے اور روحیں بے ہوش ہو جائیں گی اور زمین و آسمان پھٹ جائیں گے وغیرہ وغیرہ۔ پھر دوسری مرتبہ صور پھونکا جائے گا جس سے تمام مردے زندہ ہو جائیں گے۔

قیامت برحق ہے

جس خدا نے اپنی قدرت سے اس عالم کو عدم محض سے نکال کر وجود عطا فرمایا اور نابود سے بود کیا۔ وہ دوبارہ بھی اس عالم کو فنا کرنے اور زندہ کرنے پر قادر ہے۔

وَهُوَ الَّذِي بَدَأَ الْخَلْقَ ثُمَّ يُعِيدُهُ وَهُوَ أَهْوَنُ عَلَيْهِ (سورہ روم: 27)

”وہی پہلی بار بناتا ہے اور پھر وہی دوبارہ بنائے گا اور اعادہ ابتداء سے بہت آسان ہے۔“

كَمَا بَدَأْنَا أَوَّلَ خَلْقٍ نُعِيدُهُ وَعَدًّا عَلَيْنَا إِنَّا كُنَّا فَاعِلِينَ (سورہ انبیاء: 104)

”جس طرح ہم نے اس عالم کو پہلی بار پیدا کیا اسی طرح ہم اس کو دوبارہ پیدا کریں گے۔ یہ ہمارے

ذمہ وعدہ ہے ہم ضرور اس کو کریں گے۔“

وَأَنَّ السَّاعَةَ آتِيَةٌ لَا رَيْبَ فِيهَا وَأَنَّ اللَّهَ يَبْعَثُ مَنْ فِي الْقُبُورِ (سورہ حج: 7)

”اور تحقیق قیامت یقیناً آنے والی ہے اس میں ذرہ برابر شک نہیں اور اللہ تعالیٰ مردوں کو قبروں سے زندہ کر کے اٹھائیں گے۔“

دلائل بعث بعد الموت

قرآن کریم میں بعث بعد الموت کے اثبات کے دلائل بہت ہیں۔ چنانچہ فرماتے ہیں۔

1- **أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضَ وَلَمْ يَعْزُبْ عَنْهُ بَقَاؤُهُمْ عَلَىٰ أَنْ يُحْيِيَ**

الْمَوْتَىٰ (سورہ احقاف: 33)

ترجمہ: کیا نہیں دیکھتے کہ وہ اللہ جس نے آسمانوں کو اور زمین کو بنایا اور ان کے بنانے سے تھکا نہیں وہ

مردوں کو زندہ کرنے کی قدرت رکھتا ہے۔

مطلب یہ ہے کہ جو خدا زمین و آسمان کے پیدا کرنے سے عاجز نہ ہو تو کیا وہ مردوں کے دوبارہ زندہ

کرنے پر قادر نہ ہوگا۔

2- **قَالَ مَنْ يُحْيِي الْعِظَامَ وَهِيَ رَمِيمٌ قُلْ يُحْيِيهَا الَّذِي أَنْشَأَهَا أَوَّلَ مَرَّةٍ وَهُوَ بِكُلِّ خَلْقٍ عَلِيمٌ**

(سورہ یس: 78-79)

یعنی کافر کہتے ہیں کہ بوسیدہ ہڈیوں کو کون زندہ کرے گا۔ اے پیغمبر آپ ان سے کہہ دیجئے کہ: جس ذات نے ان کو پہلی مرتبہ پیدا کیا تھا وہی ان کو دوبارہ پیدا کرے گا اور وہ تو ہر چیز کو جاننے والا ہے۔

3- اور ایک جگہ فرماتے:

يَا أَيُّهَا النَّاسُ إِنْ كُنْتُمْ فِي رَيْبٍ مِّنَ الْبُعْثِ فَإِنَّا خَلَقْنَاكُمْ مِّنْ تُرَابٍ ثُمَّ مِنْ نُطْفَةٍ (سورہ

حج: 5)

”اے لوگو! اگر تم کو دوبارہ زندہ ہونے میں شک اور تردد ہے تو (اپنی پیدائش میں غور کر لو)۔ تحقیق ہم

نے تم کو اول مٹی سے پھر نطفہ سے پیدا کیا (اس سے تم کو خدا کی قدرت کا اندازہ ہو جائے گا)۔“

4- اور ایک جگہ حضرت ابراہیم کا قصہ ذکر فرمایا کہ ابراہیم علیہ السلام نے سوال کیا رَبِّ ارِنِي كَيْفَ تُحْيِي

الْمَوْتَىٰ (سورہ بقرہ: 260) اے میرے پروردگار مجھ کو دکھا دیجئے کہ آپ قیامت کے دن کس طرح

مردوں کو زندہ کریں گے۔ اللہ تعالیٰ نے فرمایا کہ چار پرندوں کو لے کر ان کے نکلے کر دو اور ان نکلڑوں کو

خلط کر کے پہاڑوں پر تقسیم کر دو اور پھر ان کو بلاؤ وہ زندہ ہو کر دوڑتے ہوئے تمہارے پاس چلے آئیں

گے اور ہر ایک کے اجزاء دوسرے سے جدا ہو کر پہلی صورت پر نمودار ہو جائیں گے اسی طرح قیامت کے دن اللہ تعالیٰ بدن کے متفرق اجزاء کو جمع کر کے پہلی صورت پر اس کو زندہ کر دے گا۔

5- اور ایک جگہ حضرت عزیر کا یا کسی اور نبی کا قصہ بیان فرمایا ان کو یہی شوق ہوا کہ مرنے کے بعد زندہ ہونے کی کیفیت دیکھیں اللہ تعالیٰ نے ان کو برسوں تک مارے رکھا مگر ان کا جسم صحیح سالم رہا اور خدا کی قدرت سے اس میں کوئی تغیر نہ ہوا مگر ان کی سواری کا گدھا مگر ریزہ ریزہ ہو گیا۔ اللہ تعالیٰ نے اس گدھے کو ان کے رو برو زندہ کیا اور قیامت کے دن مخلوق کے زندہ ہونے کا نمونہ دکھلا دیا اور بتلا دیا کہ موت اور حیات ہر وقت ہماری قدرت میں ہے۔

6- وَكَذَٰلِكَ أَعْتَرْنَا عَلَيْهِمْ لِيَعْلَمُوا أَنَّ وَعْدَ اللَّهِ حَقٌّ وَأَنَّ السَّاعَةَ لَا رَيْبَ فِيهَا۔ (سورہ

کہف: 21)

(اور اسی طرح اللہ تعالیٰ نے) تین سو سال کی نیند کے بعد اصحاب کہف کو بیدار کیا تاکہ لوگوں کو معلوم ہو جائے کہ اللہ نے مردوں کو زندہ کرنے کا جو وعدہ کیا ہے وہ حق ہے اور قیامت کے آنے میں کوئی شبہ نہیں۔ اس زمانہ میں بعثت بعد الموت کے متعلق بڑا جھگڑا تھا کوئی قائل تھا اور کوئی منکر تھا۔ اللہ تعالیٰ نے اپنی قدرت کا کرشمہ دکھلا دیا کہ جو خدا تین سو سال کی نیند کے بعد جگانے پر قادر ہے وہ صد ہا سال کی موت کے بعد زندہ کرنے پر بھی قادر ہے۔

ابطال عقیدہ تناسخ

ہندوستان کے ہندو بھی بعثت بعد الموت کے منکر ہیں مگر ہندوؤں کا مذہب عجیب ہے وہ لوگ یہ کہتے ہیں کہ قیامت کوئی چیز نہیں البتہ مرنے کے بعد روہیں مختلف جسموں میں منتقل ہوتی رہتی ہیں۔ نیک لوگوں کی روہیں اچھے جسموں میں منتقل ہوتی ہیں اور بد لوگوں کی روہیں کتے بلی سورر بچھ گدھے وغیرہ کے قالب میں منتقل ہوتی رہتی ہیں اور روح کا اس طرح مختلف جسموں میں منتقل ہونے کا نام تناسخ ہے۔

اہل اسلام کہتے ہیں کہ عقیدہ تناسخ بالکل مہمل اور خلاف عقل ہے اس لئے کہ جزا اور سزا کے لئے یہ ضروری ہے کہ جس کو سزا دی جا رہی ہے اس کو اس بات کا علم ہونا چاہئے کہ یہاں اس کے فلاں جرم کی سزا ہے مگر دوسرے جون میں آنے والے کو اس کا مطلق علم نہیں ہوتا کہ میں اس جون میں کس گناہ کی وجہ سے آیا ہوں۔ سب کو معلوم ہے کہ اگر کوئی شخص سا لہا سال کسی شہر میں رہ کر آیا ہو تو دوسرے شہر میں پہنچ کر اس کو پہلے شہر کے اکثر واقعات یاد دہتے ہیں اور لوگوں کو سناتا ہے۔ پس اگر ہندوؤں کے بقول آدمی اس سے پہلے دنیا میں

چند بار رہ چکے ہیں تو کیا سبب ہے کہ وہ یہاں آ کر اس جنم کے کسی حال کی خبر نہیں دیتے۔ معلوم ہوا کہ اس سے پہلے کبھی اس دنیا میں نہیں آئے۔ اور ان کی یہ آمد دنیا میں پہلی آمد ہے۔

عقیدہ وزن اعمال

قیامت کے دن اعمال کا حساب ہونا حق ہے اور اس کے بعد اجر معلوم کرنے کی خاطر اعمال کے تولنے کے لئے میزان اعمال (یعنی ترازو) کا رکھا جانا بھی حق ہے جس کی نیکیوں کا پلہ بھاری ہوگا وہ اس کی نجات کی علامت ہوگی اور جس کا پلہ ہلکا ہوگا، یہ اس کے خسارہ اور نقصان کا نشان ہوگا۔

وَالْوِزْنُ يَوْمَئِذٍ الْحَقُّ فَمَنْ ثَقُلَتْ مَوَازِينُهُ فَأُولَئِكَ هُمُ الْمُفْلِحُونَ وَمَنْ خَفَّتْ مَوَازِينُهُ فَأُولَئِكَ الَّذِينَ خَسِرُوا أَنفُسَهُمْ بِمَا كَانُوا بِآيَاتِنَا يَظْلِمُونَ (سورہ اعراف: 8,9)

”اور اس دن وزن اعمال حق ہے۔ جن کی تو لیں ہلکی ہوئیں تو وہی ہیں جنہوں نے اپنا نقصان کیا

اس واسطے کہ ہماری آیتوں کا انکار کرتے تھے اور تول اس دن ٹھیک ہوگی۔“

اور میزان اعمال حقیقۃً ترازو ہوگی۔ اس کے دو پلڑے اور زبان ہوگی اور ایک پلڑا نورانی ہوگا جس میں حسنت تلیں گی اور دوسرا ظلمانی جس میں سینات تلیں گی اور حقیقۃً وزن ہوگا۔ باقی اس ترازو کی حقیقت اور اس کے وزن کی کیفیت اللہ تعالیٰ ہی کو معلوم ہے اور ایمان لانے کے لئے اتنا علم اجمالی کافی ہے۔

شفاعت کبریٰ

نفقہ ثانیہ کے بعد اللہ تعالیٰ تمام مخلوق کو حساب اور پیشی کے مقام پر جمع کرے گا اس موقف کا نام ساہرہ ہے جیسا کہ قرآن کریم میں ہے۔ فَاِذَا هُمْ بِالسَّاهِرَةِ ساہرہ لغت میں روئے زمین کو کہتے ہیں۔ حساب و کتاب کے لئے اللہ تعالیٰ جس زمین پر خلأق کو جمع کرے گا وہ یہ زمین نہ ہوگی بلکہ دوسری زمین ہوگی۔ يَوْمَ تُبَدَّلُ الْأَرْضُ غَيْرَ الْأَرْضِ وَالسَّمَاوَاتُ (سورہ ابراہیم: 48)

(ترجمہ: جس دن بدلی جائے گی یہ زمین دوسری زمین سے)

حساب و کتاب اسی نئی زمین پر ہوگا جب پیشی و حساب کے مقام میں مخلوق کو کھڑے ہوئے ایک عرصہ دراز گزر جائے گا اور لوگ تشنگی اور تپش سے عاجز آجائیں گے تو حضرت آدم علیہ السلام کی خدمت میں حاضر ہو کر شفاعت کی درخواست کریں گے کہ خلأق کا فیصلہ اور حساب و کتاب ہو جائے اور یہ مصیبت ختم ہو۔ حضرت آدم، حضرت نوح کی طرف بھیجیں گے اور نوح علیہ السلام حضرت ابراہیم علیہ السلام کی طرف اور ابراہیم حضرت

موسیٰ کی طرف اور حضرت موسیٰ حضرت عیسیٰ کی طرف حوالہ کریں گے اس وقت حضرت عیسیٰ یہ فرمائیں گے:

ان محمداً خاتم النبیین قد حضر الیوم

محمد مصطفیٰ خاتم الانبیاء ﷺ آج تشریف فرما ہیں۔ ان سے شفاعت کی درخواست کرو۔ اور حضرت عیسیٰ علیہ السلام تمام خلائق کے نمائندوں کو لے کر آنحضرت ﷺ کی خدمت میں حاضر ہوں گے اور شفاعت کی درخواست کریں گے حضور ﷺ شفاعت کے لئے کھڑے ہوں گے اور مخلوق کو اس دن کی گرمی اور تپش سے نجات دلائیں گے۔ اس شفاعت کا نام شفاعت کبریٰ ہے اور شفاعت کبریٰ کے مرتبہ و مقام میں فائز ہونے کا نام مقام محمود ہے۔ جیسا کہ قرآن پاک میں ہے عَسَىٰ اَنْ يَّعْتَكَ رَبُّكَ مَقَامًا مَّحْمُودًا (سورہ بنی اسرائیل: 79)

”ترجمہ: قریب ہے کہ کھڑا کرے آپ کو آپ کا رب مقام محمود میں۔“

نامہائے اعمال کی تقسیم

رسول اللہ ﷺ کی شفاعت کے بعد خلائق کو نامہائے اعمال اس طرح تقسیم ہوں گے کہ ہر ایک کا نامہ اعمال اڑ کر اس کے دائیں یا بائیں ہاتھ میں پہنچ جائے گا اور پھر ہر ایک کو اپنے نامہ اعمال پڑھنے کا حکم ہوگا۔

اِقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا (سورہ بنی اسرائیل: 14)

”آج اپنا نامہ اعمال خود پڑھ لے تیرا نفس ہی خود کافی محاسب ہے۔“

تاکہ ہر شخص کو معلوم ہو جائے کہ میں نے جو کچھ دنیا میں کیا تھا وہ سب لکھا ہوا ہے آج میرے سامنے موجود ہے۔

نامہائے اعمال کو پڑھنے کے بعد محاسبہ شروع ہوگا

جب ہر شخص اپنا نامہ اعمال دیکھ لے گا اور پڑھ لے گا تب اس کا حساب اور محاسبہ شروع ہوگا جیسا کہ اس آیت سے معلوم ہوتا ہے۔

وَأَمَّا مَنْ أُوْتِيَ كِتَابَهُ بِيَمِينِهِ فَسَوْفَ يُحَاسَبُ حِسَابًا يَسِيرًا (سورہ انشقاق: 8, 7)

”جس شخص کا نامہ اعمال دائیں ہاتھ میں دیا جائے گا تو اس کا حساب نہایت آسان طریقہ سے لیا

جائے گا۔“

معلوم ہوا کہ حساب اور محاسبہ نامہ اعمال کی تقسیم کے بعد ہوگا۔

محاسبہ کے وقت کراماً کاتبین اور حضرات انبیاء کی حضوری

جس وقت حساب لیا جائے گا اس وقت انبیاء کرام اور کراماً کاتبین گواہانہ حیثیت سے حاضر ہوں گے جیسا کہ ارشاد باری تعالیٰ ہے۔

وَجِئْتِي بِالْبَيِّنَاتِ وَالشُّهَدَاءِ وَقُضِيَ بَيْنَهُم بِالْحَقِّ (سورہ زمر: 69)

”اور حساب کے وقت انبیاء اور شہداء کو بلایا جائے گا اور حق کے مطابق فیصلہ کر دیا جائے گا۔ آیت میں

شہداء سے کراماً کاتبین مراد ہیں۔“

انبیاء کرام یہ کہیں گے کہ ہم نے ان کو اللہ کے احکام پہنچائے مگر انہوں نے تکذیب کی۔ کفار انبیاء کرام کی تبلیغ اور دعوت کا انکار کریں گے۔ اللہ تعالیٰ اس وقت انبیاء سے گواہ طلب کریں گے۔ ہمارے نبی اکرم ﷺ اور امت محمدیہ گواہی دے گی کہ انبیاء کرام نے اللہ کے احکام پہنچادینے تھے اور یہ آیت اسی بارے میں ہے۔

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا

(سورہ بقرہ: 143)

”اور اس طرح بنایا ہم نے تم کو معتدل امت تاکہ ہو تم گواہ لوگوں پر اور ہو رسول تم پر گواہی دینے

والا۔“

اور کراماً کاتبین نامہائے اعمال پیش کر دیں گے اور جب کفار نامہائے اعمال کا بھی انکار کریں گے تو من جانب اللہ خود انسان کے اعضاء اور جوارج انسان کے اعمال کی شہادت دیں گے اور خود بخود بولیں گے کہ انسان نے کیا کیا عمل کئے تھے چنانچہ ارشاد ہے۔

يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ وَأَرْجُلُهُمْ بِمَا كَانُوا يَعْمَلُونَ وَقَالُوا لِمَ جُؤِدْهُمْ لِمَ

شَهِدْتُمْ عَلَيْنَا قَالُوا أَنْطَقْنَا اللَّهُ الَّذِي أَنْطَقَ كُلَّ شَيْءٍ (سورہ سجدہ: 20, 21)

”قیامت کے دن ان کی زبانیں اور ان کے ہاتھ اور پیران کے اعمال کی شہادتیں دیں گے۔“

وہ لوگ اس وقت اپنی کھالوں سے یہ کہیں گے کہ تم نے ہمارے خلاف کیوں شہادت دی۔ اعضاء جواب میں یہ کہیں گے کہ ہم کو آج اس خدا نے گویائی دی جس نے ہر چیز کو گویائی عطا کی۔ یعنی ہمارے اختیار کو کوئی دخل نہیں۔

حَتَّىٰ إِذَا مَا جَاءُوهَا شَهِدَ عَلَيْهِمْ سَمْعُهُمْ وَأَبْصَارُهُمْ وَجُلُودُهُمْ بِمَا كَانُوا يَعْمَلُونَ۔

”یہاں تک کہ جب وہ پہنچیں گے اس پر تو ان کے کان اور ان کی آنکھیں اور ان کی کھالیں ان کے خلاف گواہی دیں گی ان اعمال کی جو وہ کرتے تھے۔“

غرض یہ کہ انبیاء کرام اور کراماً کاتبین کی شہادت کے بعد خود ان کے اعضاء اور جوارح بھی ان کی بد اعمالیوں کی شہادتیں دیں گے اور اس طرح ان پر حجت تمام ہوگی۔

محاسبہ کا معنی

حساب اور محاسبہ کے معنی یہ ہیں کہ ان کے اعمال پر مطلع کیا جائے گا اور محاسبہ کے وقت سے پہلے ان کو بتلایا اور جتلا یا جائے گا کہ تم نے فلاں فلاں وقت اور فلاں فلاں جگہ یہ اعمال کئے۔ غرض یہ کہ ذرہ ذرہ کا حساب ہوگا۔

وَإِنَّ كِسَانَ مَثْقَالَ حَبَّةٍ مِنْ خَرْدَلٍ أَتَيْنَا بِهَا وَكَفَى بِنَا حَاسِبِينَ یعنی اگر ان کا کوئی عمل رائی کے دانہ کے برابر بھی ہوگا تو اس کو بھی سامنے کر دیں گے اور اس کا حساب لیں گے اور ہم کافی حساب لینے والے ہیں۔ کفار اور مشرکین سے حساب و کتاب لینے کے بعد دوزخ میں ڈالنے کا حکم ہوگا۔ اہل ایمان سے حساب مختلف طرح ہوگا کسی سے آسان اور کسی سے سخت، حدیث میں ہے کہ مسلمان کو یہ دعا مانگنی چاہئے۔

اللَّهُمَّ حَاسِبِنِي حِسَابًا يَسِيرًا

”اے اللہ مجھ سے بہت ہی آسان حساب لینا“

اور قرآن اور حدیث سے معلوم ہوتا ہے کہ ایک گروہ جنت میں بلا حساب و کتاب جائے گا وہ گروہ متوکلین کا ہے۔

اور حق جل شانہ بوقت حساب اپنے خاص بندوں سے کچھ کلام اور خطاب بھی فرمائیں گے اور ان کے اور خدا کے درمیان حجاب اور ترجمان نہ ہوگا اور کفار سے اول تو کوئی کلام ہی نہیں فرمائیں گے۔ اور اگر کچھ فرمائیں گے۔ تو غیظ و غضب اور توبیخ اور سرزنش کے ساتھ ہوگا۔

عقیدہ حوض کوثر

قرآن پاک میں ہے إِنَّ آعْطَيْنَاكَ الْكُوْثُرَ (ہم نے آپ کو کوثر یعنی خیر کثیر عطا فرمایا)۔ خیر کثیر میں ہر قسم کی دینی و دنیوی دولتیں اور حسی و معنوی نعمتیں داخل ہیں۔ ان نعمتوں میں سے ایک بڑی نعمت حوض کوثر ہے جس کے پانی سے آپ اپنی امت کو محشر میں سیراب فرمائیں گے۔ حوض کوثر کا ثبوت بعض محدثین کے نزدیک حد

تو اتر تک پہنچ چکا ہے۔ بعض روایات سے اس کا محشر میں ہونا اور اکثر سے جنت میں ہونا ثابت ہے جس کی وجہ یہ ہے کہ اصل نہر جنت میں ہوگی اور اسی کا پانی میدان حشر میں لاکر ایک حوض میں جمع کر دیا جائے گا۔ اس نہر اور اس حوض دونوں کو ہی کوثر کہتے ہیں۔

قیامت کے دن ہر نبی کو اس کے مرتبہ کے موافق ایک حوض عطا ہوگا۔

جب لوگ قبروں سے اٹھیں گے تو پیاسے ہوں گے تو ہر نبی اپنی امت کے نیکیوں کو اپنے حوض سے پانی پلائے گا۔ علماء کا اس میں اختلاف ہے کہ حوض کوثر پر حاضری حساب و کتاب سے پہلے ہوگی یا پل صراط سے گزرنے کے بعد لیکن ظاہر یہ ہے کہ بعض کو قبر سے اٹھتے ہی پانی ملے گا اور بعض کو کچھ دیر میں اور بعض کو پل صراط سے گزرنے کے بعد اور بعض کو دوزخ سے خلاص ہونے کے بعد اور جنت میں داخل ہونے سے پہلے پانی ملے گا اور ممکن ہے کہ کسی کو سب جگہ پانی پلایا جائے۔

پل صراط

1- حضرت ابو سعید خدری رضی اللہ عنہ روایت کرتے ہیں رسول اللہ ﷺ نے فرمایا:

ثُمَّ يُضْرَبُ الْحَسْرُ عَلَىٰ جَهَنَّمَ وَتَحُلُّ الشَّفَاعَةُ وَيَقُولُونَ اللَّهُمَّ سَلِّمْ سَلِّمْ فِيمَا الْمُؤْمِنُونَ كَطَرْفِ الْعَيْنِ وَكَالْبُرْقِ وَكَالرِّيحِ وَكَالطَّيْرِ وَكَأَجَاوِيدِ الْخَيْلِ وَالرِّكَابِ فَنَاجٍ مُسَلِّمٌ وَمَخْدُوشٌ مُرْسَلٌ وَمَخْدُوشٌ فِي نَارِ جَهَنَّمَ (بخاری و مسلم)

پھر جہنم پر پل لگایا جائے گا اور شفاعت کی اجازت دی جائے گی اور (تمام انبیاء و رسول) کہیں گے اے اللہ (پل صراط پر سے گزرتے ہوئے لوگوں کو) سلامت رکھ اے اللہ سلامت رکھ، پس مومن اس پر سے اس طرح گزریں گے بعض پلک جھپکنے کی طرح، بعض بجلی کی طرح، بعض ہوا کی طرح بعض پرندے کی طرح، بعض عمدہ گھوڑوں کی طرح اور بعض اونٹوں کی طرح۔ تو بعض صحیح سالم نجات پائیں گے بعض (پل صراط پر جہنم کے کندوں سے) زخمی ہو کر چھوٹ جائیں گے اور بعض جہنم میں دھکیل دیئے جائیں گے۔

2- حضرت ابو ہریرہ رضی اللہ عنہ سے روایت ہے رسول اللہ ﷺ نے فرمایا:

يُضْرَبُ الصِّرَاطُ بَيْنَ ظَهْرَانِي جَهَنَّمَ فَأَكُونُ أَوَّلَ مَنْ يَحْجُوزُ مِنَ الرُّسُلِ بِأَمْتِهِ وَلَا يَتَكَلَّمُ يَوْمَئِذٍ أَنْ الرُّسُلَ وَكَلَامِ الرُّسُلِ يَوْمَئِذٍ اللَّهُمَّ سَلِّمْ سَلِّمْ وَفِي جَهَنَّمَ كَلَالِيْبُ مِثْلُ شوكِ السَّعْدَانِ لَا يَعْلَمُ قَدْرَ عَظَمَتِهَا إِلَّا اللَّهُ تَخَطَّفُ النَّاسُ بِأَعْمَالِهِمْ (بخاری و مسلم)

”جہنم کے دو کناروں کے درمیان (یعنی جہنم کے اوپر) پل لگایا جائے گا تو رسولوں میں سے سب سے پہلے میں ہوں گا اور اپنی امت کے ساتھ اس کو عبور کروں گا۔ اور اس دن صرف رسول ہی کچھ کہہ سکیں گے اور ان کا کلام بھی یہی ہوگا کہ اے اللہ! سلامت رکھ اے اللہ! سلامت رکھ۔ اور جہنم میں سعدان کے کانٹوں کی شکل کے کندھے ہوں گے اللہ ہی جانتے ہیں کہ وہ کتنے بڑے ہیں۔ وہ نکل کر پل صراط پر ہی سے لوگوں کو ان کے اعمال کے مطابق اچک لیں گے۔“

- فائدہ: 1- پل صراط پر گزرنا صراط مستقیم پر چلنے کی صورت مثالیہ ہے جو دنیا میں صراط مستقیم پر قائم رہا وہ آخرت میں بھی پل صراط سے بسہولت گزر جائے گا اور جس کا قدم یہاں پھسلا اس کا وہاں بھی پھسلے گا۔
- 2- پل صراط کا راستہ حقیقی راستہ ہے جو محسوس ہوگا اور تمام اہل محشر اس کو اپنے سر کی آنکھوں سے دیکھیں گے، کوئی خیالی اور مجازی چیز نہیں تمام ادیان حقاہی کے مؤید ہیں اور تمام پیغمبروں نے اپنی اپنی امتوں کو پل صراط کے بارے میں اسی طرح خبر دی ہے اور پھر سب نبیوں کے بعد خاتم الانبیاء ﷺ نے پل صراط کے متعلق امت کو اسی طرح خبر دی ہے اور اس کو اس طرح صاف اور واضح بیان فرمایا ہے کہ اس میں کسی تاویل اور شبہ کی گنجائش نہیں۔

عقیدہ شفاعت

عن ابی ہریرۃ قال لما نزلت وانذر عشیرتک الاقربین دعا النبی صلی اللہ علیہ وسلم قرابتہ فعم وخص فقال یا بنی کعب ابن لوی انقلدوا انفسکم من النار فانی لا املك لکم من اللہ شیئا ویا بنی مرۃ بن کعب انقلدوا انفسکم من النار فانی لا اغنی عنکم من اللہ شیئا ویا بنی عبد شمس انقلدوا انفسکم من النار فانی لا اغنی عنکم من اللہ شیئا ویا بنی عبد مناف انقلدوا انفسکم من النار فانی لا اغنی عنکم من اللہ شیئا ویا بنی ہاشم انقلدوا انفسکم من النار فانی لا اغنی عنکم من اللہ شیئا ویا بنی عبدالمطلب انقلدوا انفسکم من النار فانی لا اغنی عنکم من اللہ شیئا ویا فاطمۃ انقلدی نفسک من النار سلینی ماشئت من مالی فانی اغنی من اللہ شیئا (بخاری و مسلم)

حضرت ابو ہریرہؓ نے فرمایا جب آیت **وَأَنْذِرْ عَشِيرَتَكَ الْأَقْرَبِينَ** (اپنے قریبی رشتہ داروں کو ڈراؤ) اتری تو نبی ﷺ نے اپنے رشتہ داروں کو بلا کر فرمایا کہ اے اولاد کعب بن لوی اپنی جانوں کو آگ سے بچاؤ میں اللہ کے عذاب سے تمہارے کام نہ آسکوں گا۔ اے اولاد مرہ بن کعب اپنی جانوں کو آگ سے بچاؤ میں اللہ کے عذاب سے تمہارے کام نہ آسکوں گا۔ اے اولاد عبد شمس اپنی جانوں کو آگ سے بچاؤ میں اللہ کے عذاب سے تمہارے کام نہ آسکوں گا۔ اے اولاد عبد مناف اپنی جانوں کو آگ سے بچاؤ میں اللہ کے عذاب سے تمہارے کام نہ آسکوں گا۔ اے اولاد ہاشم اپنے نفسوں کو آگ سے بچاؤ میں اللہ کے عذاب سے تمہارے کام نہ آسکوں گا۔ اے اولاد عبدالمطلب اپنی جانوں کو آگ سے بچاؤ میں اللہ کے عذاب سے تمہارے کام نہ آسکوں گا۔ اے فاطمہ اپنی جان کو عذاب سے بچالے مجھ سے میرا مال مانگ لے جو کچھ تجھے چاہئے کیونکہ میں اللہ کے عذاب سے کام نہیں آؤں گا۔

یعنی جو لوگ کسی بزرگ کے رشتہ دار ہوتے ہیں انہیں بزرگوں کی حمایت کا بھروسہ ہوتا ہے اسی وجہ سے وہ

مغرور ہو کر نڈر ہو جاتے ہیں۔ اس لئے اللہ پاک نے اپنے محبوب پیغمبر سے فرمایا کہ اپنے رشتے داروں کو ہوشیار کر دیں۔ آپ نے ایک ایک کو یہاں تک کہ اپنی لاڈلی صاحبزادی کو بھی صاف صاف بتا دیا کہ حق قرابت اسی چیز میں ممکن ہے جو انسان کے اختیار میں ہے میرے اختیار میں مال ہے اس کے دینے میں بخل سے کام نہیں لیتا لیکن خدا کے ہاں کا معاملہ میرے اختیار سے باہر ہے وہاں کسی کی بھی حمایت نہیں کر سکتا اور کسی کا بھی وکیل نہیں بن سکتا۔ ہر شخص قیامت کے لئے اپنی اپنی تیاری کر لے اور دوزخ سے بچنے کی آج ہی فکر کر لے معلوم ہوا کہ کسی بزرگ کی فقط رشتہ داری خدا کے ہاں کام آنے والی نہیں جب تک انسان خود نیک عمل نہ کرے بیڑا پار ہونا مشکل ہے۔

عن جبیر بن مطعم قال اتى رسول الله صلى الله عليه وسلم اعرابي فقال جهدت الانفس وجاع العيال ونهكت الاموال وهلكت الانعام فاستسقى الله لنا فانا نستشفع بك على الله ونستشفع بالله عليك فقال النبي صلى الله عليه وسلم سبحان الله سبحان الله فما زال يسبح حتى عرف ذلك فى وجوه اصحابه ثم قال ويحك انه لا يستشفع بالله على احد شان الله اعظم من ذلك ويحك اتدرى ما الله ان عرشه على سماواته هكذا وقال باصابعه مثل القبة عليه وانه ليعطى به اطيط الرحل بالراكب (ابو داؤد)

حضرت جبیر بن مطعمؓ سے روایت ہے کہ رسول اللہ ﷺ کے پاس ایک دیہاتی نے آ کر کہا لوگ مشقت میں پڑ گئے۔ بچے بھوک سے بلبلارہے ہیں، اور فضلیں اجڑ گئیں اور جانور ہلاک ہو گئے۔ آپ ہمارے لئے اللہ سے بارش کی دعا مانگیں۔ ہم اللہ کے پاس آپ کو شفیع بنانا چاہتے ہیں اور آپ کے پاس اللہ تعالیٰ کو شفیع اور سفارشی بنانا چاہتے ہیں فرمایا۔ سبحان اللہ سبحان اللہ یعنی اللہ نرا لا ہے۔ آپ اتنی دیر تک اللہ کی پاکی بیان کرتے رہے کہ صحابہ کے چہروں میں اس کا اثر محسوس ہونے لگا۔ پھر فرمایا نادان اللہ پاک کسی سے سفارش نہیں کرتا اس کی شان اس سے بلند و برتر ہے۔ نادان جانتا ہے اللہ کیا ہے اس کا عرش اس کے آسمانوں پر اس طرح ہے۔ اور انگلیوں سے گنبد کی طرح بنایا اس کی وجہ سے وہ چر چر رہا ہے جس طرح اونٹ کی کاٹھی سوار کے بوجھ سے چر چراتی ہے۔

یعنی ایک دفعہ عرب میں قحط پڑ گیا۔ بارش بند ہو گئی۔ ایک دیہاتی نے آپ کے پاس آ کر لوگوں کی حالت زار بیان کی اور آپ سے دعا کو کہا اور یہ بھی کہا کہ ہم آپ کی سفارش اللہ کے پاس چاہتے ہیں اور اللہ کی سفارش آپ کے پاس چاہتے ہیں۔ یہ بات سن کر آپ خدا کے رعب اور خوف سے کاٹھنے لگے اور آپ کی زبان پر خدا کی بڑائی کے کلمات آگئے حاضرین مجلس کے چہروں پر خدا کی عظمت سے تغیر (تبدیلی) کے آثار پیدا ہو گئے۔

پھر آپ نے اس گنوار کو سمجھایا کہ اختیار تو مالک ہی کا ہے اگر مالک سفارش کی وجہ سے کام کر دے تو اس کی مہربانی ہے۔ جب یہ کہا گیا کہ ہم اللہ کو پیغمبر کے پاس سفارش بنا کر لائے تو گویا مالک و مختار پیغمبر کو بنا دیا گیا حالانکہ یہ شان خدا کی ہے۔ آئندہ اس قسم کا کلمہ زبان سے نہ نکالنا۔ خدا کی شان بہت ہی بڑی ہے تمام انبیاء اور اولیاء اس کے سامنے بے بس ہیں۔ تمام آسمان اور زمین کو اس کا عرش ایک گنبد کی طرح گھیرے ہوئے ہے عرش باوجودیکہ اتنا بڑا ہے مگر پھر بھی اس شہنشاہ کی عظمت کو نہیں سنبھال سکتا اور چرچر رہا ہے۔ مخلوق کے تصور میں اس کی عظمت نہیں آسکتی اور کوئی اسکی عظمت کو اپنے خیالات سے ادا بھی نہیں کر سکتا۔ اس کے کام میں دخل دینا اور اس کی عظیم سلطنت میں ہاتھ ڈالنا تو درکنار وہ شہنشاہ بلا فوج اور لشکر کے اور بلا وزیر و مشیر کے ایک آن میں کروڑ ہا کام کر دیتا ہے بھلا وہ کس کے پاس آ کر سفارش کر سکتا ہے اور کون اس کے سامنے مختار بن سکتا ہے۔ لوگوں میں ایک ختم مشہور ہے جس میں یہ کلمہ پڑھا جاتا ہے۔ یا شیخ عبدالقادر جیلانی شَيْئاً لِّلَّهِ۔ یعنی اے شیخ اللہ کے واسطے ہماری مراد پوری کر دو۔ یہ شرک اور بے ادبی ہے۔ اگر کوئی یہ کہے کہ اگرچہ بظاہر بے ادبی کا لفظ استعمال کیا گیا ہے لیکن اس سے مراد کچھ اور ہے تو اس کا یہ کہنا خود بے ادبی ہے کیونکہ خدا کی ذات پہیلیوں سے بالاتر ہے۔

شفاعت کی حقیقت

یہاں اس بات کو یاد رکھا جائے کہ عوام انبیاء اور اولیاء کی شفاعت پر نازاں ہیں اور شفاعت کے غلط معنی سمجھ کر اللہ کو بھول گئے ہیں۔ درحقیقت شفاعت کے معنی سفارش کے ہیں۔ دنیا میں سفارش کی کئی صورتیں ہیں مثلاً بادشاہ کی نگاہ میں چور کی چوری ثابت ہو جائے اور کوئی امیر یا وزیر اس کی سفارش کر کے سزا سے بچا لے بادشاہ تو چور کو سزا ہی دینا چاہتا تھا جیسا کہ آئین و قانون ہے مگر امیر سے دب کر اسے چھوڑ دیتا ہے کیونکہ امیر رکن سلطنت ہے اور اس کی وجہ سے سلطنت میں دن رات ترقی ہو رہی ہے بادشاہ یہ خیال کر کے کہ اس امیر کو ناراض نہیں کرنا چاہیے ورنہ حکومت کے نظم و نسق میں گڑ بڑ پیدا ہو جائے گی اور غصے کو پی جانا عین مناسب ہے چور کو معاف فرما دیتا ہے۔ اس قسم کی سفارش کو شفاعت و جاہت کہا جاتا ہے یعنی امیر کی جاہ و عزت کی وجہ سے اس کی بات مانی گئی۔ خدا کے ہاں شفاعت و جاہت قطعی طور پر ناممکن ہے۔ جو شخص کسی غیر اللہ کو اس قسم کا شفیع مان لے وہ قطعی مشرک ہے اور بڑا جاہل ہے۔ اس نے خدا کے معنی سمجھے ہی نہیں، شہنشاہ کی قدر و منزلت پہچانی ہی نہیں۔ اس شہنشاہ (خداوند) (قدوس) کی قدرت کی تو یہ شان ہے کہ ایک دم میں عرش

سے فرش تک ساری کائنات کو زیر و بر کر دے اور دوسرا عالم پیدا کر دے۔ اس کے تو ارادے ہی سے ہر چیز پیدا ہو جاتی ہے۔ اسے مادے کی اور سامان کی حاجت ہی نہیں۔ اگر آدم سے لے کر قیامت تک کے تمام انسان اور جن جبرئیل و پیغمبر جیسے ہو جائیں تو ان کی وجہ سے سلطنت میں کچھ بھی رونق نہ بڑھے گی اور اگر سب شیطان و دجال بن جائیں تو اس کی حکومت کی کچھ رونق بھی نہ گھٹے گی وہ ہر حال میں تمام بڑوں کا بڑا اور تمام بادشاہوں کا بادشاہ ہے نہ کوئی اس کا کچھ بگاڑ سکے اور نہ بنا سکے۔

سفارش کی دوسری صورت یہ ہے کہ کوئی شاہزادہ، بیگم یا بادشاہ کا محبوب کھڑا ہو جائے اور چور کو سزا نہ دینے دے۔ بادشاہ اس کی محبت کی وجہ سے اسے ناراض نہ کرنا چاہے اور چور کو معاف فرما دے۔ اس کی سفارش کو شفاعت محبت کہا جاتا ہے۔ بادشاہ نے اس کی محبت سے مجبور ہو کر اس خیال سے کہ محبوب کی ناراضگی سے خود مجھے تکلیف پہنچے گی محبوب کی بات مان لی۔ خدا کے دربار میں یہ بات بھی ناممکن ہے اگر کوئی کسی نبی یا ولی کو اس قسم کا شفیع سمجھے وہ بھی پکا مشرک اور نر جاہل ہے۔ وہ شاہنشاہ اپنے بندوں کو کتنا ہی نوازے۔ کسی کو حبیب، کسی کو کلیم، کسی کو روح اللہ اور کسی کو وجیہ کا خطاب عطا فرمائے اور کسی کو رسول کریم، ملکین، روح القدس اور روح الامین کے معزز القاب سے نوازے مگر مالک مالک ہی ہے اور غلام غلام ہی ہے۔ ہر ایک کا ایک مقام ہے جس سے آگے وہ نہیں بڑھ سکتا۔ غلام جس طرح اس کی رحمت سے متاثر ہو کر مسرت سے جھومتا ہے، اسی طرح اس کی ہیبت سے بھی اس کا پتہ پانی ہوتا ہے۔

سفارش کی تیسری صورت یہ ہے کہ چور کی چوری تو ثابت ہو گئی مگر وہ پیشہ ور چور نہیں ہے بد قسمتی سے اس سے چوری سرزد ہو گئی۔ شرم کے مارے پانی پانی ہے۔ ندامت سے سر جھکا ہوا ہے۔ دن رات سزا کا خوف اسے کھا رہا ہے۔ آئین کی حرمت کو سراور آنکھوں میں جگہ دیتا ہے اور خود کو سیہ کار، گنہ گار اور سزا کا مستحق سمجھ رہا ہے۔ بادشاہ سے بھاگ کر کسی امیر یا وزیر کی طرف رخ نہیں کرتا۔ اور اس کے مقابلے میں کسی کی حمایت کا قائل نہیں، شب و روز بادشاہی کا منہ تک رہا ہے کہ سرکار عالی کے یہاں سے اس باغی گنہ گار کے لئے کیا سزا تجویز ہوتی ہے۔ بادشاہ کو اس کے حال زار پر ترس آ جاتا ہے، اور اس سے درگزر کرنا چاہتا ہے مگر حرمت آئین کا لحاظ رکھنا چاہتا ہے کہ کہیں قانون کا احترام لوگوں کی نگاہ سے گرنے جائے۔ اب کوئی امیر یا وزیر بادشاہ کا اشارہ پا کر سفارش کے لئے کھڑا ہو جاتا ہے بادشاہ اس امیر کی عزت افزائی کے لئے بظاہر اس کی سفارش کا نام کر کے چور کا قصور معاف فرما دیتا ہے۔ امیر نے چور کی اس لئے سفارش نہیں کی کہ وہ اس کا رشتہ دار ہے یا دوست آشنا ہے یا اس کی حمایت کا اس نے ذمہ لے لیا تھا۔ بلکہ محض بادشاہ کی مرضی دیکھ کر سفارش کے لئے کھڑا ہوا ہے۔

اس قسم کی سفارش کو شفاعت بلا اذن (اجازت و مرضی سے سفارش) کہا جاتا ہے۔ دربار خداوندی میں اس قسم کی سفارش ہوگی۔ قرآن پاک میں جس نبی یا ولی کی شفاعت کا بیان ہے وہ یہی شفاعت ہے لہذا ہر انسان کا فرض ہے کہ اللہ ہی کو پکارے اسی سے ہر وقت ڈرتا رہے۔ اسی سے گناہوں کی معافی مانگتا رہے۔ اسی کے آگے گناہوں کا معترف رہے۔ اسی کو اپنا مالک اور حمایتی سمجھے۔ اللہ کے سوا اپنا کہیں ٹھکانا نہ جانے اور کبھی کسی حمایت پر اعتماد نہ کرے۔ کیونکہ ہمارا رب بڑا ہی معاف کرنے والا اور انتہائی مہربان ہے وہ اپنے فضل و کرم سے سب بگڑے کام بنا دے گا، اور اپنی مہربانی سے سارے گناہ معاف فرما دے گا۔ اور جس کو چاہے گا اپنے حکم سے تمہارا شفیق بنا دے گا۔

قرآن پاک سے معلوم ہوتا ہے کہ قیامت کے دن شفاعت ہو سکتی ہے۔

1۔ **يَوْمَئِذٍ لَا تَنْفَعُ الشَّفَاعَةُ إِلَّا مَنْ أِذِنَ لَهُ الرَّحْمَنُ وَرَضِيَ لَهُ قَوْلًا (سورہ طہ: 109)**

ترجمہ: ”اس روز سفارش نفع نہ دے گی مگر ایسے شخص کو جس کے واسطے اللہ نے اجازت دے دی ہو اور

اس شخص کے واسطے بولنا پسند کر لیا ہو۔“

2۔ **وَلَا تَنْفَعُ الشَّفَاعَةُ عِنْدَهُ إِلَّا لِمَنْ أَذِنَ لَهُ (سورہ سبا: 23)**

ترجمہ: ”اور خدا کے سامنے سفارش کسی کے لئے کام نہیں آتی مگر اس کے لئے جس کے لئے اجازت

دے دی۔“

3۔ **مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ (سورہ بقرہ: 255)**

ترجمہ: ”ایسا کون شخص ہے جو اس کے پاس شفاعت (سفارش) کر سکے بدون اس کی اجازت کے۔“

بلکہ ان ہی آیات میں غور کیا جائے تو معلوم ہوتا ہے کہ قیامت کے دن شفاعت ہوگی بھی۔ وہ اس طرح کہ اگر قیامت کے دن شفاعت ہونی ہی نہ ہو تو پھر شفاعت کے نہ ہونے سے یا نفع نہ دینے سے ان لوگوں کو مستثنیٰ نہ کیا جاتا جن کے لئے اللہ تعالیٰ کی اجازت ہوگی یا جن کو شفاعت کرنے کا اذن اللہ تعالیٰ کی طرف سے حاصل ہوگا اور یہ استثناء عبث ہوتا۔ لیکن چونکہ قرآن پاک میں کوئی بات عبث نہیں لہذا یہ استثناء صرف امکان و احتمال ہی نہیں ہے بلکہ واقع بھی ہوگا۔ جیسا کہ اس آیت میں ہے

لَا يَمْلِكُونَ الشَّفَاعَةَ إِلَّا مَنِ اتَّخَذَ عِنْدَ الرَّحْمَنِ عَهْدًا (سورہ مریم: 87)

”کوئی سفارش کا اختیار نہ رکھے گا مگر ہاں جس نے رحمان کے پاس اجازت لی ہے۔“

شفاعت کس کے لئے نہ ہوگی

مَا لِلظَّالِمِينَ مِنْ حَمِيمٍ وَلَا شَفِيعٍ يُطَاعُ (سورہ مومن: 18)

(ترجمہ: ظالموں کا نہ کوئی ولی دوست ہوگا اور نہ کوئی سفارشی ہوگا جس کا کہا مانا جائے۔)

اس آیت میں ظالمین سے مراد کفار مشرکین ہیں جیسا کہ ایک آیت میں ہے۔

إِنَّ الشِّرْكَ لَظُلْمٌ عَظِيمٌ (سورہ لقمان) ”بے شک شرک بڑا ظلم ہے“

شفاعت کے لئے ضابطہ

قرآن پاک میں کافروں مشرکوں کے بارے میں فرمایا

وَيَعْبُدُونَ مِنْ دُونِ اللَّهِ مَا لَا يَنْفَعُهُمْ وَلَا يَنْصُرُهُمْ وَهُوَ لَا يَشْفَعُ أَوْلِيَاءَهُ شُفَعَاؤُنَا عِنْدَ اللَّهِ (سورہ

یونس: 18)

”یعنی یہ لوگ اللہ کی توحید کو چھوڑ کر ایسی چیزوں کی عبادت کرتے ہیں جو عبادت نہ کرنے کی صورت میں

(ان کو ضرر نہ پہنچا سکیں اور عبادت کرنے کی صورت میں ان کو نفع نہ پہنچا سکیں اور) اپنی طرف سے ایک نفع کا

اختراع کر کے (کہتے ہیں کہ یہ معبود اللہ کے پاس ہمارے سفارشی ہیں) اس لئے ہم ان کی عبادت کرتے

ہیں۔“

سورہ زمر میں اللہ تعالیٰ نے فرمایا:

أَمْ اتَّخَذُوا مِنْ دُونِ اللَّهِ شُفَعَاءَ قُلْ أَوْلَوْكَانُوا لَا يَمْلِكُونَ شَيْئًا وَلَا يَعْقِلُونَ قُلْ لِلَّهِ الشَّفَاعَةُ

جَمِيعًا (سورہ زمر: 43, 44)

یعنی کیا توحید کے دلائل کے قائم ہونے کے باوجود ان مشرک لوگوں نے خدا کے سوا دوسروں کو معبود قرار

دے رکھا ہے جو ان کی سفارش کریں گے۔ آپ کہہ دیجئے کہ اگرچہ یہ مزعوم سفارشی کچھ بھی قدرت نہ رکھتے

ہوں اور کچھ بھی علم نہ رکھتے ہوں کیا پھر بھی ان کو شفیع و سفارشی ہی سمجھے جائیں گے۔ یعنی شفاعت و سفارش

کرنے کے لئے کم از کم علم و قدرت تو درکار ہے جو ان میں بوجہ جماد و پتھر ہونے کے مفقود ہے۔

اور چونکہ یہ احتمال موجود ہے کہ کوئی مشرک کہے کہ یہ جمادات اور مورتیاں فی نفسہ سفارشی نہیں بلکہ جن

ہستیوں کی یہ مورتیاں ہیں وہ درحقیقت سفارشی ہیں اور وہ ذی روح بھی تھے اور ان میں علم و قدرت دونوں

ہیں۔ اس لئے آگے اس کا جواب دیا کہ آپ یہ بھی کہہ دیجئے کہ سفارش تو تمام تر خدا ہی کے اختیار میں ہے کہ

اس کے اذن کے بغیر کسی کی مجال نہیں کہ سفارش کر سکے۔

مذکورہ بالا تفصیل سے معلوم ہوا کہ اللہ تعالیٰ کے اذن کے بغیر کوئی سفارش و شفاعت نہیں کر سکتا۔ اور اذن کے لئے دو شرطیں ہیں ایک سفارش کرنے والے کا اللہ کے ہاں مقبول ہونا اور دوسرے جس کی سفارش کی جائے اس کا قابل مغفرت ہونا۔

اور اس سے یہ بھی معلوم ہوا کہ جن آیتوں میں شفاعت کی نفی ہے مثلاً:

يَا أَيُّهَا الَّذِينَ آمَنُوا اتَّقُوا مِمَّا رَزَقْنَاكُمْ مِنْ قَبْلِ أَنْ يَأْتِيَكُمْ يَوْمٌ لَا يَبِيعُ فِيهِ وَلَا حُلَّةٌ وَلَا شَفَاعَةٌ

(سورہ بقرہ: 254)

”اے ایمان والوں خرچ کرو ان چیزوں سے جو ہم نے تم کو دی ہیں قبل اس کے وہ دن آجائے جس

میں نہ تو خرید و فروخت ہوگی اور نہ دوستی ہوگی اور نہ کوئی سفارش ہوگی۔“

تو اس سے وہ شفاعت مراد ہے جو اللہ تعالیٰ کے اذن کے بغیر ہو۔

فائدہ: جاننا چاہئے کہ حضور ﷺ کی متعدد مقامات پر مختلف شفاعتیں ہوں گی پہلی شفاعت جس کو

شفاعت کبریٰ کہتے ہیں، یہ مقام محمود سے ہوگی جس پر اللہ تعالیٰ آپ کو فائز کریں گے۔ یہ شفاعت میدان حشر کی شدت اور دہشت کی تخفیف اور حساب و کتاب شروع ہونے کے لئے ہوگی۔ دوسری شفاعت حساب اور

سوال میں سہولت ہو جانے کے لئے ہوگی کہ ان کو حساب کے بغیر ہی جنت میں داخل کیا جائے۔ تیسری

شفاعت بعض گنہگاروں پر عذاب کا حکم جاری ہونے کے بعد فرمائیں گے کہ ان کا قصور معاف کر دیا جائے اور

جہنم میں نہ ڈالا جائے۔ چوتھی شفاعت بعض گنہگار جو جہنم میں داخل ہوں گے ان کو دوزخ سے نکالنے کی

شفاعت فرمائیں گے۔ پانچویں شفاعت بعض اہل ایمان کے درجے بلند ہونے کے لئے فرمائیں گے کہ اس

مومن کو اس سے بڑھ کر درجہ دے دیا جائے۔

یہ شفاعت کی پانچ قسمیں ہوں گی جو احادیث سے ثابت ہیں اور سب حق ہیں۔

شفاعت کون کرے گا

انبیاء، علماء، شہداء، فرشتے اور نیک مسلمان بھی اللہ تعالیٰ کی اجازت سے شفاعت کریں گے۔

عن عثمان بن عفان قال قال رسول الله يشفع يوم القيامة ثلاثة الانبياء ثم العلماء ثم

الشهداء (ابن ماجہ)

”حضرت عثمان رضی اللہ عنہ کہتے ہیں رسول اللہ نے فرمایا قیامت کے دن تین طرح کے لوگ (خصوصیت سے) شفاعت کریں گے۔ انبیاء (اہل حق و باعمل) علماء اور شہداء۔“

2- وفی حدیث فیقول اللہ شفعت الملائكة و شفعت النبیون و شفعت المؤمنون ولم یبق الا ارحم الراحمین (بخاری و مسلم)

”ایک حدیث میں ہے اللہ تعالیٰ فرمائیں گے فرشتے بھی شفاعت کر چکے اور انبیاء بھی شفاعت کر چکے اور مومنین بھی شفاعت کر چکے۔ اب صرف ارحم الراحمین کی باری باقی رہ گئی ہے..... الخ“

عن انس قال قال رسول اللہ ﷺ یصف اهل النار فیمر بهم الرجل من اهل الجنة فیقول الرجل منهم یا فلان اما تعرفنی انا الذی سقیتک شربة و قال بعضهم انا الذی و هبت لك وضوء فیشفع له فیدخله الجنة (ابن ماجہ)

حضرت انس رضی اللہ عنہ کہتے ہیں رسول اللہ ﷺ نے فرمایا (آخرت میں مسلمان) اہل دوزخ صف باندھے کھڑے ہوں گے۔ جنت کا مستحق ایک شخص ان کے پاس سے گزرے گا تو ان میں سے ایک اس سے کہے گا کہ کیا تم مجھے نہیں پہچانتے؟ میں نے ایک دفعہ تمہیں پانی پلایا تھا اور کوئی کہے گا میں نے ایک دفعہ تمہیں وضو کے لئے پانی دیا تھا۔ تو وہ جنتی شخص اس کے لئے سفارش کرے گا اور اس کو جنت میں داخل کروائے گا۔

جنت و دوزخ

عقیدہ

جنت اور جہنم حق ہے اور جنت کا ثواب اور عیش و آرام اور دوزخ کا عذاب سب حق ہے۔ تمام جسمانی اور روحانی لذتیں اور راحتیں اہل جنت کو میسر ہوں گی اور تمام جسمانی اور روحانی مصیبتیں اہل جہنم کو حاصل ہوں گی۔

عقیدہ

جنت اور دوزخ دونوں پیدا ہو چکی ہیں اور فی الحال موجود ہیں۔ قرآن پاک میں ہے۔

1- وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ لِلْمُتَّقِينَ (آل

عمران: 133)

”اور دوڑو اپنے رب کی مغفرت کی طرف اور جنت کی طرف جس کی وسعت ایسی ہے جیسے سب

آسمان اور زمین وہ تیار کی گئی ہے خدا سے ڈرنے والوں کے لئے۔“

2- وَاتَّقُوا النَّارَ الَّتِي أُعِدَّتْ لِلْكَافِرِينَ (سورہ آل عمران: 131)

”اور اس آگ سے بچو جو کافروں کے لئے تیار کی گئی ہے۔“

ان آیات کی رو سے جب جنت اور دوزخ تیار شدہ ہیں تو ان کا فی الحال موجود ہونا بھی ثابت ہوا۔

3- وَلَقَدْ رَأَاهُ نَزْلَةً أُخْرَىٰ عِنْدَ سِدْرَةِ الْمُنْتَهَىٰ عِنْدَهَا جَنَّةُ الْمَأْوَىٰ (سورہ نجم 15-13)

”اور انہوں نے اس فرشتہ کو ایک اور دفعہ بھی دیکھا ہے سدرۃ المنتہیٰ کے پاس اس کے قریب جنت

المأویٰ ہے۔“

اس آیت سے بھی واضح ہوا کہ جنت فی الحال موجود ہے۔

صحیح بخاری صحیح مسلم میں ہے:

1 حضرت عبداللہ بن عمر رضی اللہ عنہ سے روایت ہے رسول اللہ ﷺ نے ارشاد فرمایا:

قال تعالیٰ اعددت لعبادی الصالحین مالا عین رأت ولا اذن سمعت ولا خطر علی قلب

بشر

”اللہ تعالیٰ نے فرمایا میں نے اپنے نیک بندوں کے لئے وہ چیزیں تیار کر رکھی ہیں جو نہ کسی آنکھ نے دیکھیں نہ کسی کان نے سنیں اور نہ کسی بشر کے دل میں ان کا خیال بھی گزرا۔“

2- رسول اللہ ﷺ ارشاد فرمایا۔

اشتکت النار الی ربها فقالت رب اکل بعضی بعضا فاذن لها بنفسین نفس فی الشتاء و نفس فی الصيف فهو اشد ماتجدون من الحر و اشد ماتجدون من الزمهریر۔

جہنم نے اپنے رب سے شکایت کی کہ شدت کی وجہ سے میرا ایک حصہ دوسرے حصہ کو کھا رہا ہے تو اللہ تعالیٰ نے اس کو دوسانس لینے کی اجازت دی ایک سردی میں اور ایک گرمی میں۔ انتہائی تپش اور انتہائی ٹھنڈا جو تم پاتے ہو وہ اسی کا اثر ہے۔

بعض معتزلہ اس بات کے قائل ہوئے کہ جنت اور دوزخ قیامت کے دن پیدا کی جائیں گی۔ ان کی ایک دلیل یہ آیت ہے۔

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا (سورہ قصص: 83)

اس آیت میں نَجْعَلُهَا کا مطلب انہوں نے یہ لیا کہ ہم پیدا کریں گے۔ اس کے مطابق آیت کا ترجمہ یہ ہوا یہ دار آخرت (یعنی جنت) ہم اس کو پیدا کریں گے ان لوگوں کے لئے جو دنیا میں نہ بڑا بننا چاہتے ہیں اور نہ فساد کرنا۔

اس کا جواب یہ ہے کہ نَجْعَلُهَا کا جو مطلب معتزلہ نے لیا ہے وہ حتمی نہیں ہے بلکہ یہ لفظ کسی کے لئے خاص کر دینے کے معنی میں بھی استعمال ہوتا ہے جیسا کہ اس آیت میں ہے۔

وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا (سورہ انعام: 136)

”اور اللہ تعالیٰ نے جو کھیتی اور مویشی پیدا کئے ہیں ان لوگوں نے ان میں سے کچھ حصہ اللہ کے لئے

خاص کیا۔“

لہذا مذکورہ بالا آیتوں کی روشنی میں اس آیت کا صحیح ترجمہ یوں ہے۔

”یہ عالم آخرت ہم ان لوگوں کے لئے خاص کریں گے جو دنیا میں نہ بڑا بننا چاہتے ہیں اور نہ فساد کرنا۔“
 معتزلہ کی دوسری دلیل یہ ہے کہ قرآن پاک میں ہے اُكْلُهَا دَائِمٌ (سورہ رعد: 35) اس کا پھل دائم
 رہے گا۔

اگر جنت فی الحال موجود ہوتی تو ضروری ہے کہ اس کے پھل ہمیشہ اور دائمی رہیں کبھی ہلاک نہ ہوں
 حالانکہ قرآن پاک میں یہ بھی ہے كُلُّ شَيْءٍ هَالِكٌ اِلَّا وَجْهَهُ (سورہ قصص: 88) یعنی سوائے اللہ کی ذات
 کے ہر شے ہلاک ہونے والی ہے جس میں جنت کے پھل بھی شامل ہیں۔

اس کا جواب یہ ہے کہ پھلوں کے دائم رہنے سے مراد یہ ہے کہ ان کی نوع باقی رہے گی گو بعض فنا ہو
 جائیں یعنی اگر ایک بار میوہ کھا لیا دوسرا اس کی جگہ درخت پر اور لگ جائے گا۔ مطلب یہ ہے کہ ایسا نہیں ہوگا کہ
 جنتیوں کے استعمال سے پھل ختم اور فنا ہو جائیں گے بلکہ ان کی جگہ اور لگتے چلے جائیں گے۔ تو اس آیت میں
 اس وقت کا دوام مراد ہے جب ان پھلوں کا استعمال ہوگا اور ایسا نیک لوگوں کے جنت میں داخلے کے بعد ہوگا
 علاوہ ازیں كُلُّ شَيْءٍ هَالِكٌ اِلَّا وَجْهَهُ میں ہر شے کے لئے مکمل فنا اور دائمی ہلاکت مراد نہیں ہے بلکہ بعض
 کے لئے وقتی ہلاکت مراد ہے جیسے انسان کے لئے۔ اس کو فنا نہیں کہتے اور وقتی ہلاکت دوام کے منافی نہیں
 ہے۔

عقیدہ

جنت اور جہنم دونوں دائمی ہیں ان کو کبھی فنا نہیں کیا جائے گا ان کی نعمتیں اور ان کا عذاب بھی دائمی ہے۔
 قرآن پاک میں متعدد مقامات پر فرمایا کہ مومن جنت میں اور کافر جہنم میں ہمیشہ ہمیشہ رہیں گے خَالِدِينَ فِيهَا
 ابدًا۔

کافروں کے بارے میں فرمایا:

لَا يُقْضَىٰ عَلَيْهِمْ فِيمَوتُوْا وَلَا يُخَفَّفُ عَنْهُمْ مِنْ عَذَابِهَا (سورہ فاطر: 36)

”یعنی نہ تو ان کی قضا آئے گی کہ مر ہی جائیں اور نہ ہی دوزخ کا عذاب ان سے ہلکا کیا جائے گا۔“

مسلم کی ایک حدیث میں ہے رسول اللہ ﷺ نے فرمایا۔

(اذا دخل اهل الجنة الجنة) ینادی مناد ان لکم ان تحيوا فلا تموتوا ابدا

”جب تمام اہل جنت جنت میں داخل ہو جائیں گے تو ایک پکارنے والا پکارے گا کہ تم ہمیشہ ہمیشہ

زندہ رہو گے کبھی بھی تمہیں موت نہیں آئے گی۔“

اس موقع پر دو سوال پیدا ہوتے ہیں وہ اور ان کے جواب لکھے جاتے ہیں۔
 پہلا سوال: کافر نے کفر تو ایک قلیل مدت میں کیا یعنی اپنی حیات دنیوی میں لیکن اس کو سزا ہمیشہ ہمیش کی ملے اس کی کیا وجہ ہے؟

جواب: کافر اپنی دنیوی زندگی میں اپنے کفر پر پختہ ہوتا ہے اور جیسے مسلمان اپنے عقیدے میں پختہ ہوتا ہے اور یہ اعتقاد رکھتا ہے کہ اگر دنیا میں ہمیشہ ہمیش کا رہنا بھی ہو تب بھی اپنے عقیدے کو ترک نہیں کروں گا اسی طرح کافر کا بھی یہ عزم ہوتا ہے کہ اگر اسے ہمیشہ ہمیش دنیا میں رہنا پڑے تو وہ اپنے عقیدے پر ہی رہے گا۔ اس عزم اور اعتقاد پر جب مسلمان اور کافر کو موت آئی اور آخرت میں اعتبار موت اور خاتمہ کے وقت کا ہی ہوتا ہے تو آخرت میں کافر کو جو جہنم کی ابدی اور دائمی سزا ملے گی وہ کفر دائمی کے اعتقاد کے سبب ملے گی۔

دوسرا سوال: عقوبت اور سزا کی غرض انزجار (یعنی گناہ سے روک) ہوتی ہے تاکہ خطا کار سزا بھگت کر ڈر جائے اور آئندہ کے لئے تائب ہو کر اس گناہ سے رک جانے کا ہمیشہ سے عزم کر لے اور ظاہر ہے کہ جب اہل جہنم کو جہنم میں ڈال دیا جائے گا تو ایسے سخت عذاب سے بڑھ کر مجرم کے لئے ڈراوا اور گناہ و کفر سے روک اور کس چیز سے ہو سکتی ہے اور توبہ کا باعث اس سے بڑھ کر اور کونسی سزا ہو سکتی ہے۔ اسی لئے مجرم فوراً توبہ پر آجائیں گے اور آئندہ کے لئے پختگی سے کفر سے باز رہنے کا وعدہ کریں گے جیسا کہ قرآن پاک میں ہے۔

1- رَبَّنَا أَخْرِجْنَا مِنْهَا فَإِنَّا عِندَنَا ظَالِمُونَ (سورہ مومنون: 107)

”اے ہمارے رب ہم کو اس (جہنم) سے (اب) نکال دیجئے پھر اگر ہم دوبارہ (ایسا کریں) تو بے

شک ہم پورے قصور وار ہیں۔“

2- وَهُمْ يَصْطَرِحُونَ فِيهَا رَبَّنَا أَخْرِجْنَا مِنْهَا نَعْمَلْ صَالِحًا غَيْرَ الَّذِي كُنَّا نَعْمَلْ (سورہ

فاطر: 37)

”اور وہ لوگ اس (دوزخ) میں چلائیں گے کہ اے ہمارے رب ہم کو (یہاں سے) نکال لیجئے (اب

خوب) اچھے (اچھے) کام کریں گے برخلاف ان کاموں کے جو کیا کرتے تھے۔“

3- وَكُوْتَرَىٰ اِذِ الْمُجْرِمُوْنَ نَاكِسُوْا رُوُوْسِهِمْ عِنْدَ رَبِّهِمْ رَبَّنَا ابْصُرْنَا وَاَسْمِعْنَا فَاَرْجِعْنَا نَعْمَلْ

صَالِحًا اِنَّا مُوقِنُوْنَ (سورہ سجدہ: 12)

اور اگر آپ دیکھیں (تو عجب حال دیکھیں) جب کہ یہ مجرم لوگ اپنے رب کے سامنے سر جھکائے ہوں

گے کہ اے ہمارے رب بس ہماری آنکھیں اور کان کھل گئے سو ہم کو پھر بھیج دیجئے ہم نیک کام کریں گے ہم کو

پورا یقین آ گیا۔

پس چونکہ عقوبت اور سزا کی غرض پوری ہو گئی اور مجرموں نے توبہ بھی کر لی اور آئندہ کفر سے بچنے کا پختہ وعدہ بھی کر لیا تو اب کوئی وجہ باقی نہیں رہتی کہ پھر بھی اس عذاب کو باقی رکھا جائے۔

جواب: سزا و عذاب یا خوف عذاب کی حالت میں مجرموں کے وعدے دو طرح کے ہوتے ہیں۔ ایک حقیقی وعدہ جو دل سے ہوتا ہے اور جس میں گناہ سے بچنے کا واقعی عزم ہوتا ہے دوسرا دفع الوقتی ہوتا ہے یعنی دل میں گناہ چھوڑنے کا حقیقی عزم نہ ہو صرف سزا و مصیبت سے رہائی پانے کے لئے جھوٹا وعدہ کیا جائے اس مصلحت سے اس وقت تو جان بچالینی چاہئے آئندہ دیکھا جائے گا۔

جہنم میں سزا پانے والے کافروں کے یہ وعدے دوسری قسم کے ہوں گے جو محض جھوٹ اور وقت گزاری کے لئے ہوں گے۔ اسی لئے خود قرآن پاک میں ان کی اس دفع الوقتی (وقت گزاری) اور کذب بیان کی تصریح صاف الفاظ میں موجود ہے۔ ارشاد ہے:

وَلَوْ تَرَىٰ إِذُ وَقَفُوا عَلَى النَّارِ فَقَالُوا يَا لَيْتَنَا نُرَدُّ وَلَا نُكَذِّبُ بآيَاتِ رَبِّنَا وَنَكُونُ مِنَ الْمُؤْمِنِينَ ﴿٢٨﴾ بَلْ بَدَّلْنَاهُمْ مَا كَانُوا يَخْفَوْنَ مِنْ قَبْلُ وَكُورُودُوا الْعَادُوا لِمَا نُهُوا عَنْهُ وَانَّهُمْ لَكَاذِبُونَ (سورہ انعام: 27-28)۔

اور اگر آپ اس وقت دیکھیں جب کہ یہ دوزخ کے پاس کھڑے کئے جائیں گے تو کہیں گے ہائے کیا اچھی بات ہو کہ ہم پھر واپس بھیج دیئے جائیں اور اگر ایسا ہو جائے تو ہم اپنے رب کی آیات کو جھوٹا نہ کہیں اور ہم ایمان والوں میں سے ہو جائیں بلکہ جس چیز کو اس سے قبل چھپایا کرتے تھے وہ سامنے آ گئی ہے۔ (یعنی وہ عذاب جس کی وعید ان کو کفر و تکذیب پر دنیا میں سنائی جاتی تھی اور جس کا وہ انکار کرتے تھے وہ سامنے آ گیا ہے) اور اگر یہ لوگ پھر واپس بھیج دیئے جائیں تب بھی وہ یہی کام کریں جس سے ان کو منع کیا گیا تھا اور یقیناً یہ بالکل جھوٹے ہیں۔

اگر سوال کیا جائے کہ یہ کیسے معلوم ہوا کہ اس وقت گناہ سے بچنے کا عزم نہ ہوگا؟ جواب یہ ہے کہ آیت میں یہ الفاظ انہم لکاذِبُونَ (یقیناً یہ بالکل جھوٹے ہیں) اس کی دلیل ہے۔ کیونکہ اپنے اختیار کے کاموں میں آئندہ کے وعدے کے سچے یا جھوٹے ہونے کا مدار پختہ ارادہ یعنی عزم ہونے نہ ہونے پر ہی تو ہے اگر عزم ہوگا تو وعدہ سچا ہے اور اگر عزم نہ ہوگا تو وعدہ جھوٹا ہے۔ جب اللہ تعالیٰ نے فرما دیا کہ یہ جھوٹے ہیں تو معلوم ہو گیا کہ جھوٹا وعدہ تھا یعنی ان کا عزم نہ تھا اور وعدہ دل سے نہیں کیا تھا بلکہ صرف زبان سے جھوٹ کہہ دیا۔

اگر سوال کیا جائے کہ آخرت میں عذاب دیکھنے کے بعد دنیا میں اس کا کفر کیسے ممکن ہو سکتا ہے کیونکہ دنیا میں تو کفر کہتے ہیں حق کے خلاف عقیدہ رکھنے کو اور روزخ کے پاس کھڑے ہو کر جب کفر کا عذاب آنکھوں سے دیکھ لیا تو اس کے خلاف کا اعتقاد دل میں کیسے آسکتا ہے؟ جواب یہ ہے کہ کفر صرف یہی نہیں ہے کہ حق کے خلاف اعتقاد رکھے بلکہ حق کا یقین ہوتے ہوئے بھی پھر اس کو نہ ماننا یہ بھی کفر ہوتا ہے بلکہ یہ کفر کی زیادہ سخت قسم ہے۔ قرآن پاک میں ہے:

وَجَحَدُوا بِهَا وَاسْتَيْقَنَتْهَا أَنفُسُهُمْ ظُلْمًا وَعُلُوًّا (سورہ نمل: 14)

” (اور غضب یہ تھا کہ فرعون اور اس کے لوگ) ظلم اور تکبر کی راہ سے ان (معجزات) کے بالکل منکر

ہی ہو گئے حالانکہ ان کے دلوں نے ان کا یقین کر لیا تھا۔“

اور اس پر تعجب نہ کیا جائے کہ ایسے شدید وقت میں جھوٹ کیونکر ممکن ہے؟

کیونکہ بدطینت لوگوں کا فساد ایسا ہی ہوتا ہے۔ یہی وجہ ہے کہ اس ہولناک دن میں اور بھی جھوٹ بولیں

گے قرآن پاک میں ہے

ثُمَّ لَمْ تَكُنْ فِتْنَتُهُمْ إِلَّا أَنْ قَالُوا وَاللَّهِ رَبَّنَا مَا كُنَّا مُشْرِكِينَ أَنْظِرْ كَيْفَ كَذَبُوا عَلَىٰ أَنفُسِهِمْ

(سورہ انعام: 23)

” پھر ان کے شرک کا انجام اس کے سوا اور کچھ بھی نہ ہوگا کہ وہ یوں کہیں گے کہ قسم اللہ کی اپنے پروردگار

کی ہم مشرک نہ تھے۔ ذرا دیکھو تو کس طرح جھوٹ بولا اپنی جانوں پر۔“

مگر طینت و طبع کا فساد ان کے لئے عذر نہ ہوگا کیونکہ اس سے یہ نہیں ہوتا کہ آدمی میں قدرت و اختیار ہی

باقی نہ رہے۔

عقیدہ

مومن فاسق یعنی گنہگار مسلمان کو اگر اللہ تعالیٰ جہنم میں بھیجیں گے تو وہاں اس کا رہنا دائمی نہ ہوگا بلکہ اپنے گناہوں کی سزا بھگت کر جہنم سے نکال لیا جائے گا اور جنت میں داخل کر دیا جائے گا کیونکہ ایمان بھی ایک عمل ہے خواہ وہ کتنا ہی کمزور ہو۔ اور یہ ضابطہ ہے کہ ایمان کی جزا دائمی جنت ہے اس لئے جہنم سے نکال کر تو جنت میں داخل کیا جاسکتا ہے لیکن جنت سے نکال کر جہنم میں داخل نہیں کیا جاتا۔ مَنْ زُحْزِحَ عَنِ النَّارِ وَأُدْخِلَ الْجَنَّةَ فَقَدْ فَازَ (جو شخص جہنم کی آگ سے دور کیا گیا اور جنت میں داخل کیا گیا وہ کامیاب ہو گیا) لہذا گنہگار مسلمانوں کو اگر جہنم کی سزا ہوئی تو سزا بھگتتے کے بعد ان کو وہاں سے نکال لیا جائے گا اور جنت میں دائمی داخلہ

عطا کیا جائے گا۔ ان میں ایسے بھی ہوں گے جن کے پاس سوائے ایمان کے کوئی اور نیک عمل بالکل نہ ہوگا حدیث میں ان کے بارے میں یہ الفاظ ہیں لَمْ يَعْمَلْ خَيْرًا قَطُّ (ایمان کے علاوہ کبھی کوئی اور نیک عمل انہوں نے کیا ہی نہیں ہوگا)۔

عقیدہ

اعراف حق ہے۔ اعراف اس مقام کا نام ہے جو جنت اور دوزخ کے درمیان ہوگا اس میں نہ جنت جیسی راحت ہوگی اور نہ دوزخ جیسی مصیبت ہوگی مگر یہ مقام دائمی نہیں۔ اس پر جو لوگ ہوں گے وہ اہل جنت اور اہل دوزخ دونوں کو دیکھیں گے اور ان سے کلام کریں گے جیسا کہ قرآن پاک میں ہے: وَيُبَيِّنُهَا حِجَابٌ وَعَلَى الْأَعْرَافِ رِجَالٌ يَّعْرِفُونَ كُلًّا بِسَيِّئَاتِهِمْ لِيَمُنَّ جنت اور دوزخ کے درمیان ایک دیوار ہوگی جس کا نام اعراف ہے اس پر کچھ لوگ ہوں گے جو سب کو ان کے چہروں کی علامت سے پہچان لیں گے کہ یہ دوزخی ہے یا جنتی ہے اس کی تفصیل یہ ہے کہ قیامت کے دن آدمی تین قسم کے ہوں گے۔ ایک وہ ہوں گے کہ جن کی نیکی ان کی بدی پر غالب ہوگی انہیں جنت میں جانے کا حکم ہو جائے گا دوسرے وہ جن کی بدی ان کی نیکی پر غالب ہوگی انہیں دوزخ میں جانے کا حکم ہوگا اور تیسرے وہ لوگ ہوں گے جن کی نیکی اور بدی برابر ہوگی ان کو مقام اعراف میں ٹھہرنے کا حکم ہوگا۔ یہ اہل جنت کو دیکھ کر جنت میں جانے کی طمع کریں گے اور دوزخیوں کو دیکھ کر ڈریں گے اور ان کے حال سے پناہ مانگیں گے۔ مگر اللہ کے فضل پر نظر لگائے ہوئے ہوں گے اور اسی طمع میں ہوں گے۔ یہاں تک کہ جب اللہ کو منظور ہوگا تو ان کی خطائیں معاف کر کے ان کو جنت میں داخل ہونے کا حکم دے گا جیسا کہ اللہ تعالیٰ کا ارشاد ہے۔ أَدْخِلُوا الْجَنَّةَ لَا خَوْفَ عَلَيْكُمْ وَلَا أَنْتُمْ تَحْزَنُونَ (سورہ اعراف: 49) اہل اعراف کو حکم ہوگا کہ جنت میں داخل ہو جاؤ اب تم پر نہ کچھ خوف ہے اور نہ کچھ غم۔

عقیدہ: آخرت میں دیدار الہی

آخرت میں اہل ایمان کا اپنی ظاہری آنکھوں سے اللہ تعالیٰ کو بے چون و چگون (یعنی بغیر کیفیت کے) اور بے جہت اور بے مثال دیکھنا حق ہے قرآن پاک میں ہے۔

وَجُودٌ يَوْمَئِذٍ نَاضِرَةٌ إِلَىٰ رَبِّهَا نَاطِرَةٌ (سورہ قیامہ: 23)

آخرت میں بہت سے چہرے تر و تازہ ہوں گے اور اپنے پروردگار کی طرف دیکھنے والے ہوں گے۔

2 احادیث متواترہ سے بھی آخرت میں دیدار الہی کا ثبوت قطعی ہے۔

رسول اللہ ﷺ نے فرمایا: هل تضامون فى رؤية القمر ليلة البدر ليس بينكم وبينه سحاب كذلك ترون ربكم۔

”کیا تم چودھویں رات کو چاند دیکھنے میں مشقت محسوس کرتے ہو جب کہ تمہارے اور چاند کے درمیان کوئی بادل حائل نہ ہو؟ ایسے ہی تم اپنے رب کو دیکھو گے۔“

اس کو اکیس اکابر صحابہ نے روایت کیا وہ یہ ہیں عبداللہ بن مسعود، عبداللہ بن عمر، عبداللہ بن عباس، صہیب، انس، ابو موسیٰ اشعری، ابو ہریرہ، ابوسعید خدری، عمار بن یاسر، جابر بن عبداللہ، معاذ بن جبل، ثوبان، عمار بن رویہ ثقفی، حذیفہ ابوبکر صدیق، زید بن ثابت، جریر بن عبداللہ بجلي، ابوامامہ باہلی، بریدہ سلمی، ابو ہریرہ، عبداللہ بن حارث بن جزء زبیدی رضی اللہ عنہم۔ ان کے علاوہ اور صحابہ سے بھی یہ مضمون وارد ہے مثلاً ابوزین عقیلی، عبادہ بن صامت، کعب بن عجرہ، فضالہ بن عدید، ابی بن کعب اور حضرت عائشہ رضی اللہ عنہا و عنہم۔

اکثر معتزلہ اور خوارج اور روافض کی بعض جماعتیں اہلسنت کے خلاف آخرت میں دیدار الہی کی منکر ہیں ذیل میں ہم ان کے دلائل اور ان کے جواب تحریر کرتے ہیں۔

1- حضرت موسیٰ علیہ السلام نے اللہ تعالیٰ سے درخواست کی

رَبِّ ارْنِي أَنْظُرَ إِلَيْكَ (سورہ اعراف: 143)

”اے میرے پروردگار اپنا دیدار مجھ کو دکھلا دیجئے کہ میں آپ کو ایک نظر دیکھ لوں۔“

تو جواب میں اللہ تعالیٰ نے فرمایا:

لَنْ تَرَانِي تَمْ مَجْهُوْهُرٍ كَرْتُمْ لِكَيْ تَرَوْا

جواب: اس آیت سے یہ معلوم ہوتا ہے کہ دنیا میں کسی کو موت سے پہلے دیدار خداوندی کا شرف حاصل ہونا شرعاً محال ہے البتہ عقلاً ممکن ہے کیونکہ اگر امکان عقلمانی نہ مانا جائے تو حضرت موسیٰ علیہ السلام جیسے جلیل القدر پیغمبر کی نسبت یہ خیال نہیں کیا جاسکتا کہ وہ ایک محال عقلمانی کی درخواست کرتے۔ اہل السنۃ والجماعت کا یہی مذہب ہے کہ دیدار الہی دنیا میں عقلاً ممکن ہے شرعاً اس کا وقوع محال ہے اور آخرت میں اس کا وقوع قطعی نصوص سے ثابت ہے۔

پھر اسی آیت میں آگے دنیا میں دیدار الہی کے وقوع کے محال ہونے کی دلیل بیان فرمائی:

وَلَكِنْ أَنْظُرْ إِلَى الْجَبَلِ فَإِنَّ اسْتَقْرَرَّ مَكَانَهُ فَسَوْفَ تَرَانِي

(سورہ اعراف: 143)

”لیکن تم اس پہاڑ کی طرف دیکھتے رہو سو اگر یہ اپنی جگہ پر برقرار رہا تو تم بھی مجھے دیکھ سکو گے۔“

یعنی تم پہاڑ کی طرف دیکھتے رہو، ہم اپنے جمال کی ایک جھلک اس پر ڈالتے ہیں۔ اگر پہاڑ جیسی سخت اور مضبوط چیز اس کو برداشت کر سکی تو ممکن ہے تم کو بھی اس کا تحمل کر دیا جائے ورنہ سمجھ لیجئے کہ جس چیز کا تحمل پہاڑ سے نہ ہو سکے کسی انسان کی مادی ترکیب اور جسمانی آنکھیں اسے کیسے برداشت کر سکتی ہیں۔ آگے فرمایا:

فَلَمَّا تَحَلَّى رَبُّهُ لِلْحَبْلِ جَعَلَهُ دَكًّا وَ خَرَّ مُوسَى صَعِقًا

(سورہ اعراف: 143)

پس ان کے رب نے جو اس پر تجلی فرمائی تجلی نے اس کے پر نچے اڑا دیئے اور موسیٰ بے ہوش ہو کر گر پڑے حق تعالیٰ کی تجلیات بہت طرح کی ہیں اور یہ خدا کا ارادی فعل ہے کہ جس چیز پر جس طرح چاہے تجلی فرمائے۔ پہاڑ پر جو تجلی فرمائی اس نے آنا فنا پہاڑ کے خاص حصہ کو ریزہ ریزہ کر دیا اور موسیٰ علیہ السلام چونکہ محل تجلی سے قریب تھے ان پر اس قرب محل اور پہاڑ کے ہیبت ناک منظر دیکھنے کا یہ اثر ہوا کہ بے ہوش ہو کر گر پڑے۔

اس تفصیل سے معلوم ہوا کہ اس دنیا کی مادی اعتبار سے بڑی مضبوط سے مضبوط چیز اللہ تعالیٰ کی ایک جھلک کا تحمل نہیں کر سکتی تو انسان کی دنیوی آنکھ اس کا تحمل کیونکر کر سکتی ہے جو کہ مادی اعتبار سے بہت کمزور بھی ہے۔ اسی وجہ سے دنیا میں دیدار الہی کا وقوع محال ہے۔

تثبیہ: قلبی اور روحانی طاقت کے اعتبار سے زمین، آسمان، پہاڑ، سب چیزوں سے انسان فائق ہے۔ اسی طرح حضرت موسیٰ علیہ السلام جس وحی الہی کے حامل تھے بلکہ دوسرے انسان بھی جس امانت عظیمہ کے حامل ہیں پہاڑ وغیرہ اس کے اٹھانے پر قادر نہیں۔

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ (سورہ احزاب: 72)

”ہم نے یہ امانت (یعنی اپنے اختیار سے اللہ تعالیٰ کی فرمانبرداری کرنا) آسمانوں اور زمین اور پہاڑوں کے سامنے پیش کی تھی سو انہوں نے اس کی ذمہ داری سے انکار کر دیا اور اس سے ڈر گئے اور انسان نے اس کو اپنے ذمہ لے لیا۔“

لَوْ أَنْزَلْنَا هَذَا الْقُرْآنَ عَلَى جَبَلٍ لَرَأَيْتَهُ خَاشِعًا مُتَصَدِّعًا مِنْ خَشْيَةِ اللَّهِ (سورہ حشر: 21)

”اگر ہم اس قرآن کو کسی پہاڑ پر نازل کرتے تو تو اس کو دیکھتا کہ وہ خدا کے خوف سے دب جاتا اور

پھٹ جاتا۔“

تاہم جس چیز کا تعلق ظاہری آنکھوں یا بدن کی مادی قوت سے ہو اس میں انسان دوسری عظیم الخلق چیزوں سے بہت کمزور واقع ہوا ہے جیسا کہ قرآن پاک میں ہے

لَخَلْقِ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ وَلَكِنَّ أَكْثَرَ النَّاسِ لَا يَعْلَمُونَ (سورہ

مومن: 57)

”البتہ آسمانوں اور زمین کو پیدا کرنا بڑا ہے لوگوں کو پیدا کرنے سے لیکن بہت لوگ نہیں سمجھتے۔“

خَلْقِ الْإِنْسَانِ ضَعِيفًا (سورہ نساء)

”انسان کمزور پیدا کیا گیا ہے۔“

منکرین دیدار الہی کی دوسری دلیل

قرآن پاک میں ہے

لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ (سورہ انعام: 103)

”یعنی انسانی نگاہیں اللہ کا ادراک نہیں کر سکتیں اور اللہ ہی سب نگاہوں کا ادراک کرتا ہے۔ اس آیت

سے مفہوم ہوتا ہے کہ اللہ تعالیٰ کو نہیں دیکھا جاسکتا۔“

جواب: ادراک کا معنی لغت میں دیکھنے کے نہیں ہے بلکہ احاطہ کرنے اور گھیر لینے اور انتہا تک پہنچنے کو کہتے

ہیں۔ قرآن پاک میں آتا ہے۔

قَالَ أَصْحَابُ مُوسَىٰ إِنَّا لَمُدْرِكُوكَ (سورہ شعراء: 61)

”کہا موسیٰ کے لوگوں نے ہم تو گھیرے گئے (کہ آگے سمندر ہے اور پیچھے دشمن ہے)۔“

یعنی موسیٰ علیہ السلام کے ساتھیوں نے کہا ہم تو پکڑے گئے (کیونکہ دشمن ہم تک پہنچ گیا ہے اور اس نے

ہمیں گھیر لیا ہے)۔

تو مطلب یہ ہوا کہ نگاہیں کبھی اس کا احاطہ نہیں کر سکتیں اور نہ اس کی انتہا کو پاسکتی ہیں۔ اور آخرت میں

دیدار ہوگا لیکن احاطہ نہیں ہوگا۔ ہاں اس کی شان یہ ہے کہ وہ تمام نگاہوں اور دیکھی جانے والی چیزوں کا احاطہ

کئے ہوئے ہے۔

عقائد متعلقہ صحابہ کرام رضی اللہ عنہم

عقیدہ

امام طحاوی عقیدہ طحاویہ میں فرماتے ہیں:

ونحب اصحاب رسول اللہ ﷺ ولا نفرط في حب احد منهم ولا نتبرا من احد منهم
نبغض من يبغضهم وبغير الخير يذكرهم ولا نذكرهم الا بالخير وحبهم دين وايمان واحسان
وبغضهم كفر ونفاق وطغيان

ہم رسول اللہ ﷺ کے صحابہ سے محبت رکھتے ہیں اور ان میں سے کسی ایک کی محبت میں بھی کمی نہیں کرتے اور کسی صحابی سے اظہار بیزاری نہیں کرتے اور جو ان سے بغض رکھے اور ان کا ذکر ناحق طریقے سے کرے ہم اس سے بغض رکھتے ہیں اور صحابہ کا ذکر فقط خیر اور بھلائی کے ساتھ کرتے ہیں ان کی محبت دین اور ایمان اور احسان ہے اور صحابہ سے بغض اور نفرت کفر ہے (یعنی جب ان کے ساتھ بغض کے باعث آدمی قرآن میں تحریف کا قول کرنے لگے یا قرآن کی تصریحات کی مخالفت کرنے لگے مثلاً حضرت عائشہ رضی اللہ عنہا پر بہتان باندھے) اور (اگر صرف بغض ہی پر ہے قرآن میں تحریف نہ کرے اور اس کی تصریحات کی مخالفت نہ کرے تو) نفاق عملی اور فسق و سرکشی ہے۔

جس طرح حضور ﷺ تمام انبیاء سے بہتر اور افضل ہیں اسی طرح حضور ﷺ کی امت تمام امتوں سے افضل اور بہتر ہے۔ كُنْتُمْ خَيْرَ أُمَّةٍ أُخْرِجَتْ لِلنَّاسِ (سورہ آل عمران: 110) قرآن کریم کی نص صریح ہے اور تمام امت میں سب سے افضل اور بہتر صحابہ کرام رضی اللہ عنہم کا طبقہ ہے۔ اس لئے تمام اہل سنت و جماعت کا یہ اجماعی عقیدہ ہے کہ تمام انسانوں میں انبیاء کرام کے بعد صحابہ کرام کا درجہ اور مرتبہ ہے۔ وہ بلاشبہ مومن کامل اور صحیح اسلام والے تھے۔ معاذ اللہ وہ منافق نہ تھے۔ ان کا خاتمہ ایمان و اسلام پر ہوا۔ قیامت تک کوئی

شخص ان کے مرتبہ کو نہیں پہنچ سکتا۔ جس طرح کوئی ولی نبی کے درجہ کو نہیں پہنچ سکتا اسی طرح کوئی ولی صحابہ کے درجہ کو نہیں پہنچ سکتا۔

صحابہ رضی اللہ عنہم اپنی سبقت اسلام اور جانی و مالی قربانیوں اور رسول اللہ ﷺ کی صحبت اور غزوات میں شرکت اور علم و فہم کے اعتبار سے مختلف درجوں والے ہیں۔ ان کے دو بنیادی درجے یہ ہیں:

1- وہ حضرات جن کو نبی ﷺ کی خاصی حد تک صحبت میسر آئی اور وہ آپ کے ساتھ غزوات میں بھی شریک ہوئے۔

قرآن وحدیث میں ان کی بڑی تعریفیں اور ان کے لئے بڑی بشارتیں وارد ہوئی ہیں مثلاً:

i- وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا (سورہ توبہ: 100)

”اور جو پہلے سبقت کرنے والے ہیں مہاجرین اور انصار میں سے اور جنہوں نے ان کا اتباع کیا خوبی کے ساتھ اللہ راضی ہو ان سب سے اور وہ راضی ہوئے اللہ سے۔ اور (اللہ نے) تیار کئے ہیں ان کے لئے باغات بہتی ہیں جن کے نیچے نہریں رہیں گے وہ ان میں ہمیشہ“

ii- لَكِنِ الرَّسُولُ وَالَّذِينَ آمَنُوا مَعَهُ جَاهِدُوا بِأَمْوَالِهِمْ وَأَنْفُسِهِمْ وَأُولَئِكَ لَهُمُ الْخَيْرَاتُ وَأُولَئِكَ هُمُ الْمُفْلِحُونَ (سورہ توبہ: 88)

”لیکن رسول اور وہ لوگ جو ایمان لائے ان کے ساتھ (انہوں نے) جہاد کیا اپنے مالوں اور اپنی جانوں کے ساتھ اور ان کے لئے خوبیاں ہیں اور یہی لوگ کامیاب ہیں۔“

iii- لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ (سورہ فتح: 18)

بلاشبہ راضی ہو گیا اللہ المؤمنین سے جب انہوں نے بیعت (رضوان) کی آپ کے ہاتھ پر درخت کے نیچے (صلح حدیبیہ کے موقع پر) اور جان لیا اللہ نے جو (خالص ایمان و یقین اور اخلاص) ان کے دلوں میں ہے (اس کا حاصل یہ ہے کہ ان میں نفاق اور تقیہ کا ذرہ برابر بھی شامل نہ تھا)

2- وہ حضرات جن کو بہت کم صحبت میسر آئی یا ان کو ایمان کی حالت میں نبی ﷺ کی صرف زیارت نصیب ہوئی اور پھر موت تک وہ ایمان پر رہے۔ ان لوگوں کا درجہ بھی کسی بھی غیر صحابی ولی سے بڑا ہے۔

عن عمران بن حصین قال قال رسول الله ﷺ خير امتي قرني ثم الذين يلونهم ثم الذين

یلونہم (بخاری و مسلم)

حضرت عمران بن حصین رضی اللہ عنہ سے روایت ہے رسول اللہ ﷺ نے فرمایا میری امت میں سب سے بہتر میرے زمانے والے ہیں (کہ جنہوں نے مجھے پایا اور مجھ پر ایمان لائے) پھر وہ جوان کے پیچھے ہیں (یعنی تابعین) اور پھر وہ جوان کے پیچھے ہیں (یعنی تبع تابعین)۔

صحابہ کرام رضی اللہ عنہم کی خصوصیات

1- اللہ تعالیٰ نے ان کے رسول اللہ ﷺ کے تبع اور پیروکار ہونے کا آپ ﷺ سے کہلوا یا اور وہ اللہ تعالیٰ کی طرف دعوت دینے والے ہیں۔

قُلْ هَذِهِ سَبِيلِي أَدْعُوا إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي

(سورہ یوسف: 108)

”کہہ دو یہ میری راہ ہے بلاتا ہوں اللہ کی طرف سمجھ بوجھ کر میں اور جنہوں نے میری پیروی کی۔“

اور جو رسول اللہ ﷺ کا اتباع کرتا ہے وہ اللہ کا محبوب ہوتا ہے۔ قرآن پاک میں ہے:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ (سورہ آل عمران: 31)

”کہہ دو اگر تم اللہ کے ساتھ محبت کے مدعی ہو (اور اللہ کی محبت چاہتے ہو) تو میری اتباع کرو (نتیجہ

میں) اللہ تم سے محبت کرے گا۔“

2- i- وہ کفار پر بڑے سخت اور آپس میں بڑے مہربان ہیں۔

ii- وہ بڑے عبادت گزار ہیں اور محض اللہ تعالیٰ کی خوشنودی کے طلبگار ہیں۔

iii- ان کی مدح و ستائش تو رات اور انجیل میں بھی وارد ہوئی ہے۔

iv- یہ کفار کے جلاپے کا سبب ہیں۔

v- اللہ تعالیٰ نے ان کو مغفرت اور اجر عظیم کا وعدہ دیا ہے جس سے معلوم ہوا کہ وہ مرتے دم تک ایمان

اور عمل صالح پر تھے۔

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيمَاهُمْ فِي وُجُوهِهِمْ مِنْ أَثَرِ السُّجُودِ ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ كَزَرْعٍ أَخْرَجَ شَطْأَهُ فَآزَرَهُ فَاسْتَغْلَظَ فَاسْتَوَىٰ عَلَىٰ سُوقِهِ يُعْجِبُ الزُّرَّاعَ لِيغْظَ بِهِمُ الْكُفَّارَ

وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا (سورہ فتح: 29)

”محمد اللہ کے رسول ہیں۔ اور جو لوگ آپ کے صحبت یافتہ ہیں وہ کافروں کے مقابلہ میں بہت سخت ہیں اور آپس میں مہربان ہیں۔ اے مخاطب تم ان کو دیکھو گے کہ کبھی رکوع کر رہے ہیں کبھی سجدہ کر رہے ہیں۔ اللہ تعالیٰ کے فضل اور رضامندی کی جستجو میں لگے ہیں۔ ان کے آثار ان کے چہروں پر ان کے سجدہ کی وجہ سے نمایاں ہیں۔ یہ ان کے اوصاف توریت میں ہیں اور انجیل میں ہیں۔ ان کا یہ وصف ہے کہ جیسے کھتی اس نے اپنی سوئی نکالی پھر اس نے اس کو قوی کیا پھر وہ اور موٹی ہوئی پھر اپنے تنے پر سیدھی کھڑی ہو گئی کہ کسانوں کو بھلی معلوم ہونے لگی (اسی طرح اللہ نے ان کو قوت دی) تاکہ (اللہ) ان سے کافروں کو جلائے۔ اللہ تعالیٰ نے ان صاحبوں سے جو کہ ایمان لائے ہیں اور نیک کام کر رہے ہیں مغفرت اور اجر عظیم کا وعدہ کر رکھا ہے۔“

3 i- اللہ تعالیٰ نے ایمان ان کو محبوب کر دیا ہے اور اسے ان کے دلوں کی زینت بنا دیا ہے۔

ii- اللہ تعالیٰ نے ان کے دلوں میں کفر و فسق اور نافرمانی کی نفرت بٹھادی ہے۔

iii- وہ لوگ نیک راہ والے ہیں۔

وَلَكِنَّ اللَّهَ حَبِيبٌ إِلَيْكُمْ إِلِيمَانٌ وَزَيَّنَهُ فِي قُلُوبِكُمْ وَكَرَّهَ إِلَيْكُمْ الْكُفْرَ وَالْفُسُوقَ وَالْعِصْيَانَ أُولَئِكَ هُمُ الرَّاشِدُونَ فَضَلًا مِنَ اللَّهِ وَنِعْمَةً (سورہ حجرات: 7)

”لیکن اللہ نے محبت ڈال دی تمہارے دلوں میں ایمان کی اور مزین (و مرغوب) کر دیا اس کو تمہارے دلوں میں اور نفرت ڈال دی تمہارے دلوں میں کفر اور گناہ و نافرمانی کی۔ وہی لوگ ہیں نیک راہ پر اللہ کے فضل سے اور احسان سے۔“

iv- اللہ تعالیٰ نے تقویٰ کو صحابہ کے ساتھ لازم کر دیا اور وہی اس کے سب سے زیادہ لائق تھے:

وَأَلْزَمَهُمْ كَلِمَةَ اتَّقَوْا وَكَانُوا أَحَقَّ بِهَا وَأَهْلَهَا وَكَانَ اللَّهُ بِكُلِّ شَيْءٍ عَلِيمًا (سورہ فتح

(26:

”اور اللہ نے تقویٰ کی خصلت کو ان کے ساتھ لازم کر دیا (تاکہ تقویٰ پر بیہیز گاری ان سے کبھی جدا نہ ہو سکے) اور وہی تقویٰ کے سب سے زیادہ حقدار اور اہل ہیں اور اللہ ہر چیز کو خوب جانتا ہے (اس لئے اس کو معلوم ہے کہ کون تقویٰ کا زیادہ حقدار اور لائق ہے)“

4- قرآن نے ان کے کامیاب اور جنتی ہونے کا بیان کیا

لَكِنَّ الرَّسُولَ وَالَّذِينَ آمَنُوا مَعَهُ جَاهِدُوا بِأَمْوَالِهِمْ وَأَنْفُسِهِمْ وَأُولَئِكَ لَهُمُ الْحَيْرَاتُ وَأُولَئِكَ

هُمُ الْمُفْلِحُونَ۔ اَعَدَّ اللَّهُ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ الْفَوْزُ الْعَظِيمُ
(سورہ توبہ: 88)

”ہاں رسول اور ان کے ساتھ ایمان لانے والوں نے اپنے مالوں اور جانوں سے جہاد کیا ان لوگوں کے لئے تمام جہلیاں ہیں اور یہی لوگ کامیاب ہیں۔ ان لوگوں کیلئے اللہ نے ایسے باغات تیار کئے ہیں جن کے نیچے نہریں جاری ہیں۔ یہ لوگ ہمیشہ ان میں رہیں گے اور یہ بہت بڑی کامیابی ہے۔“

5- اللہ تعالیٰ نے صحابہ سے اپنی رضامندی کا اعلان فرمایا۔

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا (سورہ فتح: 18)

”یقیناً اللہ راضی ہوا ایمان والوں سے جب وہ بیعت کرنے لگے آپ سے اس درخت کے نیچے پھر معلوم کیا جو ان کے دلوں میں تھا اور ان پر سکینت اتاری اور انعام میں دی ان کو ایک قریبی فتح۔“

6- صحابہ معیار حق اور واجب الاتباع ہیں

فَإِنْ آمَنُوا بِمِثْلِ مَا آمَنْتُمْ بِهِ فَقَدْ اهْتَدَوْا (سورہ بقرہ: 137)

”اگر دوسرے لوگ ایمان لائیں جس طرح پر تم ایمان لائے ہو تو وہ بھی ہدایت پالیں گے۔“

اس آیت میں ایمانیات میں صحابہ کے ایمان کو معیار بنایا گیا ہے اور تمام انسانوں کیلئے ہدایت کو ان کے جیسا ایمان لانے کے ساتھ مشروط کیا ہے۔

وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ (سورہ توبہ: 100)

”اور جو لوگ قدیم ہیں سب سے پہلے ہجرت کرنے والے اور مدد کرنے والے اور جنہوں نے ان کی پیروی کی نیکی کے ساتھ اللہ راضی ہوا ان سے اور وہ راضی ہوئے اللہ سے۔“

7- اللہ تعالیٰ نے صحابہ کو حکومت و خلافت کا وعدہ دیا

وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا (سورہ نور: 55)

وعدہ کر لیا اللہ نے ان لوگوں سے جو تم میں ایمان لائے اور کہتے ہیں انہوں نے نیک کام کہ اللہ ضرور ان کو حاکم بنائے گا زمین میں جیسے حاکم بنایا تھا ان سے پہلے لوگوں کو اور جہادے گا ان کے لئے ان کے اس دین کو جو اللہ نے پسند کیا ان کے واسطے اور ان کے خوف کے بعد ان کو امن کی تبدیلی دے گا میری عبادت کریں گے اور کسی کو میرا شریک نہ بنائیں گے۔

یہ آیت، آیت استخلاف کہلاتی ہے اور رسول اللہ ﷺ کے بعد حضرت ابو بکر صدیق رضی اللہ عنہ سے لے کر حضرت علیؓ تک چاروں خلفاء کی خلافت کے وعدہ الہی کے مطابق ہونے پر واضح دلیل ہے۔ اسی آیت سے یہ بھی ثابت ہوتا ہے کہ ان چاروں خلفاء کے زمانے میں جو احکام نافذ ہوئے وہ اللہ تعالیٰ کا پسندیدہ دین تھا۔

8- حکومت و خلافت ملنے کے بعد کے انکے حالات کیا ہونگے

الَّذِينَ إِنْ مَكَّنَّا لَهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ (سورہ حج: 41)

” (اوپر سے مہاجرین کا ذکر چل رہا ہے۔ ان کے بارے میں مزید فرمایا) وہ لوگ کہ اگر ہم ان کو قدرت دیں زمین میں تو قائم کریں نماز اور دیں زکوٰۃ اور حکم کریں بھلے کام کا اور منع کریں برائی سے۔ (اور حضرت علی رضی اللہ عنہ تک چاروں خلفاء مہاجرین میں سے تھے)۔“

9- حضرت علی رضی اللہ عنہ کی خلافت تک خلافت راشدہ ہے

عن سفينة قال قال رسول الله ﷺ الخلافة في امتي ثلاثون سنة ثم ملك بعد ذلك ثم قال لي سفينة امسك خلافة ابي بكر ثم قال و خلافة عمر و خلافة عثمان ثم قال امسك خلافة علي فوجدناها ثلاثين سنة (ترمذی)

”حضرت سفینہ رضی اللہ عنہ کہتے ہیں رسول اللہ ﷺ نے فرمایا میری امت میں (منہاج نبوت پر اور پورے پورے دین کے مطابق) خلافت تیس سال رہے گی پھر اس کے بعد بادشاہت ہوگی۔ (حضرت سفینہ کے شاگرد کہتے ہیں) پھر مجھ سے حضرت سفینہ رضی اللہ عنہ نے کہا اپنی انگلیوں پر گنو حضرت ابو بکر رضی اللہ عنہ کی خلافت (کا دور) اور حضرت عمر رضی اللہ عنہ کی خلافت (کا دور) اور حضرت عثمان رضی اللہ عنہ کی خلافت (کا دور) پھر کہا انگلیوں پر گنو حضرت علی رضی اللہ عنہ کی خلافت (کا دور)۔ کہتے ہیں کہ ہم نے (شمار کیا تو اس پوری مدت کو ہم نے) تیس سال پایا۔“

عقیدہ

تمام اہل حق کا اس پر اجماع ہے کہ پیغمبروں کے بعد تمام انسانوں میں افضل اور خاتم الانبیاء علیہ الصلوٰۃ والسلام کے بعد امام برحق اور خلیفہ مطلق حضرت ابو بکر صدیق رضی اللہ عنہ ہیں اور ان کے بعد حضرت عمر فاروق رضی اللہ عنہ اور ان کے بعد حضرت عثمان ذی النورین رضی اللہ عنہ اور ان کے بعد حضرت علی بن ابی طالب رضی اللہ عنہ ہیں اور ان کی فضیلت ان کی خلافت کی ترتیب کے موافق ہے۔

حضرت ابو بکر رضی اللہ عنہ کا انتخاب

رسول اللہ ﷺ کی وفات کے بعد تمام صحابہ نے صدق دل اور طیب خاطر اور شرح صدر کے ساتھ بالافتقار اتفاق حضرت ابو بکر رضی اللہ عنہ کو خلیفہ مقرر کیا۔ چند سرکردہ مہاجرین و انصار کا اجتماع ہوا۔ حضرت ابو بکر رضی اللہ عنہ نے رسول اللہ ﷺ کا یہ ارشاد سنایا کہ الائمۃ من قریش یعنی امام قریش میں سے ہوں اور فرمایا کہ خلفاء قریش (یعنی مہاجرین میں سے ہوں) اور انصار و زراء ہوں۔ انصاری یہ رائے کہ ایک امیر ہم میں سے ہو اور ایک مہاجرین میں سے ہونا قابل عمل تھی کیونکہ اسلام کی سلطنت قبائلی نظام سے بہت آگے جا چکی تھی اور ابھی اس نے اور آگے جانا تھا۔ یعنی قومی خلافت سے بڑھ کر بین الاقوامی خلافت کا رنگ اختیار کرنا تھا۔ اسی وجہ سے حضرت ابو عبیدہ بن جراح رضی اللہ عنہ نے کہا کہ اے انصار تم نے دین اسلام کو سب سے پہلے قوت پہنچائی اب تم ہی اس کے ضعف کا سامان نہ کرو۔

حضرت ابو بکر رضی اللہ عنہ نے کہا قریش عربوں میں عمدہ نسب اور افضل شہر (یعنی مکہ مکرمہ) والے ہیں اور (تمام عرب میں) امارت صرف قریش ہی کے لئے تسلیم کی جائے گی۔ لہذا عمر اور ابو عبیدہ میں سے کسی کو اپنا امیر بنا لو۔ لیکن حضرت عمر رضی اللہ عنہ نے کہا کہ ہم آپ کے ہاتھ پر بیعت کرتے ہیں کیونکہ آپ ہمارے سردار ہیں اور ہم میں سب سے بہتر (و افضل) ہیں اور ہم میں سے سب سے زیادہ رسول اللہ ﷺ کو محبوب ہیں۔ اور حضرت ابو بکر رضی اللہ عنہ کا ہاتھ پکڑ کر بیعت کی۔ پھر وہاں موجود سب مہاجرین و انصار نے بھی حضرت ابو بکر رضی اللہ عنہ کے ہاتھ پر برضا و رغبت بیعت کی۔ دوسرے دن عام بیعت ہوئی اور سب صحابہ نے بلا اختلاف بیعت کر لی اور اس طرح سے حضرت ابو بکر رضی اللہ عنہ کی خلافت قطعاً حق قرار پائی کیونکہ رسول اللہ ﷺ کا ارشاد ہے۔

لن تجتمع امتی علی الضلالة یعنی میری امت گمراہی پر ہرگز متفق نہیں ہوگی۔

بعض علماء اہل سنت اس طرف گئے ہیں کہ ابو بکرؓ کی خلافت نبی کریم ﷺ کی تصریح سے ثابت ہے۔ حضور نے اپنے مرض و وفات میں حضرت ابو بکرؓ کی خلافت کی صراحت فرمادی تھی۔ اس کے برعکس شیعہ یہ کہتے ہیں کہ نبی اکرم ﷺ نے حضرت علی مرتضیٰ کرم اللہ وجہہ، کو خلافت کے لئے نامزد کر دیا تھا۔

حق یہ ہے کہ نبی کریم علیہ الصلوٰۃ والسلام سے کسی خاص شخص کی خلافت کے بارہ میں کوئی صریح اور جلی حکم نہیں ملتا نہ حضرت ابو بکر صدیقؓ کے لئے اور نہ حضرت علی مرتضیٰؓ کے لئے البتہ حضرت ابو بکر صدیقؓ کی خلافت کے لئے حدیثوں میں اشارے اس درجہ کثرت کے ساتھ موجود ہیں کہ جو قریب صراحت کے ہیں۔ خلافت صدیقی کے انعقاد کے لئے اہل سنت والجماعت کی اصل دلیل اجماع امت ہے اور حدیثوں میں جو اشارے ہیں ان کو اس اجماع کا منشا اور موید قرار دیتے ہیں۔ اہل سنت ان احادیث کو محض تقویت اور تاکید حجت کے لئے پیش کرتے ہیں ورنہ صحابہ کرام کا اجماع خود ایک مستقل حجت ہے اجماع صحابہ کے بعد کسی دوسری دلیل کی مطلق حاجت نہیں۔

اور اگر حضرت علی کرم اللہ وجہہ کی خلافت پر کوئی نص ہوتی تو صحابہ کرام ضرور اس کو ذکر کرتے اور اگر بفرض محال صحابہ نے چھپایا تھا تو حضرت علی کرم اللہ وجہہ اس وقت اپنی نص خلافت کو ظاہر فرمادیتے تو انصار بجائے ابو بکر کے یقیناً حضرت علی کا ساتھ دیتے اس لئے کہ حضور ﷺ کی قرابت کی وجہ سے انصار پر بنو ہاشم کا خاص اثر اور لحاظ تھا۔ اور اگر کوئی شیعہ یہ کہے کہ حضرت علی نے تقیہ کی بنا پر اپنی نص خلافت کو چھپایا تو اہل سنت یہ کہیں گے کہ تقیہ کرنا شان اسد اللہی کے خلاف ہے۔ اہل سنت کے نزدیک حضرت علیؓ نے کبھی تقیہ نہیں کیا وہ اللہ کے شیر تھے۔ سوائے خدا کے کسی سے نہیں ڈرتے تھے اور اگر بالفرض حضرت علیؓ نے اس وقت تقیہ کر کے اس نص کو چھپایا تھا تو جس وقت حضرت علی خلیفہ ہو گئے تھے اس وقت تو اس نص کو ظاہر فرمادیتے مگر پھر بھی کوفہ کے منبر پر حضرت ابو بکر اور حضرت عمر کی افضلیت کا اعلان فرماتے رہے۔

حضرت عمرؓ کی تقرری

حضرت ابو بکر صدیقؓ کے انتقال کا وقت قریب ہوا تو انہوں نے ذمہ دار لوگوں کو جمع کیا اور کہا کہ میری زندگی ہی میں آئندہ کے لئے کسی کو امیر منتخب کر لو تا کہ بعد میں کوئی اختلاف نہ ہو۔ انہوں نے کہا کہ آپ خود ہی کسی کا نام تجویز فرمادیں ہم بلا اختلاف ان کو اپنا امیر بنا لیں گے۔ اس پر حضرت عثمان، حضرت عبدالرحمن بن عوف، حضرت زید اور حضرت اسید بن حضیر کے مشورہ سے حضرت ابو بکرؓ نے حضرت عمرؓ کا نام تجویز کیا۔ حضرت

عمرؓ کی سختی کی وجہ سے بعض لوگوں نے کہا اے ابو بکر تم خدا کو کیا جواب دو گے کہ تم ایک سخت مزاج آدمی کو ہم پر خلیفہ مقرر کر کے جا رہے ہو۔ ابو بکرؓ نے فرمایا کہ میں خدا تعالیٰ سے یہ عرض کروں گا کہ اے پروردگار میں نے تیرے بہترین بندے کو خلیفہ مقرر کیا۔ پھر حضرت عثمانؓ کو بلایا اور ان سے اس بارے میں تحریر لکھوائی۔ پھر سب نے بلا اختلاف حضرت عمر رضی اللہ عنہ کے ہاتھ پر بیعت کر لی۔

حدیث سے بھی اس تقرری کی تائید حاصل ہوتی ہے۔ رسول اللہ ﷺ نے فرمایا اقتدوا بالذین من بعدی ابی بکر و عمر یعنی میرے بعد ابو بکر اور عمر کی پیروی کرنا۔ کامل پیروی اور اقتداء تو اسی طرح ہے کہ وہ مسلمانوں کے امام اور خلیفہ ہوں تاکہ وہ جو حکم دیں مسلمان ان کی کامل پیروی کریں۔

حضرت ابو بکر صدیقؓ اور حضرت عمر فاروقؓ کی دو خصوصیتیں

شیخین کی ایک خصوصیت تو یہ ہے کہ آنحضرت ﷺ نے بے شمار احادیث میں شیخین یعنی ابو بکر و عمر کو اپنے ساتھ ملا کر ذکر فرمایا ہے مثلاً یوں فرمایا کہ میں اور ابو بکر اور عمر اس پر ایمان لائے وغیرہ جس سے ان دونوں کا اختصاص صاف طور پر ظاہر ہوتا ہے۔ سوائے ان دو بزرگوں کے اور کسی صحابی کو حضور ﷺ نے اپنے ساتھ ملا کر ذکر نہیں فرمایا۔ اور دوسری خصوصیت یہ ہے کہ یہ دونوں بزرگ وفات کے بعد بھی آنحضرت ﷺ کے مصاحب اور ساتھی ہوئے۔ اور ایک ہی حجرہ میں تینوں مدفون ہوئے۔ یہ وہ شرف ہے کہ جو سوائے ابو بکرؓ اور عمرؓ کے اور کسی صحابی کو نصیب نہیں ہوا۔ امام ربانی مجدد الف ثانی فرماتے ہیں حضرات شیخین کی تمام صحابہ کے درمیان ایک عجیب شان ہے ابو بکر صدیقؓ اور فاروق اعظمؓ یہ دونوں حضرات گویا کہ نبی اکرم ﷺ کے ہم خانہ ہیں اور باقی صحابہ ہمراہ اور ہم شہر ہونے کی نسبت رکھتے ہیں اور اولیاء امت کا وہاں کیا دخل ہے (ماخوذ از مکتوب 251 دفتر اول)

حضرت عثمان رضی اللہ عنہ کی تقرری

لوگوں کے کہنے پر حضرت عمر رضی اللہ عنہ نے اپنی شہادت کے وقت خلافت کے لئے چھ نام دیئے اور کہا کہ میں ان سے زیادہ کسی کو خلافت کا حقدار نہیں پاتا۔ رسول اللہ ﷺ کی وفات ہوئی تو آپ ان سے راضی تھے۔ وہ چھ آدمی یہ تھے۔ حضرت عثمان، حضرت علی، حضرت طلحہ، حضرت زبیر، حضرت سعد بن ابی وقاص اور حضرت عبدالرحمن بن عوف رضی اللہ عنہم۔

حضرت عمر رضی اللہ عنہ کی تدفین کے بعد یہ حضرات اکٹھے ہوئے۔ حضرت عبدالرحمن بن عوف نے کہا کہ

اس معاملہ کو تین افراد تک کر دو (یعنی ہم میں سے تین دوسرے تین کے حق میں دستبردار ہو جائیں)۔ اس پر حضرت طلحہ حضرت علی کے حق میں اور حضرت زبیر حضرت عثمان کے حق میں اور حضرت سعد بن ابی وقاص حضرت عبدالرحمن بن عوف کے حق میں دستبردار ہو گئے۔ حضرت عبدالرحمن بن عوف رضی اللہ عنہ جو خود بھی دستبردار ہو گئے انہوں نے حضرت عثمان اور حضرت علی سے کہا کہ کیا آپ مجھے یہ اختیار دیتے ہیں کہ آپ میں سے جو افضل ہے میں اس کو نامزد کر دوں۔ وہ دونوں اس پر تیار ہو گئے اور عہد کیا کہ وہ جس کو مقرر کریں گے دوسرا اس کو خلیفہ تسلیم کرے گا اور اس کی اطاعت کرے گا۔

حضرت عبدالرحمن بن عوف رضی اللہ عنہ مدینہ منورہ میں موجود سب خاص و عام سے ملے اور ہر ایک کی آزادانہ رائے حاصل کی۔ تقریباً سب لوگوں کا رجحان حضرت عثمان رضی اللہ عنہ کی طرف تھا۔ تو حضرت عبدالرحمن بن عوف رضی اللہ عنہ نے حضرت عثمان رضی اللہ عنہ کی خلافت کا اعلان کیا اور سب حضرات نے حضرت عثمان رضی اللہ عنہ کے ہاتھ پر بیعت کی۔

حضرت علی رضی اللہ عنہ کا انتخاب

حضرت عثمان رضی اللہ عنہ کی شہادت کے بعد مدینہ منورہ کا محاصرہ کرنے والے باغیوں نے خلافت کے لئے حضرت علی رضی اللہ عنہ کا نام تجویز کیا۔ حضرت علی رضی اللہ عنہ نے پہلے تو انکار کیا لیکن جب دیکھا کہ مدینہ منورہ میں موجودا کا برصاحبہ کی بھی یہی رائے ہے تو انہوں نے اس ذمہ داری کو قبول فرمایا۔

فائدہ :

قال الشيخ الامام ابو الحسن الاشعري ان تفضيل ابى بكر ثم عمر على بقية الامة قطعي امام ابو الحسن اشعري فرماتے ہیں کہ حضرت ابو بکرؓ اور پھر حضرت عمرؓ کی تمام امت پر فضیلت قطعی ہے۔ لیکن حضرت عثمانؓ کی فضیلت حضرت علیؓ پر اس درجہ کی قطعی نہیں۔ ائمہ اربعہ مجتہدین کا مذہب تو یہی ہے کہ حضرت عثمانؓ حضرت علیؓ سے افضل ہیں اور بعض علماء نے حضرت علیؓ کی کثرت مناقب کی وجہ سے حضرت عثمانؓ اور حضرت علیؓ کی تفصیل میں توقف کیا ہے۔ قاضی عیاض فرماتے ہیں کہ امام مالک سے اس بارہ میں توقف منقول ہے لیکن بعد میں وہ بھی توقف چھوڑ کر حضرت عثمانؓ کی فضیلت کے قائل ہو گئے۔

امام قرطبی فرماتے ہیں۔

هو الاصح انشاء الله تعالى یعنی حضرت عثمانؓ کا حضرت علیؓ سے افضل ہونے کا قول ہی صحیح ہے۔

بعض علماء کو امام اعظم ابوحنیفہؒ کی ایک عبارت سے توقف کا گمان ہوا ہے وہ عبارت یہ ہے۔

امام محمد کی سیر کبیر میں ہے نوح بن ابی مریم کہتے ہیں میں نے امام ابوحنیفہ رحمۃ اللہ علیہ سے اہل سنت و الجماعت کے مذہب کے بارے میں پوچھا تو انہوں نے فرمایا ان تفضل ابابکر و عمر و تحب علیا و عثمان الخ یہ کہ تم حضرت ابوبکرؓ اور حضرت عمرؓ کو فضیلت دو اور حضرت عثمانؓ اور حضرت علیؓ سے محبت کرو امام اعظمؒ کا اس عبارت سے یہ مقصد نہیں کہ آپ کو حضرت عثمانؓ اور حضرت علیؓ کی تفضیل میں کوئی توقف تھا بلکہ وجہ یہ تھی کہ ان دونوں حضرات کے زمانہ خلافت میں چونکہ فتنے اور فساد ظاہر ہوئے تو بہت سے لوگوں کے دلوں میں ان کی طرف سے کدورت آگئی۔ اس کدورت کے ازالہ کے لئے امام اعظمؒ نے ان کے حق میں لفظ محبت کا استعمال کیا اور ان کی محبت اور دوستی کو اہل سنت کی علامت قرار دیا۔ امام اعظمؒ نے یہ لفظ توقف کی بنا پر استعمال نہیں کیا اس لئے کہ امام اعظمؒ اور ان کے تمام اصحاب کی تصریحات موجود ہیں کہ خلفاء راشدین کی افضلیت ان کی خلافت کی ترتیب پر ہے۔ مثلاً فقہ اکبر میں امام ابوحنیفہ رحمۃ اللہ علیہ کی تصریح ہے و افضل الناس بعد الانبیاء علیہم الصلاۃ والسلام ابوبکر ثم عمر بن الخطاب الفاروق ثم عثمان بن عفان ذوالنورین ثم علی بن ابی طالب المرتضیٰ رضی اللہ عنہم (انبیاء علیہم الصلاۃ والسلام کے بعد لوگوں میں افضل ابوبکر ہیں پھر عمر ہیں پھر عثمان ہیں پھر علی رضی اللہ عنہم ہیں) اور علامہ سرخسی شرح سید کبیر میں لکھتے ہیں فاما المذہب عندنا ان عثمان افضل من علی رضوان اللہ علیہما قبل الخلافۃ وبعدها (ہم حنفیہ کے نزدیک حضرت عثمان رضی اللہ کو حضرت علی رضی اللہ عنہ پر فضیلت حاصل ہے خلافت سے پہلے بھی اور خلافت کے بعد بھی)۔

عقیدہ

خلفاء راشدین کے بعد ان چھ صحابہ کا مرتبہ ہے جن کو چار خلفائے راشدین سمیت آنحضرت ﷺ نے جنت کی بشارت دی ہے ان کو عشرہ مبشرہ (یعنی جنت کی خوشخبری پانے والے دس حضرات) کہتے ہیں۔ ان کو نبی ﷺ نے ایک مجلس میں نام بنام جنت کی بشارت دی وہ دس یہ ہیں۔ چار خلفاء راشدین اور بقیہ چھ کے نام یہ ہیں۔ سعد بن ابی وقاص اور عبدالرحمن بن عوف اور ابو عبیدہ بن الجراح اور سعید بن زید اور طلحہ اور زبیر رضی اللہ عنہم۔

یہ دس حضرات تمام امت میں سب سے بہتر اور افضل ہیں۔ قریش کے سردار ہیں دین اسلام کے سابقین اولین میں سے ہیں ان کی خاندانی نجابت ووجاہت اور ان کے ذاتی فضائل اور خصائل اور محاسن اور کمالات اسلام کی تقویت کا باعث بنے اسلام میں داخل ہونے کے بعد دل و جان سے اسلام کے معین اور

مددگار رہے اور ہر غزوہ اور ہر معرکہ میں حضور رسالت مآب ﷺ کے ہم رکاب رہے۔ ان دس حضرات کے وجود سے اسلام کو جو قوت پہنچی وہ کسی اور سے نہیں پہنچی۔

چونکہ نبی ﷺ نے ایک ہی وقت میں ان تمام حضرات کا نام لے لے کر جنت کی بشارت دی اسی لئے ان کو عشرہ مبشرہ کہتے ہیں۔ ورنہ انفرادی طور پر نبی اکرم ﷺ نے ان دس کے سوا اور حضرات کو بھی جنت کی بشارت دی ہے جیسے حضرت سیدۃ النساء فاطمہ الزہراء رضی اللہ عنہا اور حضرت حسن اور حضرت حسین اور حضرت خدیجہ الکبریٰ اور حضرت عائشہ صدیقہ اور حضرت حمزہ اور حضرت عباس اور حضرت سلمان اور حضرت صہیب اور حضرت عمار بن یاسر رضی اللہ عنہم۔

عقیدہ

عشرہ مبشرہ کے بعد اہل بدر کا درجہ ہے جن کے متعلق حدیث میں آیا ہے۔

(ان) اللہ قد اطلع علی اهل بدر فقال اعملوا ما شئتم فقد غفرت لكم (بخاری و مسلم)
 ”(تحقیق) اللہ تعالیٰ مطلع ہوا اہل بدر پر پس فرمایا اے اہل بدر تم جو چاہے عمل کرو میں نے تمہاری مغفرت کر دی ہے۔“

یہ اجازت ہر کس و ناکس کو نہیں ہو سکتی اس کا خطاب انہیں پاک اور مخلص بندوں کو ہو سکتا ہے جن کے قدم کی جاہدہ محبت میں پوری پوری استقامت ثابت ہو چکی ہو۔

عشرہ مبشرہ بھی بدر کی لڑائی میں شریک تھے سوائے حضرت عثمان غنیؓ کے کہ وہ شریک ہونے کے لئے تیار تھے مگر نبی ﷺ کی صاحبزادی حضرت رقیہ (جو حضرت عثمان رضی اللہ عنہ کی زوجیت میں تھیں ان) کی علالت اور بیماری کی وجہ سے حضور ﷺ کے حکم سے مدینہ میں رہے لیکن نبی کریم ﷺ نے ان کو اہل بدر میں شمار کیا۔ اور بدر کی غنیمت میں سے ان کو حصہ عطا فرمایا۔

چونکہ اہل بدر کا مرتبہ عشرہ مبشرہ کے بعد ہے اس لئے عشرہ مبشرہ کے لئے صراحت اور وضاحت کے ساتھ نام بنام جنت کی بشارت آئی اور اہل بدر کے لئے مغفرت کے عنوان سے بشارت آئی اور کسی کا نام لے لے کر بشارت نہیں دی۔

اہل بدر کے بعد اہل احد کا مرتبہ ہے۔ اس غزوہ میں نبی اکرم ﷺ کا دندان مبارک شہید ہوا اور سید الشہداء حضرت حمزہ اور ستر صحابی اس غزوہ میں شہید ہوئے۔ رضی اللہ عنہم اور عشرہ مبشرہ بھی احد میں شریک تھے۔

اہل احد کے بعد اہل بیعت رضوان کا درجہ ہے۔ بیعت رضوان اس بیعت کا نام ہے کہ جو مسلمانوں نے صلح حدیبیہ سے پہلے نبی ﷺ کے ہاتھ پر بیعت کی جس کے بارہ یہ آیت نازل ہوئی۔

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ (سورہ فتح

(18:

”تحقیق اللہ تعالیٰ راضی ہوا ان اہل ایمان سے جنہوں نے درخت کے نیچے آپ کے ہاتھ پر بیعت کی

اور اللہ تعالیٰ ان کے دلوں کے اخلاص کو خوب جانتا ہے۔“

اس آیت میں اللہ تعالیٰ نے صحابہ کرام کے دلی اخلاص کی خبر دی ہے اور اسی دلی اخلاص پر خوشنودی کا پر و انہ عطا فرمایا لہذا شیعوں کا یہ کہنا کہ معاذ اللہ۔ صحابہ کا ایمان محض ظاہری طور پر تھا اور دل سے وہ مومن نہیں ہوئے تھے جب نہیں کہ فَعَلِمَ مَا فِي قُلُوبِهِمْ لَفَظِ شِيعُونَ کے اسی وسوسہ کے ازالہ کے لئے نازل کیا ہو۔

فائدہ: افضلیت کی یہ ترتیب جواب تک بیان ہوئی وہ اجماعی ہے اس کے بعد تمام صحابہ کا مقام ان کے علم اور تقویٰ کے اعتبار سے ہے جیسا کہ قرآن پاک میں ہے: اِنَّ اَكْرَمَكُمْ عِنْدَ اللّٰهِ اَتْقٰكُمْ (اللہ کے نزدیک تم میں سے زیادہ معزز وہ ہے جو زیادہ متقی ہے)

عقیدہ

ملا علی قاری رحمہ اللہ نے شرح فقہ اکبر میں علامہ سبکی رحمہ اللہ کا یہ قول نقل کیا کہ حضرت فاطمہ (جنت کی تمام عورتوں کی سردار اور) سب سے افضل ہیں، ان کے بعد ان کی والدہ محترمہ حضرت خدیجہ الکبریٰ اور ان کے بعد حضرت عائشہ صدیقہ کا درجہ ہے۔

عقیدہ

مشاجرات صحابہ

حضرت عثمان رضی اللہ عنہ کی شہادت کے بعد ان کے قصاص کے مطالبہ کی وجہ سے صحابہ کے درمیان جو اختلافات و نزاعات پیش آئے یہاں تک کہ جنگ جمل اور جنگ صفین وغیرہ کی نوبت آئی ان کو مشاجرات صحابہ کہا جاتا ہے۔ حضرت علیؓ خلیفہ مقرر ہوئے تو کسی کو بھی ان کی خلافت سے انکار نہیں اور سب ان کی فضیلت والہیت خلافت کے قائل تھے۔ البتہ حضرت عثمان رضی اللہ عنہ کے قصاص کا مطالبہ نزاع کا سبب بن گیا۔ ایک طرف حضرت زبیر اور حضرت طلحہ رضی اللہ عنہما جو حضرت علی رضی اللہ عنہ کے ہاتھ پر بیعت کر چکے تھے انہوں

نے حضرت علی رضی اللہ عنہ سے قصاص کا مطالبہ کیا۔ حضرت علی رضی اللہ عنہ نے ان کو جواب دیا کہ ابھی فوری طور پر حالات سازگار نہیں ہیں۔ جب خلافت مستحکم ہو جائے گی اور حالات سازگار ہوں گے تب قاتلین سے قصاص لیا جائے گا۔

حضرت عائشہ رضی اللہ عنہا حج کے لئے گئی ہوئی تھیں۔ واپسی میں ان کو حضرت عثمان رضی اللہ عنہ کی شہادت کی خبر پہنچی تو انہوں نے بھی قصاص کی آواز اٹھائی۔ حضرت زبیر اور حضرت طلحہ جو حضرت علی رضی اللہ عنہ کے جواب سے مطمئن نہ ہوئے وہ بھی حضرت عائشہ رضی اللہ عنہا کے ساتھ آئے اور ان کے عزم میں مزید چٹنگی پیدا کی۔ ان سب کو یہ خیال تھا کہ شاید حضرت علی رضی اللہ عنہ قصاص لینے پر تیار نہیں ہیں۔ اس لئے یہ چاہتے تھے کہ اپنی قوت فراہم کر کے اس شرعی حکم کو پورا کریں یا کروائیں۔

حضرت معاویہ رضی اللہ عنہ جنہوں نے ابھی تک حضرت علی رضی اللہ عنہ کی بیعت نہیں کی تھی انہوں نے بھی قصاص کا مطالبہ کیا۔ حضرت علی رضی اللہ عنہ نے ان کو جواب دیا کہ پہلے میری بیعت کرو پھر میری عدالت میں قصاص کا مقدمہ لے کر آؤ۔ ان کو بھی یہ خیال ہوا کہ حضرت علی رضی اللہ عنہ قصاص لینے سے گریز کر رہے ہیں۔ ان کا یہ بھی خیال تھا کہ اہل شام نے چونکہ ابھی تک حضرت علی رضی اللہ عنہ کی خلافت کی بیعت نہیں کی اور ان کی خلافت ابھی مکمل نہیں ہوئی لہذا ان سے اختلاف کرنا جائز ہے۔

وما وقع من المخالفات والمحاربات لم یکن عن نزاع فی خلافة بل عن خطافی الاجتهاد۔

حضرت علی اور حضرت معاویہ کے درمیان جو لڑائی جھگڑے پیش آئے وہ خلافت کے بارے میں نہ تھے بلکہ اجتہادی خطا کے سبب سے تھے۔

اور حاشیہ خیالی میں ہے:

فان معاویة واحزابہ بغوا عن طاعته مع اعترافهم بانہ افضل اهل زمانہ الاحق بالامامة منه بشبهة هی ترک القصاص عن قتلة عثمان رضی اللہ عنہ

حضرت معاویہ اور ان کے گروہ نے حضرت علی کی اطاعت سے انحراف کیا باوجودیکہ وہ سب اس کے مقرب اور معترف تھے کہ حضرت علی اپنے تمام اہل زمانہ سے افضل ہیں اور سب سے زیادہ خلافت اور امامت کے مستحق ہیں۔ باوجود اس اعتراف کے ان کا اطاعت سے انحراف ایک شبہ کی بنا پر تھا وہ یہ کہ حضرت علی حضرت عثمان غنی کے قاتلوں سے قصاص کیوں نہیں لیتے۔

اہلسنت کا اس پر اتفاق و اجماع ہے کہ ان اختلافات میں حضرت علی رضی اللہ عنہ حق پر تھے اور دوسرے حضرات خطا پر تھے اور اگرچہ اجتہاد کبھی صحیح ہوتا ہے اور کبھی اس میں خطا بھی ہو جاتی ہے لیکن حضرت علی رضی اللہ عنہ کے حق ہونے کے دلائل حدیث میں ملتے ہیں جن کی بنیاد پر امت کا اجماع طے پایا۔ وہ حدیثیں یہ ہیں:

1- حضرت عمار بن یاسر رضی اللہ عنہ سے رسول اللہ ﷺ نے فرمایا تھا قتلہ الفمۃ الباغیۃ (انہیں باغی جماعت قتل کرے گی)۔ حضرت عمار بن یاسر رضی اللہ عنہ جنگ صفین میں حضرت علی رضی اللہ عنہ کی طرف سے لڑتے ہوئے شہید ہوئے۔ شریعت میں باغی اس کو کہتے ہیں جو خلیفہ برحق کے خلاف ناحق خروج و اقدام کرے اگرچہ وہ خطائے اجتہادی سے ہو۔ اس حدیث سے معلوم ہوا کہ حضرت علی رضی اللہ عنہ حق پر تھے اور حضرت معاویہ رضی اللہ عنہ خطا پر تھے اور ان کا اقدام بغاوت تھا۔ اگرچہ ایسا دینی مسئلہ میں اجتہاد سے ہوا۔

2- حضرت زبیر رضی اللہ عنہ کے بارے میں رسول اللہ ﷺ نے فرمایا:

والله ليقاتلنك يوما و هو لك ظالم (ابو بکر بن ابی شیبہ)

”اے علی اللہ کی قسم ایک دن زبیر تم سے ضرور جنگ کریں گے۔ حالانکہ وہ خطا پر ہوں گے۔“

تمثیلیہ: چونکہ یہ اختلاف ایک دینی مسئلہ میں اجتہادی اختلاف کی وجہ سے ہوئے اس لئے کسی کو بھی اس کی اجازت نہیں کہ وہ ان حضرات میں سے کسی کے بارے میں بھی طعن و تشنیع کرے اور ان پر تنقید کرے۔ ان سب کے بارے میں بہت سی فضیلتیں وارد ہوئی ہیں لہذا ان سب کے بارے میں اچھا گمان رکھے۔ ان میں سے کسی پر بھی تنقید کرنا شرعاً ناجائز ہے۔ رسول اللہ ﷺ کا ارشاد ہے:

اللہ اللہ فی اصحابی لا تتخذوہم غرضاً من بعدی من احبہم فحبی احبہم و من ابغضہم فببغضی ابغضہم و من آذانی فقد آذی اللہ و من آذی اللہ فیوشک ان یاخذہ (ترمذی)

”یعنی میرے صحابہ کے بارے میں اللہ سے ڈرو، اللہ سے ڈرو۔ تم پر جو ان کی تعظیم و احترام کا حق بنتا

ہے اس کو پورا کرنے میں کوتاہی نہ کرنا ورنہ تم پر اللہ تعالیٰ کی سزا ہوگی جس سے تم کو ڈرتے رہنا چاہئے) میرے بعد ان کو (اپنی تنقید و بدگلامی کا) ہدف اور نشانہ نہ بنا لینا۔ جس نے ان سے محبت کی اس نے درحقیقت میرے ساتھ اپنی محبت کی وجہ سے ان سے محبت کی اور جس نے ان سے بغض رکھا اس نے درحقیقت میرے ساتھ اپنے بغض کی وجہ سے ان سے بغض رکھا۔ میری اس نصیحت اور حکم کے بعد اب جو

کوئی ان کے بارے میں تنقید اور بدکلامی کرے اور ان کی حق تلفی کے ذریعے ان کو اذیت پہنچائے تو چونکہ وہ مجھے پسند نہیں لہذا اس نے مجھے اذیت دی۔ اور کسی کا مجھے اذیت دینا اللہ کو پسند نہیں لہذا جس نے مجھے اذیت دی اس نے اللہ کو اذیت دی اور جو اللہ کو اذیت دے تو چونکہ اللہ ایسے کو ہر طرح سے سزا دینے پر پوری قدرت رکھتا ہے لہذا قریب ہے کہ اللہ دنیا میں یا آخرت میں اس کی گرفت فرمائے۔

عقیدہ تقدیر کا بیان

ہر مسلمان کا عقیدہ ہے کہ اللہ تعالیٰ کو ازل سے ذرے ذرے کا علم ہے اور اسی طرح ہر مسلمان جانتا ہے کوئی بھی کام اللہ کے ارادہ ازلی کے بغیر نہیں ہوتا۔ یہ دونوں باتیں عقیدہ تقدیر کی اصل ہیں۔ لیکن عام طور سے کسی کے بارے میں پہلے سے نہیں بتایا گیا کہ وہ جنتی ہوگا یا جہنمی ہوگا، اس کا رزق کتنا ہوگا۔ وہ امتحان میں کامیاب ہوگا یا ناکام ہوگا اور اس کی موت قدرتی ہوگی یا حادثاتی ہوگی۔ غرض انسانی زندگی کا کوئی بھی پہلو اور کوئی بھی معاملہ ہو وہ اللہ کے علم و ارادہ سے ماوراء نہیں ہے لیکن اللہ نے اپنے علم و ارادہ سے ہر کسی کو مطلع نہیں کیا ہے لہذا انسان کو دنیاوی معاملہ ہو یا اخروی اس کو دیکھنا ہوگا کہ کونسی بات اس کے حق میں عقل و شرع کی رو سے مفید ہے اور کونسی نقصان دہ ہے پھر وہ مفید پر عمل کرے اور نقصان دہ سے اجتناب کرے۔

تقدیر کے معنی لغت میں اندازہ کرنے کے ہیں مثلاً اگر مکان بنانے کا ارادہ ہوتا ہے تو پہلے اس کا نقشہ تیار کرتے ہیں تاکہ مکان کی عمارت اس نقشہ کے مطابق بنائی جائے اسی طرح حق جل شانہ نے جب ازل میں اس کا رخا نہ دنیا کے بنانے کا ارادہ فرمایا تو بنانے سے پہلے اللہ تعالیٰ نے اپنے علم ازلی میں اس عالم کا نقشہ بنایا اور ابتداء سے انتہا تک ہر چیز کا اندازہ لگا لیا۔ اس اندازہ خداوندی اور نقشہ پنہائی کا نام تقدیر ہے۔ اللہ تعالیٰ نے ازل ہی میں اپنے علم ازلی میں اندازہ بنا دیا کہ فلاں وقت فلاں مکان میں فلاں شے اس طرح ہوگی اور فلاں شخص پیدا ہونے کے بعد فلاں وقت میں ایمان لائے گا اور فلاں شخص پیدا ہونے کے بعد فلاں وقت کفر اختیار کرے گا وغیرہ وغیرہ جیسا کہ قرآن پاک میں ہے **فَدَجَّلَ اللَّهُ لِكُلِّ شَيْءٍ قَدْرًا** (سورہ طلاق: 3) یعنی اللہ نے ہر چیز کا اندازہ مقرر کیا ہے۔

پھر حق تعالیٰ کا اس کا رخا نہ عالم کو اپنے نقشہ اور اندازہ کے مطابق بنانے اور پیدا کرنے کا نام قضاء ہے اور لغت میں قضاء کے معنی پیدا کرنے کے ہیں جیسا کہ قرآن پاک میں ہے **فَقَضَا هُنَّ سَبْعَ سَمَوَاتٍ** (سورہ فصلت: 12) یعنی پھر بنائے ان کو سات آسمان۔

پس اہل سنت والجماعت کا اجماع عقیدہ یہ ہے کہ قضاء و قدر حق ہے اور کوئی ذرہ اسکی تقدیر سے باہر نہیں اور کسی کی مجال نہیں کہ اس کی قضاء و قدر کو کوئی ٹال سکے یا اس کو آگے یا پیچھے کر سکے۔

عن عبداللہ بن عمرو قال قال رسول اللہ ﷺ كتب اللہ مقادیر الخلق قبل ان یخلق السماوات والارض بخمسين الف سنة قال وکان عرشه علی الماء (مسلم)

حضرت عبداللہ بن عمروؓ سے روایت ہے رسول اللہ ﷺ نے فرمایا اللہ تعالیٰ نے آسمانوں اور زمین کی پیدائش سے پچاس ہزار سال قبل تمام مخلوقات کے لیے جو بھی مقدر فرمادیا تھا وہ سب (قلم کو لکھنے کا حکم دے کر) کتابت کی صورت میں محفوظ کر دیا تھا اور آپ ﷺ نے فرمایا۔ (اس وقت) اللہ تعالیٰ کا عرش پانی پر تھا۔

عن مسلم بن یسار الجهنی ان عمر بن الخطاب سئل عن هذه الآية و اذا اخذ ربك من بنی ادم من ظهرهم ذریتهم فقال عمر سمعت رسول اللہ ﷺ سئل عنها فقال ان اللہ خلق آدم ثم مسح ظهره بيمينه فاستخرج منه ذرية فقال خلقت هولاء للجنة و بعمل اهل الجنة يعملون ثم مسح ظهره فاستخرج منه ذرية فقال خلقت هولاء للنار و بعمل اهل النار يعملون فقال رجل يا رسول اللہ ففيم العمل؟ فقال ان اللہ اذا خلق العبد للجنة استعمله بعمل اهل الجنة حتى يموت علی عمل من اعمال اهل الجنة فيدخل به الجنة و اذا خلق العبد للنار استعمله بعمل اهل النار حتى يموت بعمل من اعمال اهل النار فيدخل به النار (مالك)۔

مسلم بن یسار جہنی رحمۃ اللہ علیہ سے روایت ہے حضرت عمرؓ سے ایک مرتبہ اس آیت و اذا اخذ ربك من بنی ادم من ظهرهم ذریتهم کی تفسیر پوچھی گئی۔ انہوں نے کہا کہ اس آیت کے متعلق رسول اللہ ﷺ سے دریافت کئے جانے پر میں نے خود سنا تھا آپ نے فرمایا تھا کہ اللہ تعالیٰ نے آدم علیہ السلام کو پیدا کیا۔ پھر ان کی پشت پر اپنا دھنا ہاتھ پھیر کر کچھ اولاد نکالی اور فرمایا کہ یہ میں نے جنت کے لیے بنائے ہیں اور جنتیوں ہی کے سے یہ عمل کریں گے۔ اسے بعد پھر ان کی پشت پر ہاتھ پھیرا اور باقی اولاد نکالی اور اس کے متعلق فرمایا کہ یہ میں نے دوزخ کے لیے بنائے ہیں اور یہ دوزخیوں کے سے عمل کریں گے۔ اس پر ایک شخص نے پوچھا اے اللہ کے رسول جب ہمارا جنتی یا جہنمی ہونا طے ہو چکا ہے تو پھر اب عمل کس لیے کریں؟ آپ ﷺ نے جواب میں فرمایا کہ جب اللہ کسی بندے کو جنت کے لیے پیدا کرتا ہے تو وہ بندہ اپنے کسب و اختیار سے جنت کی راہ کو اختیار کرتا ہے اور اس طرح اللہ تعالیٰ اس سے جنتی شخص کے سے عمل بھی کر لیتا ہے۔ یہاں تک اس کا خاتمہ بھی جنتیوں کے اعمال پر ہوتا ہے اور آخر میں اللہ تعالیٰ اس کے اختیاری اعمال پر

جزا کے طور پر جنت میں داخل کر دیتا ہے۔ اور جب کسی کو دوزخ کے لیے پیدا فرماتا ہے تو وہ بندہ اپنے کسب و اختیار سے دوزخ کی راہ کو اختیار کرتا ہے جس میں اپنے اوپر کوئی جبر اور زبردستی نہیں پاتا اور اس طرح سے اس سے عمل بھی دوزخی شخص کے کرا لیتا ہے یہاں تک کہ اس کو آخر دوزخ میں داخل کر دیتا ہے حاصل یہ ہے کہ تقدیر نے تمہارا اختیار سلب نہیں کیا جو تم خود بھی محسوس کرتے ہو اور اپنے اختیار سے جس راہ کو بھی اختیار کرتے ہو بس سمجھو کہ یہ راہ تمہاری تقدیر میں لکھی ہوئی تھی اور تمہارے اختیار پر ہی آخرت کا نتیجہ ظاہر ہوگا۔

پہلا اشکال

جب جو کچھ انسان سے ہوتا ہے مقدر ہو چکا ہے اور یہ لاکھ چاہے کہ میں نیک بنوں مگر جب تک اللہ کو منظور نہ ہو کچھ نہیں ہوتا اور اس کا مشاہدہ بھی ہے تو پھر انسان کا اختیار کہاں رہا جس پر جزا ہو۔ اس کے دو جواب ہیں:

پہلا جواب: بعض علوم ایسے ہوتے ہیں کہ حقیقت میں بدیہی ہوتے ہیں (یعنی ہر شخص ان کو سمجھتا ہے اور محسوس کرتا ہے) لیکن غور و خوض کرنے سے نظری ہو جاتے ہیں کہ بہت ہی غور و فکر کرنا پڑتا ہے۔ مثلاً دن رات ہر وقت کوئی نہ کوئی خیال اور بات دماغ میں آتی رہتی ہے اور اس کا تجربہ ہوتا ہے لیکن اگر اس پر غور کرنے لگیں کہ بات کے ذہن میں آنے کی کیا صورت ہے؟ اور وہ بات جو ذہن میں آتی ہے وہ ذہن میں آنے سے پہلے کہاں تھی اور پھر ذہن میں کیسے چلی گئی۔ پھر ذہن میں جانے کے کیا معنی؟ وہاں پیدا ہوگئی یا باہر سے چلی گئی اور پھر ہزاروں خیال اور باتیں ذہن میں جاتی ہیں کیا یہ دماغ میں برابر برابر رکھی جاتی ہیں یا اوپر تلے رکھی جاتی ہیں۔ پھر پہلی صورت میں اتنی ہزاروں چیزوں کے ذہن میں سامنے کی جگہ کہاں ہے اور دوسری صورت میں وہ مشتبہ کیوں نہیں ہو جاتیں جس طرح کاغذ پر ایک عبارت لکھ کر اسی پر دوسری پھر اس پر تیسری عبارت لکھ دی جائے تو ایک بھی نہیں پڑھی جاتی۔ بہر حال غور و خوض کرنے سے یہ سب سوالات پیدا ہوتے ہیں جن کا حل بڑا دشوار ہے۔ لیکن اگر غور و خوض نہ کیا جائے تو حقیقت بالکل بدیہی اور واضح ہے کہ ایک چیز پہلے ذہن میں آگئی دوسری بعد میں آئی۔ کسی کو کوئی شبہ نہیں ہے اور نہ کسی کو اس کے وقوع سے انکار ہے۔ اور اگر کوئی شبہ یا انکار کرے تو اسحق سمجھا جاتا ہے کہ اتنی بدیہی اور واضح چیز کا انکار کرتا ہے۔ اس سے یہ ثابت ہوا کہ بعض باتیں اور علوم اس شان کے ہوتے ہیں۔ مسئلہ تقدیر بھی اسی قسم کا ہے کہ حقیقت اس کی عقل اور نقل دونوں کے اعتبار سے نہایت واضح ہے یعنی وہ اللہ تعالیٰ کے علم اور ارادہ ازلی کا عالم کے واقعات اور حوادث کے ساتھ متعلق ہونا ہے اور یہ نقل (یعنی قرآن وحدیث) کی طرح عقل سے بھی ثابت ہے جس میں نہ انکار کی گنجائش ہے نہ شبہ کی

گنجائش ہے۔ اور اللہ تعالیٰ کا یہی علم وارادہ دو طرح کی چیزوں کے ساتھ متعلق ہوتا ہے ایک تو ان چیزوں کے ساتھ جو انسان کی اختیاری کہلاتی ہیں دوسرے ان چیزوں سے جو غیر اختیاری کہلاتی ہیں۔

یہ اختیار بھی ایسی ہی چیز ہے جس کی حقیقت اس قدر بدیہی ہے کہ جانور تک اس کو جانتے ہیں چنانچہ اگر کوئی کتے کو لکڑی سے مارے تو وہ مارنے والے پر حملہ کرتا ہے لکڑی پر حملہ نہیں کرتا۔ تو مختار اور مجبور میں وہ بھی فرق سمجھتا ہے۔ نیز وہی شخص جو بندے سے اختیار کی نفی کرتا ہے اور اسے اپنے افعال میں مجبور محض سمجھتا ہے اگر اس کا کوئی نوکر اپنی لاپرواہی سے شیشہ کا قیمتی برتن گرا دے اور وہ ٹوٹ جائے تو وہ اس پر ناراض اور سخت غصہ ہوتا ہے اس وجہ سے کہ نوکر نے اپنے اختیار سے لاپرواہی کی حالانکہ اس کے عقیدے کے مطابق اس کا نوکر صاحب اختیار نہیں تھا بلکہ مجبور محض تھا اور برتن کے گرانے میں یا اور کوئی نقصان کرنے میں اس کے اختیار کو کچھ دخل نہیں تھا۔

علاوہ ازیں انسان جب کوئی بھی کام کرتا ہے تو وہ اپنے اندر اس کام کو کرنے اور نہ کرنے کی آزادی محسوس کرتا ہے کسی قسم کا جبر محسوس نہیں کرتا۔ تو حقیقت اس کی ایسی بدیہی ہے لیکن اگر اس میں زیادہ غور و خوض سے کام لیا جائے اور تحقیق کے درپے ہوں تو وہی حقیقت نظری ہو جاتی ہے۔ اس لئے شریعت نے نہایت شفقت سے اجمالی اعتقاد رکھنے کو فرض قرار دیا اور غور و خوض کرنے سے منع فرمادیا۔

دوسرا جواب

گو بندے کے افعال کے ساتھ اللہ تعالیٰ کی تقدیر اور ارادہ کا تعلق ہے اور اس تعلق کا اثر یہ ہے کہ اس مقدر کے خلاف ہو ہی نہیں سکتا لیکن ایسے تعلق سے بھی بندے کے اختیار اور قدرت کی نفی نہیں ہو سکتی کیونکہ وہ تعلق اس طرح ہے کہ فلاں شخص فلاں کام فلاں وقت اپنے اختیار و قدرت سے کرے گا۔ تو تقدیر جس طرح بندے کے فعل کے ساتھ متعلق ہوتی ہے اسی طرح بندے کی قدرت و اختیار کے ساتھ بھی متعلق ہوتی ہے۔ سو اگر تقدیر کے تعلق سے اس فعل کا ہونا لازمی ہوا ہے تو اسی تعلق سے بندے کے اختیار اور قدرت کا وجود بھی لازم ہوا۔ تو مسئلہ تقدیر سے اختیار و قدرت کی نفی کے بجائے اس کا وجود اور زیادہ موکل ہو گیا۔ لہذا یہ شبہ نہ رہا کہ جب بندے کو قدرت و اختیار نہیں پھر اس پر کیا الزام۔

دوسرا اشکال

ہمارا ایمان ہے کہ خدا تعالیٰ علیم کل اور عالم الغیب ہے۔ اس کا عالم الغیب ہونا اس بات پر بھی دلالت کرتا

ہے کہ اسے مستقبل کے ہر چھوٹے سے چھوٹے واقعہ کا علم حاصل ہے لہذا ہر کام کے لئے ایک طریق کار قبل از وقت مقرر ہو گیا۔ پھر اگر زید نے بکر کے قتل کا ارادہ کیا تو اللہ تعالیٰ کو اس کی بھی خبر تھی اور اس نے بکر کو قتل کیا وہ بھی اللہ تعالیٰ کے علم میں تھا یعنی اسے ازل ہی سے معلوم تھا کہ زید بکر کو قتل کرے گا اور اسی طرح اس کام کو ہونا چاہئے تھا ورنہ علم الہی باطل ٹھہرتا ہے۔ جب ہم خدا تعالیٰ کے اس علم غیب کو ہر انسان کے مستقبل پر منضبط کرتے ہیں تو ہمیں انسان کو مجبور محض ماننا پڑتا ہے اور خدا تعالیٰ کے عالم الغیب ہونے کی صفت پر ایمان رکھنا فیصلہ مرنہ (Fatalism) یعنی جبریت کو ماننے کے مترادف ٹھہرتا ہے۔ اب اس Fatalism (جبریت) کا نام سنتے ہی ہم اپنے آپ کو اس عقیدہ سے بری الذمہ قرار دیتے ہیں اور کہتے ہیں کہ نہیں اپنے افعال میں ہم خود مختار اور ذمہ دار ہیں جیسا چاہیں کر لیں۔ اس حالت میں خدا کو ہمارے افعال کے علم سے نعوذ باللہ خالی ماننا پڑتا ہے۔

جواب

یہ یقین ہے کہ اختیار کا وجود بدیہی بلکہ حسی و مشاہدہ ہے اور جو چیز یقینی، بدیہی اور حسی ہو اس کی مخالفت میں اگر غیر یقینی دلیل کو لائیں تو بداہت و حس کی نفی نہیں کریں گے بلکہ دلیل کو غلط کہیں گے اگرچہ دلیل میں غلطی کی تعیین نہ کر سکیں۔

مثلاً اگر ریاضی کی دلیل سے معلوم ہو کہ فلاں تاریخ فلاں وقت فلاں مقام میں پورے سورج کا گہن ہوگا۔ لیکن مشاہدہ سے گہن کا عدم وقوع ثابت ہو تو مشاہدہ کو غلط نہ کہا جائے گا بلکہ یہی کہیں گے کہ حساب میں غلطی ہوگئی گویا تعیین نہ ہو سکے کہ کہاں غلطی ہوئی اور کیا غلطی ہوئی ہے۔ اسی طرح یہاں جب اختیار کی نفی کی دلیل لائے حالانکہ اختیار کا وجود یقینی اور حسی ہے ہر شخص اپنے آپ کو خود مختار پاتا ہے کسی کا پابند نہیں پاتا تو دلیل ہی کو غلط سمجھیں گے خواہ وہ غلطی کچھ ہی ہو۔ مثلاً اشکال میں مذکور دلیل میں یہ غلطی ہے کہ علم باری تعالیٰ جو واقعہ قتل کے ساتھ متعلق ہوا ہے کہ یہ قتل قاتل کے اختیار کے ساتھ ہوگا تو اس سے تو اختیار کا وجود اور زیادہ موکد ہو گیا نہ کہ معدوم ورنہ اللہ تعالیٰ کے علم کے خلاف لازم آئے گا کہ اللہ تعالیٰ کے علم میں ہے کہ قاتل اپنے اختیار سے قتل کرے گا جبکہ مذکور دلیل کی بنا پر لازم آئے گا کہ قاتل محض مجبور ہو کر قتل کرتا ہے۔

تیسرا اشکال

جب بندہ کا ارادہ و اختیار خدا کے ارادہ و اختیار کے تابع ہے تو انسان مجبور ٹھہرتا ہے نیک و بد افعال میں قادر نہیں ٹھہرتا۔

جواب

انسان کا ارادہ و مشیت اس کی ایک صفت ہے اور یقیناً تمام صفات فرع ہوتی ہیں اپنے موصوف کے وجود کی۔ انسان اول موجود ہے پھر با ارادہ و باختیار ہے اگر موجود نہ ہو تو ارادہ و اختیار بھی حاصل نہ ہو۔ اب سمجھئے کہ اسلام کی یہ تعلیم کہ انسان کا ارادہ و مشیت خدا تعالیٰ کے ارادہ و مشیت کے تابع ہے ویسی ہی ہے جیسے یہ تعلیم ہے کہ انسان کا وجود خدا کے وجود کے تابع ہے۔ جس طرح انسان کا وجود بغیر وجود الہی کے نہیں ہو سکتا اسی طرح اس کا ارادہ بغیر ارادہ خداوندی کے نہیں ہو سکتا۔ کیونکہ اس کے ارادے کے بغیر پتہ بھی نہیں ہلتا۔

اب اگر انسان کے ارادہ کو ارادہ خداوندی کا تابع ماننے سے انسان کا مجبور ہونا اور اس کے ارادہ کا معدوم ہونا لازم آئے تو چاہئے کہ انسان کے وجود کو خدا کے وجود کا تابع ماننے سے انسان کے وجود کا معدوم ہونا بھی لازم آئے کیونکہ جبر و اضطرار اسی طرح ارادہ و اختیار کی ضد ہے جس طرح عدم وجود کی ضد ہے حالانکہ انسان کے وجود کا وجود الہی کے تابع ہونا ہر عاقل تسلیم کرتا ہے اور باوجود تابع ماننے کے سب اس کو موجود سمجھتے ہیں۔ تو اس کی کیا وجہ کہ انسان کے ارادہ و اختیار کو خدا کے ارادہ و اختیار کے تابع ماننے سے اس کا مجبور و مضطر ہونا لازم آئے۔

چوتھا اشکال

علاوہ ازیں خدا کو عالم الغیب مان کر ہم دعا مانگنے کو بھی بے کار کہنے پر مجبور ہوتے ہیں کیونکہ ہر کام کو اسی طرح ہونا چاہئے جیسا کہ اس کے متعلق خدا تعالیٰ کو علم ہو چکا ہے معاذ اللہ وہ خود بھی اپنے علم کے خلاف جو کہ ابھی سے مکمل ہے آئندہ کچھ نہیں کر سکتا کیونکہ علم غلط ٹھہرتا ہے۔

جواب:

خدا کو عالم الغیب مان کر اس سے دعا مانگنا بے کار نہیں ہو جاتا کیونکہ

- (1) ہمیں تو معلوم نہیں کہ خدا نے ہمارے لئے کیا مقدر کیا ہے۔
- (2) علاوہ ازیں ہم جبلی طور پر خدا سے اپنی حاجتیں مانگنے کے محتاج ہیں اور شرعی طور پر مامور بھی ہیں۔ لہذا ہم اپنے حصہ کا کام کریں گے کہ اس میں ہمارے جبلی اور شرعی تقاضے پورے ہوتے ہیں اور اس سے ہمیں نفسیاتی سکون اور ثواب ملتا ہے البتہ ہمیں ملے گا وہی جو ہمارے مقدر میں لکھا ہوا ہے۔

(3) دوسرے یہ کہ اللہ تعالیٰ نے بعض نعمتوں کو ہماری دعا کے ساتھ معلق کیا ہوتا ہے کہ اگر دعا کریں گے تو وہ ملے گی ورنہ نہیں۔ تو دعا کرنے کا یہ فائدہ بھی ہے۔

(4) تیسرے یہ کہ مقدر نہ ہونے کی وجہ سے وہ دعا دنیا میں پوری نہ ہوئی تو آخرت میں اس کی جگہ اللہ تعالیٰ وہ نعمتیں عطا فرمائیں گے کہ ان کو دیکھ کر بندہ تمنا کرے گا کہ کاش اس کی کوئی بھی دعا دنیا میں قبول نہ ہوتی۔

بعض اعمال مثلاً دعا سے تقدیر و قضا کا بدل جانا

ایک حدیث میں آتا ہے لا یرد القضاء الا الدعاء (دعا قضا کو پھیر دیتی ہے) تو جانا چاہئے کہ تقدیر کے دو درجے میں ایک تقدیر مبرم ہے جو اٹل ہے اور اسمیں کوئی تغیر و تبدل نہیں ہوتا۔ اور دوسری تقدیر معلق ہوتی ہے (یعنی وہ تقدیر جو کسی عمل کے ساتھ معلق ہو)۔ اس کی تفصیل یہ ہے کہ اللہ تعالیٰ بعض چیزوں کو جب فرشتوں کو نافذ و جاری کرنے کے لئے بتاتے ہیں تو ان کے بارے میں یوں ذکر ہوتا ہے کہ فلاں شخص کے ساتھ ایسا معاملہ کرنا لیکن اگر وہ مثلاً دعا کرے یا صدقہ کرے تو اس کے ساتھ ویسا معاملہ کرنا یہ تقدیر معلق کہلاتی ہے۔ لیکن اللہ تعالیٰ کے علم و ارادہ میں ہوتا ہے کہ بالآخر وہ بندہ کیا کرے گا اور اس کے ساتھ بالآخر (Finally) یہ معاملہ کیا جائے گا۔ یہ تقدیر مبرم کہلاتی ہے۔ تقدیر معلق کے درجے میں تو تغیر و تبدل ہو سکتا ہے لیکن تقدیر مبرم کے درجے میں کچھ تغیر و تبدل نہیں ہوتا۔ حدیث میں جو یہ ہے (اللہ کی قضا کو کوئی چیز پھیرنے والی نہیں) تو وہ تقدیر مبرم ہوتی ہے۔ اور جس کو ہم کہتے ہیں کہ بعض اعمال سے بدل جاتی ہے اور جیسا کہ حدیث میں ہے لا یرد القضاء الا الدعاء (دعا تقدیر کو پھیر دیتی ہے) تو اس سے مراد تقدیر معلق ہے۔

امامت و خلافت

خلافت اور امامت کی بحث اہل سنت والجماعت کے نزدیک اگرچہ عقائد میں سے نہیں لیکن چونکہ روافض اور اہل بدعت نے اس میں بہت افراط و تفریط کر کے عقیدہ کا مسئلہ بنا دیا اس لئے علمائے حق نے اس بحث کو علم کلام (عقائد) میں داخل کیا تاکہ حقیقت حال واضح ہو جائے۔

مسلمانوں پر واجب ہے کہ جس شخص کو دینی اور دنیوی، سیاسی اور انتظامی امور میں ممتاز دیکھیں اس کو باہمی اتفاق سے اپنا امام اور خلیفہ مقرر کر لیں تاکہ وہ مسلمانوں کے دینی اور دنیوی امور کا انتظام کرے اس لئے کہ مسلمانوں کے باہمی جھگڑوں کا شریعت کے مطابق فیصلہ اور حدود و قصاص کا جاری کرنا اور اسلامی سلطنت کی حفاظت کرنا اور کافروں سے جہاد کے لئے لشکر تیار کرنا اور چوروں اور بد معاشوں کا انتظام کرنا اور ضعیف اور کمزور اور مجبور و معذور مسلمانوں کے معاش اور پرورش کا انتظام کرنا، مظلوم کا ظالم سے انصاف کرنا، کمزور کا زور آور سے حق دلانا وغیرہ یہ تمام امور عقلاً و شرعاً واجب ہیں اور یہ کام کسی امیر اور حاکم کے بغیر انجام نہیں پاسکتے لہذا معلوم ہوا کہ امیر کا مقرر کرنا فرض اور واجب ہے۔

صحابہ کرام نے نبی ﷺ کے وصال کے بعد سب سے پہلا کام یہ کیا کہ حضرت ابو بکر صدیقؓ کو اپنا امیر مقرر کیا۔ اگر خلیفہ اور امیر کا مقرر کرنا شرعاً فرض نہ ہوتا تو صحابہ کرام انتخاب امیر کے مسئلہ کو نبی ﷺ کے ذہن پر مقدم نہ کرتے اور صحابہ کرام کا اجماع خود ایک مستقل حجت و دلیل ہے۔

اسلامی حکومت کی تعریف

اسلامی حکومت وہ حکومت ہے جس کا نظام مملکت اسلامی شریعت کے ماتحت اور اس کے مطابق ہو اور اس کا دستور اور آئین و قانون بھی شریعت کے مطابق ہو اور وہ اپنے آپ کو دین و شریعت کا پابند سمجھتی ہو۔ اگر حکومت کا ملکی و ملی تمام نظام منہاج نبوت پر ہو تو ایسی حکومت کو حکومت راشدہ یا خلافت راشدہ کہتے ہیں اس لئے کہ جو حکومت سراسر منہاج (طریق) نبوت پر ہو وہ یقیناً راشدہ (سراپا راشد و ہدایت) ہوگی۔

اور خلیفہ راشد وہ ہے جس کو مسلمانوں کے اہل حل و عقد نے دین کی شرائط کے مطابق منتخب کیا ہو جو علم اور عمل صالح اور پرہیزگاری و تقویٰ میں نبی کا نمونہ ہو۔ ظاہر میں حکمران اور باطن میں اعلیٰ درجہ کا ولی ہو اور اس کی ولایت نبی کی نبوت کا عکس ہو۔ پس جس تن اور بدن میں حکمرانی اور ولایت دونوں جمع ہو جائیں تو وہ تن اور بدن خلیفہ راشد ہے۔

اور اگر حکومت کا نظم و نسق منہاج نبوت پر نہ ہو یعنی حکمران کو اہل حل و عقد نے منتخب نہ کیا ہو بلکہ وہ اپنی قوت سے حاکم بن گیا ہو یا بادشاہت کا نظام ہو تو اگر اس میں عدل و انصاف اور امانت و دیانت غالب ہو تو وہ حکومت حکومت عادلہ کہلائے گی ورنہ حکومت ظالمہ اور جائزہ کہلائے گی۔

اسلامی حکمران

اسلامی حکمران وہ شخص ہے جو اللہ تعالیٰ کو ملک کا مالک حقیقی اور حاکم اصلی جانے اور مانے اور خدا کا بندہ اور رسول خدا ﷺ کا نائب ہونے کی حیثیت سے قانون شریعت کے مطابق ملک کا انتظام کرے۔ لہذا اسلامی حکومت کے فرماں روا کے لئے پہلی شرط یہ ہے کہ وہ مسلمان ہو اور نبی آخر الزماں پر ایمان رکھتا ہو۔

اسلامی حکمران کی تعریف میں نائب نبی ہونے کی حیثیت سے انتظام کرنے کی قید اس لئے لگائی تاکہ انبیاء کرام اور خلفائے اسلام میں فرق ظاہر ہو جائے اس لئے کہ انبیاء کرام اللہ تعالیٰ کے خلیفہ اور نائب ہوتے ہیں جیسا کہ قرآن پاک میں ہے۔ **وَ اِذْ قَالَ رَبُّكَ لِلْمَلٰٓئِكَةِ اِنِّیْ جَاعِلٌ فِی الْاَرْضِ خَلِیْفَۃً** (سورہ بقرہ: 30) اور جب تیرے رب نے فرشتوں سے کہا بے شک میں زمین میں خلیفہ بنانے والا ہوں (اور یا دَاوُدُ اِنَّا جَعَلْنٰکَ خَلِیْفَۃً فِی الْاَرْضِ سورہ ص: 26) (اے داود بے شک ہم نے تمہیں زمین میں خلیفہ بنایا ہے) اور خلیفہ اسلام یا

اسلامی حکمران نبی ﷺ کے نائب ہوتے ہیں اور اسی حیثیت سے آپ کی شریعت کے مطابق حکم چلاتے ہیں۔
 تنبیہ: اگر حکومت زبان سے تو اسلام کا اقرار کرتی ہو مگر درپردہ دیدہ و دانستہ بے دین لوگوں کے مشورہ سے ملک میں ایسے قوانین اور احکام جاری کرتی ہے جو کتاب و سنت اور اجماع امت کے صریح خلاف ہیں تو ایسی حکومت حکومت نفاق ہے اور یہ دین اسلام کے لئے سم قاتل ہے ایسی حکومت ضالہ کی مخالفت اور منازعت بقدر استطاعت شرعاً و عقلاً فرض ہے بشرطیکہ اس حکومت اور اقتدار کے ختم ہو جانے کے بعد حکومت عادلہ اور ریاست صالحہ کے قائم ہو جانے کا یقین یا ظن غالب ہو۔ اگر ایسا یقین یا ظن غالب نہ ہو تو پھر فی الحال صبر کرنا چاہئے اور اصلاح احوال کی جو بھی کوشش ہو سکتی ہو اس سے دریغ نہ کرنا چاہئے۔

خليفة اور امير کی شرائط

1- وہ مسلمان ہو۔

کسی کافر کو اسلامی سلطنت کا سربراہ اور امیر بنانا تو درکنار کافر کو وزارتی یا فوجی یا سول کسی قسم کا کلیدی عہدہ دینا بھی جائز نہیں ہے اور نہ ہی کافروں سے سلطنت کے سیاسی اور اہم امور میں مشورہ لینا جائز ہے۔

2- وہ عاقل اور بالغ ہو۔ پاگل، بے وقوف اور نابالغ تو اپنا ہی انتظام نہیں کر سکتے وہ سلطنت کا انتظام کیسے کر سکتے ہیں۔

4- وہ شجاع، مدبر اور صاحب رائے ہو۔ آرام طلب، ناتجربہ کار اور غیر ذی رائے نہ ہو۔

ایک اعرابی کا کسی عیسائی سلطنت پر گزر ہوا تو وہاں کے امیر نے اس سے حضرت عمر رضی اللہ عنہ کے متعلق دریافت کیا تو اس نے جواب دیا۔

امیرنا لا یخددع ولا یخددع ہمارا امیر (یعنی حضرت عمرؓ) نہ کسی کو دھوکہ دیتا ہے اور نہ کسی کے دھوکہ میں آتا ہے۔

5- وہ مرد ہو عورت نہ ہو۔ اس پر امت کے مجتہدین کا اجماع ہے اور حدیث میں ہے۔

لن یفلح قوم ولو الامرھم امرآة (بخاری) وہ قوم ہرگز کامیاب نہیں ہوگی جس نے اپنا ملکی انتظام عورت کے ہاتھ میں دے دیا۔

قرآن پاک میں ہے۔

الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ (سورہ نساء: 34)

”مرد حاکم ہیں عورتوں پر اس واسطے کہ بڑائی دی اللہ نے ایک کو دوسرے پر۔“

اس آیت کا مطلب یہ ہے کہ اللہ تعالیٰ نے عام طور سے مردوں کو عورتوں پر علم و عمل میں فضیلت اور بڑائی عطا فرمائی جس کا ذکر حدیث میں ہے ایک موقع پر رسول اللہ ﷺ نے عورتوں کو عقل و عمل میں کوتاہ بتایا۔ اس پر عورتوں نے پوچھا ما نقصان دیننا و عقلنا یا رسول اللہ (اے اللہ کے رسول ہمارے دینی عمل اور ہماری عقل میں کوتاہی کیا ہے؟) آپ ﷺ نے فرمایا ایس شہادۃ المرأة علی النصف من شہادۃ الرجل قلن بلی قال فذلک من نقصان عقلها۔ ایس اذا حاضت لم تصل و لم تصم ؟ قلن بلی قال

ذلک من نقصان دینها (بخاری)

کیا عورت کی گواہی مرد کی گواہی کی نصف نہیں ہے (جو مرد و عورت اور ان کی علمی و عملی صلاحیتوں کے خالق کی مقرر کردہ ہے) عورتوں نے کہا جی ہاں ایسا ہی ہے۔ آپ ﷺ نے فرمایا۔ ایسا اس کی عقل کی کوتاہی سے ہے۔ اور فرمایا کہ کیا ایسا نہیں ہے کہ جب وہ حیض میں ہو تو وہ نہ نماز پڑھتی ہے اور نہ روزہ رکھتی ہے۔ عورتوں نے جواب دیا جی ہاں ایسا ہی ہے۔ آپ ﷺ نے فرمایا یہ اس کی دینی عمل میں کمی ہے۔

عقل کا اصل فائدہ سمجھ بوجھ، صحیح یادداشت، جذبات سے مغلوب نہ ہونا اور وقت پر قوت کے ساتھ فیصلہ کرنا ہے۔ عورتیں بہت کچھ علم حاصل کرنے کے باوجود مذکورہ امور میں عام طور سے اس درجہ کے علم والے مردوں سے بہت پیچھے ہوتی ہیں اس لئے حدیث کی بات پر کسی قسم کا اعتراض نہیں ہے۔ آیت سے معلوم ہوا کہ اللہ تعالیٰ نے مردوں کو عورتوں پر حاکم بنایا ہے جو عورت گھر کی سربراہ نہیں اس کو پورے ملک کی سربراہی دینا الٹی بات ہے۔

علاوہ ازیں عورتوں کو حکم ہے وَقَرْنَ فِي بُيُوتِكُنَّ كَمَا تَمَّ اِنْفِيسِكُنَّ لِحُجْرَتِكُنَّ لِحُجْرَتِكُنَّ میں جمی بیٹھی رہو اور پردے کا بھی حکم ہے جب کہ کسی ملک کی سربراہی کے لئے پردے میں ہونا اور گھر میں جسے رہنا بڑی رکاوٹ ہے۔

نوٹ: قرآن پاک میں ملکہ سبا کی حکومت کا جو ذکر ہے تو وہ اس وقت کی بات ہے جب وہ کافر تھی۔
6- وہ عادل یعنی انصاف کرنے والا ہو اور امین یعنی سراپا امانت ہو۔ امانت کا ایک اہم جزو یہ ہے کہ حکومت کا کوئی عہدہ اور کوئی منصب کسی نااہل اور غیر مستحق کو نہ دے۔

اللہ تعالیٰ کا ارشاد ہے:

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا

بِالْعَدْلِ (سورہ نساء: 58)

(اللہ تم کو حکم دیتا ہے کہ امانتیں ان کے مالکوں کو ادا کرو اور لوگوں میں جب کوئی فیصلہ کرو تو انصاف سے

کرو۔)

7- وہ قریشی ہو کیونکہ رسول اللہ ﷺ کا ارشاد ہے الاثمة من قریش۔

8- وہ عالم دین ہو اور متقی و پرہیزگار ہو بامروت اور صاحب اخلاق ہو اس لئے کہ اسلامی حکومت کا سب سے اہم اور مقدم فریضہ شعائر اسلام کا اعزاز اور احترام اور ملت اسلامیہ اور شریعت محمدیہ کی ترویج اور علوم اسلامیہ کو زندہ رکھنا ہے اور یہ باتیں علم دین کے بغیر سرانجام نہیں پاسکتیں۔ اور جو شخص خود متقی اور پرہیزگار نہ ہوگا وہ ملک سے حکام کے ظلم و ستم اور رشوت ستانی وغیرہ کو دور نہیں کر سکے گا۔

امامت کے بارے میں مذہب شیعہ

شیعہ کہتے ہیں کہ امامت کے لئے عصمت بھی ضروری ہے اور یہ بھی ضروری ہے کہ امام ہاشمی ہو جیسے حضرت علی رضی اللہ عنہ اور ان کے بعد فاطمی بھی ہو جیسے حضرت حسن اور حضرت حسین رضی اللہ عنہما اور ان کی اولاد پھر ان کے نزدیک امام صاحب وحی بھی ہوتا ہے۔ اہل سنت کہتے ہیں کہ عصمت نبوت کا خاصہ لازمہ ہے۔ سوائے نبی کے کوئی شخص معصوم نہیں۔ خاتم الانبیاء کے بعد کسی کو معصوم اور صاحب وحی ماننا رد پر دہ ختم نبوت کے انکار اور اجراء نبوت کے ہم معنی ہے۔ عصمت فقط نبوت کے لئے لازم ہے۔ امام و امیر کا کام خاتم الانبیاء کی شریعت کو جاری اور نافذ کرنا ہے لہذا امام و امیر کے لئے نبی کی شریعت کا عالم با عمل اور متقی و پرہیزگار ہونا ضروری ہے معصوم ہونا ضروری نہیں۔

نیز ائمہ اہل بیت نے کبھی عصمت کا دعویٰ نہیں کیا۔ حضرت علی رضی اللہ عنہ نے متعدد مسائل میں حضرت ابن عباسؓ کے کہنے سے رجوع کیا۔ نیز شیعوں کی کتابوں میں ہے کہ حضرت حسین رضی اللہ عنہ اپنے بھائی حضرت حسن رضی اللہ عنہ سے اس بات پر ناراض تھے کہ حضرت معاویہؓ سے کیوں صلح کی۔ حضرات شیعہ کے نزدیک جب حضرت حسن امام معصوم اور صاحب وحی والہام تھے تو حضرت حسین کو ان کی صلح پر دل و جان سے ایمان لانا چاہئے تھا۔ ان کے ایسا نہ کرنے سے معلوم ہوا کہ وہ حضرت حسن رضی اللہ عنہ کو معصوم نہ مانتے تھے۔

امیر مملکت اور خلیفہ کے فرائض

حضرت شاہ ولی اللہ رحمۃ اللہ علیہ ازالۃ الخفاء فی خلافة الخلفاء میں فرماتے ہیں کہ خلیفہ کے فرائض

یہ ہیں:

- 1- خلیفہ اور اسلامی حکمران پر دین محمدی کو اس طرح محفوظ رکھنا واجب اور ضروری ہے جس طرح نبی ﷺ کی سنت مشہورہ سے ثابت ہوا ہے اور جس پر سلف صالحین کا اجماع اور اتفاق منعقد ہو چکا ہے۔
- 2- خلاف شرع امور کا مٹانا لازم اور فرض ہے بایں طور کہ مرتدوں اور زندیقوں اور ملحدوں کو قتل کرے اور اہل بدعت کو سزا دے (تا کہ دین میں کسی قسم کا خلل نہ آئے)۔
- 3- وہ ارکان اسلام اور شعائر دین کو قائم کرے مثلاً جمعہ اور جماعت اور روزہ اور زکوٰۃ اور حج کو اپنی جگہ میں ان ارکان کو بذات خود قائم کرے اور مقامات بعیدہ میں ائمہ مساجد اور زکوٰۃ وصول کرنے والوں کو مقرر کرے اور مسلمانوں کو حج کرانے کے لئے ایک امیر حج مقرر کرے۔

4- جس قدر ممکن ہو وہ بذات خود علوم دینیہ کو زندہ کرے اور زندہ رکھے اور ہر شہر میں علوم دینیہ کے درس کے لئے مدرسین کا تقرر کرے جیسا کہ حضرت عمر رضی اللہ عنہ نے عبداللہ بن مسعودؓ کو صحابہ کی ایک جماعت کے ساتھ کوفہ میں علوم دینیہ کی تعلیم کے لئے مقرر فرمایا اور معقل بن یسار اور عبداللہ بن مغفل رضی اللہ عنہما کو بصرہ میں علوم دینیہ کی تعلیم دینے کے لئے مدرس بنا کر بھیجا۔

5- جن لوگوں میں جھگڑے پیدا ہوں ان کے درمیان شریعت کے مطابق فیصلہ کرے اور اس کے لئے (جا بجا) قاضی مقرر کرے۔

6- وہ تمام اسلامی علاقوں کو کافروں اور ہزنوں اور غاصبوں کے شر و فساد سے محفوظ رکھے۔

7- وہ دارالاسلام کی تمام سرحدوں کی دشمنوں سے حفاظت کرے بایں طور کہ فوجوں اور آلات جنگ سے سرحدوں کو معمور رکھے (تاکہ دشمن اچانک حملہ نہ کر سکے)۔

8- وہ (بشرط قدرت) دشمنان خدا سے جس طرح ممکن ہو جہاد کرے خواہ اس جہاد کی ابتداء مسلمانوں کی طرف سے ہو یا ابتداء کافروں کی طرف سے ہو اور مسلمانوں کی طرف سے مدافعت ہو۔

9- وہ جہاد کے لئے لشکروں کو تیار کرے اور ترتیب دے اور مجاہدین کے لئے وظیفہ اور تنخواہ مقرر کرے۔

10- وہ کافروں سے جزیہ اور خراج وصول کرے۔

11- وہ قاضیوں اور مفتیوں اور مدرسوں اور ائمہ مساجد کے مشاہرے اور وظیفے اور تنخواہیں اپنی رائے سے ایسے مقرر کرے کہ اسراف اور بخل دونوں سے خالی ہوں۔

12- وہ امور سلطنت کے لئے جن اعمال اور حکام کا تقرر کرے وہ امانت دار اور عادل ہوں اور سلطنت اور مسلمانوں کے خیر خواہ ہوں۔

13- وہ خود رعایا اور فوج اور حکام اور امراء لشکر اور قاضیوں وغیرہ کے حالات کی ہمیشہ پوری نگرانی اور خبرداری رکھے تاکہ سلطنت میں کسی قسم کی کوئی خیانت اور ظلم نہ ہونے پائے۔

14- اس کے ذمے یہ بھی واجب ہے کہ مسلمانوں کا کوئی کام اور عہدہ کسی کافر کے ہرگز سپرد نہ کرے۔ حضرت عمر رضی اللہ عنہ نے اس سے نہایت سخت ممانعت فرمائی ہے۔ غرض یہ کہ مسلمان بادشاہ کے لئے یہ ہرگز جائز نہیں کہ کافر کو کوئی وزارت یا افسری یا کسی قسم کا کلیدی عہدہ سپرد کرے بلکہ کافروں سے مملکت کے سیاسی امور میں مشورہ لینا بھی جائز نہیں۔

طریقہ انتخاب امیر

انتخاب امیر کے چند طریقے ہیں۔

پہلا طریقہ:

اہل حل و عقد یعنی علماء و صلحاء اور ملک کے امراء و اہل رائے و دانش لوگ جو اسلام اور مسلمانوں کے سچے خیر خواہ ہوں اپنے اتفاق اور رضامندی سے کسی ایسے شخص کو اپنا امیر منتخب کریں جس میں مذکورہ بالا تمام شرائط پائی جاتی ہیں تو وہ امیر اور خلیفہ بن جاتا ہے اور مسلمانوں پر اس کی اطاعت واجب ہو جاتی ہے۔ حضرت ابو بکر صدیق رضی اللہ عنہ کی خلافت کا انعقاد اسی طریقہ سے ہوا۔ اور حضرت علی رضی اللہ عنہ بھی اسی طریقے سے خلیفہ بنے۔

دوسرا طریقہ:

ایسا امیر و خلیفہ جس کی امانت و دیانت اور خیر خواہی لوگوں میں مسلم ہو وہ اپنی صوابدید سے کسی اہل کونامزد کر دے جیسے حضرت ابو بکر صدیق رضی اللہ عنہ نے وفات کے وقت حضرت عمر رضی اللہ عنہ کو خلافت کے لئے نامزد فرمایا تھا۔ حضرت ابو بکر صدیق رضی اللہ عنہ نے ان کو نامزد کرنے سے پہلے دیگر اکابر صحابہ سے مشورہ بھی کیا تھا۔

تیسرا طریقہ:

امیر و خلیفہ (جو خود اہلیت کی شرائط پر پورا اترتا ہو) امارت و خلافت کو کسی معین جماعت میں دائر کر دے کہ جو امارت اور حکومت کی اہل ہو اور یہ کہہ دے کہ اس جماعت میں سے کسی ایک کو امیر منتخب کر لیا جائے۔ جیسے حضرت عمر رضی اللہ عنہ نے اپنی وفات کے وقت چھ آدمیوں کو نامزد کیا یعنی حضرت عثمانؓ، حضرت علیؓ، حضرت طلحہؓ، حضرت زبیرؓ، حضرت سعد بن ابی وقاصؓ، اور حضرت عبدالرحمنؓ بن عوف اور یہ وصیت کر دی کہ ان چھ آدمیوں میں سے کسی ایک کو اپنا خلیفہ مقرر کر لینا۔ حضرت عثمان رضی اللہ عنہ اسی طرح سے خلیفہ منتخب ہوئے۔

زبردستی امیر و خلیفہ بنا

امارت و خلافت کے انعقاد کا چوتھا طریقہ استیلاء یعنی غلبہ و تسلط ہے یعنی مذکورہ بالا تینوں طریقوں سے ہٹ کر کوئی شخص اپنے غلبہ و تسلط سے خلافت حاصل کر لے اور کسی طریقے سے لوگوں کو اپنے ساتھ ملا لے تو یہ

بھی امیر اور خلیفہ بن جائے گا۔

ویسے تو یہ طریقہ اصول کے خلاف ہے اور ہونا تو یہ چاہئے کہ ایسے امیر کو امارت سے ہٹا دیا جائے لیکن جس شخص میں اقتدار کی ہوس ہو اور اس نے بہت بڑی قوت بہم پہنچا کر پوری سلطنت پر قبضہ کر لیا ہو اور سلطنت کے وسائل بھی حاصل کر لئے ہوں ظاہر ہے اس حکومت کو ہٹانے کے لئے بہت بڑی قوت چاہئے اور وہ بھی مخلص اور جاں نثاروں کی۔ اول تو اتنی قوت فراہم ہونا دشوار ہے۔ اور اگر کوئی صاحب عزیمت جاں نثاروں کی کچھ جماعت لے کر مقابلہ پر آ ہی جائے جیسا کہ حضرت حسین رضی اللہ عنہ اور بعض دیگر حضرات نے کیا تو تجربہ سے معلوم ہوا کہ اس میں خونریزی اور فساد کا اندیشہ زیادہ ہے اور اصلاح احوال کی امید کم ہے۔ اور ناکامی کی صورت میں اس بات کا بھی قوی اندیشہ ہے کہ حکمران مسلمانوں اور اسلام کو زیادہ نقصان پہنچائیں۔ اور اگر دوسری عام قوتوں کے ساتھ شریک ہو کر اس حکمران کو معزول کرنے اور ہٹانے میں کامیاب بھی ہو گئے تو اس کا بھی احتمال ہے کہ اس کی جگہ ایسا شخص آجائے جو اسی کی طرح کا ہو یا اس سے بھی بدتر ہو۔ لہذا جب ایسے حکمران کو ہٹانے کی قوت نہ ہو یا اس کو ہٹانے میں فتنہ و فساد یقینی ہو تو اس وقت مناسب یہی ہے کہ صبر کیا جائے اور حکمران اور حالات کی جہاں تک ممکن ہو اصلاح کی کوشش کی جائے۔

تنبیہ: جب اہل حل و عقد نے امیر منتخب کرنا ہو تو ضروری ہے کہ اس شخص کو منتخب کریں جس میں امیر کی تمام شرائط پائی جاتی ہوں۔ اگر کوئی ایسا نہ ملے تو پھر جس میں زیادہ سے زیادہ شرائط پائی جاتی ہوں۔ البتہ جب کوئی اپنی قوت و غلبہ سے زبردستی امیر و خلیفہ بن جائے تو تمام شرائط کا اس میں پایا جانا ضروری نہیں ہے کیونکہ وہ اپنے اختیار میں نہیں ہے۔ کسی شرط کے نہ پائے جانے کی وجہ سے یہ نہیں کہہ سکتے کہ یہ امارت و خلافت نہیں ہے۔ سلاطین عثمانیہ اگر چہ قریشی نہیں تھے لیکن اسی ضابطہ کے تحت ان کی امارت بھی خلافت ہی تھی۔ یہ کہنا کہ چونکہ وہ قریشی نہیں تھے لہذا ان کی امارت کو خلافت نہیں کہہ سکتے صحیح نہیں ہے۔

ایمان کا بیان

لغت عرب میں ایمان کے معنی تصدیق کے ہیں یعنی کسی کو سچا سمجھ کر اس کی بات پر یقین کرنا اور اس کو قبول کرنا اور ماننا۔

اصطلاح شریعت میں وہ تمام دینی امور جن کا دین محمدی سے ہونا یقینی اور بدیہی طور پر ثابت ہے ان کو نبی کے بھروسہ پر دل سے سچا جاننے اور ماننے کو ایمان کہتے ہیں۔

یہ چیزیں بہت سی ہیں لیکن ان میں سے پانچ چیزوں کی اور بھی زیادہ تاکید ہے۔

1- اللہ تعالیٰ کی ذات و صفات جیسی وہ ہیں۔

2- فرشتے

3- تمام انبیاء علیہم السلام

4- کتابیں جو اللہ تعالیٰ نے اپنے رسولوں پر خلق کی ہدایت کے لئے نازل کی تھیں۔

5- مرنے کے بعد زندہ ہونا اور قیامت کا آنا۔

قرآن مجید میں ان چیزوں پر ایمان لانے کی بہت تاکید ہے اور جا بجا ان کا ذکر ہے مثلاً:

يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَى رَسُولِهِ وَالْكِتَابِ الَّذِي أَنْزَلَ مِنْ قَبْلُ وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا (سورہ

نساء: 126)

”اے ایمان والوں تم اعتقاد رکھو اللہ کے ساتھ اور اس کے رسول کے ساتھ اور اس کتاب کے ساتھ جو

اس نے رسول پر نازل فرمائی اور ان کتابوں کے ساتھ جو کہ پہلے نازل ہو چکی ہیں۔ اور جو شخص اللہ کا انکار کرے

اور اس کے فرشتوں کا اور اس کی کتابوں کا اور اس کے رسولوں کا اور روز آخرت کا تو وہ گمراہی میں بڑی دور جا

اور حدیث میں بھی ان کا بہت ذکر ہے وہ حدیثیں جن میں ان باتوں کا مشترکہ مضمون وارد ہے ان کا عدد حد تو اترو پہنچ گیا ہے۔ چنانچہ بخاری اور مسلم نے روایت کیا ہے کہ حضرت جبرئیل علیہ السلام نے آ کر آنحضرت ﷺ سے ایمان کی تفسیر پوچھی تو آپ نے فرمایا ان تومن بالله وملكته وكتبه ولسله والیوم الآخر ایمان یہ ہے کہ اللہ کو اور اس کے فرشتوں کو اور اس کی کتابوں کو اور اس کے رسولوں کو اور قیامت کے دن کو حق جانے اس کے بعد آپ ﷺ نے یہ بھی فرمایا کہ خیر اور شر اللہ کی تقدیر سے ہے اس پر بھی ایمان لائے۔

زبان سے اقرار

امام شمس اللامہ اور امام فخر الاسلام کے نزدیک ایمان کے رکن دو ہیں۔ ایک تصدیق قلب اور دوسرے زبان سے اقرار۔ لیکن ان کے نزدیک بھی کسی عذر اور مجبوری سے مثلاً گونگا ہو یا زبانی اقرار پر جان جانے کا خوف ہو تو زبانی اقرار ساقط ہو سکتا ہے۔

جمہور محققین اور امام ابو منصور ماتریدی رحمہ اللہ کے نزدیک ایمان فقط تصدیق قلبی کا نام ہے۔ رہا زبان سے اقرار تو وہ دنیا میں اس پر مسلمان ہونے کا حکم لگانے کے لئے شرط ہے۔ چونکہ تصدیق قلبی ایک پوشیدہ چیز ہے جس کو دوسرا شخص نہیں جان سکتا لہذا ضروری ہے کہ اس کے لئے کوئی علامت ہو کہ اس سے وہ تصدیق معلوم ہو جایا کرے۔ سو وہ علامت زبان کا اقرار ہے۔

جمہور کے قول کی تائید ان آیات سے ہوتی ہے۔

أُولَئِكَ كَتَبَ فِي قُلُوبِهِمُ الْإِيمَانَ (سورہ مجادلہ: 22)

”ان لوگوں کے دلوں میں ایمان لکھ دیا ہے۔“

وَقَلْبَهُ مُطْمَئِنٌّ بِالْإِيمَانِ (سورہ نحل: 106)

”اس کا دل ایمان سے مطمئن ہو۔“

”وَمَا يَدْخُلِ الْإِيمَانُ فِي قُلُوبِكُمْ (سورہ حجرات: 14)“

”اے اعراب ابھی تمہارے دل میں ایمان داخل نہیں ہوا ہے۔“

ان آیات سے ثابت ہوا کہ ایمان دل سے ہوتا ہے نہ کہ زبان سے۔

ایمان اور اعمال صالحہ

اعمال صالحہ سے ایمان کو تقویت اور رونق حاصل ہوتی ہے لیکن اعمال ایمان کا جزو نہیں۔ اسی وجہ سے برے اعمال کرنے سے ایمان ختم نہیں ہوتا البتہ رونق جاتی رہتی ہے۔ اس کی دلیل یہ ہے۔

1- قرآن میں اللہ تعالیٰ نے اعمال صالحہ کی صحت کے لئے ایمان کو شرط ٹھہرایا ہے اور قاعدہ ہے کہ مشروط شرط میں داخل نہیں ہوتا وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ اُنْثَىٰ وَهُوَ مُؤْمِنٌ (سورہ نساء: 124) یعنی جو کرے نیک کام خواہ مرد ہو خواہ عورت ہو بشرطیکہ مؤمن ہو۔

2- قاعدہ ہے کہ معطوف اور معطوف علیہ ایک دوسرے کے غیر ہوتے ہیں۔ قرآن پاک میں اعمال کو ایمان پر عطف کیا اور اعمال کو معطوف اور ایمان کو معطوف علیہ قرار دیا ہے لہذا اس قاعدے کے مطابق اعمال ایمان سے غیر ہونے چاہئیں۔ فرمایا

إِنَّ الدِّينَ أَمْنٌ وَعَمَلٌ الصَّالِحَاتِ۔

”یعنی جو لوگ ایمان لائے اور انہوں نے اچھے کام کئے۔“

3- جس شخص سے بعض برے اعمال صادر ہوں اس کو بھی مؤمن کہا۔

وَإِنْ طَآئِفَتَانِ مِنَ الْمُؤْمِنِينَ اقْتَتَلُوا (سورہ حجرات: 9)

”اگر مومنوں کے دو گروہ آپس میں لڑائی کریں۔ حالانکہ لڑائی کرنا گناہ ہے۔“

جمہور محدثین اور امام شافعی اور امام مالک رحمہم اللہ اعمال صالحہ کو کامل ایمان کا جزو کہتے ہیں یعنی اعمال صالحہ کے بغیر ایمان کامل نہ ہوگا ہاں ناقص ایمان رہے گا اسی لئے یہ حضرات بھی اس کے قائل ہیں کہ بے عمل اور بد عمل کو اگر سزا ہوئی تو بالآخر مغفرت ہو جائے گی۔

اوپر والا قول جو کہ حنفیہ کا ہے اور اس قول میں حقیقی فرق نہیں ہے صرف نزاع لفظی (یعنی لفظی فرق واختلاف) ہے۔

البتہ معتزلہ اعمال صالحہ کو نفس ایمان کا جزو کہتے ہیں اور جس سے گناہ کبیرہ ہو جائے کہتے ہیں کہ وہ مومن نہیں رہا اگرچہ کافر بھی نہیں ہوا۔

ایمان کا کم و بیش ہونا

اس بارے میں علماء کا اختلاف ہے۔ امام ابوحنیفہ فرماتے ہیں کہ ایمان کم و بیش نہیں ہوتا الايمان لا يزيد ولا ينقص اور امام شافعی فرماتے ہیں کہ ایمان زیادہ اور کم ہوتا ہے الايمان يزيد وينقص۔ (نبراس ص

امام ابوحنیفہؒ کا مطلب یہ ہے کہ وہ ایمان جو تمام اہل ایمان میں قدر مشترک ہے اور جس پر ایمانی اخوت کا دار و مدار ہے اور جس ایمان سے تمام مسلمان رشتہ اخوت میں منسلک ہوتے ہیں جیسا کہ ارشاد الہی ہے۔

إِنَّمَا الْمُؤْمِنُونَ إِخْوَةٌ (سورہ حجرات: 10)

”مسلمان تو بھائی بھائی ہیں۔“

یہ ایمان زیادہ اور کم نہیں ہوتا البتہ یقین، معرفت اور طاعات و حسنات کے اعتبار سے ایمان کے کمال اور اس کی قوت میں کمی بیشی بھی ہوتی ہے۔ جس قدر یہ باتیں زیادہ ہوں گی اسی قدر ایمان زیادہ کامل و قوی ہوگا۔ پس عام مومنوں کا ایمان حضرات انبیاء کرام کے ایمان جیسا نہ ہوگا اور نہ ہو سکتا ہے اس لئے کہ حضرات انبیاء کا ایمان بوجہ کمال یقین اور کمال معرفت الہی اور کمال طاعات اس درجہ بلند ہے کہ عام مومنوں کا ایمان وہاں تک نہیں پہنچ سکتا اگرچہ نفس ایمان میں دونوں مشترک ہیں۔

ایمان اور اسلام

لغوی معنی کے اعتبار سے دونوں میں فرق کیا جاتا ہے۔ ایمان تصدیق قلبی کو کہتے ہیں اور اسلام اطاعت و فرمانبرداری کا نام ہے۔ اسی فرق کے اعتبار سے حدیث جبرئیل میں اسلام کے بارے میں علیحدہ سوال ہے اور ایمان کے بارے میں علیحدہ ہے اور دونوں کے جواب بھی مختلف دیئے۔ اسلام کے بارے میں سوال کے جواب میں نماز چنگا نہ، رمضان کے روزوں، زکوٰۃ اور حج کا ذکر کیا گیا۔ اسی طرح قرآن پاک میں آیا ہے قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ (سورہ حجرات: 14)

یہ (بعضے) گنوار (بنی اسد وغیرہ کے آپ کے پاس آ کر جو ایمان لانے کا دعویٰ کرتے ہیں یہ اس میں کئی امور قبیحہ کے مرتکب ہوتے ہیں ایک تو جھوٹ کے کہ تصدیق قلبی کے بغیر محض زبان سے) کہتے ہیں ہم ایمان لے آئے۔ آپ فرمادیجئے تم ایمان تو نہیں لائے (کیونکہ وہ موقوف ہے تصدیق قلبی پر اور وہ موجود نہیں و لَمَّا يَدْخُلِ الْإِيمَانُ فِي قُلُوبِكُمْ) لیکن (ہاں) یوں کہو کہ (ہم مخالفت چھوڑ کر) مطیع ہو گئے اور (باقی رہا) ایمان (تو وہ) ابھی تک تمہارے دلوں میں داخل نہیں ہوا۔

مگر شریعت کی اصطلاح میں دونوں کا ایک ہی مصداق ہے کیونکہ ایمان اگرچہ تصدیق قلبی کا نام ہے مگر اس کے ساتھ عملی اطاعت اور فرمانبرداری بھی فرض اور ضروری ہے اور اسلام اگرچہ اطاعت و فرمانبرداری کا نام

ہے لیکن شریعت میں وہی اطاعت و فرمانبرداری معتبر ہے جس کے ساتھ تصدیق قلبی ہو ورنہ محض ظاہری اطاعت تصدیق قلبی کے بغیر ذرہ برابر معتبر نہیں۔

ایمان میں شک نہ ہونا چاہئے

جس نے نبی ﷺ کی دل سے تصدیق کی اور زبان سے اقرار کیا تو وہ شخص قطعی مومن بن گیا لہذا وہ شک کے طور پر یوں نہ کہے کہ ”میں مومن ہوں انشاء اللہ“ بلکہ انشاء اللہ کے لفظ کو ترک کرے۔ البتہ اگر اس نیت سے کہے کہ خاتمہ کا حال اللہ ہی کو معلوم ہے یا متبرک سمجھ کر کہے تو درست ہے لیکن بہر حال نہ کہنا زیادہ بہتر ہے کیونکہ اس کلمہ کے کہنے سے سننے والے کو اس کا شک ثابت ہوگا اور یہ بھی برا ہے۔

قبض روح اور معائنہ عذاب کے وقت ایمان لانا مقبول نہیں

اللہ تعالیٰ کے نزدیک ایمان وہی مقبول اور کارآمد ہے جو بالغیب ہو یعنی جن چیزوں کی خدا کے پیغمبر نے خبر دی ہے ان کو بغیر دیکھے نبی کے بھروسہ اور اعتماد پر بے چون و چرا قبول کرے۔ اللہ تعالیٰ نے سورہ بقرہ کے شروع ہی میں متقین کی صفت اَلَّذِينَ يُؤْمِنُونَ بِالْغَيْبِ (جو یقین لائے ہیں چھپی ہوئی چیزوں پر) بیان فرمائی اور اس ایمان بالغیب پر ہدایت اور فلاح کا وعدہ فرمایا۔ اُولَئِكَ عَلٰى هُدًى مِّن رَّبِّهِمْ وَاُولَئِكَ هُمُ الْمُفْلِحُونَ (سورہ بقرہ: 5) بس یہی لوگ ہیں ٹھیک راہ پر جو ان کے رب کی طرف سے ملی ہے اور یہی لوگ پورے کامیاب ہیں۔

لہذا جو شخص مرنے کے وقت فرشتوں کو اور احوالِ آخرت کو آنکھوں سے دیکھ کر ایمان لائے تو وہ ایمان معتبر نہ ہوگا۔ قرآن پاک میں ہے۔

1- كَيْسَتِ التَّوْبَةُ لِلَّذِينَ يَعْمَلُونَ السَّيِّئَاتِ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْآنَ

(سورہ نساء: 18)

”ایسے لوگوں کی توبہ قبول نہیں جو گناہ کرتے رہتے ہیں یہاں تک کہ جب موت آگئی تو اس وقت کہتے

ہیں کہ میں توبہ کرتا ہوں۔“

2- فَلَمْ يَكُنْ يَنْفَعُهُمْ إِيمَانُهُمْ لَمَّا رَأَوْا بَأْسَنَا (سورہ مومن: 85)

”سوان کو ان کا یہ ایمان لانا نافع نہ ہوا جب انہوں نے ہمارا عذاب دیکھ لیا۔“

کبیرہ گناہ سے ایمان نہیں جاتا

مومن گناہ کرنے سے ایمان سے خارج نہیں ہوتا اگرچہ گناہ کبیرہ ہو اس لئے کہ ایمان کی اصل حقیقت تصدیق قلبی ہے اور اعمال صالحہ ایمان کی اصل حقیقت میں داخل نہیں۔ اس لئے گناہ کرنے سے اصل ایمان سے تو خارج نہیں ہوتا مگر اس کا ایمان ناقص ضرور ہو جاتا ہے اور اس کی رونق جاتی رہتی ہے۔

معزز کہتے ہیں کہ گناہ کبیرہ کرنے سے ایمان جاتا رہتا ہے کیونکہ ان کے نزدیک اعمال صالحہ ایمان میں داخل ہیں اور کافر بھی نہیں ہوتا ہے۔ یہ معززہ کی پہلی بدعت تھی جو انہوں نے حضرت حسن بصریؒ کے روبرو ایجاد کی تھی اور کفر و ایمان کے بیچ انہوں نے ایک واسطہ اور درجہ نکالا۔

خوارج کے نزدیک سارے ہی گناہ کبیرہ ہوتے ہیں اور ان سے آدمی کافر ہو جاتا ہے۔ انہوں نے من ترک الصلوٰۃ متعمدا فقد کفر (جس نے جان بوجھ کر نماز ترک کی اس نے کفر کیا) جیسی حدیثوں سے استدلال کیا ہے۔ لیکن جب پیچھے ذکر کردہ نصوص (قرآنی آیات و احادیث) میں کبیرہ گناہ کرنے والے کو مومن کہا گیا ہے تو ضروری ہے کہ من ترک الصلوٰۃ متعمدا فقد کفر جیسی حدیثوں سے ان کا ظاہری معنی مراد نہ لیا جائے بلکہ تاویل کی جائے یعنی دوسرے مناسب معنی مراد لئے جائیں۔ لہذا یہ مراد ہوگا کہ اس نے کافروں کا سا کام کیا۔

نیز قرآن پاک کی یہ آیت بھی ہے إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ (سورہ نساء: 48) بے شک اللہ نہ بخشنے گا یہ کہ اس کے ساتھ شرک کیا جائے اور بخش دے گا اس کے سوا جس کے لئے چاہے۔

اس آیت میں سوائے شرک کے سب گناہوں کی بخشش کی بشارت ہے جس کے لئے اللہ چاہیں جب کہ کافر اور مشرک کے لئے تو بالاتفاق بخشش نہیں ہے اور توبہ کرنے سے بالاتفاق بخشش ہے تو اگر بے توبہ گناہ بھی کفر ہو تو پھر اللہ تعالیٰ بخشش کس کے لئے ہوگی؟

دار و مدار خاتمہ پر ہے

ایمان اور کفر کا مدار خاتمہ پر ہے۔ بعض اوقات ایسا بھی ہوتا ہے کہ تمام عمر ایمان یا کفر پر رہا اور اخیر میں جا کر حالت بدل گئی تو اعتبار خاتمہ کا ہوگا۔

کسی ویرانے میں بالغ ہونے والے اور وہ شخص جس کو دعوت اسلام نہ پہنچی ہو ان کے اسلام

امت کا اس پر اجماع ہے کہ حکم دینے والی ذات صرف اللہ تعالیٰ کی ہے اور اللہ تعالیٰ جس کام کے کرنے کا حکم دیتے ہیں اس میں حسن یعنی اللہ تعالیٰ کی جانب سے مدح و ثواب کا استحقاق پایا جاتا ہے اور جس کام سے روکتے ہیں اس میں قبح یعنی اللہ تعالیٰ کی جانب سے مذمت اور عقاب کا استحقاق پایا جاتا ہے۔

لیکن پھر یہ سوال پیدا ہوتا ہے کہ مذکورہ معنی میں حسن و قبح کو ہم اپنی عقل سے جان سکتے ہیں یا ان کا علم صرف شرع ہی سے ہوتا ہے۔ دوسرے لفظوں میں یہ حسن و قبح شرعی ہیں یا عقلی ہیں؟ اس میں اختلاف ہے۔

اشاعرہ کا کہنا ہے کہ یہ شرعی ہیں۔ اللہ تعالیٰ نے جس کام کا حکم دیا اس میں حسن ہے یعنی مدح و ثواب کا استحقاق ہے اور جس کام سے منع کر دیا اس میں قبح یعنی مذمت و عقاب کا استحقاق ہے۔ اگر اللہ تعالیٰ ممنوع کو کرنے کا حکم دے دیں تو اس میں حسن پیدا ہو جائے گا اور مامور سے منع کر دیں تو اس میں قبح موجود ہو جائے گا۔ مثلاً اللہ تعالیٰ نے شراب پینے سے منع کیا ہے لہذا شراب پینے میں قبح ہے لیکن اگر اللہ تعالیٰ شراب پینے کا حکم دے دیں تو اس میں حسن پیدا ہو جائے گا۔

2- ماترید یہ اور معتزلہ کا کہنا ہے کہ حسن و قبح بمعنی مذکور عقلی ہیں۔ یعنی کسی فعل میں مدح و ثواب کے استحقاق کو اور کسی دوسرے فعل میں مذمت و عقاب کے استحقاق کو ہم اپنی عقل سے سمجھ سکتے ہیں اور یہ کوئی شرع پر موقوف نہیں ہیں۔ غریب پروری اور محسن کا شکر ادا کرنے میں حسن ہے اور ناحق قتل کرنے میں قبح ہے ان کو ہم عقل سے سمجھ سکتے ہیں۔

ماترید یہ اور معتزلہ کا معنی مذکور میں حسن و قبح کو عقلی مان لینے کے بعد پھر ان میں اختلاف ہوا۔

1- معتزلہ کہتے ہیں کہ حسن و قبح کا ادراک کر کے عقل فیصلہ دیتی ہے کہ اللہ تعالیٰ نے اس حسن والے کام کے وجوب کا حکم دیا ہوا ہے اور اس قبح کی حرمت کا حکم دیا ہوا ہے۔ دوسرے لفظوں میں یوں بھی کہا جاتا ہے کہ حسن و قبح اللہ تعالیٰ پر حکم کرنے کو واجب کر دیتا ہے۔ اور اگر بالفرض رسول نہ بھیجے جاتے اور شرع نہ آتی تب بھی یہ احکام واجب ہوتے۔

2- ماترید یہ کہتے ہیں کہ حسن و قبح سے فعل میں یہ استحقاق پیدا ہو جاتا ہے کہ اللہ تعالیٰ اس کا حکم نازل فرما دیں۔ لیکن جب تک اللہ تعالیٰ کی جانب سے حکم نہ آئے وہ حکم موجود نہ سمجھا جائے گا۔

3- ابن ہمام کہتے ہیں کہ گو حسن و قبح عقلی ہیں لیکن اس سے نہ تو حکم واجب ہوتے ہیں اور نہ ہی بندے کے

ذمہ کے ساتھ حکم کے تعلق کا پتہ چلتا ہے۔

پھر ماتریدیہ کا آپس میں کچھ اختلاف ہے۔

1- بعض بڑے بڑے حضرات مثلاً امام ابو منصور ماتریدی، امام فخر الاسلام، صاحب میزان اور صدر الشریعہ وغیرہ اس بات کے قائل ہیں اللہ تعالیٰ کے بعض احکام کا ادراک عقل بذات خود کر سکتی ہے مثلاً ایمان کا اور محسن کے شکر ادا کرنے کا۔ اس وجہ سے یہ حضرات ہر اس شخص کیلئے ایمان کو واجب قرار دیتے ہیں کہ جس کو اتنی زندگی ملی ہو کہ اس میں غور و فکر کر سکتا ہو۔ اور کفر کو حرام قرار دیتے ہیں خواہ اس کو رسول کی دعوت پہنچی ہو یا نہ پہنچی ہو۔ اس بارے میں امام ابو حنیفہؒ سے بھی روایت یہ ہے کہ کسی بھی شخص کے لئے اپنے خالق کی عدم معرفت اور جہالت کا کوئی عذر قابلِ سماع نہیں ہے کیونکہ اللہ تعالیٰ کو پہچاننے کے بے شمار دلائل آفاق و انفس میں پھیلے ہوئے ہیں۔

2- باقی حضرات یہ کہتے ہیں کہ آدمی احکام کا مکلف ہو اس کے لئے ضروری ہے کہ اس کو دعوت پہنچے۔ لہذا وہ کافر جس کو دعوت اسلام نہ پہنچی ہو وہ ایمان کا مکلف ہی نہیں ہے اور آخرت میں اس سے کفر پر مواخذہ نہیں ہوگا۔

ان تمام اقوال کا حاصل یہ ہے کہ جو شخص مثلاً کسی ویرانے یا پہاڑ پر بالغ ہو اور اس کے بارے میں۔

1- معتزلہ کہتے ہیں کہ اگر اس نے کفر کیا تو فعلِ قبیح پر اور اگر ایمان و کفر دونوں سے خالی رہا تو ترکِ حسنات پر اس سے مواخذہ ہوگا اور اگر ایمان کو اختیار کیا تو حسنات کے کرنے پر ثواب ہوگا۔

2- بعض بڑے ماتریدیہ جن کا ذکر اوپر ہوا وہ کہتے ہیں کہ اگر اس نے کفر کو اختیار کیا تو اس پر مواخذہ ہوگا اور اگر اس نے نہ کفر کو اختیار کیا نہ ایمان کو تو ترکِ ایمان پر صرف اس صورت میں مواخذہ ہوگا جب اسکو غور و فکر اور تامل کرنے کے بقدر زندگی ملی ہو۔

3- اشاعرہ اور ابن ہمام کہتے ہیں کہ کسی صورت میں مواخذہ نہ ہوگا اگرچہ وہ شرک بھی کرتا رہا ہو۔

اس تفصیل سے معلوم ہوا کہ ایسے شخص کے بارے میں خاصا اختلاف ہے کہ آخرت میں اس کے ساتھ کیا معاملہ ہوگا اور کوئی قطعی دلیل اس بارے میں موجود نہیں ہے۔ لہذا اصل اس میں یہی ہے کہ اس کو ہم خدا کے سپرد کر دیں کہ وہی بہتر جانتے ہیں کہ آخرت میں وہ ایسے لوگوں کے ساتھ کیا معاملہ فرمائیں گے۔

شُرک کا بیان

شُرک یہ تو ہے ہی کہ کسی کو اللہ تعالیٰ کے برابر سمجھے اور اس کے مقابل جانے لیکن شرک بس اسی پر موقوف نہیں ہے بلکہ شرک یہ بھی ہے کہ جو چیزیں اللہ تعالیٰ نے اپنی ذات والاصفات کے لئے مخصوص فرمائی ہیں اور بندوں کے لئے بندگی کی علامتیں قرار دی ہیں انہیں غیروں کے آگے بجالایا جائے۔

پھر جس کو شریک ٹھہرائے اس میں نبی، ولی، جن، شیطان، وغیرہ سب برابر ہیں جس کو بھی شریک ٹھہرایا جائے گا، شرک ہوگا اور کرنے والا مشرک ہو جائے گا۔ چنانچہ اللہ تعالیٰ نے بت پرستوں کی طرح یہودیوں اور عیسائیوں پر بھی عتاب کیا ہے حالانکہ وہ بت پرست نہ تھے البتہ انبیاء اور اولیاء کو شریک ٹھہراتے تھے۔ فرمایا:

اتَّخَذُوا أَحْبَارَهُمْ وَرُهَبَانَهُمْ أَرْبَابًا مِّنْ دُونِ اللَّهِ وَالْمَسِيحَ ابْنَ مَرْيَمَ وَمَا أُمِرُوا إِلَّا لِيَعْبُدُوا إِلَهًا
وَاحِدًا لَا إِلَهَ إِلَّا هُوَ سُبْحٰنَهُ وَتَعَالٰى عَمَّا يُشْرِكُونَ (سورہ توبہ: 31)

(ترجمہ: ”انہوں نے اپنے علماء کو اور درویشوں کو اللہ کو چھوڑ کر رب بنا لیا اور مسیح بن مریم کو بھی حالانکہ

انہیں ایک ہی اللہ کی عبادت کا حکم دیا گیا تھا جس کے سوا کوئی عبادت کے لائق نہیں جو مشرکوں کے شرک سے

پاک اور بلند اور برتر ہے۔“

یعنی اللہ کو تو سب سے بڑا رب جانتے ہیں اور اس سے چھوٹے اور رب کے بھی قائل ہیں جو ان کے عالم اور درویش ہیں۔ انہیں اس بات کا حکم نہیں ملا۔ وہ شرک کر رہے ہیں۔ اللہ تعالیٰ تو تنہا ہے اس کا کوئی شریک نہیں خواہ وہ چھوٹا ہو یا بڑا سب اس کے بے بس بندے ہیں اور بے بسی میں برابر ہیں جیسا کہ فرمایا:

إِن كُنتُمْ تُحِبُّونَ اللَّهَ فَاتَّبِعُوا أُمَّرَاتِي لَعَلَّكُمْ تَتَّقُونَ (سورہ آل عمران: 32)
وَ كُلُّهُمْ اٰتِيهِ يَوْمَ الْقِيٰمَةِ فَرْدًا ☆ (سورہ مریم: 93, 94, 95)

(ترجمہ: ”آسمان وزمین کا ایک ایک شخص رحمن کے سامنے غلامانہ حیثیت میں آنے والا ہے۔ رب

نے انہیں شمار کر رکھا ہے اور ایک ایک کو گن رکھا ہے اور سب انسان خدا کے سامنے فرداً فرداً آنے والے

ہیں۔“)

یعنی انسان ہو یا فرشتہ خدا کا غلام ہے۔ خدا کے سامنے اس کا اس سے زیادہ رتبہ نہیں۔ یہ خدا کے قبضے میں ہے اور عاجز و بے بس ہے اس کے اختیار میں کچھ نہیں، سب کچھ مالک الملک کے اختیار میں ہے۔ خدا سب پر قابض و متصرف ہے کسی کو دوسرے کے قبضے میں نہیں دیتا۔ اس کے سامنے حساب و کتاب کے لئے ہر شخص حاضر ہونے والا ہے۔ وہاں نہ کوئی کسی کا وکیل بنے گا اور نہ حمایتی۔

اب یہ معلوم کرنا ضروری ہے کہ اللہ تعالیٰ نے کون کون سی چیزیں اپنی ذات کے لئے مخصوص فرمائی ہیں تاکہ ان میں کسی کو شریک نہ کیا جائے۔ ایسی چیزیں بے شمار ہیں۔ یہاں چند چیزوں کو بیان کر کے ان کے شرک ہونے کو قرآن و حدیث سے ثابت کیا جائے گا تاکہ ان کے ذریعہ سے دوسری باتیں سمجھی جاسکیں۔

1- پہلی چیز یہ ہے کہ خدا ہر جگہ حاضر و ناظر ہے اور اس کا علم ہر چیز کو گھیرے میں لئے ہوئے ہے۔ یہی وجہ ہے کہ وہ ہر چیز سے ہر وقت خبردار ہے خواہ وہ چیز دور ہو یا قریب، سامنے ہو یا پیچھے، چھپی ہوئی ہو یا کھلی، آسمانوں میں ہو یا زمینوں میں، پہاڑوں کی چوٹیوں پر ہو یا سمندر کی تہ میں ہو اگر کوئی اٹھتے بیٹھتے کسی غیر اللہ کا نام لے یا دور و نزدیک سے اسے پکارے کہ وہ اس کی مصیبت رفع کر دے یا دشمن پر اس کا نام پڑھ کر حملہ کرے یا اس کے نام کا ختم پڑھا جائے یا اس کے نام کا ورد رکھے یا اس کی خیالی صورت ذہن میں جمائے اور یہ عقیدہ رکھے کہ جس وقت میں زبان سے اس کا نام لیتا ہوں یا دل میں اس کا تصور آتا ہے یا اس کی صورت کا خیال کرتا ہوں یا اس کی قبر کا دھیان کرتا ہوں تو اس کو خبر ہو جاتی ہے۔ میری کوئی بات اس سے چھپی ہوئی نہیں۔ اور مجھ پر جو حالات گزرتے ہیں جیسے بیماری و صحت، فراخی و تنگی، موت و زیست اور غم و مسرت اس کو ان سب کی ہر وقت خبر رہتی ہے، جو بات میری زبان سے نکلتی ہے وہ اسے سن لیتا ہے اور میرے دل کے خیالات اور تصورات سے واقف رہتا ہے۔ ان تمام باتوں سے شرک ثابت ہو جاتا ہے۔ یہ شرک فی العلم ہے یعنی حق تعالیٰ جیسا علم غیر اللہ کے لئے ثابت کرنا۔ یہ شرکیہ عقیدہ ہے گویہ عقیدہ کسی بڑے سے بڑے انسان سے رکھے یا مقرب سے مقرب فرشتے سے اگرچہ یہ سمجھا جائے کہ یہ علم ان کو اپنی ذات سے حاصل ہے یعنی ان کا یہ علم ذاتی سمجھا جائے یا خدا کا عطا کیا ہوا ہر صورت میں شرکیہ عقیدہ ہے۔

2- کائنات میں ارادے سے تصرف و اختیار کرنا، حکم چلانا، خواہش سے مارنا جلانا، فراخی و تنگی، تندرستی

وبیماری، فتح و شکست، اقبال و ادبار دینا، مرادیں بر لانا، بلائیں ٹالنا، نازک دور میں دستگیری کرنا اور وقت پڑنے پر مدد کرنا خدا ہی کی شان ہے کسی غیر اللہ کی یہ شان نہیں خواہ وہ کتنا ہی بڑا انسان یا فرشتہ کیوں نہ ہو۔

پھر جو شخص کسی غیر اللہ میں ایسا تصرف ثابت کرے اس سے مرادیں مانگے اور اسی غرض سے اس کے نام کی منت مانے یا قربانی کرے اور آڑے وقت اس کو پکارے کہ وہ اس کی بلائیں ٹال دے ایسا شخص بھی شرک کا مرتکب ہے اور اس کو شرک فی التصرف کہا جاتا ہے۔ یعنی اللہ کا ساتھ صرف غیر اللہ میں مان لینا شرک ہے خواہ وہ ذاتی مانا جائے یا خدا کا دیا ہوا ہر صورت میں یہ عقیدہ شرکیہ ہے۔

3- اللہ تعالیٰ نے بعض کام اپنی تعظیم کے لئے مخصوص فرمادیئے ہیں جن کو عبادت کہا جاتا ہے جیسے سجدہ، رکوع، ہاتھ باندھ کر کھڑے ہونا، خدا کے نام پر خیرات کرنا اس کے نام کا روزہ رکھنا اور اس کے مقدس گھر کی زیارت کے لئے دور دور سے سفر کر کے آنا اور ایسی ہیئت میں آنا کہ لوگ پہچان جائیں کہ یہ زائرین حرم ہیں۔ راستے میں خدا کا ہی نام پکارنا، نام معقول باتوں سے اور شکار سے بچنا، پوری احتیاط سے جا کر اس کے گھر کا طواف کرنا، اس کی طرف سجدہ کرنا، اس کی طرف قربانی کے جانور لے جانا، وہاں مٹین ماننا، کعبہ پر غلاف چڑھانا، کعبہ کی چوکھٹ کے آگے کھڑے ہو کر دعائیں مانگنا دین و دنیا کی بھلائیاں طلب کرنا، حجر اسود کو چومنا، کعبہ کی دیوار سے منہ ملانا اور چھاتی لگانا، اس کا غلاف پکڑ کر دعائیں مانگنا، اس کے چاروں طرف روشنی کرنا، اس میں خادم بن کر رہنا جھاڑ دینا، فرش بچھانا، حاجیوں کو پانی پلانا وضو کے لئے اور غسل کے لئے پانی مہیا کرنا۔ آب زمزم کو تبرک سمجھ کر پینا، بدن پر ڈالنا، خوب جی بھر کر پینا۔ آپس میں تقسیم کرنا۔ عزیز و اقارب کے لئے لے جانا۔ اس کے آس پاس جنگل کا ادب و احترام کرنا وہاں شکار نہ کرنا درخت نہ کاٹنا۔ گھاس نہ اکھاڑنا یہ سب کام اللہ نے اپنی عبادت کے مسلمانوں کو بتائے ہیں۔

اگر کوئی شخص نبی کو یا ولی کو یا کسی سچی یا جھوٹی قبر کو، یا کسی کے مزار یا چلے کو یا کسی کے مکان و نشان کو یا کسی کے تبرک و تابوت کو سجدہ کرے یا رکوع کرے یا اس کے لئے روزہ رکھے یا ہاتھ باندھ کر کھڑا ہو جائے یا چڑھواوا چڑھائے یا ان کے نام کی چھڑی کھڑی کرے یا جاتے وقت لٹے پاؤں چلے یا قبر کو چومے یا مزاروں پر چراغ جلائے اور روشنی کا انتظام کرے یا ان کی دیواروں پر غلاف چڑھائے یا قبر پر چادر چڑھائے یا مورت چھلے یا

شامیانہ تانا یا ان کی چوکھٹ کا بوسہ لے یا ہاتھ باندھ کر دعائیں مانگے یا مجاور بن کر خدمت کرے یا اس کے آس پاس کے جنگل کا ادب کرے غرض کہ اور اسی قسم کی باتیں کرے تو اس نے کھلا شرک کا کام کیا۔ اس کو شرک فی العبادت کہتے ہیں، یعنی غیر اللہ کے لئے اللہ کی سی تعظیم کرنا، خواہ یہ عقیدہ ہو کہ وہ ذاتی اعتبار سے ان تعظیموں کے لائق ہے یا خدا ان کی اس طرح تعظیم کرنے سے خوش ہوتا ہے اور اس کی تعظیم کی برکت سے بلائیں ٹل جاتی ہیں۔ ہر صورت میں یہ شریک عقیدہ ہے۔

4- حق تعالیٰ نے بندوں کو یہ ادب سکھایا ہے کہ وہ اپنے دنیوی کاموں میں اللہ کو یاد رکھیں اور اس کی تعظیم بجا لائیں تاکہ ایمان بھی سنور جائے اور کاموں میں برکت بھی ہو جیسے وقت پڑنے پر اللہ کی نذر مان لینا اور مشکل کے وقت اسی کو پکارنا اور کام شروع کرتے وقت برکت کے لئے اسی کا نام لینا۔ اگر اولاد ہو تو اس نعمت کے شکریے کے لئے اس کے نام پر جانور ذبح کرنا۔ اولاد کا نام عبداللہ، عبدالرحمن، خدا بخش، اللہ دتہ، امت اللہ اور اللہ دی وغیرہ رکھنا۔ کھیتی کی پیداوار میں سے تھوڑا سا غلہ اس کے نام کا نکالنا۔ پھلوں میں سے کچھ پھل اس کے نام کے نکالنا۔ جانوروں میں سے کچھ جانور اللہ کے نام کے مقرر کرنا اور اس کے نام کے جو جانور بیت اللہ کو لے جائے جائیں ان کا ادب و احترام بجالانا یعنی نہ ان پر سوار ہونا نہ انہیں لادنا۔ کھانے پینے اور پہننے اوڑھنے میں خدا کے حکم پر چلنا۔ جن چیزوں کے استعمال کا حکم ہے انہیں استعمال کرنا اور جن کی ممانعت ہے ان سے باز رہنا دنیا میں گرانی و ارزانی، صحت و بیماری، فتح و شکست، اقبال و ادا اور رنج و مسرت جو کچھ بھی پیش آتی ہے سب کو خدا کے اختیار میں سمجھنا۔ ہر کام کا ارادہ کرتے وقت انشاء اللہ کہنا مثلاً یوں کہنا کہ انشاء اللہ ہم فلاں کام کریں گے۔ خدا کے اسم گرامی کو اس عظمت کے ساتھ لینا جس سے اس کی تعظیم نمایاں ہو اور اپنی غلامی کا اظہار ہوتا ہو جیسے یوں کہنا ہمارا رب ہمارا مالک، ہمارا خالق، ہمارا معبود وغیرہ۔ اگر کسی موقع پر قسم کھانے کی ضرورت پڑ جائے تو اسی کے نام کی قسم کھانا یہ تمام باتیں اور اسی قسم کی دیگر باتیں اللہ پاک نے اپنی تعظیم ہی کے واسطے مقرر فرمائی ہیں۔

جو کوئی اسی قسم کی تعظیم غیر اللہ کے لئے کرے مثلاً کام رکا ہوا ہو یا بگڑا ہو اس کو چالو کرنے یا سنوارنے کے لئے غیر اللہ کی نذر مان لی جائے۔ اولاد کا نام عبدالنبی، امام بخش رکھا جائے۔ کھیت و باغ کی پیداوار میں ان کا حصہ رکھا جائے۔ جب پھل تیار ہو کر آئیں تو پہلے ان کا حصہ الگ کر دیا جائے تب اسے استعمال میں لایا جائے۔ جانوروں میں اس کے نام کے جانور مقرر کر دیئے جائیں پھر ان کا ادب و احترام بجالایا جائے۔

پانی سے یا چارے سے انہیں نہ ہٹایا جائے یا پتھر سے انہیں نہ مارا جائے اور کھانے پینے اور پہننے اوڑھنے میں رسموں کا خیال رکھا جائے کہ صرف فلاں فلاں کھانا ہی کھائیں فلاں فلاں کپڑا پہنیں۔ دنیا کی بھلائی برائی کو انہیں کی طرف منسوب کیا جائے کہ فلاں فلاں ان کی لعنت میں گرفتار ہے پاگل ہو گیا ہے۔ فلاں محتاج ہے انہیں کا دھتکارا ہوا تو ہے اور دیکھو فلاں کو انہوں نے نوازا تھا آج سعادت و اقبال اس کے پاؤں چوم رہے ہیں۔ فلاں تارے کی وجہ سے قحط آیا۔ فلاں کام فلاں ساعت میں فلاں دن شروع کیا گیا تھا آخر کار پورا نہ ہوا یا یہ کہا جائے کہ اگر اللہ اور رسول چاہے گا تو میں آؤں گا یا پیر صاحب کی مرضی ہوگی تو کام ہوگا یا گفتگو میں غیر اللہ کیلئے داتا، خداوند خدائے گان، مالک الملک، شہنشاہ جیسے الفاظ استعمال کئے جائیں۔ قسم کی ضرورت پڑ جائے تو نبی کی یا علی کی یا امام و پیر کی یا ان کی قبروں کی قسم کھائی جائے ان تمام باتوں سے شرک پیدا ہوتا ہے اس کو شرک فی العادت کہتے ہیں یعنی عادت کے کاموں میں اللہ کی سی تعظیم غیر اللہ کے لئے کی جائے۔ شرک کی ان چاروں قسموں کا قرآن وحدیث میں صراحت کے ساتھ بیان آیا ہے۔

شرک کی برائی

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا (سورہ نساء: 115)

”یاد رکھو اللہ پاک اپنے ساتھ شرک کئے جانے کو معاف نہیں فرماتا اور اس کے سوا جسے چاہے معاف فرمادے اور جس نے شرک کیا وہ راہ سے بہت دور بھٹک گیا۔“

یعنی اللہ کی راہ سے بھٹکنا یہ بھی ہے کہ انسان حلال و حرام میں تمیز نہ کرے، چوری کرے، بیکاری میں مبتلا رہے۔ نماز روزہ چھوڑ بیٹھے۔ بیوی بچوں کی حق تلفی کرنے لگے۔ ماں باپ کی نافرمانی پر تیار ہے۔ لیکن جو شرک کی دلدل میں پھنس گیا وہ راہ سے زیادہ بھٹک گیا کیونکہ وہ ایک ایسے گناہ میں مبتلا ہو گیا جس کو حق تعالیٰ بلا توبہ کبھی معاف نہ فرمائے گا۔ شاید اور تمام گناہوں کو اللہ تعالیٰ بلا توبہ معاف بھی فرمادے۔ معلوم ہوا کہ شرک ناقابل عفو جرم ہے اس کی سزا قطعی مل کر رہے گی اگر انتہائی درجہ کا شرک ہے جس سے انسان کافر ہو جاتا ہے تو اس کی سزا ابدی جہنم ہے نہ اس سے نکالا جائے گا اور نہ اس میں اسے چین و آرام میسر آئے گا۔ اور جو کم درجے کا شرک ہے (یعنی اگر چہ آدمی کافر تو نہیں ہوا لیکن شرک کا کام کیا) ان کی سزا حق تعالیٰ کے یہاں جو مقرر ہے وہ ضرور ملے گی اور دیگر گناہوں کی حق تعالیٰ کے یہاں جو سزائیں مقرر ہیں وہ اللہ کی مرضی پر ہیں خواہ دے یا نہ

دے۔ اور یہ بھی معلوم ہوا کہ شرک سے بڑا کوئی گناہ نہیں۔ اس کو اس مثال سے سمجھو۔ مثلاً بادشاہ کے یہاں رعیت کے لئے ہر قسم کے جرم کی سزائیں مقرر ہیں۔ مثلاً چوری، ڈکیتی، پہرا دیتے دیتے سو جانا، دربار میں دیر سے پہنچنا، میدان جنگ سے بھاگ آنا، اور سرکار کے پیسے پہنچانے میں غلطی کر بیٹھنا وغیرہ وغیرہ۔ ان سب جرموں کی سزائیں مقرر ہیں اب بادشاہ کی مرضی ہے چاہے تو سزا دے اور چاہے معاف کر دے۔ لیکن بعض جرائم ایسے ہوتے ہیں جن سے بغاوت نکلتی ہے مثلاً کسی امیر کو، وزیر کو یا چودھری کو یا رئیس کو یا بھنگی یا چمار کو بادشاہ کی موجودگی میں بادشاہ بنا دیا جائے تو اس قسم کی حرکت بغاوت ہے یا ان میں سے کسی کے واسطے تاج یا تخت شاہی بنایا جائے، یا اسے ظل سبحانی کہا جائے یا اس کے سامنے شاہانہ آداب بجلائے جائیں یا اس کے لئے ایک جشن کا دن ٹھہرایا جائے اور بادشاہ کی سی نذر دی جائے یہ جرم تمام جرموں سے بڑا ہے اس جرم کی سزا یقیناً ملنی چاہئے۔

وَإِذْ قَالَ لُقْمَانُ لِابْنِهِ وَهُوَ يَعِظُهُ يٰ بُنَيَّ لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ (سورہ

لقمان: 13)

”جب لقمان نے نصیحت کرتے وقت اپنے بیٹے سے کہا اللہ کے ساتھ شریک نہ کرنا شرک یقیناً بڑا

بھاری ظلم ہے۔“

یعنی اللہ پاک نے حضرت لقمان کو بصیرت عطا فرمائی تھی انہوں نے عقل سے معلوم کیا کہ کسی کا حق کسی دوسرے کو دے دینا بڑی بے انصافی ہے پھر جس نے اللہ کا حق اللہ کی مخلوق میں سے کسی کو دے دیا اس نے بڑے سے بڑے کا حق بہت چھوٹے کو دے دیا۔ معلوم ہوا کہ جس طرح شریعت نے شرک کو بڑا بھاری گناہ بتایا اسی طرح عقل بھی اس کو بڑا گناہ مانتی ہے۔ شرک تمام عیبوں سے بڑا عیب ہے سچی بات یہی ہے کیونکہ انسان میں سب سے بڑا عیب یہی ہے کہ وہ اپنے بڑوں کی بے ادبی کرے۔ پھر اللہ سے بڑھ کر کون ہو سکتا ہے اور شرک اس کی شان میں بے ادبی ہے۔

انبیاء کی بعثت کا اصل مقصد تو حید ہے

وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ (سورہ انبیاء: 25)

”آپ سے پہلے ہم نے جو رسول بھی بھیجا ہم نے اس کو یہی وحی کی کہ میرے سوا کوئی حق دار عبادت

نہیں لہذا میری ہی عبادت کرو۔“

یعنی تمام پیغمبر خدا کے پاس سے یہی حکم لے کر آئے کہ صرف اللہ ہی کو معبود مانا جائے اور اس کے سوا کسی کو الہ اور معبود نہ مانا جائے۔ معلوم ہوا کہ توحید کا حکم اور شرک سے ممانعت تمام شریعتوں کا ایک منفقہ مسئلہ ہے اس لئے صرف یہی راہ نجات ہے باقی تمام راہیں غلط اور ٹیڑھی ہیں۔

عن ابی ہریرۃ رضی اللہ تعالیٰ عنہ قال قال رسول اللہ صلی اللہ علیہ وسلم قال اللہ تعالیٰ انما اغنی الشركاء عن الشرك من عمل عملا اشرك فيه معی غیرى تركته وشركه و فی روایة فانما منه برى و هو للذی عملہ (مسلم مشکوٰۃ، باب الریاء)

”حضرت ابو ہریرہؓ سے روایت ہے کہ رسول اللہ ﷺ نے فرمایا کہ حق تعالیٰ نے فرمایا میں ساجھیوں میں سب سے زیادہ ساجھے یعنی شرکت سے بے پرواہ ہوں جس نے کوئی ایسا عمل کیا جس میں اس نے میرے ساتھ غیر کو شریک کیا تو میں اس کو اور اس کے ساجھے کو چھوڑ دیتا ہوں اور میں اس سے بیزار ہو جاتا ہوں۔“

یعنی میں لوگوں کی طرح مشترکہ چیز نہیں بانٹتا۔ میں بے پرواہ ہوں۔ جس نے میرے لئے عمل کیا اور اس میں غیر کو بھی شریک کر لیا تو میں اپنا حصہ بھی نہیں لیتا بلکہ سارا عمل دوسرے ہی کے لئے چھوڑ دیتا ہوں اور اس سے بیزار ہو جاتا ہوں۔ معلوم ہوا کہ جو شخص اللہ کے واسطے کوئی عمل کرے اور لیکن ساتھ ہی کسی غیر کو خوش کرنا بھی مقصود ہو تو اس نے شرک کیا اور یہ بھی معلوم ہوا کہ مشرکوں کی عبادت جو اللہ کے لئے کی جائے ناقابل قبول ہے بلکہ حق تعالیٰ اس سے بیزار ہے۔

عن معاذ بن جبل رضی اللہ عنہ قال قال رسول اللہ صلی اللہ علیہ وسلم لا تشرك بالله شیعا وان قتلت او حرقت۔ (مسند احمد۔ مشکوٰۃ باب الکبائث)

حضرت معاذ بن جبلؓ سے روایت ہے کہ مجھ سے رسول اللہ ﷺ نے فرمایا کہ اللہ کے ساتھ کسی کو شریک نہ کر خواہ تجھے مار ڈالا جائے یا جلادیا جائے۔

جس طرح مسلمانوں کو ظاہری مصیبتوں پر صبر کرنا چاہئے اور ان کے ڈر سے اپنا ایمان نہ بگاڑنا چاہئے اسی طرح باطنی تکلیفوں پر بھی (جن، بھوت وغیرہ کی ایذاؤں پر بھی) صبر سے کام لینا چاہئے۔ ان سے ڈر کر اپنے ایمان کو نہ بگاڑنا چاہئے۔ یہ عقیدہ رکھنا چاہئے کہ درحقیقت ہر چیز خواہ تکلیف ہو یا آرام اللہ کے اختیار میں ہے خدا کبھی کبھی ایمان والوں کی آزمائش فرماتا ہے۔ مومن کو بقدر ایمان آزما دیا جاتا ہے۔ کبھی بروں کے ہاتھوں سے نیکیوں کو تکلیفیں پہنچائی جاتی ہیں تاکہ مخلصوں اور منافقوں میں تمیز ہو جائے لہذا جس طرح بظاہر

فرمانبرداروں کو نافرمانوں سے اور مسلمانوں کو کافروں سے اللہ کے ارادے سے تکلیفیں پہنچ جاتی ہیں اور وہ صبر ہی سے کام لیتے ہیں۔ تکلیفوں سے گھبرا کر ایمان نہیں بگاڑتے۔ اسی طرح کبھی کبھی نیک لوگوں کو جنوں اور شیطان سے اللہ کے ارادے سے تکلیف پہنچ جاتی ہے، لہذا اس پر صبر و تحمل سے کام لیا جائے اور تکلیف کے اندیشے سے انہیں ہرگز ہرگز معبود نہیں ماننا چاہئے۔

عن ابن مسعود رضی اللہ تعالیٰ عنہ قال قال رجل یا رسول اللہ ای الذنب اکبر عند اللہ قال ان تدعو للہ ندا وهو خلقک (بخاری، مسلم، مشکوٰۃ باب الکبائر)

حضرت ابن مسعودؓ سے روایت ہے کہ ایک شخص نے پوچھا یا رسول اللہ ﷺ سب سے بڑا گناہ کون سا ہے۔ فرمایا کہ تو کسی کو اللہ جیسا سمجھ کر پکارے حالانکہ اللہ نے تجھے پیدا کیا ہے۔

یعنی جس طرح اللہ کو حاضر و ناظر سمجھا جاتا ہے اور کائنات کا تصرف اسی کے قبضے میں بتایا جاتا ہے اسی وجہ سے ہر مشکل کے وقت اسے پکارا جاتا ہے۔ اسی طرح غیر اللہ کو اسی صفت سے متصف مان کر پکارنا سب سے بڑا گناہ ہے اس لئے کہ کسی میں بھی حاجت بر لانے کی اور ہر جگہ حاضر و ناظر رہنے کی صلاحیت نہیں۔

شُرک کے درجے اور ان کا حکم

قرآن پاک میں حق تعالیٰ فرماتے ہیں اِنَّ اللّٰهَ لَا یَغْفِرُ اَنْ یُّشْرَکَ بِهٖ۔ (بلاشبہ اللہ اس کو معاف نہیں کریں گے کہ ان کے ساتھ شرک کیا جائے)۔ سوال پیدا ہوتا ہے کہ شرک کی کیا حقیقت ہے؟ اور آیا شرک کے کچھ درجے بھی ہیں کہ ان میں سے کسی میں بالکل نجات نہ ہو اور کسی میں نجات ہو سکے۔

اس کا بیان یہ ہے کہ شرک کے دو درجے ہیں۔ ایک اللہ تعالیٰ کی الوہیت یعنی خدائی میں کسی کو شریک ٹھہرانا۔ دوسرے خدائی میں تو شریک نہ ٹھہرائے لیکن کچھ چیزیں کہ ان کا اللہ تعالیٰ کے لیے خاص ہونا قرآن و حدیث کے دلائل سے ثابت ہے ان میں دوسرے کو شریک کرنا۔ پہلے درجہ کا شرک تو کبھی بھی معاف نہ ہوگا کیونکہ وہ حقیقی شرک ہے کہ خدا کی خدائی میں شریک ٹھہرایا ہے اور چونکہ اس کے مرتکب نے خدا کو اس طرح نہیں مانا جیسے ماننا چاہئے تھا اس لیے یہ خدا کو نہ ماننے کے مترادف ہو اور یہ شخص کافر ٹھہرا۔ اس درجہ کہ ہم کفر یہ شرک کا نام دیتے ہیں۔

دوسرے درجے میں چونکہ حقیقتاً خدائی میں شریک نہیں ٹھہرایا اس لیے اس کا مرتکب کافر نہیں اور اس کو دائمی عذاب نہ ہوگا لیکن چونکہ شرک تو ہے کہ اللہ تعالیٰ کی خصوصیات میں شریک ٹھہرایا ہے لہذا اس کے دواثر ہوں

گے۔ ایک تو اس کا مرتکب اہل سنت والجماعت سے خارج ہوگا کیونکہ اس نے ان کے خلاف عقیدہ اختیار کیا ہے۔ دوسرے آیت اِنَّ اللّٰهَ لَا يَغْفِرُ اَنْ يُشْرَكَ بِهٖ کے بموجب اگر توبہ کئے بغیر مرگیا تو اس کو اس پر سزا ضرور ہوگی لیکن دائمی نہیں ہوگی اور بالآخر نجات ہو جائے گی۔ اس درجہ کو ہم فسقیہ شرک کا نام دیتے ہیں۔ آگے ان دو درجوں کی تفصیل ذکر کی جاتی ہے۔

شرک کا پہلا درجہ: کفر یہ شرک

اس کی مندرجہ ذیل صورتیں ہیں:

1- اللہ تعالیٰ کی ذات میں کسی کو شریک ٹھہرایا جائے مثلاً دو یا زائد خدا ماننا جیسے عیسائی تین خداؤں کو مانتے ہیں یعنی خدا تعالیٰ کو حضرت عیسیٰ علیہ السلام کو اور حضرت جبرئیل علیہ السلام کو یا جیسے مجوسی دو خداؤں کو مانتے ہیں خیر کا خدایزداں اور شرک خدا اہرمن۔

2- جو صفات اللہ تعالیٰ کے لیے مخصوص ہیں ان میں کسی کو شریک ٹھہرانا مثلاً:

i- اللہ تعالیٰ کی صفت علم غیب میں شریک ٹھہرانا

یعنی کسی بندے کے لیے وہ صلاحیت ماننا جس سے وہ کسی بھی بات کو کسی بھی واسطہ اور ذریعہ کے بغیر جان سکے پھر خواہ یہ عقیدہ ہو کہ اس بندے کو وہ صلاحیت از خود حاصل ہے یا یہ عقیدہ ہو کہ اللہ تعالیٰ کی عطا سے حاصل ہے۔

ii- اللہ تعالیٰ کی صفت قدرت و تصرف میں شریک ٹھہرانا۔

ا۔ یہ عقیدہ ہو کہ کسی مخلوق کو مافوق الاسباب نفع یا نقصان پہنچانے کی قدرت از خود حاصل ہے۔

ب۔ یا یہ عقیدہ ہو کہ اللہ تعالیٰ نے اپنے کسی خاص مقرب بندے کو مافوق الاسباب نفع و ضرر پہنچانے کی مستقل یعنی بلا کسی روک ٹوک کے آزاد قدرت عطا فرمادی ہے اور وہ مقرب اپنے معتقد یا مخالف کو نفع یا ضرر پہنچا سکتا ہے اس طرح سے کہ کوئی سا بھی نفع یا ضرر پہنچانے میں وہ اللہ تعالیٰ کی مرضی اور مشیت کا محتاج نہیں اگرچہ اللہ تعالیٰ روکنا چاہیں تو پھر اللہ تعالیٰ ہی کی قدرت غالب ہوگی جیسے کوئی حاکم اعلیٰ اپنے نائبین کو خاص اختیارات اس طرح دے دیتا ہے کہ ان اختیارات کے اجراء کے وقت حاکم اعلیٰ کی منظوری نہیں لی جاتی اگرچہ حاکم اعلیٰ روکنا چاہے تو پھر اسی کا حکم غالب رہے گا۔

iii- اللہ تعالیٰ کی صفت معبودیت میں شریک ٹھہرانا

معبود کہتے ہیں مستحق عبادت کو اور عبادت سے مراد ہے کسی کو انتہائی درجہ کی تعظیم کے قابل سمجھتے ہوئے

اس کے سامنے انتہائی درجہ کی عاجزی و ذلت اختیار کرنا۔ اس میں شریک ٹھہرانے کی صورتیں یہ ہیں۔
 ۱۔ کسی کو اللہ تعالیٰ کی طرح کا انتہائی قابل تعظیم سمجھتے ہوئے اس کے سامنے رکوع و سجود جیسے افعال کرنا جو کہ انتہائی تذلل و عاجزی کے افعال ہیں۔

ب۔ جس چیز کی عبادت کافروں میں رائج ہو اور اس کی ذات میں فی الواقع تعظیم کا کوئی پہلو نہ ہو۔ مثلاً بت، صلیب، پتیل کا درخت اور آگ، سورج وغیرہ۔ جب کوئی مسلمان ایسی کسی چیز کو سجدہ کرے تو یہی سمجھا جائے گا کہ وہ اس کی عبادت کر رہا ہے محض تعظیم نہیں کر رہا (کیونکہ اس کی ذات میں فی الواقع تعظیم کا کوئی بھی پہلو نہیں ہے) اور ہم انسان اس کو مشرک و کافر سمجھنے پر مجبور ہوں گے۔ البتہ اگر کسی سجدہ کرنے والے کی قلبی تصدیق اور ایمان میں فی الواقع خلل نہ ہو اور اس نے عبادت کے طور پر نہیں محض لوگوں کی دیکھا دیکھی یا کسی اور حماقت سے سجدہ کر دیا ہو تو وہ اللہ تعالیٰ کے نزدیک حقیقی مشرک اور کافر نہ ہوگا بلکہ محض فسقیہ شرک کا مرتکب قرار پائے گا۔

ج۔ کسی غیر اللہ کا تقرب حاصل کرنے کی نیت سے اس غیر اللہ کا نام لے کر جانور کو ذبح کرے تو یہ بھی کفر و شرک ہے۔

شُرک کا دوسرا درجہ: فسقیہ شرک

اس کی یہ صورتیں ہیں۔

1- کسی بھی بندے کے لیے ان مغیبات کا علم اللہ تعالیٰ کی عطا سے ماننا جن کے بارے میں قرآن و حدیث میں تصریح ہے کہ اللہ تعالیٰ کے سوا کوئی ان کو نہیں جانتا مثلاً یہ علم کہ قیامت کب واقع ہوگی۔

2- کسی بندے میں تصرف و قدرت کو اللہ تعالیٰ کی عطا سمجھے اور یہ بھی عقیدہ ہو کہ اس بندے کا کوئی بھی ضرر یا نفع پہنچانا اس حالت میں ہوتا ہے کہ خود اللہ تعالیٰ کا خاص اس ضرر یا نفع پہنچانے کا اپنا ارادہ ہوتا ہے۔ یہ فسقیہ شرک ہے کیونکہ اس عالم میں مافوق الاسباب تصرف کرنے کی قدرت صرف اللہ تعالیٰ کو حاصل ہے کسی اور کو نہیں۔ اگر کسی انسان کو اللہ تعالیٰ کی خاص شے کو ایجاد کرنے یا کسی خاص فعل کو کرنے کی قدرت عطا کر دیں تو اس قدرت کو اس شے یا فعل کو وجود میں لانے میں کچھ دخل نہ ہوگا۔ اس طرح سے وہ قدرت دینا عبث ہوگا اور اللہ تعالیٰ عبث سے منزہ ہیں۔ علاوہ ازیں کسی بھی آیت یا حدیث میں اس کا تذکرہ نہیں ہے کہ اللہ تعالیٰ نے تصرف کرنے کی اپنی قوت اپنے کسی بندے کو عطا فرمائی ہے۔

تنبیہ: البتہ یہ بات ممکن اور جائز ہے کہ اللہ تعالیٰ اپنے تصرف میں اپنے کسی بندے کو آلہ اور ذریعہ بنا لیں جیسے حضرت عیسیٰ علیہ السلام کے مادر زاد اندھے کی آنکھ پر ہاتھ پھیرنے کو آلہ اور ذریعہ بنا کر اللہ تعالیٰ اپنے تصرف سے اس اندھے کو بینا کر دیتے تھے یہ نہیں تھا کہ اللہ تعالیٰ نے حضرت عیسیٰ علیہ السلام کو مادر زاد اندھے کو بینا کرنے کی قدرت عطا فرمادی تھی۔

3- رکوع سجدہ وغیرہ افعال عبادت کے ساتھ خاص نہیں بلکہ مخلوق کی تعظیم کے لیے بھی ان کا ہونا ثابت ہے مثلاً قرآن پاک میں ہے کہ فرشتوں نے اللہ تعالیٰ کے حکم سے حضرت آدم علیہ السلام کو سجدہ کیا اور حضرت یوسف علیہ السلام کو ان کے بھائیوں نے سجدہ کیا یہ سجدہ تعظیم کے لیے تھا۔ ہماری شریعت میں کسی مخلوق کے لیے تعظیم کے طور پر بھی سجدہ کرنا بلکہ رکوع کی حد تک جھکانا بھی منع ہے۔ اس لیے کسی مخلوق کو سجدہ وغیرہ کرنا محض ظاہر تعظیم کے طور پر ہو عبادت کے طور پر نہ ہو جیسے کسی کا یہ عقیدہ ہو کہ فلاں بزرگ کو مستقل قدرت تو حاصل نہیں البتہ ان کو اللہ تعالیٰ کے ہاں قرب و قبولیت کا درجہ ملا ہوا ہے اور یہ بزرگ اپنے متوسلین کے لیے اللہ تعالیٰ کے ہاں محض سفارش کرتے ہیں اور نفع و ضرر صرف اللہ تعالیٰ ہی دیتے ہیں لیکن ان کی سفارش کبھی رد نہیں ہوتی اور اس سفارش کو حاصل کرنے کے لیے اس بزرگ کی تعظیم کے لیے یہ افعال کرتے ہیں لیکن اللہ تعالیٰ کی عبادت کو اس سے برتر سمجھتے ہیں۔

ii- اللہ تعالیٰ کا نام لے کر جانور کو ذبح کیا لیکن کسی بزرگ کی تعظیم کے لیے تاکہ ان بزرگ کی اللہ تعالیٰ کے ہاں سفارش حاصل ہو سکے۔ یہ فسقہ شرک ہے اور اس سے جانور حرام ہو جائے گا۔

iii- کسی امیر یا بڑے آدمی کے آنے پر اس کی تعظیم کے اظہار کے طور پر جانور ذبح کرنے کا عمل کرنا اگرچہ ذبح کرتے ہوئے اللہ تعالیٰ کا نام لیا ہو۔ اس سے بھی جانور حرام ہو جاتا ہے۔

کسی مہمان کے آنے پر اس کے اکرام کی خاطر جانور ذبح کر کے اس کا گوشت پکانا شرک نہیں ہے۔

4- غیر اللہ کے نام کی نذر و منت کے طور پر بزرگوں کے مزارات پر چڑھاوے چڑھانا جب کہ اس بزرگ کو اللہ تعالیٰ کے ہاں محض سفارشی سمجھے۔

شرک کے بارے میں مزید وضاحت:

شرک کی اقسام

(1) شرک فی العلم

وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبُرُوجِ وَالْبَحْرِ وَمَا تَسْقُطُ مِنْ وَرَقَةٍ إِلَّا
يَعْلَمُهَا وَلَا حَبَّةٍ فِي ظُلْمَتٍ الْأَرْضِ وَلَا رَطْبٍ وَلَا يَابِسٍ إِلَّا فِي كِتَابٍ مُبِينٍ (سورہ انعام: 59)
(ترجمہ: ”اللہ ہی کے پاس غیب کی کنجیاں ہیں جنہیں وہی جانتا ہے اور جو کچھ زمین، خشکی اور تری میں
ہے اسے بھی جانتا ہے۔ جو بھی پتہ گرتا ہے اسے بھی جانتا ہے زمین کے نیچے اندھروں میں کوئی دانہ ایسا نہیں
اور کوئی تراور خشک چیز ایسی نہیں جو روشن کتاب میں نہ ہو۔“

علم غیب اللہ ہی کو ہے

یعنی جس طرح اللہ پاک نے انسان کو ظاہری چیزیں معلوم کرنے کی کچھ مشینیں دے دی ہیں
مثلاً دیکھنے کو آنکھ، سننے کو کان، سونگھنے کو ناک، چکھنے کو زبان، ٹٹولنے کو ہاتھ اور سمجھنے کو عقل بخشی ہے پھر یہ مشینیں
انسان کے قبضہ و اختیار میں دے دی ہیں کہ ادھر اس نے ارادہ کیا ادھر اس نے کام کر دیا مثلاً آنکھ سے دیکھنا
چاہا آنکھ کھول دی نہ چاہا بند کر لی۔ اسی پر ہر ایک عضو کو قیاس کر لو۔ گویا انسان کو ظاہری چیزوں کے معلوم
کرنے کی کنجیاں دے دی ہیں جیسے کنجی والے ہی کے اختیار میں تالے کو کھولنا یا نہ کھولنا ہے اسی طرح ظاہری
چیزوں کو معلوم کرنا انسان کے اختیار میں ہے چاہے معلوم کرے یا نہ کرے لیکن غیب کا معلوم کرنا انسان کے
اختیار سے باہر ہے اس کی کنجیاں حق تعالیٰ نے اپنے پاس رکھی ہیں۔ کسی بڑے سے بڑے انسان کو مقرب
ترین فرشتے کو بھی غیب کے معلوم کرنے کا اختیار نہیں دیا گیا کہ جب چاہیں اپنی مرضی سے غیب معلوم کر لیں
اور جب چاہیں نہ کریں بلکہ اللہ پاک اپنی مرضی سے کبھی کسی کو غیب کی جس قدر بات بتانا چاہتا ہے بتا دیتا
ہے۔ یہ غیب کا بتا دینا اللہ کے ارادے پر موقوف ہے کسی کی خواہش پر نہیں۔ رسول اللہ ﷺ کو بارہا ایسا اتفاق
ہوا کہ آپ کو بعض بات دریافت کرنے کی خواہش ہوئی مگر وہ بات آپ کو معلوم نہ ہو سکی پھر جب ارادہ الہی ہوا
فوراً بتا دی گئی عہد رسالت میں منافقوں نے ام المومنین حضرت عائشہ صدیقہ پر الزام لگایا اس سے آپ کو
سخت صدمہ ہوا۔ آپ نے کئی دنوں تک معاملہ کی کرید کی مگر کچھ بھی معلوم نہ ہو سکا۔ پھر جب حق تعالیٰ نے چاہا
تو وحی بھیج کر بتا دیا کہ منافق کذاب ہیں صدیقہ پاک دامن ہیں۔ اب ایک مسلمان موحد (اللہ کو ایک ماننے
والے) کا یہ عقیدہ ہونا ضروری ہے کہ اللہ نے غیب کے خزانوں کی کنجیاں اپنے پاس رکھی ہیں ان خزانوں کا
کسی کو خزانچی نہیں بنایا۔ وہ خود اپنے ہاتھ سے قفل کھول کر جس کو جس قدر چاہے دے دے اس کا ہاتھ کون پکڑ
سکتا ہے۔

اس سے معلوم ہوا کہ جو یہ دعویٰ کرے کہ میں ایسا علم جانتا ہوں جس سے غیب معلوم کر لیتا ہوں اور ماضی و مستقبل کی باتیں بتا سکتا ہوں وہ جھوٹا ہے اور خدائی کا دعویٰ کرتا ہے۔ اگر کسی نبی کو یا ولی کو یا جن کو یا فرشتے کو یا پیر کو یا شہید کو یا نجومی، رمال، جفار کو یا فال کھولنے والے کو ایسا مان لیا جائے تو ماننے والا شرک کا مرتکب ہوتا ہے اور اس آیت کا انکار کرتا ہے۔ اگر اتفاق سے کسی نجومی وغیرہ کی بات صحیح بھی ہو جائے تو اس سے ان کی غیب دانی کا ثبوت نہیں ہوتا کیونکہ زیادہ تر ان کی باتیں غلط ہی ہوتی ہیں۔ معلوم ہوا کہ علم غیب ان کے بس کی بات نہیں۔ انکل کی بات کبھی ٹھیک اور کبھی غلط بھی ہو جاتی ہے۔ صرف وحی ہے جو کبھی غلط نہیں ہوتی اور وہ بھی انبیاء کے قابو میں نہیں، اللہ پاک اپنی مرضی کے مطابق جو چاہتا ہے بتا دیتا ہے۔ ان کی خواہش پر وحی کا دار و مدار نہیں۔

قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ وَمَا يَشْعُرُونَ أَيَّانَ يُبْعَثُونَ (سورہ نمل: 65)

(ترجمہ: ”آپ فرمادیں کہ آسمان وزمین میں جتنے لوگ ہیں اللہ کے سوا غیب کی باتیں نہیں جانتے انہیں تو یہ بھی خبر نہیں کہ وہ کب اٹھائے جائیں گے۔“
یعنی غیب کو از خود جاننا کسی کے بس کی بات نہیں خواہ وہ بڑے سے بڑا انسان یا فرشتہ ہی کیوں نہ ہو۔ جس کی دلیل یہ ہے کہ دنیا جانتی ہے کہ قیامت آئے گی لیکن یہ کسی کو خبر نہیں کہ کب آئے گی۔ اگر ہر چیز کا معلوم کرنا ان کے بس میں ہوتا تو قیامت کے آنے کی تاریخ بھی معلوم کر لیتے۔

إِنَّ اللَّهَ عِنْدَهُ عِلْمُ السَّاعَةِ وَيُنزِّلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ
عَدًّا وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ خَبِيرٌ (سورہ لقمان: 34)

”بلاشبہ اللہ ہی کے پاس قیامت کا علم ہے وہی مینہ برساتا ہے وہی پیٹ کے بچے کو جانتا ہے کسی کو معلوم نہیں کہ کل کیا کمائے گا اور نہ یہ معلوم کہ کہاں مرے گا۔ یاد رکھو اللہ خوب جاننے والا اور بڑا خبردار ہے۔“
یعنی غیب کی باتوں کی خبر اللہ ہی کو ہے اس کے سوا کوئی غیب دان نہیں چنانچہ قیامت کی خبر بھی جس کا آنا عوام میں مشہور ہے اور یقینی ہے کسی کو نہیں معلوم کہ کب آئے گی پھر اور چیزوں کا تو کیا کہنا مثلاً فتح و شکست کا، صحت و مرض کا اور اسی قسم کی دوسری باتوں کا کسی کو بھی علم نہیں۔ یہ باتیں نہ تو قیامت کی طرح مشہور ہیں اور نہ یقینی ہیں۔ اسی طرح بارش کی کسی کو پکی اور یقینی خبر نہیں کہ کب ہوگی حالانکہ اس کا موسم بھی مقرر ہے اور اکثر موسم میں بارش ہوتی بھی ہے اکثر لوگوں کو اس کی خواہش بھی رہتی ہے اگر اس وقت کسی طرح معلوم ہو سکتا تو

کسی نہ کسی کو ضرور معلوم ہو جاتا۔ پھر جو بے موسم کی چیزیں ہیں اور تمام لوگوں کی خواہش ان سے وابستہ بھی نہیں مثلاً کسی شخص کی موت و حیات یا اولاد کا ہونا یا نہ ہونا یا مال دار ہونا یا نہ ہونا فتح و شکست کا ہونا۔ ان چیزوں کی بھلا کسی کو کیسے خبر ہو سکتی ہے۔ پیٹ کے بچے کے بارے میں تمام معلومات کوئی نہیں جانتا کہ ایک ہے یا ایک سے زیادہ، نر ہے یا مادہ، کامل ہے یا ناقص، ادھورا ہے یا پورا، اور خوبصورت ہے یا بد صورت نیک بخت ہے یا بد بخت یعنی جنتی ہے یا جہنمی ہے اس کا رزق کتنا ہے اس کی عمر کتنی ہے۔ پھر انسان کے اندرونی حالات بھلا کوئی کیسے معلوم کر سکتا ہے مثلاً خیالات، ارادے، نیتیں اور ایمان و نفاق کا حال۔ جب کوئی یہ نہیں جانتا کہ میں خود کل کیا کروں گا تو وہ دوسروں کا حال کیسے جان سکتا ہے۔ بہر حال اللہ کے سوا کوئی آئندہ کی باتیں اپنے اختیار سے نہیں جانتا۔ معلوم ہوا کہ غیب دانی کا دعویٰ کرنے والے سب جھوٹے ہیں۔

قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ وَلَوْ كُنْتُ أَعْلَمُ الْغَيْبِ لَا سْتَكْثَرْتُ مِنَ الْخَيْرِ وَمَا مَسَّنِيَ السُّوءُ إِنْ أَنَا إِلَّا نَذِيرٌ وَبَشِيرٌ لِّقَوْمٍ يُؤْمِنُونَ (سورہ احقاف: 5)

”آپ فرمادیں کہ مجھے اپنے لئے بھی بھلائی برائی کا اختیار نہیں مگر جو خدا کو منظور ہو اگر میں غیب جانتا تو کثرت سے بھلائی جمع کر لیتا اور مجھ تک برائی نہ پہنچتی۔ میں تو صرف ایمان والوں کو ڈرانے والا اور خوش خبری سنانے والا ہوں۔“

یعنی پیغمبر اسلام علیہ الصلوٰۃ والسلام سر تاج انبیاء ﷺ ہیں۔ آپ سے بڑے بڑے معجزے ظاہر ہوئے لوگوں نے آپ سے اسرار و رموز سیکھے۔ بزرگوں کو آپ کی راہ پر چلنے سے بزرگی نصیب ہوئی۔ اللہ تعالیٰ نے آپ ہی سے فرمایا کہ لوگوں کے سامنے اپنا حال بیان فرمادیں کہ مجھے نہ تو کچھ قدرت حاصل ہے اور نہ ہی غیب دان ہوں میری قدرت کا یہاں سے اندازہ لگاؤ کہ میں اپنی جان تک کے لئے نفع و نقصان کا مالک نہیں، دوسروں کو تو کیا بھلائی برائی پہنچا سکوں گا۔ اگر میں غیب دان ہوتا تو کام سے پہلے اس کا انجام معلوم کر لیا کرتا اگر اس کا انجام برا معلوم ہوتا تو اس میں کبھی ہاتھ نہیں ڈالتا۔ غیب دانی خدا کی شان ہے اور میں پیغمبر ہوں پیغمبر کا صرف اتنا کام ہوتا ہے کہ وہ برے کاموں کے انجام سے خبردار کر دے اور نیک کاموں پر خوش خبری سنا دے، یہ بات بھی انہیں کو فائدہ پہنچاتی ہے جن کے دلوں میں یقین ہو اور یقین پیدا کرنا اللہ ہی کا کام ہے۔

عظمت انبیاء کی اصل وجہ:

معلوم ہوا کہ انبیاء اور اولیاء میں یہی بڑائی ہے کہ وہ اللہ کی راہ بتاتے ہیں اور جن اچھے برے کاموں سے

واقف ہیں ان سے لوگوں کو آگاہ کرتے ہیں۔ اللہ پاک نے ان کی تبلیغ میں تاثیر رکھی ہے۔ بہت لوگ ان کی تبلیغ سے سیدھی راہ پر آجاتے ہیں۔ یہ کوئی بڑائی نہیں کہ ان میں تصرف عالم کی قدرت رکھ دی گئی ہو کہ جسے چاہیں مار ڈالیں یا بیٹا بیٹی دے دیں یا آئی بلا ٹال دیں یا مرادیں برلائیں یا فتح و شکست دے دیں یا تو نگر بنا دیں یا فقیر و قلاش کر دیں یا کسی کو بادشاہ بنا دیں اور کسی کے ہاتھ میں کاسہ گدائی دے دیں یا کسی کو امیر یا وزیر بنا دیں اور کسی کو فقیر و حقیر کر دیں۔ کسی کے دل میں ایمان ڈال دیں اور کسی سے چھین لیں۔ کسی بیمار کو تندرست یا تندرست کو بیمار کر دیں۔ یہ خدا ہی کی شان ہے اور ان باتوں سے سب چھوٹے بڑے عاجز ہیں اور بجز میں سب برابر ہیں اسی طرح یہ کوئی بڑائی نہیں کہ اللہ تعالیٰ غیب کی کنجیاں انہیں دے دے کہ جب چاہیں کسی کے دل کی بات معلوم کر لیں یا جس غیب کی بات کو چاہیں معلوم کر لیں کہ فلاں کے ہاں اولاد ہوگی یا نہیں تجارت میں فائدہ ہوگا یا نہیں۔ لڑائی میں فتح ہوگی یا شکست۔ ان باتوں سے سب چھوٹے بڑے یکساں بے خبر ہیں پھر جس طرح کوئی بات عقل سے یا کسی قرینے سے کہہ دی جاتی ہے اور وہ اسی طرح ہو جاتی ہے جس طرح کہی گئی تھی اسی طرح یہ بڑے لوگ بھی جو بات عقل و قرینہ سے کہہ دیتے ہیں کبھی تو وہ ٹھیک ہو جاتی ہے اور کبھی غلط ہو جاتی ہے لیکن وحی یا الہام کی بات غلط نہیں ہوتی مگر وحی اختیار میں نہیں ہوتی۔

عن عائشة رضی اللہ عنہا قالت من اخبرك ان محمدا صلى الله عليه وسلم يعلم الخمس التي قال الله تعالى ان الله عنده علم الساعة فقد اعظم الفرية (بخاری، مشکوٰۃ، باب روية الله) حضرت عائشہؓ نے فرمایا جو تمہیں خبر دے کہ محمد رسول اللہ ﷺ ان پانچ باتوں کو جانتے ہیں۔ جن کی اللہ پاک نے اس آیت ان اللہ عنده علم الساعة میں خبر دی ہے اس نے بڑا زبردست بہتان باندھا۔ کہ یہ دعویٰ کیا کہ آپ ﷺ کو علم غیب حاصل ہے حالانکہ وہ تو صرف خدا ہی کو حاصل ہے۔

(2) شرک فی التصرف

قُلْ مَنْ يَدْعُو مَلَكَوْتُ كُلِّ شَيْءٍ وَهُوَ يُجِيبُهُ وَلَا يُجَارُ عَلَيْهِ إِنْ كُنْتُمْ تَعْلَمُونَ ﴿٨٩﴾ سَيَقُولُونَ لِلَّهِ قُلْ فَأَنَّى تُسْحَرُونَ (مومنون: 88-89)

”آپ فرمادیں کون ہے وہ جس کے ہاتھ میں ہر چیز کا اختیار ہے اور وہ پناہ دیتا ہے اور اس کے مقابل میں کوئی پناہ نہیں دے سکتا اگر تم علم والے ہو۔ وہ کہیں گے کہ اللہ کے لئے ہے۔“
یعنی جس مشرک سے پوچھا جائے کہ ایسی شان کس کی ہے جس کے اختیار و تصرف میں ہر چیز ہے جو چاہے کرے۔ اس کا ہاتھ کوئی پکڑنے والا نہ ہو اور کوئی اس کی بات ٹال نہ سکے تو وہ اللہ ہی کو بتائیں گے۔ تو

دوسروں سے مرادیں مانگنا پاگل پن ہوا۔ معلوم ہوا کہ عہد رسالت میں بھی لوگ اس بات کے قائل تھے کہ اللہ کے برابر اور مقابلے کا کوئی نہیں مگر بتوں کو اپنا وکیل سمجھ کر پوجتے تھے اور ان سے مانگتے تھے اسی وجہ سے مشرک ہوئے۔ آج بھی اگر کوئی اس عالم میں کسی مخلوق کے تصرف کا قائل ہو اور اپنا وکیل سمجھ کر اس کی عبادت کرے تو مشرک ہو جائے گا و اس کو خدا کے برابر نہ سمجھتا ہو اور اس کے مقابلے کی طاقت اس میں نہ جانتا ہو۔

قُلْ إِنِّي لَا أَمْلِكُ لَكُمْ ضَرًّا وَلَا رَشَدًا ۖ قُلْ إِنِّي لَنْ يُجِيرَنِي مِنَ اللَّهِ أَحَدٌ وَلَنْ أَجِدَ مِنْ دُونِهِ مُلْتَحَدًا (سورہ جن: 21-22)

آپ فرمادیں کہ میں تم پر نفع نقصان کا اختیار نہیں رکھتا آپ فرمادیں کہ مجھے کوئی اللہ سے ہرگز ہرگز نہیں بچا سکتا اور میں اس کے سوا کہیں بچاؤ نہیں پاتا۔

یعنی میں تمہارے نفع و نقصان پر اختیار نہیں رکھتا۔ میرے امتی ہونے کی وجہ سے تم لوگ مغرور ہو کر یہ خیال کر کے حد سے نہ بڑھنا کہ ہمارا پاپا یہ مضبوط ہے۔ ہمارا وکیل بہت بڑا ہے۔ اور اللہ کا محبوب ہمارا شفیع ہے ہم جو چاہیں کریں وہ ہمیں اللہ کے عذاب سے بچالے گا کیونکہ میں تو خود ہی ڈرتا ہوں اور اللہ تعالیٰ کے مقابلے میں اللہ کے سوا کہیں پناہ گاہ نہیں دیکھتا اگر اللہ کسی کو سزا دینا چاہیں تو میرا کوئی زور نہیں۔ غرض سرکار رسالت تو دن رات اللہ سے ڈرتے تھے اور اس کی رحمت کے سوا کہیں اپنا بچاؤ نہیں جانتے تھے بھلا کسی اور کا تو کہنا ہی کیا ہے۔

وَيَعْبُدُونَ مِنْ دُونِ اللَّهِ مَا لَا يَمْلِكُ لَهُمْ رِزْقًا مِنَ السَّمٰوٰتِ وَالْاَرْضِ شَيْئًا وَلَا يَسْتَطِيعُونَ

(سورہ نمل: 37)

مشرک خدا کو چھوڑ کر ان کی عبادت کرتے ہیں جو آسمان و زمین سے روزی پہنچانے میں کچھ بھی دخل نہیں رکھتے اور نہ رکھ سکتے ہیں۔ یعنی ایسے لوگوں کی اللہ کی سی تعظیم کرتے ہیں جو قطعی بے بس ہیں۔ روزی پہنچانے میں ان کا کچھ بھی دخل نہیں۔ نہ آسمان سے مینہ برس سکیں اور نہ زمین سے کچھ اگاسکیں انہیں کسی بھی طرح کی سکت نہیں۔ معلوم ہوا کہ بعض لوگوں میں جو یہ بات مشہور ہے کہ بزرگوں کو عالم میں تصرف کی تو قدرت ہے مگر تقدیر الہی پر شا کر ہیں، ادب سے دم نہیں مارتے ورنہ اگر چاہیں تو کائنات کو زیر و بر کر دیں لیکن شرع کی عظمت کا خیال کر کے چپ ہیں یہ قطعی غلط ہے کائنات میں نہ انہیں بالفعل دخل ہے نہ بالقوہ (potentially) یعنی ان میں اس قسم کے تصرف کی صلاحیت و قدرت ہی نہیں۔

وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ فَإِنْ فَعَلْتَ فَإِنَّكَ إِذَا مِنَ الظَّالِمِينَ (یونس)

”اللہ کو چھوڑ کر اس کو مت پکاریئے جو آپ کو نہ نفع پہنچا سکے اور نہ نقصان۔ اگر آپ ایسا کریں گے تو

آپ ظالم بن جائیں گے۔“

یعنی عزت و جلال والے خدا کے ہوتے ہوئے ایسے لوگوں کو پکارنا جو نہ نفع کے مالک ہیں اور نہ نقصان کے سراسر ظلم ہے کیونکہ بڑی سے بڑی ہستی کا مقام محض ان لوگوں کو دیا جا رہا ہے جو اس کے آگے بے بس ہیں۔

قُلِ ادْعُوا الَّذِينَ زَعَمْتُمْ مِنْ دُونِ اللَّهِ لَا يَمْلِكُونَ مِثْقَالَ ذَرَّةٍ فِي السَّمٰوٰتِ وَلَا فِي الْأَرْضِ وَمَا لَهُمْ فِيهَا مِنْ شَرْكٍ وَمَالَهُ مِنْهُمْ مِنْ ظٰهِيٍّ وَلَا بُرْهٰنٍ وَلَا تَنْفَعُ الشَّفَاعَةُ عِنْدَهُ إِلَّا لِمَنْ أَذِنَ لَهُ حَتَّىٰ إِذَا فُزِعَ عَنِ قُلُوْبِهِمْ قَالُوا مَاذَا قَالَ رَبُّكُمْ قَالُوا الْحَقُّ وَهُوَ الْعَلِيُّ الْكَبِيْرُ ﴿23-22﴾ (سورہ سبأ: 22-23)

(ترجمہ: آپ فرمادیتے پکار کر دیکھو تو سہی جن کو تم نے اللہ کو چھوڑ کر معبود خیال کر رکھا ہے جو آسمانوں میں اور زمین میں ذرہ برابر بھی اختیار نہیں رکھتے نہ ان میں ان کا کوئی حصہ ہے اور نہ ان میں کوئی اللہ کا مددگار ہے۔ اس کے آگے کسی کی سفارش کام نہیں آئے گی مگر جس کو وہ اجازت دے دے یہاں تک کہ جب ان کے دلوں سے گھبراہٹ دور ہو جاتی ہے تو کہتے ہیں تمہارے رب نے کیا فرمایا اور جواب دیتے ہیں کہ حق ہی فرمایا ہوگا۔ وہی سب سے بلند و بڑا ہے۔)

یعنی آڑے وقت کسی سے مراد مانگنا اور جس سے مراد مانگی ہے اس کا مراد کو پورا کرنا کئی طرح ہے۔ جس سے مراد مانگی ہے وہ خود مالک ہو یا اس کا ساجھی ہو یا اس کا مالک پر دباؤ ہو جیسے بادشاہ دیگر امراء کا کہنا مان لیتا ہے کیونکہ وہ اراکین سلطنت ہیں اور ان کے ناراض ہونے سے حکومت کا نظم و نسق بگڑتا ہے یا وہ مالک سے سفا رش کرے اور مالک کو اس کی سفارش ماننی ہی پڑتی ہے خواہ دل سے چاہے یا نہ چاہے مثلاً شاہزادیوں سے یا بیگمات سے بادشاہ کو محبت ہوتی ہے اور ان کی محبت کی وجہ سے سفارش رد نہیں کی جاتی۔ اب غور کرو کہ مشرک خدا کو چھوڑ کر جن بزرگوں کو پکارتے ہیں اور ان سے مرادیں مانگتے ہیں نہ تو وہ کائنات میں چھڑکے ایک پرکے مالک ہیں نہ ان کا رتی بھر سا جھا ہے نہ خدائی سلطنت کے رکن ہیں اور نہ خدا کے معین و مددگار کہ ان سے دب کر اللہ تعالیٰ ان کی بات مان لے اور نہ بلا اجازت خداوندی سفارش کے لئے لب ہلا سکتے ہیں خواہ مخواہ اس سے کچھ دلوا دیں۔ بلکہ بارگاہ الوہیت میں ان کا یہ حال ہے کہ اس کے آگے سب کے ہوش اڑ جاتے ہیں اور بدحواس و مرعوب ہو جاتے ہیں۔ احترام و دہشت کی وجہ سے دوسری دفعہ پوچھنے کی بھی جرات نہیں ہوتی۔ بلکہ آ پس میں ایک دوسرے سے پوچھتے ہیں کہ رب نے کیا کہا اور تحقیق کے بعد اَمَّا وَصَدَقْنَا ہی کہنا پڑتا ہے چہ جا

نیکہ بات نہ مانی جائے یا کوئی وکالت و حمایت کی جرات کرے۔

عن انس رضی اللہ عنہ قال قال رسول اللہ ﷺ لیسعال احدکم ربہ حاجتہ کلھا حتی

لیسعال الملح وحتى یسئلہ شسع نعلہ اذا انقطع (ترمذی)

”حضرت انسؓ سے روایت ہے کہ رسول اللہ ﷺ نے فرمایا ہر ایک مسلمان کو اپنے رب سے اپنی

ساری ضرورتیں مانگنی چاہئیں۔ یہاں تک کہ نمک اور جوتے کا تسمہ جب وہ ٹوٹ جائے اسی سے مانگے۔“

یعنی اللہ پاک کو دنیوی بادشاہوں کی طرح نہ سمجھو کہ بڑے کام تو خود کرتے ہیں اور چھوٹے چھوٹے کام نوکروں سے کراتے ہیں اس لئے لوگوں کو چھوٹے چھوٹے کاموں میں نوکروں سے التجا کرنی پڑتی ہے۔ خدا کا کارخانہ ایسا نہیں ہے وہ قادر مطلق تو پلک جھپکنے میں بے شمار چھوٹے بڑے کام ٹھیک فرمادیتا ہے اس کی سلطنت میں کوئی شریک اور ساجھی نہیں اس لئے چھوٹی سے چھوٹی چیزیں بھی براہ راست اس سے مانگو کیونکہ اس کے سوا تو کوئی اور نہ چھوٹی چیز دے سکتا ہے اور نہ بڑی۔

(3) شرک فی العبادة

عبادت ان کاموں کو کہا جاتا ہے جو حق تعالیٰ نے اپنی تعظیم کے واسطے مقرر فرما کر اپنے بندوں کو سکھائے ہیں۔ یہاں یہ بتلانا ہے کہ حق تعالیٰ نے اپنی تعظیم کے واسطے کون کون سے کام بتائے ہیں تاکہ غیر اللہ کے لئے وہ کام نہ کئے جائیں اور شرک سے بچا جائے۔

عبادت صرف اللہ کے لئے ہے

وَلَقَدْ أَرْسَلْنَا نُوحًا إِلَىٰ قَوْمِهِ إِنِّي لَكُمْ نَذِيرٌ مُّبِينٌ ﴿٢٥﴾ أَلَّا تَعْبُدُونَ إِلَّا اللَّهَ إِنِّي أَخَافُ عَلَيْكُمْ

عَذَابَ يَوْمِ الْيَوْمِ (سورہ ہود: 25-26)

ترجمہ: ”بلاشبہ ہم نے نوح کو ان کی قوم کی طرف بھیجا۔ انہوں نے کہا کہ اے قوم میں تمہیں ایک کھلا

ڈرانے والا ہوں اس بات سے کہ اللہ کے سوا کسی کی عبادت نہ کرو مجھے تم پر قیامت کے دن کے دردناک

عذاب کا اندیشہ ہے۔“

یعنی مسلمانوں اور کافروں میں حضرت نوحؑ کے زمانے سے جھگڑا چلا آ رہا ہے۔ اللہ کے مقبول بندے

یہی کہتے آئے ہیں کہ اللہ کی ہی تعظیم غیر اللہ کی نہ کرو۔ فرمایا:

وَمِنْ آيَاتِهِ اللَّيْلُ وَالنَّهَارُ وَالشَّمْسُ وَالْقَمَرُ لَا تَسْجُدُوا لِلشَّمْسِ وَلَا لِلْقَمَرِ وَاسْجُدُوا لِلَّهِ

اللَّذِي خَلَقَهُنَّ إِنَّ كُنتُمْ لِيَّاهُ تَعْبُدُونَ (سورہ حم سجدہ: 37)

”رات، دن اور سورج اور چاند اس کی نشانیوں میں سے ہیں۔ سورج کو اور چاند کو سجدہ نہ کرو۔ اس اللہ کو سجدہ کرو جس نے انہیں پیدا کیا اگر تم اس کی عبادت کرتے ہو۔“

اس آیت سے معلوم ہوا کہ اسلام میں سجدہ خالق ہی کا حق ہے لہذا کسی مخلوق کو سجدہ نہ کیا جائے خواہ وہ چاند، سورج ہوں یا نبی، ولی یا جن اور فرشتے ہوں۔

غیر اللہ کو پکارنا شرک ہے

وَأَنَّ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا ﴿۱۸﴾ وَأَنَّ اللَّهَ يَدْعُوهُ كَمَا دُؤُوا يَكُونُونَ عَلَيْهِ لِبَدًا ﴿۱۹﴾ إِنَّمَا أَدْعُوا رَبِّي وَلَا أُشْرِكُ بِهِ أَحَدًا (سورہ جن: 18-20)

”یقین مانو مسجدیں اللہ ہی کی ہیں لہذا اللہ کے ساتھ کسی کو نہ پکارو اور جب اللہ کا بندہ اس کی عبادت کے لئے کھڑا ہوا تو قریب تھا کہ وہ بھیڑکی بھیڑ بن کر اس پر جھک پڑیں آپ فرمادیں کہ میں تو اپنے رب ہی کو پکارتا ہوں اور اس کے ساتھ کسی کو شریک نہیں بناتا۔“

یعنی جب کوئی اللہ کا بندہ اپنے پاک و صاف دل سے خدا کو پکارتا ہے تو یہ نادان سمجھتے ہیں کہ بڑا پہنچا ہوا ہے۔ غوث و قطب ہے۔ جس کو جو چاہے دے دے اور جس سے جو چاہے چھین لے اس لئے ٹھٹ کے ٹھٹ اس کے پاس اس امید پر جمع ہو جاتے ہیں کہ بگڑی بنا دے گا۔ اب اس بندے کا فرض ہے کہ صحیح صحیح بات بتا دے کہ آڑے وقت خدا ہی کو پکارنا چاہیے یہ حق کسی اور کا نہیں ہے۔ اللہ ہی سے نفع و نقصان کی امید رکھنی چاہئے کیونکہ اس طرح کا معاملہ کرنا شرک ہے۔ میں شرک سے اور شرک کرنے سے بیزار ہوں اگر کوئی مجھ سے اس قسم کا معاملہ کرنا چاہے تو میں اس سے راضی نہیں اور دینا لینا خدا ہی کا کام ہے۔ وہی دیتا ہے اور وہی لیتا ہے میرے ہاتھ میں کچھ نہیں وہی میرا اور تمہارا رب ہے لہذا آؤ اور معبودان باطل کو چھوڑ کر اسی ایک وحدہ لا شریک لہ کو پکارو جو اپنی وحدانیت میں، معبودیت میں ربوبیت میں اور حاکمیت میں اکیلا ہے۔ اس سے معلوم ہوا کہ (ہاتھ باندھ کر) ادب سے کھڑا ہونا، پکارنا، اور نام کا وظیفہ پڑھنا ان کاموں میں سے ہے جن کو حق تعالیٰ نے اپنی تعظیم کے لیے مخصوص فرما دیا ہے یہ معاملہ غیر اللہ سے کرنا شرک ہے۔

شعائر اللہ کی تعظیم

وَأَذِّنْ فِي النَّاسِ بِالْحَجِّ يَأْتُوكَ رِجَالًا وَعَلَىٰ كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ لِيَشْهَدُوا

مَنَافِعَ لَهُمْ وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ عَلَىٰ مَا رَزَقَهُمْ مِنْ بَهِيمَةِ الْأَنْعَامِ فَكُلُوا مِنْهَا وَأَطِعُوا الْبَائِسَ الْفَقِيرَ ثُمَّ لْيَقْضُوا تَفَثَهُمْ وَلْيُوفُوا نُذُورَهُمْ وَلْيَطَّوَّفُوا بِالْبَيْتِ الْعَتِيقِ۔ (سورہ حج:

(27-29)

”لوگوں میں حج کی آواز لگا دو وہ تمہارے پاس پیدل اور دبلے دبلے اونٹوں پر چلے آئیں گے کہ وہ (اونٹ) چلے آتے ہیں دور دور کے رستے سے تاکہ (لوگ) اپنے فائدہ کی جگہوں میں پہنچ جائیں اور (تاکہ) لیس اللہ کا نام مقرر دنوں میں چوپایوں پر جو اللہ نے ان کو دئے۔ سوکھاؤ ان سے اور کھلاؤ بد حال محتاج کو۔ پھر چاہیے کہ دور کریں اپنا میل پچیل اور پوری کریں اپنی نذریں اور طواف کریں اس قدیم گھر کا۔“

یعنی حق تعالیٰ نے اپنی تعظیم کے لیے بعض جگہیں مقرر فرمائی ہیں جیسے کعبہ، عرفات مزدلفہ، صفا و مروہ، مقام ابراہیم، مسجد حرام، بلکہ سارا مکہ معظمہ بلکہ حرم۔ لوگوں کو ان مقامات کی زیارت کا شوق دیا ہے کہ دنیا کے گوشے گوشے سے سمٹ کر خواہ سوار ہو کر خواہ پیادہ دور دور سے بیت اللہ کی زیارت کے لیے آئیں۔ سفر کی مشقتیں اٹھا کر ایک خاص بے سلب لباس میں مخصوص ہیئت سے وہاں پہنچیں، اور خدا کے نام کی قربانیاں کریں۔ اپنی منتیں پوری کریں۔ بیت اللہ کا طواف کریں اور دلوں میں مالک کی تعظیم کی جو مانگیں کروٹیں لے رہی ہیں بیت اللہ آ کر انہیں پوری کریں اسکی چوکھٹ کو چومیں۔ اس کے دروازے کے سامنے بلک بلک کر دعا مانگیں پھر کوئی بیت اللہ کا پردہ تھام کر رو کر خدا سے وعائیں مانگ رہا ہے۔ کوئی وہاں اعتکاف میں بیٹھ کر رات دن ذکر الہی کر رہا ہے۔ کوئی مودب چپ چاپ حسرت بھری نگاہوں سے اسے دیکھ ہی رہا ہے۔ بہر حال یہ سب کام خدا کی تعظیم و اکرام کے لیے کیے جاتے ہیں۔ خدا ان سے ان کاموں کے سبب خوش ہوتا ہے اور ان سے دونوں جہان میں فائدہ ہوتا ہے لہذا اس قسم کے کام غیر اللہ کی تعظیم کے لیے حرام و شرک ہیں۔ کسی مزار یا چلہ پر در دراز سے سفر کی مشقتیں اٹھا کر آنا اور میلے کچیلے ہو کر وہاں جا کر جانوروں کی قربانی کرنا کسی گھر کا یا قبر کا طواف کرنا اس کے آس پاس کے جنگل کا ادب کرنا وہاں کا شکار نہ کرنا وہاں کے درختوں کو نہ کاٹنا، گھاس کے تینکے نہ توڑنا اور نہ اکھاڑنا اور اسی قسم کے اور کام کرنے اور ان دونوں جہان کی بھلائیوں کی امید رکھنا سب شرک ہے ان سے بچنا چاہیے کیونکہ شریعت نے جن مقامات کی تعظیم کرنے کا حکم دیا ہے ان کے علاوہ اور جگہوں پر ایسا کرنا اور اپنی طرف سے اس کو دین میں داخل سمجھنا بدعت ہے اطاعت اور فرمانبرداری کا معاملہ اللہ ہی سے کرنا چاہیے، نہ کہ مخلوق سے۔

قُلْ لَا آجِدُ فِي مَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا
 أَوْ لَحْمَ خِنزِيرٍ فَإِنَّهُ رِجْسٌ أَوْ فِسْقًا أُهِلَّ لِغَيْرِ اللَّهِ بِهِ فَمَنْ اضْطُرَّ غَيْرَ بَاغٍ وَلَا عَادٍ فَإِنَّ رَبَّكَ غَفُورٌ
 رَحِيمٌ (سورہ انعام: 142)

”آپ فرمادیتے ہیں کہ میں کھانے والے پر کسی چیز کو حرام نہیں پاتا کہ وہ اسے کھائے مگر وہ چیز جو مردار
 ہے یا بھنے والا خون ہے، یا خنزیر کا گوشت ہے کیونکہ یہ ناپاک ہے یا گناہ کی چیز ہے کہ اسے غیر اللہ کے نام پر
 مشہور کیا گیا ہو۔ اور اگر کوئی مجبور ہو جائے تو تمہارا پروردگار بخشنے والا مہربان ہے۔“
 یعنی جس طرح سور، خون اور مردار حرام ہے اسی طرح وہ جانور حرام ہے جو گناہ کی صورت میں ہو کہ اللہ
 کے نام کا نہیں بلکہ کسی اور کے نام کا ہے۔ مثلاً یہ کہہ دیا جائے کہ یہ سید احمد کبیر کی گائے ہے، یہ شیخ سدوکا بکرا ہے
 وغیرہ وغیرہ۔ اس آیت میں اس بات کا بیان نہیں کہ وہ جانور جب ہی حرام ہوگا جب ذبح کرتے وقت اس پر غیر
 اللہ کا نام لیا جائے بلکہ محض نامزد کرنے ہی سے حرام ہو گیا۔ اگر کوئی جانور مرغی ہو یا بکری، اونٹ ہو یا گائے کسی
 مخلوق کے نام کر دیا جائے خواہ ولی کے نام ہو یا نبی کے نام۔ باپ، دادا کے نام ہو یا پیرو شیخ کے نام کا ہو وہ
 ناجائز و حرام و ناپاک ہے اور نام کرنا شرک ہے۔

عن معاوية قال قال رسول الله صلى الله عليه وسلم من سره ان يتمثل له الرجال قياما
 فليتبوء مقعده من النار (ترمذی)

”حضرت معاویہؓ سے روایت ہے کہ رسول اللہ ﷺ نے فرمایا کہ جس کو اس بات سے مسرت ہو کہ
 لوگ اس کے سامنے مورتیوں کی مانند کھڑے رہیں تو وہ اپنا ٹھکانا جہنم میں بنالے۔“
 یعنی جس شخص کی یہ خواہش ہو کہ لوگ اس کے سامنے باادب ہاتھ باندھے ہوئے کھڑے رہیں نہ بولیں
 جلیں، نہ ادھر ادھر دیکھیں اور نہ بولیں چالیں بلکہ بت بنے ہوئے کھڑے رہیں وہ دوزخی ہے کیونکہ وہ خدائی کا
 دعویدار ہے کہ جو تعظیم اللہ تعالیٰ کی ذات کے لئے خاص ہے وہی اپنے لئے چاہتا ہے۔ نماز میں نمازی ہاتھ
 باندھ کر چپ چاپ ادھر ادھر دیکھے بغیر کھڑے ہوتے ہیں اور ایسا قیام اللہ کی ذات کے ساتھ خاص ہے۔ معلوم
 ہوا کہ کسی کے سامنے مذکورہ بالا طریقے سے ادب و تعظیم کی غرض سے کھڑا ہونا ناجائز اور شرک ہے۔

عن ثوبان قال قال رسول الله صلى الله عليه وسلم لا تقوم الساعة حتى تلحق قبائل من
 امتي بالمشرکين وحتى تعبد قبائل من امتي الاوثان۔ (ترمذی)

”حضرت ثوبانؓ سے روایت ہے کہ رسول اللہ ﷺ نے فرمایا کہ قیامت نہیں آئے گی جب تک میری

امت کے قبیلے مشرکوں میں نہ جا لیں اور بت پرستی اختیار نہ کر لیں۔“

بت و طرح کے ہوتے ہیں۔ کسی کے نام کی تصویر یا مورتی بنا کر اس کو پوجا جائے اس کو عربی میں صنم کہا جاتا ہے۔ کسی جگہ کو درخت کو یا پتھر یا لکڑی کو یا کاغذ کو کسی کے نام مقرر کر کے پوجا جائے اس کو وثن کہا جاتا ہے۔ قبر، چلہ، لحد، چھڑی، تعزیہ، علم، امام قاسم کی اور شیخ عبدالقادر کی مہندی۔ یہ سب وثن میں داخل ہیں۔ اسی طرح شہید کے نام کا طاق یا نشان اور اسی طرح بعض مکانات بیمار یوں کے نام سے مشہور ہیں جیسے سینٹلا (یعنی چیچک) کا مکان یا مسانی (یعنی ام الصبیان اور اٹھرا) کا مکان یا براہی (یعنی خارش) کا مکان یہ سب وثن ہیں۔ صنم اور وثن دونوں کی پرستش سے شرک ثابت ہوتا ہے۔ پیغمبر اسلام ﷺ نے خبر دی کہ قیامت کے قریب مسلمانوں کا شرک اسی قسم کا ہوگا۔ برخلاف دوسرے مشرکوں کے جیسے ہندو یا عرب کے مشرک کہ اکثر مورتوں کو مانتے ہیں اور اللہ کے رسول ﷺ کے دشمن ہیں۔

عن ابی الطفیل ان علیا رضی اللہ عنہ اخرج صحیفۃ فیہا لعن اللہ من ذبح لغير اللہ۔

(مسلم)

حضرت ابو الطفیل رضی اللہ عنہ سے روایت ہے کہ حضرت علیؑ نے ایک کتاب نکالی جس میں یہ حدیث

تھی کہ جس نے جانور کو غیر اللہ کے نام پر ذبح کیا اس پر خدا کی لعنت ہے۔

یعنی جو شخص اللہ کے سوا کسی مخلوق کے نام کا جانور ذبح کرے وہ ملعون ہے۔ حضرت علیؑ نے ایک کا پی جس میں رسول اللہ ﷺ کی کئی حدیثیں لکھ رکھی تھیں نکالی ان میں یہ حدیث بھی تھی۔ معلوم ہوا کہ جانور اللہ ہی کا نام لے کر ذبح کرنے سے حلال ہوتا ہے۔ غیر اللہ کے نام پر جانور ذبح کرنا شرک ہے اور جانور بھی حرام ہو جاتا ہے۔ اسی طرح وہ جانور بھی حرام ہوتا ہے جو غیر اللہ کا نامزد ہو خواہ اس پر ذبح کے وقت اللہ ہی کا نام لیا گیا ہو۔

(4) شرک فی العادات

ذیل میں ان آیات و احادیث کا بیان ہے جن سے ثابت ہوتا ہے کہ جس طرح انسان دنیوی کاموں میں طرح طرح سے اللہ کی تعظیم بجا لاتا رہتا ہے ایسا معاملہ غیر اللہ سے نہ کیا جائے۔

إِنْ يَدْعُونَ مِنْ دُونِهِ إِلَّا إِنَاثًا وَإِنْ يَدْعُونَ إِلَّا شَيْطَانًا مَرِيدًا ۗ لَعْنَةُ اللَّهِ وَقَالَ لَا تَخْذَلْ مِنْ عِبَادِكَ نَصِيبًا مَّفْرُوضًا ۗ وَلَا ضَلَّهِمْ وَلَا مِنْبِهِمْ وَلَا مِنْبِهِمْ فَلْيَبْتَئِنَّا إِنْ أَدَانَ الْأَنْعَامَ وَلَا مِنْبِهِمْ فَلْيَعِيرُوا خَلْقَ اللَّهِ وَمَنْ يَتَّخِذِ الشَّيْطَانَ وَلِيًّا مِنْ دُونِ اللَّهِ فَقَدْ خَسِرَ خُسْرَانًا مُبِينًا ۗ لَا يَعْدُهُمْ

وَيُمْنِيهِمْ وَمَا يَعِدُهُمُ الشَّيْطَانُ إِلَّا غُرُورًا ☆ أُولَئِكَ مَاؤُهُم جَهَنَّمُ وَلَا يَجِدُونَ عَنْهَا مَحِيصًا ☆
(سورہ نساء: 120-117)

”یہ مشرک اللہ کو چھوڑ کر عورتوں ہی کو پکارتے ہیں بلکہ سرکش شیطان ہی کو پکارتے ہیں جس پر اللہ نے پھنکار ڈال دی ہے اس نے کہہ رکھا ہے کہ میں تیرے بندوں سے ایک مقرر حصہ الگ کر رکھوں گا میں انہیں گمراہ کئے بغیر، آرزو دلائے بغیر اور حکم کئے بغیر نہ رہوں گا۔ وہ جانوروں کے کان کاٹ ڈالیں گے اور میں انہیں حکم کروں گا کہ وہ اللہ کی پیدائش کو بدل ڈالیں گے جو اللہ کو چھوڑ کر شیطان کو دوست بنائے وہ زبردست گھائے میں پڑ گیا۔ شیطان ان سے وعدہ کرتا ہے اور امیدیں بندھاتا ہے۔ شیطان ان سے وعدہ کر کے محض دھوکہ کر رہا ہے۔ انہیں لوگوں کا ٹھکانا جہنم ہے جس سے وہ رہائی نہ پاسکیں گے۔“

یعنی جو غیر اللہ کو پکارتے ہیں وہ اپنے خیال میں عورتوں کے پجاری ہیں۔ کوئی تو حضرت بی بی کو، کوئی بی بی آسیہ کو، کوئی بی بی اتاؤ بی بی کو، کوئی لال پری کو، کوئی سیاہ پری کو، کوئی سیٹلا کو، کوئی مسانی کو اور کوئی کالی کو پوجتا ہے۔ یہ محض خیالات ہیں ورنہ ان کی حقیقت کچھ بھی نہیں۔ نہ کوئی عورت ہے نہ کوئی مرد۔ محض خیال خام اور شیطانی وسوسہ ہے جس کو معبود بنا لیا ہے۔

ان مشرکوں کی تمام عبادتیں شیطان کے لئے ہو رہی ہیں یہ اپنے خیال میں نذرو نیاز عورتوں کو دیتے ہیں مگر درحقیقت شیطان لے لیتا ہے۔ انہیں ان باتوں سے نہ دینی فائدہ ہے اور نہ دنیوی کیونکہ شیطان راندہ درگاہ ہے اس سے دینی فائدہ تو ہونے سے رہا کیونکہ یہ انسان کا دشمن ہے وہ کیسے اسکا بھلا چاہے گا یہ تو خدا کے سامنے کہہ چکا ہے کہ میں تیرے بہت سے بندوں کو اپنا بنا لوں گا۔ ان کی عقلیں ایسی ماروں گا کہ اپنے خیالات ہی کو ماننے لگیں گے میرے نام کے جانور مقرر کریں گے جن پر میری نیاز کا نشان ہوگا مثلاً اسکا کان چیر ڈالیں گے یا اسکے گلے میں کمر بند ڈال دیں گے۔ ماتھے پر مہندی لگا دیں گے منہ پر سہرا باندھ دیں گے۔ منہ کے اندر پیسہ رکھ دیں گے۔ بہر حال ہر وہ علامت جو یہ بتائے کہ یہ جانور فلاں کی نیاز کا ہے اسی میں داخل ہے۔ شیطان یہ بھی کہہ آیا ہے کہ میرے اثر سے لوگ اللہ تعالیٰ کی پیدائش کو بگاڑ ڈالیں گے۔ کوئی کسی کے نام کی چوٹی رکھ لے گا۔ کسی کے نام پر ناک یا کان چھدوا لے گا، کوئی داڑھی منڈوائے گا، کوئی چار ابرو صاف کر کے فقیری کا اظہار کرے گا یہ سب شیطانی باتیں ہیں اور اسلام کے خلاف ہیں۔ پھر جس نے اللہ جیسے کریم کو چھوڑ کر شیطان جیسے دشمن کی راہ اختیار کی اس نے صریح دھوکہ کھایا۔ کیوں کہ اول تو شیطان دشمن ہے۔ دوسرے اس میں بجز وسوسے ڈالنے کے اور کوئی قدرت بھی نہیں۔ جھوٹے سچے وعدوں سے انسان کا وقتی طور پر دل بہلا دیتا ہے کہ اگر اتنے

پیسے ہوں تو ایسا ایسا باغ تیار ہو جائے گا اور خوبصورت محل بن جائے گا۔ چونکہ یہ امیدیں پوری ہوتی نہیں اس لئے انسان گھبرا کر خدا کو بھول کر غیروں کی طرف دوڑنے لگتا ہے اور ہوتا وہی ہے جو مقدر میں ہے۔ کسی کے ماننے یا نہ ماننے سے کچھ نہیں ہوتا۔ یہ تو محض ایک شیطانی وسوسہ اور اس کا مکرو فریب ہے ان باتوں کا انجام یہ ہوتا ہے کہ انسان شرک میں گرفتار ہو کر جہنمی بن جاتا ہے اور شیطانی جال میں اس بری طرح سے پھنس جاتا ہے کہ لاکھ ہاتھ پاؤں مارے مگر رہائی نصیب نہیں ہوتی۔

اولاد میں شرک

هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا فَلَمَّا تَغَشَّهَا حَمَلَتْ حَمْلًا خَفِيًّا فَمَرَّتْ بِهِ فَلَمَّا أَتَقَلَّتْ دَعَا اللَّهَ رَبَّهُمَا لَئِنْ آتَيْنَا صَالِحًا لَنُكَوِّنَنَّ مِنَ الشَّاكِرِينَ ﴿۱۸۹﴾ فَلَمَّا آتَاهُمَا صَالِحًا جَعَلَا لَهُ شُرَكَاءَ فِيمَا آتَاهُمَا فَتَعَلَّى اللَّهُ عَمَّا يُشْرِكُونَ (سورہ اعراف: 189-190)

”اس نے تم کو ایک جان سے پیدا کیا اور اس سے اس کی بیوی پیدا کی تاکہ اس سے چین پائے پھر جب اس نے اس سے ہم بستری کر لی تو اس کو حمل رہ گیا وہ اسے لے کر چلتی پھرتی رہی جب بھاری ہو گئی تو دونوں نے اللہ کو جو ان کا رب ہے پکارا کہ اگر تو ہمیں تندرست اولاد دے گا ہم تیرے شکر گزار ہوں گے پھر جب اس نے ان کو تندرست بچہ دیا تو اس بچے میں اللہ کے شریک بنانے لگے۔ ان کے شرک سے اللہ بلند و برتر ہے۔“

یعنی شروع میں بھی اللہ ہی نے انسان کو بنایا۔ اسے بیوی دی اور دونوں میں محبت پیدا کی۔ پھر جب اولاد کی امید ہوئی تو دونوں اللہ سے دعائیں مانگنے لگے کہ اگر صحیح سالم اور تندرست بچہ پیدا ہو جائے تو ہم خدا کا بہت ہی احسان مانیں گے۔ پھر جب حسب خواہش بچہ پیدا ہو گیا تو غیر اللہ کو ماننے لگے۔ اور ان کی نذر و نیاز کرنے لگے۔ کوئی بچہ کو کسی کی قبر پر لے گیا۔ کوئی مزار پر۔ کسی نے کسی کے نام کی چوٹی رکھ لی۔ کسی نے بیڑی ڈال دی کسی نے کسی کا فقیر بنا دیا اور نام بھی رکھے تو شرکیہ جیسے نبی بخش، علی بخش، پیر بخش، گڑگا بخش، جمناداس وغیرہ۔ اللہ تو ان نیازوں سے بے پروا ہے مگر ان نادانوں کا ایمان جاتا رہتا ہے۔

کھیتی باڑی میں شرک

وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا فَقَالُوا هَذَا لِلَّهِ بِزَعْمِهِمْ وَهَذَا لِشُرَكَائِنَا فَمَا

كَانَ لِشُرَكَائِهِمْ فَلَا يَصِلُ إِلَى اللَّهِ وَمَا كَانَ لِلَّهِ فَهُوَ يَصِلُ إِلَى شُرَكَائِهِمْ سَاءَ مَا يَحْكُمُونَ (سورہ انعام: 137)

”اور مشرک ان چیزوں میں سے جو اللہ نے پیدا کی ہیں یعنی کھیتی اور جانوروں میں ایک حصہ مقرر کر چکے ہیں اور اپنے خیال میں کہتے ہیں کہ یہ تو اللہ کا ہے اور یہ ہمارے شریکوں کا۔ پھر جو ان کے شریکوں کا ہے وہ اللہ کو نہیں پہنچتا اور جو اللہ کا ہے وہ ان کے شرکاء کو مل جاتا ہے یہ جو فیصلہ کر رہے ہیں برا ہے۔“

یعنی تمام غلہ اور جانور اللہ ہی نے پیدا کئے ہیں پھر مشرک جس طرح ان میں سے خدا کی نیاز نکالتے ہیں اسی طرح غیر اللہ کی بھی نیاز نکالتے ہیں جب کہ غیر اللہ کی نیاز میں جو ادب و احترام بجالاتے ہیں وہ اللہ کی نیاز میں نہیں بجالاتے۔

چوپایوں میں شرک

وَقَالُوا هَذِهِ أَنْعَامٌ وَحَرْتٌ حَجَرَ لَا يَطْعُمُهَا إِلَّا مَنْ نَشَاءُ بَزَعْمِهِمْ وَأَنْعَامٌ حُرِمَتْ ظُهُورُهَا وَأَنْعَامٌ لَا يَذْكُرُونَ اسْمَ اللَّهِ عَلَيْهَا افْتِرَاءً عَلَيْهِ سَيَجْزِيهِمْ بِمَا كَانُوا يَفْتَرُونَ (سورہ انعام: 139)

”کہتے ہیں کہ یہ جانور اور کھیتی اچھوتی ہے اسے کوئی نہ کھائے علاوہ اس کے جسے ہم چاہیں (محض اپنے خیال سے) بعض جانوروں کی سواری منع ہے اور بعض جانوروں پر اللہ کا نام نہیں لیتے یہ سب اللہ پر بہتان ہے وہ ان کے بہتان کی جلدی سزا دے گا۔“

یعنی لوگ محض اپنے خیال سے کہہ دیتے ہیں کہ فلاں چیز اچھوتی ہے اس کو فلاں شخص کھا سکتا ہے۔ بعض جانوروں کو لادتے نہیں اور سواری بھی نہیں کرنے دیتے کہ یہ فلاں کی نیاز کا جانور ہے اس کا ادب کرنا چاہئے۔ اور بعض جانوروں کو غیر اللہ کے نام پر نامزد کر دیتے ہیں کہ ان کاموں سے اللہ خوش ہوگا اور مرادیں بر لائے گا۔ مگر ان کے یہ خیالات و افعال جھوٹے ہیں جن کی وہ ضرور سزا پائیں گے۔

مَا جَعَلَ اللَّهُ مِنْ بَحِيرَةٍ وَلَا سَائِبَةٍ وَلَا وَصِيلَةٍ وَلَا حَامٍ وَلَكِنَّ الَّذِينَ كَفَرُوا يَفْتَرُونَ عَلَى اللَّهِ الْكَذِبَ وَكَثَرُهُمْ لَا يَعْقِلُونَ (سورہ مائدہ: 103)

”اللہ نے نہ بحیرہ کو نہ سائبہ کو نہ وصیلہ کو اور نہ حامی کو جائز قرار دیا لیکن کافر اللہ پر جھوٹ باندھتے ہیں

اور اکثر ناسمجھ ہیں۔“

جو جانور کسی کے نام کا نامزد کر دیا جاتا اور اس کا کان چیر دیا جاتا تو اس کو بحیرہ کہتے تھے جو جانور بتوں کے نام پر ہمارے زمانہ کے سائڈھ کی طرح چھوڑ دیا جاتا تھا اس کو سائبہ کہتے تھے۔ جو اونٹنی مسلسل مادہ بچہ جنے

درمیان میں زبچہ پیدا ہوا سے بھی بتوں کے نام پر چھوڑ دیتے تھے اور اس کو وصیلہ کہتے تھے اور جو زاونٹ ایک خاص عدد سے جفتی کر چکا ہوا سے بھی بتوں کے نام پر چھوڑتے تھے اور اس کو حامی کہتے تھے۔ فرمایا کہ یہ باتیں اللہ کے حکم کی نہیں بلکہ تمہاری اپنی بنائی ہوئی رسمیں ہیں۔ معلوم ہوا کہ کسی جانور کو کسی کے نام کا ٹھہرا دینا اور اس پر اس کی علامت لگا دینا اور یہ مقرر کرنا کہ فلاں کی نیاز گائے، فلاں کی بکری اور فلاں کی مرغی ہوتی ہے یہ سب جاہلانہ رسمیں ہیں اور شریعت مطہرہ کے خلاف ہیں۔

حکم میں شرک

وَلَا تَقُولُوا لِمَا تَصِفُ أَلْسِنَتُكُمُ الْكُذِبَ هَذَا حَلَالٌ وَهَذَا حَرَامٌ لِّتَقْتَرُوا عَلَى اللَّهِ الْكُذِبَ إِنَّ الَّذِينَ يَفْتَرُونَ عَلَى اللَّهِ الْكُذِبَ لَا يُفْلِحُونَ (سورہ نحل: 116)

”جھوٹ نہ کہو جس کو تمہاری زبانیں بیان کرتی ہیں کہ یہ حلال ہے اور یہ حرام ہے تاکہ اللہ پر جھوٹ

باندھو۔ یقیناً مانو جو لوگ اللہ پر جھوٹ باندھتے ہیں وہ فلاح کو نہیں پہنچتے۔“

یعنی اپنی طرف سے حلال و حرام مقرر نہ کرو یہ خدا ہی کی شان ہے اور اس طرح کہنے سے اللہ پر جھوٹ باندھنا ہے۔ یہ خیال کرنا کہ اگر فلاں کام اس طرح کیا جائے تو ٹھیک ہو جائے گا ورنہ اس میں گڑ بڑ ہو جائے گی غلط ہے کیونکہ خدا پر جھوٹ باندھ کر انسان کا میابی حاصل نہیں کر سکتا۔ معلوم ہوا کہ یہ عقیدہ کہ محرم میں بان نہ کھایا جائے۔ لال کپڑے نہ پہنے جائیں، محرم اور جب میں نکاح نہ کیا جائے دسویں محرم کو کھچڑا پکایا اور تقسیم کیا جائے اور شب برات کے موقع پر حلوہ ہی کھایا کھلایا جائے شاہ عبدالحق صاحب کا تحفہ حلوہ ہی ہے اس کو احتیاط سے بناؤ اور حقہ پینے والے کو نہ کھلاؤ۔ شاہ مدار کی نیاز مالیدہ ہی ہے۔ بوعلی قلندر کی نیاز سویاں اور اصحاب کہف کی گوشت روٹی ہے۔ شادی کے موقع پر فلاں فلاں اور موت و غمی کے موقع پر فلاں فلاں رسموں کا انجام دینا ضروری ہے۔ شوہر کی موت کے بعد نہ شادی کرو، نہ شادی میں بیٹھو نہ اچار ڈالو۔ فلاں نیلا کپڑا اور فلاں سرخ کپڑا نہ پہنو، یہ بھی ایک قسم کا شرک ہے کہ شرع کا حکم دینا اللہ تعالیٰ کا کام ہے جبکہ یہ بھی حکم گھڑ رہے ہیں اور ان کو اللہ کے حکم کی مانند سمجھ رہے ہیں۔ یہ شرک فی الحکم ہے۔

ستاروں سے متعلق شرک

عن زید بن خالد الجهني قال صلى لنا رسول الله صلى الله عليه وسلم صلوة الصبح بالحدادية على اثر سماء كانت من الليل فلما انصرف اقبل على الناس فقال هل تدرون ماذا قال ربكم قالوا الله ورسوله اعلم قال قال اصبح من عبادى مومن بى و كافر بى فاما من قال مطرنا

بفضل اللہ و رحمته فذلک مومن بی و کافر بالکواکب و اما من قال مطرنا بنوء کذا فذلک کافر بی و مومن بالکواکب (بخاری و مسلم)

زید بن خالد جہنیؓ سے روایت ہے کہ ایک دن حدیبیہ میں رات کی بارش کے بعد رسول اللہ ﷺ نے ہم کو صبح کی نماز پڑھائی۔ نماز سے فارغ ہو کر لوگوں کی طرف متوجہ ہو کر فرمایا جانتے ہو تمہارے رب نے کیا کہا۔ صحابہ نے جواب دیا کہ اللہ اور اس کا رسول خوب جانتا ہے۔ فرمایا کہ اس نے کہا کہ میرے بندوں نے صبح کی کچھ تو مومن تھے اور کچھ کافر تھے جس نے کہا اللہ کے فضل سے اور اس کی رحمت سے بارش ہوئی وہ مجھ پر ایمان لایا اور تاروں کے ساتھ کفر کیا۔ اور جس نے کہا فلاں فلاں تارے سے بارش ہوئی اس نے میرے ساتھ کفر کیا اور تاروں پر ایمان لایا۔

یعنی جو شخص کائنات میں مخلوق کی اصل تاثیر سمجھتا ہے اسے حق تعالیٰ اپنے منکروں میں شمار فرماتا ہے کہ وہ ستارہ پرست ہے اور جو یہ کہتا ہے کہ سارا کارخانہ خدا کے حکم سے چل رہا ہے وہ اس کا مقبول بندہ ہے ستارہ پرست نہیں۔ معلوم ہوا کہ نیک و بد ساعتوں کے ماننے، اچھی بری تاریخوں کے یاد دہانی کے پوچھنے اور نجومی کی باتوں پر یقین کرنے سے شرک کا درکھلتا ہے کیونکہ ان سب کا تعلق نجوم سے ہے اور نجوم کا ماننا ستارہ پرستوں کا کام ہے۔

عن ابن عباس قال قال رسول اللہ صلی اللہ علیہ وسلم من اقتبس بابا من علم النجوم بغیر ما ذکر اللہ فقد اقتبس شعبة من السحر المنجم کاهن والکاهن ساحر والساحر کافر (رزین)

حضرت ابن عباسؓ سے روایت ہے کہ رسول اللہ ﷺ نے فرمایا جس نے علم نجوم کا کوئی مسئلہ سیکھا بغیر ایسی صورت کے جو اللہ نے بیان کی ہے۔ تو اس نے جادو کا ایک حصہ سیکھا۔ نجومی کا ہن ہے اور کاہن جادوگر ہے اور جادوگر کافر ہے۔

یعنی قرآن پاک میں تاروں کا بیان ہے کہ ان سے خدا کی قدرت و حکمت معلوم ہوتی ہے۔ ان سے آسمان کی خوبصورتی ہے یہ بیان نہیں ہے کہ انہیں کارخانہ قدرت میں دخل ہے۔ دنیا کی برائی بھلائی انہیں کے اثرات ہیں۔ اب اگر کوئی تاروں کے پہلے فوائد چھوڑ کر یہ کہے کہ انہیں کی تاثیرات عالم میں کافر ماہیں اور غیب کا دعویٰ کرے۔ جس طرح جاہلیت میں جنوں سے پوچھ پوچھ کر کاہن غیب کی باتیں بیان کیا کرتے تھے اسی طرح نجومی تاروں سے معلوم کر کے بتاتے ہیں گویا کاہن، نجومی، رمال، جفار سب کی ایک ہی راہ ہے۔ کاہن جادوگروں کی طرح جنوں سے دوستی گانٹھتا ہے اور جنوں سے دوستی ان کو مانے بغیر پیدا نہیں ہوتی جب ان کو

پکارا جائے اور نذرانہ دیا جائے تو دوستی پیدا ہوتی ہے لہذا یہ کفر و شرک کی باتیں ہیں۔

آئندہ کی خبریں بتانے والوں کے پاس جانا

عن حفصة زوج النبي صلى الله عليه وسلم قالت قال النبي صلى الله عليه وسلم من اتى عرفا فساله عن شيء لم تقبل له اربعين ليلة۔ (مسلم)

”ام المؤمنین حضرت حفصہؓ سے روایت ہے کہ نبی صلی اللہ علیہ وسلم نے فرمایا جو خبریں بتانے والے کے پاس آیا اور اس سے کچھ پوچھا تو اس کی چالیس دن تک نماز قبول نہیں ہوگی۔“

یعنی جو شخص غیب کی باتیں بتانے کا دعویدار ہے اگر اس سے کسی نے جا کر کچھ پوچھ لیا تو اس کی چالیس دن تک عبادت قابل قبول نہیں رہی کیونکہ اس نے شرک کیا اور شرک عبادتوں کا نور مٹا دیتا ہے۔ نجومی، رمال، جفار، فال کھولنے والے نامہ نکالنے سب عرف میں داخل ہیں۔

توہمات سے بچنا

عن قبيصة ان النبي صلى الله عليه وسلم قال العيافة والطرق والطييرة من الحجت۔

(ابوداؤد)

”حضرت قبیصہ سے روایت ہے کہ نبی صلی اللہ علیہ وسلم نے فرمایا کہ شنگون لینے کے لئے پرندہ اڑانا،

فال نکالنے کے لئے کچھ ڈالنا اور بد شگونئی کفر (وشرک کے آثار) میں سے ہے۔“

عرب میں شنگون لینے کا بہت رواج تھا اور ان کا شنگون پر بڑا اعتقاد تھا اس لئے آپ نے کئی بار فرمایا کہ یہ شرک ہے تاکہ لوگ باز آجائیں جیسا کہ اگلی حدیث میں ہے۔

عن عبدالله بن مسعود عن رسول الله صلى الله عليه وسلم قال الطييرة شرك الطييرة شرك

(ابوداؤد)

”حضرت عبد اللہ بن مسعودؓ سے روایت ہے کہ نبی صلی اللہ علیہ وسلم نے فرمایا شنگون لینا شرک ہے شنگون

لینا شرک ہے، شنگون لینا شرک ہے۔“

فائدہ: قرآن و حدیث سے معلوم ہوا کہ پرندہ کے دائیں یا بائیں اڑنے میں یا کوئے کے آواز نکالنے میں یا کالی بلی کے رستہ کاٹنے میں اللہ تعالیٰ نے کاموں کے اچھے یا برے ہونے کا کوئی تعلق نہیں رکھا۔ پچھلے کسی دین ساوی میں بھی ایسا کوئی تعلق نہیں بتایا گیا۔ پھر لوگوں نے جو یہ تعلق بنائے ہیں تو خدائی کام میں دخل دیا ہے

جو شرک کی صورت ہے۔

عن سعد بن مالك ان رسول الله صلى الله عليه وسلم قال لا هامة ولا عدوى ولا طيرة
وان تكن الطيرة شىء ففى الدار والفرس والمرأة (ابو داؤد)

”حضرت سعد بن مالک سے روایت ہے کہ رسول اللہ ﷺ نے فرمایا نہ الوہے نہ کسی کا کسی کو مرض لگتا ہے۔ اور نہ کسی چیز میں نحوست ہے اور اگر نحوست ہوتی تو (بانجھ اور بد زبان) عورت (تنگ اور برے پڑوسیوں والے) گھر اور (سرکش) گھوڑے میں ہوتی ہے۔“

عرب کا عقیدہ تھا کہ جس مقتول کا بدلہ نہ لیا جائے اس کی کھوپڑی میں سے الو نکل کر فریاد کرتا پھرتا ہے اس کو ہامہ کہا جاتا ہے۔ آپ نے فرمایا کہ یہ بات بالکل بے بنیاد ہے۔ معلوم ہوا کہ تناخ بھی قطعی بے بنیاد ہے۔ عرب میں بعض بیماریوں کے جیسے کھلی، کوڑھ وغیرہ کے متعلق یہ خیال تھا کہ ایک دوسرے کو لگ جاتی ہیں اور سمجھتے تھے کہ یہ بیماریوں کی ذاتی تاثیر ہے یا خود ایک کی بیماری (اس کا سبب نہیں) دوسرے کو لگ جاتی ہے فرمایا یہ بات غلط ہے۔

لوگوں میں یہ بھی مشہور ہے کہ فلاں کام فلاں کو نامبارک ہے یہ بھی غلط ہے فرمایا کہ اگر اس بات کا کچھ اثر ہے تو تین ہی چیزوں میں ہے گھر، گھوڑا، عورت یعنی یہ چیزیں کبھی نامبارک ثابت ہوتی ہیں مگر ان کی نامبارکی معلوم کرنے کی کوئی راہ بتائی گئی یہ جو لوگوں میں مشہور ہے شیردہاں گھر، ستارہ پیشانی گھوڑا اور کل جیسی (یعنی سیاہ اور بد زبان) عورت منحوس ہوتی ہے بے سند بات ہے مسلمانوں کو ان باتوں کی پرواہ نہیں کرنی چاہیے۔ اگر نیا مکان یا گھوڑا خریداجائے یا عورت سے شادی کی جائے تو اللہ ہی سے اس کی بھلائی مانگیں اور اسی سے اس کی برائی سے پناہ مانگیں۔

عن ابى هريرة قال قال رسول ﷺ ولا عدوى ولا هامة ولا صفر۔ (بخاری)

”حضرت ابو ہریرہ سے روایت ہے کہ رسول اللہ ﷺ نے فرمایا نہ چھوت چھات ہے نہ الوہے اور نہ صفر ہے۔“

عرب والے جوع الکلب (یعنی خوب کھانے کے باوجود پیٹ نہ بھرنے) کی بیماری کو بلا کا اثر خیال کیا کرتے تھے کہ اس کے پیٹ میں کوئی بلا گھسی ہوئی ہے جو غذا چٹ کر جاتی ہے اسی لئے اس غریب کا پیٹ نہیں بھرتا اس بھوت کا نام صفر تھا۔ آپ نے فرمایا کہ یہ محض واہمہ ہے ہے بھوت ووت کچھ نہیں۔ معلوم ہوا کہ بیماریاں بلا کے اثرات سے نہیں ہوتیں۔ بعض لوگ بعض بیماریوں کو بلا کا اثر خیال کرتے ہیں جیسے چچک اور

خارش وغیرہ مگر یہ بات غلط ہے۔ جاہلیت میں ماہ صفر کو خُس خیال کرتے تھے اور اس میں کوئی نیا کام نہیں کرتے تھے۔ یہ بھی غلط ہے۔ معلوم ہوا کہ صفر کے تیرہ دنوں کو خُس سمجھنا اور یہ عقیدہ رکھنا کہ ان میں بلائیں اترتی ہیں اسی وجہ سے ان کا نام بھی تیرہ تیزی رکھا گیا کہ ان کی تیزی سے کام بگڑ جاتے ہیں غلط ہے اسی طرح کسی چیز کو یا تاریخ کو یاد نہ کرنا یا ساعت کو خُس سمجھنا شرک کی باتیں ہیں۔

عن جابر ان رسول الله صلى الله عليه وسلم اخذ بيد مجذوم فوضعها معه في القصة فقال كل ثقة بالله وتوكل عليه (ابن ماجه)

”حضرت جابرؓ سے روایت ہے کہ رسول اللہ ﷺ نے کوڑھی کا ہاتھ پکڑ کر اسے اپنے ساتھ پیالہ میں رکھ کر فرمایا۔ اللہ پر اعتماد اور بھروسہ کر کے کھاؤ۔“

یعنی ہمارا اعتماد تو کل اللہ پر ہے وہ جسے چاہے بیمار کر دے اور جسے چاہے تندرست کر دے۔

ناموں میں شرک کی آمیزش سے بچنا

عن ابن عمر رضی اللہ عنہ قال قال رسول الله صلى الله عليه وسلم ان احب اسمائکم عبد الله وعبدالرحمن (مسلم)

”حضرت ابن عمرؓ سے روایت ہے کہ رسول اللہ ﷺ نے فرمایا کہ تمہارے بہت ہی پیارے نام عبد اللہ اور عبدالرحمن ہیں۔“

انہیں ناموں میں عبد القدوس، عبد الحلیل عبد الخالق، خدا بخش، اللہ دیا، اللہ داد وغیرہ داخل ہیں جن میں اللہ کی طرف نسبت ہوتی ہے۔

عن شريح بن هانئ عن ابیه انه لما وفد الی رسول الله صلى الله عليه وسلم مع قومہ سمعهم یکنونہ بابی الحکم فدعاه رسول الله صلى الله عليه وسلم فقال ان الله هو الحکم والیہ الحکم فلم تکنی ابا الحکم (ابوداؤد، نسائی)

”حضرت ہانیؓ کا بیان ہے کہ جب میں اپنی قوم کے وفد کے ساتھ رسول اللہ ﷺ کے پاس آیا تو آپ نے ان سے سنا کہ مجھے میرے ساتھی ابوالحکم کہہ کر آواز دیتے ہیں۔ آپ نے مجھے بلا کر فرمایا کہ حکم اللہ ہے۔ حکم اسی کا ہے۔ تمہاری کنیت ابوالحکم کیوں رکھی گئی ہے۔“

یعنی ہر فیصلہ کا چکا دینا اور جھگڑے کا مٹا دینا اللہ ہی کی شان ہے جس کا ظہور آخرت میں ہوگا کہ وہاں

اگلے پچھلے سارے جھگڑے طے ہو جائیں گے ایسی طاقت کسی مخلوق میں نہیں۔ معلوم ہوا کہ جو لفظ اللہ ہی کی شان کے لائق ہے۔ اسے کسی غیر کے لئے استعمال نہ کیا جائے۔ مثلاً شہنشاہِ خدا ہی کو کہا جائے سارے جہان کا خداوند جو چاہے کر ڈالے۔ یہ جملہ خدا ہی کی شان میں بولا جاسکتا ہے۔ اسی طرح بڑا بے نیاز اور داتا وغیرہ الفاظ خدا ہی کی شان کے لائق ہیں کسی دوسرے کے لئے بولنے میں شرک کا خیال ہوتا ہے۔

عن حذيفة عن النبي صلى الله عليه وسلم قال لا تقولوا ماشاء الله و شاء محمد و قولوا ماشاء الله وحده۔ (شرح السنة)

”حضرت حذیفہؓ سے روایت ہے کہ نبی ﷺ نے فرمایا یوں نہ کہو جو کچھ اللہ نے چاہا اور محمد ﷺ نے

چاہا بلکہ یوں کہو جس کو اللہ وحدہ لا شریک لہ نے چاہا۔“

یعنی شان الوہیت میں کسی مخلوق کا دخل نہیں خواہ وہ کتنا ہی بڑا اور کیسا ہی مقرب کیوں نہ ہو مثلاً یوں نہ کہا جائے کہ اللہ اور رسول چاہے گا تو کام ہو جائے گا کیونکہ دنیا کا سارا کاروبار اللہ ہی کے چاہنے سے ہوتا ہے رسول کے چاہنے سے کچھ نہیں ہوتا۔ یا اگر کوئی شخص پوچھے کہ فلاں کے دل میں کیا ہے، یا فلاں کی شادی کب ہوگی یا فلاں درخت پر کتنے پتے ہیں یا آسمان میں کتنے تارے ہیں تو اسکے جواب میں یوں نہ کہے کہ اللہ اور رسول ہی جانیں کیونکہ غیب کی بات کی اللہ ہی کو خبر ہے۔ رسول کو خبر نہیں۔ ہاں اگر دینی باتوں میں یہ لفظ بول دیا جائے تو کوئی حرج نہیں کیونکہ اللہ نے اپنے رسول کو دین کی ہر بات بتا دی ہے اور لوگوں کو اپنے رسول کی فرمانبرداری کا حکم دیا ہے۔

غیر اللہ کے نام کی قسم

عن ابن عمر قال سمعت رسول الله عليه وسلم يقول من حلف بغير الله فقد اشرك (ترمذی)

”حضرت ابن عمر رضی اللہ عنہ سے روایت ہے کہ میں نے رسول اللہ ﷺ سے سنا فرمایا ہے تھے جس

نے غیر اللہ کی قسم کھائی اس نے شرک کیا۔“

عن عبدالرحمن بن سمرة قال قال رسول الله صلى الله على وسلم لا تحلفوا بالطواغيت ولا بابائكم (مسلم)

رسول اللہ ﷺ نے فرمایا کہ بتوں کی قسمیں نہ کھاؤ، اور نہ اپنے باپ کی قسمیں کھاؤ۔

عن ابن عمر ان رسول الله صلى الله عليه وسلم قال ان الله ينهاكم ان تحلفوا بابائكم من كان حالفا فليحلف بالله اولي صمت۔ (بخاری مسلم)

حضرت ابن عمرؓ سے روایت ہے کہ رسول اللہ ﷺ نے فرمایا کہ اللہ پاک تم کو باپ دادا کی قسمیں کھانے سے منع فرماتا ہے جو شخص قسم کھائے تو اللہ کی کھائے ورنہ خاموش رہے۔

عن ابی ہریرۃ عن النبی صلی اللہ علیہ وسلم قال من حلف فقال فی حلفہ باللات والعزی فلیقل لا الہ الا اللہ (بخاری، مسلم)

حضرت ابو ہریرہؓ نے نبی ﷺ سے روایت کی ہے کہ آپ ﷺ نے فرمایا جس نے (سبقت لسانی کے طور پر) لات و عزیٰ کی قسم کھائی اسے لا الہ الا اللہ کہہ لینا چاہئے۔

زمانہ جاہلیت میں بتوں کی قسمیں کھائی جاتی تھیں۔ اسلام میں اگر کسی مسلمان کے منہ سے عادت کے مطابق غیر شعوری طور پر بتوں کی قسم نکل جائے تو فوراً لا الہ الا اللہ پڑھ کر توحید کا اقرار کر لے۔ معلوم ہوا کہ اللہ کے سوا کسی چیز کی قسم نہ کھائی جائے۔ اگر غیر شعوری طور پر غیر اللہ کی قسم زبان سے نکل جائے تو فوراً توبہ کی جائے۔ مشرکوں میں جن کی قسمیں کھائی جاتی ہیں ان کی قسم کھانے سے ایمان میں خلل آتا ہے۔

غیر اللہ کے لئے نذرنا جائز ہے

عن ثابت بن ضحاک قال نذر رجل علی عهد رسول اللہ صلی اللہ علیہ وسلم ان ینحر ابلا بیوانۃ فاتی رسول اللہ صلی اللہ علیہ وسلم فاخبرہ فقال رسول اللہ صلی اللہ علیہ وسلم هل کان فیہا وثن من او ثان الجاہلیۃ یعبد قالوا لا قال فهل کان فیہا عید من اعیادہم قالوا لا فقال رسول اللہ صلی اللہ علیہ وسلم اوف بنذرك فانه لا وفاء لنذر فی معصیۃ اللہ (ابوداؤد)

حضرت ثابت بن ضحاک کا بیان ہے کہ ایک شخص نے عہد رسالت میں یہ نذر مانی کہ بوانہ جا کر اونٹ نحر کروں گا۔ پھر رسول اللہ ﷺ کے پاس آ کر آپ کو اپنی نذر کی خبر کی۔ فرمایا جاہلیت کے تھانوں میں سے کوئی تھان تو وہاں نہیں تھا؟ صحابہ نے کہا نہیں۔ فرمایا وہاں کوئی تھوار تو نہیں منایا جاتا بولے نہیں۔ فرمایا اپنی نذر کو پورا کر کیونکہ اس نذر کو پورا کرنا منع ہے جس میں اللہ کا گناہ ہوتا ہے۔

معلوم ہوا کہ اللہ کے سوا اور کسی کی منت ماننا گناہ ہے۔ ایسی منت کو پورا نہیں کرنا چاہئے۔ کیونکہ یہ بات خود گناہ ہے پھر اسے پورا کرنا اور گناہ پر گناہ ہوگا۔ یہ بھی معلوم ہوا کہ جس جگہ غیر اللہ کے نام پر جانور

چڑھائے جاتے ہوں یا غیر اللہ کی پوجا پاٹ ہوتی ہو یا جمع ہو کر شرک کیا جاتا ہو وہاں اللہ کے نام کا بھی جانور نہ لے جایا جائے اور ان میں شرکت نہیں کرنی چاہئے خواہ اچھی نیت ہو یا بری کیونکہ ان میں شرکت خود مستقل بری بات ہے۔

غیر اللہ کے لئے بڑے تعظیمی سجدہ بھی نہیں

عن عائشہ رضی اللہ عنہا ان رسول اللہ صلی اللہ علیہ وسلم کان فی نفر من المهاجرین والانصار فجاء بعیر فسجد له فقال اصحابه یا رسول اللہ تسجد لك البہائم والشجر فنحن احق ان نسجد لك فقال اعبدو ربکم واکرموا احاکم (مسند احمد)

حضرت عائشہ رضی اللہ تعالیٰ عنہا سے روایت ہے کہ رسول اللہ ﷺ مہاجرین و انصار کی ایک جماعت میں تشریف فرما تھے کہ ایک اونٹ نے آکر آپ کو سجدہ کیا۔ صحابہ نے کہا یا رسول اللہ آپ کو جانور اور درخت سجدہ کرتے ہیں۔ ان سے زیادہ تو ہمارا حق ہے کہ ہم آپ کو سجدہ کریں فرمایا اپنے رب کی عبادت کرو اور اپنے بھائی کی تعظیم کرو۔

یعنی تمام انسان آپس میں بھائی بھائی ہیں جو بہت بزرگ ہو وہ بڑا بھائی ہے اس کی بڑے بھائی کی سی تعظیم کرو باقی سب کا مالک اللہ ہے عبادت اس کی کرنی چاہئے معلوم ہوا کہ جتنے اللہ کے مقرب بندے ہیں خواہ انبیاء ہوں یا اولیاء ہوں وہ سب کے سب اللہ کے بے بس بندے ہیں اور ہمارے بھائی ہیں مگر حق تعالیٰ نے انہیں بڑائی بخشی تو ہمارے بڑے بھائی کی طرح ہوئے ہمیں ان کی فرمانبرداری کا حکم ہے کیونکہ ہم چھوٹے ہیں لہذا ان کی تعظیم انسانوں کی سی کرو اور انہیں خدا نہ بناؤ۔ اور یہ بھی معلوم ہوا کہ بعض بزرگوں کی تعظیم درخت اور جانور بھی کرتے ہیں چنانچہ بعض درگاہوں پر شیر بعض پر ہاتھی اور بعض پر بھیڑیے حاضر ہوتے ہیں۔ لیکن انسانوں کو ان کی ریس نہیں کرنی چاہئے۔ انسان خدا کی بتائی ہوئی تعظیم کر سکتا ہے اس سے آگے نہیں بڑھ سکتا۔ مثلاً قبروں پر مجاور بن کر رہنا شرع میں نہیں ہے اس لئے ہرگز ہرگز حرص لائق نہیں ہے۔

عن قیس بن سعد قال اتیت الحیرة فرایتهم یسجدون لمرزبان لهم فقلت لرسول اللہ صلی اللہ علیہ وسلم احق ان یسجد له فاتیت رسول اللہ صلی اللہ علیہ وسلم فقلت انی اتیت الحیرة فرایتهم یسجدون لمرزبان لهم فانت احق ان یسجد لك فقال لی ارایت لو مررت بقبری اكنت تسجد له فقلت لا فقال لا تفعلوا (ابوداؤد)

حضرت قیس بن سعد رضی اللہ عنہ کا بیان ہے کہ میں شہر حیرہ میں گیا۔ میں نے وہاں کے لوگوں کو اپنے راجہ کو سجدہ کرتے ہوئے دیکھا۔ میں نے دل میں کہا بلاشبہ رسول اللہ ﷺ سجدہ کئے جانے کے زیادہ حق دار ہیں چنانچہ میں نے آپ کے پاس آ کر کہا کہ میں نے حیرہ میں لوگوں کو راجہ کو سجدہ کرتے ہوئے دیکھا۔ آپ اس بات کے زیادہ حق دار ہیں کہ ہم آپ کو سجدہ کریں فرمایا بھلا بتا تو سہی اگر تو میری قبر پر گزرے تو کیا تو اسے سجدہ کرے گا۔ میں نے کہا نہیں۔ فرمایا تو ایسا خیال مت کرو۔

یعنی ایک نہ ایک دن میں بھی فوت ہو کر آغوشِ لحد میں جا سوؤں گا پھر میں سجدہ کے لائق نہ رہوں گا۔ سجدہ کے لائق تو وہی پاک ذات ہے جو لازوال ہے معلوم ہوا کہ سجدہ نہ زندہ کو روا ہے اور نہ مردہ کو اور نہ کسی قبر کو روا ہے اور نہ کسی مزار کو۔ کیونکہ زندہ ایک دن مرنے والا ہے اور مرنا ہو بھی کبھی زندہ تھا اور بشر تھا مگر خدا نہیں ہوا بندہ ہی ہے۔

جن الفاظ سے شرک کا وہم ہوتا ہے ان سے بچنا

عن ابی ہریرۃ قال قال رسول اللہ صلی اللہ علیہ وسلم لا یقولن احدکم عبدی وامتی کلکم عبيد اللہ وکل نساء کم اماء اللہ ولا یقل العبد لسیدہ مولای فان مولا کم اللہ (مسلم)
حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ تم میں سے کوئی عبدی وامتی (میرا بندہ۔ میری بندی) نہ کہے تم سب اللہ کے بندے ہو اور تمہاری ساری عورتیں اللہ کی بندیاں ہیں۔ غلام اپنے سید کو اپنا مالک نہ کہے کیونکہ تم سب کا مالک اللہ ہے۔

معلوم ہوا کہ غلام کو بھی آپس میں ایسی گفتگو سے پرہیز کرنا چاہئے کہ میں فلاں کا بندہ ہوں اور فلاں میرا مالک ہے۔ پھر خواہ مخواہ بندہ بنا عبد النبی، بندہ علی، بندہ حضور، پرستار خاص، زن پرست، پیر پرست خود کو کہلوانا اور ہر کسی کو خدا وند خدائے گان اور داتا کہہ دینا کس قدر بے جا ہے اور کتنی بڑی گستاخی ہے۔ ذرا ذرا سی بات میں کہنا کہ تم ہماری جان اور مال کے مالک ہو۔ ہم تمہارے بس میں ہیں جو چاہو کرو۔ یہ سب باتیں محض جھوٹ اور شرک پر مبنی ہیں۔

عزت و تکریم میں احتیاط

عن عمرؓ قال قال رسول اللہ صلی اللہ علیہ وسلم لا نظرونی کما اطرت النصارى عیسی بن مریم فانما انا عبده فقولوا عبد اللہ ورسوله (بخاری و مسلم)

”حضرت عمرؓ سے روایت ہے کہ رسول اللہؐ نے فرمایا کہ مجھے حد سے مت بڑھانا جیسے عیسائیوں نے

حضرت عیسیٰؑ کو حد سے بڑھادیا میں تو محض اس کا بندہ ہی ہوں تو مجھے اللہ کا بندہ اور اس کا رسول کہو۔“

یعنی حق تعالیٰ نے مجھے جن خوبیوں اور کمالات سے نوازا ہے وہ سب بندہ اور رسول کے کہہ دینے میں آجاتے ہیں کیونکہ بشر کے لئے رسالت سے بڑھ کر اور کیا مرتبہ ہوگا سارے مراتب اس سے نیچے ہیں۔ مگر بشر رسول بن کر بھی بشر ہی رہتا ہے، بندہ ہونا ہی اس کے لئے سبب فخر ہے۔ نبی بن کر بشر میں خدائی شان نہیں آجاتی اور خدا کی ذات میں نہیں مل جاتا۔ بشر کو بشریت ہی کے مقام پر رکھو۔ عیسائیوں کی طرح نہ بنو کہ انہوں نے حضرت عیسیٰؑ کو بشریت سے نکال کر جامہ الوہیت پہنا دیا جس سے یہ لوگ کافر اور مشرک بن گئے اور خدا کا قہر و عتاب ان پر نازل ہوا، اسی لئے پیغمبر اسلام علیہ الصلوٰۃ والسلام نے اپنی امت سے فرمایا کہ عیسائیوں کی سی چال نہ چلنا اور میری تعریف میں حد سے نہ بڑھنا۔

عن مطرف بن عبد اللہ بن الشخیر قال انطلقت فی وفد بنی عامر الی رسول اللہ صلی اللہ علیہ وسلم فقلنا انت سیدنا فقال السید اللہ فقلنا وفضلنا فضلا واعظمتنا حولا فقال قولوا قولکم او بعض قولکم فلا یستحربنکم الشیطن (ابوداؤد)

حضرت مطرف بن عبد اللہ رضی اللہ عنہ سے روایت ہے کہ میں بھی رسول اللہ ﷺ کے پاس عامری وفد میں گیا ہم نے کہا آپ ہمارے سید ہیں فرمایا سید اللہ ہے پھر ہم نے کہا آپ ہم میں افضل ہیں اور بڑے ہیں فرمایا ہاں یہ ساری یا بعض بات کہہ سکتے ہو۔ کہیں شیطان تم کو گستاخ نہ بنا دے۔

یعنی کسی بزرگ کی شان میں زبان سنبھال کر بات کرنی چاہئے اس کی انسان ہی سی تعریف کرو۔ بلکہ اس میں بھی کمی کرو۔ سید کے دو معنی ہیں۔ (1) خود مختار، مالک کل جو کسی کا محکوم نہ ہو اور جو چاہے کرے۔ یہ شان خدا ہی کی ہے۔ اس معنی کے لحاظ سے خدا کے علاوہ کوئی سید نہیں۔ (2) پہلے حاکم کا حکم اس کے پاس آئے اور پھر اس کی زبانی دوسروں تک پہنچے جیسے چودھری زمیندار، اس معنی کے لحاظ سے ہر نبی اپنی امت کا سید و سردار ہے۔ ہر مجتہد اپنے ماننے والوں کا، ہر بزرگ اپنے عقیدت مندوں کا اور ہر عالم اپنے شاگردوں کا سید ہے کہ یہ بڑے بڑے حضرات پہلے حکم پر خود عامل ہوتے ہیں پھر اپنے چھوٹوں کو سکھاتے پڑھاتے ہیں اس لحاظ سے ہمارے محبوب نبی ﷺ تمام جہان کے سید ہیں۔ خدا کی نگاہ میں آپ کا مرتبہ سب سے بڑا ہے۔ آپ سب سے زیادہ احکام شرعیہ کے پابند تھے، اور خدا کا دین سیکھنے میں لوگ آپ ہی کے محتاج ہیں۔ اس معنی کے لحاظ سے آپ کو سارے جہان کا سردار کہا جاسکتا ہے بلکہ کہنا چاہئے اور پہلے معنی کے لحاظ سے ایک چیونٹی کا سردار بھی

آپ کو نہ مانا جائے۔ آپ اپنی طرف سے ایک چیونٹی میں بھی تصرف کے مختار نہیں۔

بندگی میں شرف

عن انس قال قال رسول الله صلى الله عليه وسلم انى لا اريد ان ترفعونى فوق منزلة التى

انزلنيها الله تعالى انا محمد بن عبد الله ورسوله (رزین)

حضرت انسؓ سے روایت ہے کہ رسول اللہ نے فرمایا میں نہیں چاہتا کہ تم مجھے میرے اس مرتبہ سے

آگے بڑھاؤ جس پر اللہ پاک نے مجھے رکھا ہے میں محمد ہوں عبد اللہ کا بیٹا ہوں اور اللہ کا رسول ہوں۔

یعنی جس طرح اور بڑے لوگ اپنی تعریف میں مبالغہ سے خوش ہوتے ہیں مجھے اپنی تعریف میں مبالغہ ذرہ برابر بھی پسند نہیں۔ ان لوگوں کو تو مبالغہ کرنے والوں کے دین سے کوئی واسطہ نہیں ہوتا خواہ دین رہے یا نہ رہے لیکن پیغمبر اسلام علیہ الصلوٰۃ والسلام اپنی امت پر بڑے شفیق و مہربان ہیں آپ کو رات دن یہی فکر دامن گیر تھا کہ امت کا دین سنور جائے۔ جب آپ کو معلوم ہوا کہ میرے امتی مجھ سے بڑی محبت کرتے ہیں اور میرے بہت احسان مند ہیں اور یہ بھی معلوم ہوا کہ محبت محبوب کے خوش کرنے کو آسمان اور زمین کے قلابے ملایا کرتا ہے ایسا نہ ہو یہ تعریف میں حد سے بڑھ جائیں جس سے خدا کی شان میں بے ادبی ہو جائے، جس سے ان کا دین غارت ہو جائے اور میری ناخوشی بھی واجب ہو جائے اس لئے آپ نے فرمایا کہ مجھے مبالغہ پسند نہیں۔ میرا نام محمد ﷺ ہے میں خالق یارزاق نہیں، میں عام لوگوں کی طرح اپنے باپ ہی سے پیدا ہوا اور میرا شرف بندہ ہونے ہی میں ہے البتہ عوام سے میں اس بات میں جدا ہوں کہ میں اللہ کا رسول ہوں اور اللہ کے احکام کو جانتا ہوں لوگ نہیں جانتے۔ لہذا انہیں مجھ سے اللہ کا دین سیکھنا چاہئے۔

اللہ تعالیٰ کی صفات خاصہ کی نقل کرنا

عن ابی ہریرۃ قال سمعت رسول الله صلى الله عليه وسلم يقول قال الله تعالى ومن اظلم

ممن ذهب يخلق كخلقى فليخلقوا ذرة او ليخلقوا حبة او شعيرة (بخاری، مسلم)

حضرت ابو ہریرہؓ کا بیان ہے کہ میں نے رسول اللہ ﷺ سے سنا ہے آپ فرما رہے تھے کہ اللہ نے فرمایا ہے اس سے بڑھ کر کون ظالم ہوگا جو میری طرح پیدا کرنے کی ریس کرے سو بھلا ایک ذرہ یا ایک جو تو پیدا کر کے دکھائیں۔

یعنی اشیاء کو صورت دینا اللہ تعالیٰ کی صفت خاصہ ہے اللہ تعالیٰ نے اپنی بنائی ہوئی اور دی ہوئی صورتوں

میں سے بے جان اشیاء کی صورتیں نقل کرنے کی تو اجازت دی لیکن جاندار اشیاء کی صورتوں کو نقل کرنے سے منع فرما دیا۔ اب جو کوئی اللہ کا حکم نہ مانے اور ممنوعہ اشیاء میں اللہ کی صفت کی نقالی کرے تو بڑی گستاخی اور جرأت کرتا ہے۔ اس مناسبت سے اس کو قیامت کے دن کہا جائے گا کہ جب تو نے ایک صفت میں نقالی کی جرأت کی ہے تو دوسری صفت یعنی پیدا کرنے میں بھی نقل کر کے دکھا جب اتنی قدرت نہیں ہے تو دنیا میں کیوں گستاخی کا ارتکاب کیا لہذا اب اس کا عذاب چکھ۔

عن عائشة انها اشترت نمرة فيها تصاویر فلما راها رسول الله صلى الله عليه وسلم قام على الباب فلم يدخل فعرفت في وجهه الكراهة قالت قلت يا رسول الله اتوب الى الله والى رسوله ماذا اذنت فقال رسول الله صلى الله عليه وسلم ما بال هذه النمرة قالت قلت اشتريتها لك تقعد عليها وتوسدها فقال رسول الله صلى الله عليه وسلم ان اصحاب هذه الصور يعذبون يوم القيمة ويقال لهم احيوا ما خلقتم وقال ان البيت الذي فيه الصور لا تدخله الملكة (بخاری)

حضرت عائشہ رضی اللہ عنہا کا بیان ہے کہ انہوں نے ایک غالیچہ خریدا جس میں تصویریں تھیں جب اس کو رسول اللہ ﷺ نے دیکھا تو آپ دروازے ہی پر کھڑے رہے اندر نہیں آئے فرماتی ہیں میں نے آپ کے چہرے سے ناگواری محسوس کی۔ میں نے کہا یا رسول اللہ میری توجہ ہے میں نے کیا گناہ کیا ہے۔ فرمایا یہ غالیچہ کیسا ہے۔ فرماتی ہیں میں نے کہا میں نے اس کو آپ کے لئے خریدا ہے تاکہ آپ اس پر بیٹھیں اور تکلیف بنائیں فرمایا ان تصویروں والوں پر قیامت کے دن یہ عذاب ہوگا کہ ان سے کہا جائے گا کہ اپنی بنائی ہوئی تصویروں کو زندہ کرو۔ فرمایا جس گھر میں تصویریں ہوتی ہیں اس میں فرشتے نہیں آتے۔

چونکہ اکثر مشرک مورتیاں پوجتے ہیں اس لئے فرشتوں اور نبیوں کو مورتیوں اور تصویروں سے گھن آتی ہے اور اسی وجہ سے جس گھر میں تصویر یا مورتی ہو رحمت کے فرشتے نہیں آتے۔ تصویر بنانے والوں پر عذاب ہوگا کہ سامان بت پرستی مہیا کرتے ہیں۔ معلوم ہوا کہ تصویر خواہ پیغمبر کی ہو یا ولی کی یا کسی بھی شخص کی بنانی حرام ہے اور اس کا رکھنا بھی حرام ہے جو لوگ اپنے بزرگوں کی تصویروں کی تعظیم کرتے ہیں اور بطور تبرک اپنے پاس رکھتے ہیں وہ بڑی غلطی کرتے ہیں۔ پیغمبر اور فرشتے ان سے گھن کرتے ہیں۔ مسلمان کا فرض ہے کہ وہ ہر قسم کی تصویر کو گندہ سمجھ کر اپنے گھر سے دور کر دے تاکہ رحمت کے فرشتے بھی اس گھر میں آئیں جائیں اور گھر میں برکت ہو۔

عن عبد الله بن عباس قال سمعت رسول الله صلى الله عليه وسلم يقول اشد الناس عذابا يوم القيمة من قتل نبيا او قتله نبي او قتل احد والديه والمصورون وعالم لا ينتفع بعلمه (بيهقي)

حضرت ابن عباسؓ کا بیان ہے کہ میں نے رسول اللہ ﷺ سے سنا آپ فرما رہے تھے قیامت کے دن سب سے زیادہ عذاب اس شخص کو ہوگا جس نے نبی کو یا جس کو نبی نے قتل کیا یا اس کو جس نے اپنے باپ کو یا ماں کو قتل کیا اور تصویریں بنانے والوں کو اور اس عالم کو بھی جو اپنے علم پر عمل نہ کرے۔

یعنی تصویر بنانا بھی ان بڑے بڑے گناہوں میں داخل ہے اور اس کے بنانے والے کو پیغمبر کے قاتل کا سا گناہ ہوگا۔